

॥ श्रीः ॥

भारत-मनीषा-संस्कृत-ग्रन्थमाला
HARATA MANISHA SANSKRIT SERIES

प्रधानसंपादकः

सा त क डि मु खो पा ध्या यः

General Editor

SATKARI MUKHOPADHYAYA

**PDF Creation and Uploading by:
Hari Parshad Das (HPD) on
13 January 2014.**

तत्रेद
प्रथमं पुष्पम्

No. 1

SĀNKHYA DARSANA

Being the Aphorisms ascribed to

Maharshi Kapila

with

The Vṛttisāra of Mahādeva Vedantin

and

Hitherto unpublished Vṛtti

(Commentary)

of

ŚRĪ NAGEŚA BHATTA

CRITICALLY EDITED BY

Pt. JANARDANA SASTRI PANDEYA,

M. A., Sahityacarya.



BHARATA MANISHA

VARANASI (INDIA)

1973

॥ श्रीः ॥

महर्षिकपिलकृतं

सांख्यदर्शनम्

श्रीमन्महादेववेदान्तिकृतेन वृत्तिसारेण

श्रीनार्गेशभद्रविनिर्मितया

सांख्यसूत्रवृत्त्या

च

समूपेतम्

परिशिष्टे सर्वोपकारिणीसहितेन तत्त्वसमाससूत्रेण

देवतीर्थस्वामिकृतेन सांख्यतरङ्गेण च

समूपवृहितम्

तच्च

एम० ए० साहित्याचार्य-

श्रीजनार्दनशास्त्रिपाण्डेयेन

संशोधितम्



भारतमनीषा

वाराणसी (भारतवर्षम्)

वि० सं० २०२६

BHARATA MANISHA
Publishers of and Dealers in Oriental Books
AMRUMAL KATRA : D 47/203, GODOWLIA
VARANASI (INDIA)

प्रथमं संस्करणम् : वि० स० २०२६

वाराणस्यां भारतभनीषासंचालकेन श्रीयादवदासभट्टाचार्येण प्राकाशयं नीतं
तथा पञ्चगङ्गास्थपर्वतीयमुद्रणालयाधिकारिणा परिडितश्रीकौस्तुभानन्द-
पाण्डेयेन मुद्रापितम्

Published by Jadab Das Bhattacharya for Bharata
Manisha, Varanasi and Printed by Kaustubhanand Pandeya
at Parvatiya Mudranalaya, Panchaganga, Varanasi.

प्रधानसम्पादकस्य

निवेदनम्

अस्या ग्रन्थमालायाः प्रथमपुष्पभूतं सांख्यदर्शनं श्रीमहादेववेदान्तिकृतेन वृत्तिसारेण तथा वैयाकरणमूर्धन्यश्रीनागेशभट्टकृतेन लघुसांख्यवृत्त्याख्य-भाष्यसारेण समुपेतं भारतीयदर्शनानुरागिणां करसरोहेषूपायनीकुर्वतां भृत्यां मोमुद्यन्ते नश्चेतांसि ।

परमर्षिकपिलकृतत्वेन प्रथितायाः सूत्रषड्ध्याय्या अनिरुद्धाचार्यकृता वृत्तिविज्ञानभिक्षुकृतं प्रवचनभाष्यं च लोके प्रथिते पठनपाठनयोरूपयुज्येते । महादेववेदान्तिकृता वृत्तिसाराख्या टीका बहोः कालात् पूर्वं सकृत् प्राकाश्यं गतापि मूलमातृकावदशुद्धिवृल्ला विशेषणाद्यत्वे दुष्प्रापा, अत एवास्याः पुनः संस्करणं न पिष्टपेषणवदनावश्यकम् । सर्वतत्त्वस्वतन्त्रैः श्रीनागेशभट्टपादैर्विरचिता वृत्तिस्तु इतः पूर्वं न प्रकाशिताऽत्रैवेयं प्रथमतया प्राकट्यं नीयते ।

तदिदं टीकाद्वितयमस्मिन्मत्रवर्येवाराणसेयसंस्कृतविश्वविद्यालयीय-सरस्वतीभवनस्थैः पण्डितश्रीजनार्दनशास्त्रिपाण्डेयैर्मूलमातृकाधारेण सुनिपुराणं संशोध्य मुद्रणार्थं मस्मभ्यं दत्तम् ।

एतन्न तिरोहितं विदुषां यत् सूत्रषड्ध्यायीं परमर्षिणा कपिलेन प्रणीतेति केषांचित्पच्चः, अपरे च सांख्यीयतत्त्वप्रतिपादकं परमतत्त्वण्डनविरहितं तत्त्वसमासभेव कपिलस्य मलकृति मन्यन्ते । संस्करणोऽस्मिन् परिशिष्टरूपेण तत्त्वसमासोऽपि सर्वोपकारीरणीटीकायुत उपन्यस्तोऽध्येतृसौकर्याय, तथाद्यावदप्रकाशितः श्रीदेवतीर्थस्वामि-(काष्ठजिह्वस्वामि)-प्रणीतः सांख्य-तरङ्गः षड्ध्यायीसाररूपोऽप्यत्र संशोध्य विनिवेशितोऽप्रकाशितप्राचीन-ग्रन्थविलोकनकुतूहलिनां विदुषां प्रमोदाय ।

आशासे संस्करणमिदं कृपाकटाक्षपातेन घन्योकुर्वन्तोऽपक्षपातिनो विद्वांसः सफलयिष्यन्ति संपादकमहाभागानां श्रमम्, समुत्साहयिष्यन्ति चास्मानेताहशानेकप्राचीनसंस्कृतग्रन्थप्रकाशनायेति निवेदयति—

वाराणस्याम्

श्रीवसन्तपञ्चम्यां २०२६ वै०

विदुषां विधेयः

सातकडिशर्मा मुखोपाध्यायः

आमुखम्

दर्शनशास्त्राणि

द्विविधो धर्मः

जगतः प्रतिष्ठायै धर्मो नितरामावश्यकः । यथाह मनुः—

धारणाद्वर्मं इत्याहुर्धर्मो धारयति प्रजाः ॥ इति ।

स च धर्मो द्विविधः, १. प्रवृत्तिधर्मः, २. निवृत्तिधर्मश्च । प्रवृत्तिधर्मस्यपि
द्वे विधे—१. ईश्वरार्चनम्, २. दानादिपृण्यकर्मचरणं च । अस्य प्रवृत्तिधर्मस्य फलं
स्वर्गप्राप्तिरिधिकाधिकसुखप्राप्तिरिति यावत् । अनेन च प्रवृत्तिधर्मेण प्राप्यमाणः
स्वर्गादिसुखलाभो न चिरं तिष्ठति, यतो हि न तेन जन्मपरम्परा निवृत्तिरेणनिवृत्तायां
च तस्यां दुःखनिवृत्तिरप्यसंभवा । तदर्थं निवृत्तिधर्मः प्रवर्तते । सोऽपि द्विविधः—
आषोऽनाषोश्च । ऋषिद्वृष्टौ श्रुतिमवलम्बमान आर्षः सांख्यादिः, केवलं संप्रदाय-
प्रवर्तकमेव मूलं मन्वानोऽनार्षः बौद्धादिः । एष एव निवृत्तिधर्मो दर्शनशब्देना-
प्युच्यते ।

दर्शनस्य प्रयोजनं निरुक्तिश्च

त्रिगुणात्मिकायाः प्रकृतेर्यदा जगदुत्पद्यते तदैव तेषां गुणानां धर्माः सुखदुःख-
मोहाख्यां अप्युत्पद्यन्ते । अतो निसर्गं एव प्राणिमात्रं काङ्क्षते यत् सुखं मे स्याद्
दुःखं च मे निवर्तते इति । तस्य च दुःखस्येकान्तिकी, आत्मन्तिकी च निवृत्तिरात्म-
दर्शनेनैव भवतीत्येतदर्थमेव श्रुतिर्निर्दिशति—“आत्मा वा अरे द्रष्टव्यः”^१ इति । स
च कथं द्रष्टव्य इति जिज्ञासां समादधिस्तत्त्वज्ञैर्मर्हषिभिः स्वानुभूतीराश्रित्य लोको-
पकाराय यानि शास्त्राण्यनुशिष्टानि तान्येव दर्शनशास्त्राणीति प्रथितानि । अत एव
च दृश्यतेऽनेनेति विग्रहे प्रेक्षणार्थाद् “दीशि॒र्” धातोः करणे ल्युटि व्युत्पन्नो दर्शन-
शब्दो दर्शनशास्त्रमित्यर्थे रूढितामभजत् । यतो हि महर्षीणामेतेषां ताः वैयक्तिक्यो-
ज्ञुभूतयः आसन्, अतो व्यक्तीनां भिन्नत्वात्तासु वैविध्यं स्वाभाविकमापतति । किन्तु

[ख]

आत्मसाक्षात्कार एव सर्वासां चरमं लक्षणिति न कस्यापि विप्रतिपत्तिः ।

यथोह पुष्पदन्ताचार्यः—

रुचीनां वैचित्र्याद्यजुकुटिलनापथजुषां

नृणामेको गम्यस्त्वमसि पयसामर्णव इव ॥५ इति ।

दर्शनानां परस्परसापेक्षत्वम्

एकलक्ष्यकर्तयैव दर्शनशास्त्रेषु (आर्षेऽवनार्षेषु वा) परस्परं सापेक्षत्वमवलोक्यते । यतो ह्यात्मानमुपैतुमेतानि सोपानश्रेणीव भवन्ति । यथा निम्नस्थसोपानमनारुद्धोपरिगतमारोहुं न शक्यते सर्वाणि च सोपानानि क्रमशोऽनतीत्य शिखरस्थं पदं न लभ्यते । अत्र चैषां सोपानानामनिवार्ये स्वतन्त्रेऽप्यस्तित्वे परस्परसापेक्षत्वं वर्तते एव, तथैव दर्शनेष्वपि आत्मसाक्षात्कारकृते परां परां भूमिकामवगमयितुं पूर्व-पूर्वभूमिकायाः परिचयोऽपेक्षते । अतः प्रत्येकं दर्शनमितरेण नितरां भिन्नमपि न ततो निरपेक्षं भवति । एतत्त्वं साङ्ख्यदर्शनस्य पृष्ठभूमिविचारणायां विवेचयिष्यामः । कियन्ति दर्शनशास्त्राणि

कियन्ति तावद्दर्शनानीतिं विचारणायां यद्यपि पञ्चशिखाचार्येण “एकमेव दर्शनं ख्यातिरेव. दर्शनम्”^२ इत्युक्तं तथापि साम्प्रतमेतेषां संख्या षट्ट्रिशतं यावत् प्रापिता विद्वद्द्विः । वस्तुतस्तु इयत्तथा दर्शनानां परिगणनं न कदाप्यासीनं च भवितुं शक्नोति । मन्ये यस्य विपश्चितः पुरतो यावन्त्यो विचारधाराः समाप्तितास्तेन तावत्मेवोल्लेखः स्वीयग्रन्थे कृतः । किञ्चिददत्र निदर्शयते—

शिवमहिम्नस्तोत्रे पुष्पदन्ताचार्येण—साङ्ख्यं, योगः, पाशुपतं मतं वैष्णवञ्चत्वेति चत्वारि,

अर्थशास्त्रे कौटिल्येन—सांख्यं, योगः, लोकायतं चेति श्रीणि,

हयशीर्षपाञ्चरात्रे, गुरुगीतायां च—गौतम-कणाद-कपिल-पतञ्जलि—व्यास-जैमिनी-यानीति (न्याय, वैशेषिक, सांख्य, योग, वेदान्त, मीमांसास्थानि) षट्,

सर्वसिद्धान्तसंग्रहे शंकराचार्येण—लोकायतं बौद्धं (वैभाषिक, सौत्रान्तिक, योगाचार, माध्यमिकेतिचतुर्था विभवतं) वैशेषिक-न्याय-मीमांसा (भाद्र-प्राभाकरेति द्विघा विभक्ता), सांख्ययोगौ वेदान्तश्चेति नव,

जयन्तभट्टेन—मीमांसान्यायवैशेषिकसांख्याहर्तबौद्धचार्वाकेति सप्त,

षड्दर्शनसमुच्चये हरिभद्रसूरिणा—बौद्ध-न्याय-साङ्ख्य-जैन-वैशेषिक-मीमांसा (पूर्वोत्तरभेदेन द्विधा) इति षट्,

१. शिवमहिम्न ७ ।

२. द्र० योगभाष्य १४ स्थं पञ्चशिखोक्तं सूत्रम् ।

[६]

अंपरै च षड्दर्शनसमुच्चये जिनभद्रसूरिणा—जैनमीमांसाबौद्धसांख्यशैव-
नास्तिकेति षट्,

राजशेखरेण—जैन-सांख्य-जैमिनि-योग-वैशेषिक-सौगतेति षट्,

महिनाथसूनुना—पाणिनि—जैमिनि-व्यास-कपिलाक्षपाद-कणादेति षट्,

सर्वमतसंग्रहकारेण—मीमांसा-सांख्य-तर्क-बौद्ध-आर्हत-लोकायतेति षट्,

सर्वदर्शनसंग्रहे माघवाचार्येण—चार्वाक बौद्ध जैन रामानुज पूर्णप्रज्ञ नकुलीश
पाशुपत शैव रसेश्वरीनूक्याक्षपाद जैमिनि पाणिनि सांख्य पातञ्जल शाङ्करेति
षोडश।

प्रस्थानभेदे मध्यसूदनसरस्त्वतीभिः—न्याय—वैशेषिक—कर्म-शारीरकमीमांसे
पातञ्जल पाञ्चरात्र पाशुपत बौद्धदिग्म्बर चार्वाक सांख्योपनिषद इति द्वादश—
दर्शनाति नामोल्लेखपूर्वकं विवेचिताति ।

षट् दर्शनाति

षड्दर्शनशब्दो लोके प्रायेण प्रसिद्धः । कानि तपनि षड्दर्शनानीति विचिकि-
त्साक्षां नास्ति मतैक्यं विपश्चिताम् । कैश्चिदुच्यते षट् (न्यायवैशेषिकसांख्य-
योग-मीमांसावेदान्तेति) आस्तिकदर्शनाति, षट् च (चार्वाकजैनसौत्रान्तिक-
वैभाषिक-योगचार-माध्यमिकेति) नास्तिकदर्शनानीति, उभयोरेव षट्प्रकार-
कत्वादेव षट्दर्शनमिति प्रथितम् । कैश्चिच्चैतेषु षट्संख्यया परिगणितत्वादेव
षड्दर्शनानीति ।

अन्ये च वदन्ति षट्प्रकारकं दर्शनशास्त्रं, ते च प्रकाराः—नास्तिक-प्राकृतिक-
प्रपन्नाचार्योपासक-साम्प्रदायिक-ताकिकेति । एतेष्वपि प्रत्येकस्य षट् षट् प्रकारा
मवन्तीति ।^१ एवमीमांसदर्शनस्यामादायैव षड्दर्शनशब्दो लोके प्रसिद्धिमभजत् इति ।

साङ्ख्यदर्शनम्

निरूक्तिः

संख्यासंबन्धैतन साङ्ख्यमित्युच्यते किन्तु संख्याशब्दस्यार्थं विवादोऽस्ति विदुषाम् ।
केचन वदन्ति “पञ्चविशतितत्त्वात्मिका संख्या यत्र विविच्यते तदेव साङ्ख्यमिति” ।^२

१. द्रष्टव्यम् “प्रमेयपारिजाते” पृष्ठ २४—म०म० गिरिधरशर्मा चतुर्वेदी,

२. पञ्चविशतितत्त्वानां विचारः साङ्ख्यं तमधिकृत्य कृतो ग्रन्थः साङ्ख्यमुच्यते—
—रामतीर्थभट्टाचार्यः

प्रसङ्गचानाय तत्त्वानां समन्तादात्मदर्शने—भागवत ३।१४।२

सङ्ख्यां प्रकुर्वते चैव प्रकृतिं च प्रचक्षते—अहिर्बुद्ध्यसंहिता

सांख्यैः सङ्ख्यातसङ्ख्येयैः—चरकसंहिता

एकस्तावदाधुनिकोऽपि विचारः संख्या (गणना) संबन्धमेव पुष्टाणाति यत् सांख्यं यं पुरुषं प्रतिपाद्यति सोऽक्षरः पुरुषः तस्य च पूर्वाद्वौत्तराद्वयोः प्रत्येकं ४३२०००००० बीजपुरुषाः सन्ति एवं मिलित्वा ८६४०००००० संख्यात्मकानां पुरुषाणां प्रतिपादकं शास्त्रं सांख्यमिति ।^१ अच्ये त्वाहुः सह्य इति पुरुषस्य संज्ञा तत्प्रतिपादकतयेदं दर्शनं सांख्यमित्युच्यते इति ।^२

वस्तुतस्तु समुपसर्गपूर्वकादर्शनार्थकाचक्षिङ् धातोः ल्युटि चक्षिङः स्थानादेशे “सम्यक् ख्यानम्” इति विग्रहात्मकः सांख्यशब्दः । अस्यायमभिप्रायः—जीवोऽनाद्य-विद्ययाऽच्छन्नो भवति, तदेव तस्य बन्धनमुच्यते, येन स्वरूपज्ञानं तस्य न भवति । तज्ज्ञानं विना दुःखनिवृत्तिरप्यसंभाविती । अतः “त्रिगुणात्मकेण प्रकृतिः पुरुषाद्विन्नैवे” त्यात्मन उद्भाव्यमानं ज्ञानमेव संख्या । या विवेकख्यातिर्वा प्रकृतिपुरुषविवेको वा निगद्यते । यथाह महाभारते—

दोषाणां च गुणानां च प्रमाणं प्रविभागतः ।

कञ्चिद्वर्थमभिप्रेत्य सा सद्ख्येत्यमिधार्यताम् ॥^३ इति ।

अयमेव भावः शङ्करभगवत्पादैरपि समर्थितः “इमे सत्त्वरजस्तमांसि गुणा मया दृश्याः, अहं च तेभ्योऽन्यः, तदव्यापारसाक्षिभूतो नित्यो गुणविलक्षण आत्मेति चिन्तनम् । एष सांख्यः”^४ इति । श्रीदेवतीर्थ(काष्ठजिह्वा)स्वामिभिरप्युच्यते—“कस्मात्सांख्यमित्युच्यते ? सम्यक् क्रमपूर्वं स्थानं कथनं यस्यां सा संख्या क्रमपूर्वा विचारणा यत्तामधिकृत्य कृतं तस्मात्सांख्यमित्युच्यते”^५ इति । “चर्चा संख्या विचारणा” इति “संख्यावान् पण्डितः कविः” इति चोक्तवता कोशकारेणामर्पिसहेनापि समर्थितोऽयमर्थः ।

साङ्घर्यदर्शनस्य पृष्ठभूमिः

प्रागुक्तेषु दर्शनेषु साम्प्रतिके पारिप्रेक्ष्ये सांख्यस्य का पृष्ठभूमिरिति विचार्यते यत्—चार्किरात्मनोऽस्तित्वं तु स्वीकृतं किन्तु भूतभौतिकातां पृथक्कर्तुं न ते पारयन्ति’ आर्हतं च दर्शनमात्मनो पृथगस्तित्वं तदुपयोगितां च मन्वानोऽपि सावयवत्वात्

१. द्र० “साहृदयोग का जीर्णोङ्दार” पृष्ठ १३-श्री हरिशंकरजोशी ।

२. सह्यमिति पुरुषनिमित्तेयं संज्ञा सह्यस्य इमे साहृदयाः—हरिभद्रसूरिकृतषड्दर्शन-समुच्चयस्य ईकायां ।

३. महा० शान्ति० ३०८।१८२ ।

४. द्र० गीताशङ्करभाष्यम् १३।२४ ।

५. द्र० सांख्यतरङ्ग ।

दैहेपरिमाणादेश्च तं मोचयितुं नाशकत् । बौद्धैस्तु चित्तासन्ततिमिवात्मानं मन्यमानै-
स्तस्य पृथगस्तित्वमेव न स्वीक्रियते । नैयायिकवैशेषिकयोरात्मा नित्यं द्रव्यं सोऽपि
जड एव, मोक्षावस्थायामप्यात्ममनसोः संबन्धो वर्त्तते । अनयोरात्मनि स्वरूपयोग्यता-
मात्रमास्ति नाद्वै तस्य किमपि क्वापि स्थानम् । मीमांसकैरप्यात्मनो विभूत्वं नित्यत्वं
च विहाय न किमपि सूक्ष्मं विवेचितं यतो हि तत्र ज्ञानस्यापि नित्यत्वं स्वप्रकाशत्वं
च स्वीक्रियते । इदमत्राकूतं यदेतैः सर्वैरेव प्रायः पृथगस्तित्वं मन्यमानैरप्यात्मनो
द्रव्यत्वं न निवारितम् । अतः परं सूक्ष्मं विवेचयितुं साङ्ख्यं प्रवर्तते । वाक्यान्तरैरिदं
वक्तुं शक्यते यद् यत्र नैयायिकी भूसीमा समाप्यते ततः सांख्यभूः प्रारम्भते इति ।

सांख्यस्य व्यापकता प्रत्नता च

इदमत्र विशेषणावधातव्य यद्दर्शनानामयं क्रमो नितरां वैचारिक एव नत्वैति-
हासिकः । ऐतिहासिकक्रमेण तु सांख्यदर्शनं सर्वेभ्यः प्राचीनमिति निर्विवादम् । यतो
हि प्रागुक्ते दर्शनानां गणनाविषयके विद्वषां वैमत्ये सांख्यमादाय न कस्यापि विप्रति-
पत्तिः । तस्य दर्शनशास्त्रत्वं सर्वैरैवैकमल्येनोरीक्रियते । संहितासु, उपनिषत्सु,
पुराणेषु, रामायणमहाभारतयोरायुर्वेदपरत्र च वाङ्मये सर्वत्रैव प्रचुरतया सांख्य-
सिद्धान्तानामुपलब्धिरेतत्रमाणयति । एतत्प्रवर्तकश्च भगवान् कपिल एवं “आदि-
विद्वान्” पदेनाभिर्भीयते । सांख्यमिव व्यापकं न शास्त्रान्तरं किमपीति स्फुटमेव
विविधशास्त्राण्यधीयमानैरवबुद्ध्यते । भगवता द्वै पायनेन स्पष्टमेवोक्तं महाभारते
शान्तिपर्वणि “जगति निखिलमपि यच्छास्त्रजातं दरीदृश्यते तत्सर्वं सांख्यादेव विनिः-
सूतमिति” ।^३

भारतीये जनमानसे कियानस्य प्रभाव इति तु एतेनैत विचारयितुं शक्यते यत्
प्रत्यहं कियमाणे देवर्षिमनुष्यपितृतर्पणे सांख्याचार्येभ्योऽपि जलं दीयते ।^४

सांख्यप्रतिपाद्यम्

पञ्चविंशतिस्तत्त्वानि

सांख्यदर्शने यानि तत्त्वानि विवेच्यन्ते तानीमानि वर्तन्ते—प्रकृतिः, महान्,
अहङ्कारः, पञ्चतन्मात्राणि (शब्द-स्पर्श-रूप-रस-गन्धारुद्यानि), एकादशेन्द्रियाणि

१. ज्ञानं महद्यद्वि महत्सु राजन् वेदेषु साङ्ख्येषु तथैव योगे ।

यच्चापि दृष्टं विविधं पुराणे साङ्ख्यागतं तत्त्विक्षिलं नरेन्द्र ॥ इति ।

“अमूर्तेस्तस्य कौन्तेय साङ्ख्यं मूर्तिरिति श्रुतिः” इति च ।

२. द्र० नित्यतर्पणविद्वौ—“कपिलस्तृप्यताम्, आसुरिस्तृप्यताम्, वोढुस्तृप्यताम्,
पञ्चशिखस्तृप्यताम्” इति ।

(श्रोत्रं, त्वक्, चक्षुः, जिह्वा, व्राणमिति ५ ज्ञानेन्द्रियाणि, वाक् पाणिपादपायूपस्थेति ५ कर्मन्द्रियाणि, उभयात्मकमेकं मनः) पञ्चमहाभूतानि (पृथिव्यतेजोवायवाकाशास्यानि) एवं चतुर्विशतिः, पञ्चविशत्र्य पुरुष इति ।^१

त्रीणि प्रमाणानि

प्रमेयसिद्धिः प्रमाणाधीना भवति, सांख्याः त्रीणि प्रमाणानि मन्वते^२ प्रत्यक्षमनुमानमाप्तवचनं च । यद्विज्ञानं (= तुद्विवृत्तिः) सम्बद्धवस्त्वाकारधारि भवति तत्प्रत्यक्षम् ।^३ व्यासिदर्शनाद्वचापकज्ञानमनुमानम्^४; आत्मोपदेशश्च शब्दः^५ इति तत्प्रक्षणम् । सामान्यतः प्रत्यक्षादेव प्रतीतिर्भवति, अतीन्द्रियाणामनुमानेन, ततोऽपि यत्प्रोक्षं तदात्मोपदेशात् सिद्ध्यति ।^६

कार्यकारणाभावः

प्रकृतिः कारणं महदादीनि च कार्याणि । यद्यपि प्रकृतिः सूक्ष्मत्वादिन्द्रियगोचरतां नान्मोति तथापि महदादिरूपतत्कार्यदर्शनात् तत्सत्ताऽपरिहार्येणानुमातव्या ।^७ परिणामवादः

कार्यकारणयोरभेदः, अर्थात् कारणस्यैवावस्थाविशेषः कार्यमिति । जगतः सर्वमपि वस्तु परिणामि भवति । यच्च चिरमेकाकारं दृश्यते तत्रापि परिणामो भवत्येव किन्तु यावदेकरूपं दृश्यते तावत्सद्गपरिणामो भवति यदा चाकारे परिवर्तनं लक्ष्यते तदा विसद्गपरिणाम इत्येवान्तरं वर्तते । यथा यावद्दुर्गं तावत्सद्गपरिणामः, दध्याकारेण परिणते तु विसद्गपरिणाम इति । परन्तु दुर्गस्यैवावस्थाविशेषः दधीति तु निर्विवादम् ।

सत्कार्यवादः

कारणस्यैवावस्थाविशेषः कार्यमिति पूर्वमुक्तम्, अर्थात् कार्यं पूर्वत एव स्वकारणे विद्यमानं वर्तते । इदमेवान्तरं यत् कारणावस्थायां तदव्यक्तं कार्यविस्थायां च व्यक्तं भवति, यथा तिलेषु तैलम् । यतो हि कारणं सत्, अतः कार्यमपि सदेव । प्रसिद्धोऽप्य सांख्य-सिद्धान्तः—“नासत आत्मलाभो न सत आत्महानिः” इति । सत्कार्यवादस्थापनायाः पञ्चहेतुः मूले द्रष्टव्याः ।^८

गुणाः

सत्त्वं रजस्तमश्चेति गुणाः क्रमशः प्रीत्यप्रीतिविषादात्मकाः प्रकाशप्रवृत्तिः

१. सां०सू० ११६१ । २. सां०सू० ११८७ । ३. सां०सू० ११८६ ।

४. तदेव ११०० । ५. तदेव ११०१ । ६. तदेव ११०३, ११६०, ११०६ ।

७. तदेव ११०६-११३ । ८. तदेव १११४-१२१ ।

नियमार्थीः परस्परं वैधम्यवन्तोऽपि मिलित्वा पुरुषस्योपकारकाः भवन्ति । यथो
तूलं तैलं बहिरश्चेति त्रयोऽपि पदार्थीः परस्परं विरुद्धधर्मवन्तः किन्तु व्यवस्थिताना-
मेषां दीपे प्राणिनामुपकारिणी प्रवृत्तिर्थं श्यत एव, एवमेव सच्चादीनामपि लघुत्वादि-
धर्मः साधम्यं वैधम्यं च भवति किन्तु एकत्रस्थैस्तैः पुरुष उपक्रियत एव ।^१

प्रकृतिः

प्रागुक्तानां गुणानां साम्यावस्थैव प्रकृतिः । एपु गुणेषु चेतनसंयोगेन यदा
वैधम्यं प्रारभ्यते तदा—सृष्टेः पूर्वमिदं निखिलं कार्यरूपं जगदस्यामेव प्रकृतावव्यक्तं-
रूपेण तिष्ठति, अतएवेयमव्यक्तमप्युच्यते । सर्गोऽस्या एव प्रारभ्यतेऽतः प्रधानं मूल-
प्रकृतिर्वा इयमेवोच्यते । यद्यपि जडेयं तथापि पुरुषस्य भोगायापवर्गाय वा विना
स्वार्थं प्रवर्तते ।

पुरुषः

यथा स्वास्तृता शश्या जडपदार्थरूपा, स्वस्यै तस्या न कोऽप्युपयोगः किन्तु ता-
द्वानुमीयते यत् कोऽप्यस्या उपभोक्तावश्यं स्थादिति । एवमेव प्रकृतिरपि जडरूपा
स्वस्यै तस्या न कोऽप्युपयोगः अतोऽस्या (गुणसमुदायरूपायाः) उपभोक्ता कोऽपि
चेतनोऽवश्यं भवेदिति पुरुषकल्पना आवश्यकी ।

अयं च पुरुषः चेतनः, द्रष्टा (साक्षी), भोक्ता, एकरसः, अपरिणामी, असंहत-
श्रास्ति, गुणास्तु अचेतनाः, दश्याः, भोग्याः, परिणामिनः, संहताश्च सन्ति ।

एते च पुरुषाः बहवः (प्रतिसूक्ष्मशारीरमेकः पुरुषो भोक्ता इति) सन्ति ।^२

महत्

प्रकृतेः सात्त्विकांगाद्यत्त्वं प्रथममुत्पद्यते तदेव महत् बुद्धितत्त्वं वा निगद्यते ।
सत्त्वप्रधानत्वादत्र लघुत्वं प्रकाशश्च विद्ययेते । अध्यवसायात्मकमिदं कार्यकार्यनिर्णया-
त्मकमिति यावत् । पुरुषस्य भोगापवर्गयोः मुख्यं साधनमेतदेव । प्रकृतिपुरुषयोः
सूक्ष्मभेदाभिव्यक्तिरप्यनैव भवति । सात्त्विकं तामसं चेति द्विविमधस्य कार्यं तत्र
धर्मज्ञानविरागैश्वर्याणि सात्त्विकानि तद्विपरीतानि चाधर्मज्ञानाविरागनैश्वर्याणि
तामसानि । तेष्वप्सु सप्तभिः पुरुषो बद्यते, एकेन च ज्ञानेन मुच्यते ।^३

१. सां०सू० ११२७-१२८ । २. सां०सू० ११६६, ११४६, ११५२ अत्र विशेषेण
द्रष्टव्यम् “भारतीय दर्शन” पृ० ३०४-म०००३० उमेशमिश्र । ३. सां०सू०
२१३-१५ ।

ग्रहङ्कारः

प्रतिक्षणं परिणामितया महति स्थिताद्रजोगुणादहङ्कार उत्पद्यते । अहं भमा-भिमान एवाहङ्कारः । अयं च त्रिविधः १. वैकृतः—सार्ट्टिवकांशबहुलो यस्मादेकादशे-न्द्रियाण्युत्पद्यन्ते । २. भूतादिः—तमोऽशबहुलो यस्मात्पञ्चतन्मात्राण्युत्पद्यन्ते । ३. तैजसः—रजोशबहुलो यः वैकृतभूताद्योः कार्येषु साहाय्यं करोति ।^१

तन्मात्राणीन्द्रियाणि च

अहङ्कारपरिणामेन तामसादंशात् पञ्चतन्मात्रारायुत्पद्यन्ते, तानि च शब्द-स्पर्श-रूप-रस-गन्धाख्यानि । सार्ट्टिवकांशादेकादशे न्द्रियाण्युत्पद्यन्ते । एषु च श्रोत्रं त्वक् चक्षुः जिह्वा ग्राणं चेति पञ्चज्ञानेन्द्रियाणि, वाक् पाणिपादपायूपस्थाख्यानि पञ्च कर्मेन्द्रियाणि, ज्ञानकर्मेभयात्मकं च मन इति ।^२

पञ्चमहाभूतानि

पञ्चतन्मात्रेषु परिणामतया पञ्चमहाभूतान्युत्पद्यन्ते । शब्दस्पर्शस्तपरसगन्धेभ्यः क्रमशः आकृत्यो वायुस्तेजो जलं पृथ्वीं च उत्पन्ना भवन्ति । यद्यपि प्रतिमहाभूतं पञ्चानामेव तन्मात्राणामंशा विद्यन्ते किन्तु अंशाधिक्यं यस्य यस्मिन् भवति तत्तत एव उत्पन्नं संभाव्यते ।

करणम्

पञ्च ज्ञानेन्द्रियाणि पञ्च कर्मेन्द्रियाणि मनोबुद्धिरहङ्कारश्चेति त्रयोदशविधं करणम् । अत्रापि मनो बुद्धिरहङ्कारश्चेति त्रिविधमत्तःकरणं प्रधानम्, अवशिष्टं दशेन्द्रियात्मकं दशधा बाह्यकरणमप्रधानमुच्यते । अन्तःकरणेष्वपि बुद्धेः प्राधान्यं यतो हि बाह्यकरणानि विषयानालोड्य मनसेऽपर्यन्ति मनश्च सङ्कल्पेन सहैतान् अहङ्काराय, महङ्कारोऽपि बुद्धये, बुद्धिश्च तान् निश्चित्य पुरुषसमक्षमुपस्थापयति । इयमेव बुद्धिः प्रकृतिपुरुषयोः पृथक्तां विवेचयति पुरुषस्य भोगापर्वयोः साधनं च भवति ।^३

सूक्ष्मशरीरम्

त्रिविधमत्तःकरणं दशधा बाह्यकरणं पञ्च तन्मात्राणि चेत्यष्टादशानाम्^४ समुदायः

१. सां०सू० २।१६-१७ ।

२. सां०सू० २।१८,१६,२६ । ३. सां०सू० २।३६-४७ ।

४. अत्र विज्ञानभिक्षुणा अहङ्कारं बुद्धावत्तभविय सप्तदशावयवमेव लिङ्गशरीरमुक्तम्, द्रष्टव्यम् ३।६ सूते भिक्षुवचनम्—“एकादशेन्द्रियाणि पञ्चतन्मात्राणि बुद्धिश्चेति सप्तदश, महङ्कारस्य बुद्धावेवान्तभविः । एतान्येव सप्तदश लिङ्गं मन्तव्यम्” इति ।

[भ]

सूक्ष्मशरीरं लिङ्गशरीरं वा उच्यते । सांख्याः मन्वते यत् सर्गादौ प्रतिपुरुषमेकं सूक्ष्मशरीरं भवति तत्र स्थूलशरीरमाश्रित्य तिष्ठति । किंतु स्थूलशरीरस्य नाशे सति तत्र विनश्यति प्रत्युत ततस्थूलशरीरवासनाभिर्वासितं सत् स्थूलशरीरान्तरं प्राप्नोति । एवं च प्रलयपर्यन्तं तिष्ठति । प्रलयेऽपि प्रकृतो लीनं सत् नवीनसर्गं नवेन रूपेणोत्पद्यते ।

संयोगात् सृष्टिः

प्रकृतिपुरुषयोः संयोगात् सृष्टिर्भवति । प्रकृतौ क्रियाशक्तिर्वर्तते किन्तु चेतनत्वं नास्ति, पुरुषे च चेतनत्वं वर्तते क्रियाशक्तिर्वर्तते । पङ्गवन्धवदुभयोः संयोगात् सर्गः प्रभवति । इदमत्राकृतं यत् पुरुषस्य चेतनत्वं प्रधानस्य क्रियावच्च च परस्परमपेक्षेते । पुरुषः प्रकृतिं द्रष्टुं प्रकृतिश्च तं विमोचयितुमिच्छति तेनैव तयोः संयोगः, संयोगच्च सर्गो भवति ।^१

द्विविधः सर्गः

बुद्धेः परिणामरूपा वर्मावर्मादियः पूर्वोक्ता भावा यदा विपर्ययाशक्तिर्वितुष्टिसिद्धिरूपेण परिणमन्वे स एव भावसर्गः प्रत्ययसर्गो बौद्धिकः सर्गो वा निगद्यते । अस्य च भावसर्गस्य स्थितिः सूक्ष्म-स्थूलशरीरसाध्या भवति, अतः स तत्तदेहमयो लिङ्गसर्गः सूक्ष्मसर्गस्तन्मात्रसर्गो भौतिको वा सर्गः कथ्यते । अयमेव चतुर्दशसु भ्रुवनेषु व्याप्तिस्तष्टति ।^२

पञ्च विपर्ययाः, अष्टाविंशत्यशब्दतयः, नव तुष्टयोऽष्टसिद्धयश्चेति योगेन पञ्चाशत्प्रकारकः प्रत्ययसर्गः^३ भौतिकस्तु विस्तरेण विवेकतयो दिड्मात्रमत्र निदर्शयते—मड्ये भूलोकस्तत ऊर्ध्वं भ्रुवः स्वः महः जनः तपः सत्यमिति षट् लोका यत्र सात्त्विकानां स्थितिः । एषवन्तिमं लोकत्रयं ब्रह्मलोकं इत्युच्यते तत्र ब्रह्मयोनयो निवसन्ति ते चेत्थम्—सत्यलोके अच्युत-शुद्धनिवास-सत्याभ-संज्ञासंज्ञकाश्रतुविधाः, तपोलोके अभास्वर-महाभास्वर-सत्यमहाभास्वरेति त्रिविधाः, जनलोके च ब्रह्मपुरोहित-ब्रह्मकायिक-ब्रह्ममहाकायिकामरेति चतुर्दिधाः ।

महर्लोकश्च प्राजापत्यसंज्ञकस्तत्र कुमुद-ऋभु-प्रतर्दनाजनाभ-प्रचिताभेति पञ्चविधानां वासः ।

स्वर्लोके च ऐन्द्रः सर्गः, तत्र त्रिदशाग्निष्वात्तुषित-याम्य-परिनिर्मितवशवर्त्य-परिनिर्मितवशवर्तीति चतुर्विधानां वासः । सौम्यादयः पितरोऽप्यत्रैव निवसन्ति ।

१. सां०सू० ३१४-१२ ।

२. सां०सू०२११, २१७-६ ।

३. सां०सू० ३१४५-५० ।

४. सां०सू० ३१३७-४२ ।

स्वलोकादधोः भूलोकाचोपरि मध्ये भुवर्लोकस्तिष्ठति स एव नक्षत्रलोको दद्युलोक इति वा निगद्यते तत्र सूर्यचन्द्रादीनि नक्षत्राणि सन्ति । उन्नतेश्वरमां काष्ठामधिगतं साम्प्रतिकविज्ञानमेतेऽवेव भुवर्लोकस्थेषु भूलोकान्तिकटतमेषु ग्रहेष्वारोदुमनिशं प्रयतते । प्राचीने तु भारते भुवर्लोकाद्वृद्धं स्वलोकं यावदनायासेन गमनागमनमासीत् । बहवो राजानः स्वलोकेऽयुद्घेष्विन्द्रस्य साहाय्यमकुर्वन् योगिनस्तु ततोऽप्यूद्धं सत्यलोकं यावदनेनैव देहेन गच्छन्ति स्म । अलमत्राप्राप्तिं कैनो ।

भूलोकेऽयुद्घविधास्तिर्यग्योनयः पशुमृगपक्षिसरीसूपस्थावरा इति एकविधश्च मानुषः सर्गः, स च सर्वो रजोबहुलः ।

भूलोकादधस्तु अतल-वितल-सुतल-तलातल-महातल-रसातल-पातालेति सप्तलोका येषु राक्षस-पिशाचादयो देवयोनय एव निवसन्ति किन्तु तमोबहुलाः ।

एवमष्टविधो दैवः पञ्चविधस्तैर्यग्योन एकविधश्च मानुष इति चतुर्दशविधो भौतिकः सर्गः ।^१

विवेकख्यातिः

बुद्धिर्जडा पुरुषश्च चेतनः, किन्तु स यदा स्वं बुद्धेऽपृथग्न भावयति तस्यां च शान्तायां घोरायां मूढायां च स्वमपि शान्तं घोरं मूढं च मनुते, तदेव च तस्याविवेकः । इयमेव चिदचिदग्रन्थिः या पुरुषकृते दुःखस्य संसरणस्य वा हेतुर्भवति, बुद्धेऽपृथक्त्व-भावनमेव विवेको येन दुःखनिवृत्तिर्जन्ममरणराहियं वा लभ्यते । तदानीं बुद्धौ तस्यात्मभावना न भवति तदगतैः सन्तापैः स न सन्तापो भवति, इयमेव विवेकख्यातिः सद-सत्यातिर्वा उच्यते ।^२

मुक्तिः

तत्त्वसाक्षात्कारे विवेकख्यातौ वा सत्यां पुरुषः त्रिगुणातिमकायाः प्रकृतेर्बन्धनान्मुक्तो भवति, तदानीं रज्जुमञ्चस्थदर्शक इव तां प्रेक्षते, सापि अस्मै करणीयं स्वं कायं न करोति । यदपि मुक्तो सत्यामप्यनयोः संयोगो भवति किन्तु सर्गोत्पत्तिर्न संभाव्यते भृष्टवीजेभ्योऽङ्गकुरानुत्पत्तिरिव । पुरुषो मयेयं दृष्टेति प्रकृतिरप्यनेन त्वहं दृष्टेति परस्परमुपेक्षेते न तयोः सर्गस्य प्रयोजनं भवति, इयमेव स्थितिर्मुक्तिरित्युच्यते साङ्ग्रह्यैः ।^३

मोक्षः कैवल्यं वा

तत्त्वाज्ञाने सति धर्माधर्मादयोऽकाशा भवन्ति, न तेषां किमपि फलं भवति, किन्तु

१. सां०सू० ३।४६-५० । २. सां०सू० ३।६३ । ३. सां०सू० ३।६४-७४ ।

कर्मसंस्कारवशात् कुलालचक्रभ्रमिवत् शरीरं दधाति, यदा सोऽपि संस्कारः समाप्यते तदा शरीरमपि न भवति । तदानीं च प्रकृतिः कृतार्था भूत्वा ऐकान्तिकेनात्यन्तिकेन च भावेन ततो निवर्तते, पुरुषश्चाविनाशयमवश्यं भावि च कैवल्यं प्राप्नोति ।^१

ईश्वरः

“ईश्वरासिद्धेः”^२ इति “नेश्वराधिष्ठिते फलनिष्पत्तिः कर्मणा तत्सिद्धेः” इत्यारभ्य “सम्बन्धाभावान्नानुमानम्” इत्यन्ते^३ च सूत्रजातं विलोक्य कैश्चित् (मन्ये बौद्धैः) प्रवर्तितोऽयं प्रवादः यत् निरीश्वराः साङ्ख्या इति । परमर्षिणा कपिलेन प्रणीतं साङ्ख्यदर्शनं तु नास्ति निरीश्वरम्, अन्यथा अधिष्ठातेति^४ सर्वकर्तेति^५ सर्वविदिति, ईश्वर^६ इति च पैदैः परमात्मानं स कथं निदिशेत् । वस्तुतस्तु साङ्ख्यदर्शनं जडप्रकृतिमेव जडस्य जगत उपादानं मनुते न तु चेतनं पुरुषम् । किन्तु तस्य जगतोऽधिष्ठाता नियन्ता वा ईश्वरस्तेन स्वीक्रियत एव (अत्र भागवतोक्तः कपिलदेवहूति संवादो विशेषेण द्रष्टव्यः), जडस्य जगत उपादानं ये चेतनं स्वीकुर्वन्ति तैरपि तत्साधयितुं चेतनातिरिक्तमनिवर्चनीयं मायाल्यं तत्त्वान्तरं पृथक् कल्प्यत एव । अतः कोऽपराधः सांख्यानां यदि तैरुपादानत्वेन ईश्वरो नाञ्जीक्रियेत । संक्षेपेणोदभेदं साङ्ख्य-

दर्शनस्य वरयं विषयवस्तु ।

सांख्याचार्यः

सांख्यशास्त्रस्य प्रवर्तकेन परमर्षिणा कपिलेनेदं ज्ञानं स्वशिष्यायासुरये प्रदत्तं तेन च पञ्चशिखाय ततः परम्परया ईश्वरकृष्णेन लब्धमिति सांख्यकारिकातोऽवगम्यते ।

कपिलः

अयं परमर्षिविष्णोरवतारभूतः प्रजापतेः कर्दमात् देवहूत्यां सत्ययुगान्ते प्रादुर्बभूतेति कथा भागवतस्य तृतीय स्कन्दे २४-३३ अध्यायेषु विस्तरशो दृश्यते । अयं च कपिलः भारतीयवाङ्मये पुराणेषु सांख्यप्रवर्तकतया विष्णोरन्यतमावतारतया सगरसुतानां विनाशकतया च प्रथितो वहुशः । वाल्मीकीयरामायणे महाभारतेऽप्यस्य महत्त्वं वर्णितमेव । “सिद्धानां कपिलो मुनिः” इति भगवद्वाक्यं स्पष्टमेव, । अथ च कोलब्रुकादिभिः पाश्चात्यैः कैश्चित्त्वेषांकैः तदन्धपरम्परानुयायिभिर्भरतीयैरपि कैश्चिद्यदुक्तं कपिलो नाम काल्पनिकः कोऽपि न तु वास्तविक इति, तत्तु प्रलापस्तेषां भारतीयवाङ्मयं प्रति भावनामालिङ्गं सूचयति । कपिलः हिरण्यगर्भाख्यया योगस्यापि

१. सां०सू० ३।६८, ३।७७-८४ २. सां०सू० १।६२ । ३. सां०सू० ५।२-१।

४. सां०सू० १।६६ । ५. ८. सां०सू० ३।५६ । ६. सां०सू० ५।२ ।

प्रवक्ते स्थिरि निविवादम् । यतो हि सांख्यं योगश्च एकस्यैव दर्शनस्य द्वौ पक्षौ, सांख्यं सिद्धान्तपक्षः योगश्च प्रायोगिकः । अत एव

कपिलं प्राहुराचार्याः सांख्या निश्चितनिश्चयाः ।

हिरण्यगर्भो द्युतिमानेष यश्छन्दसि षटुतः ॥

तथा—सांख्यस्य वक्ता कपिलः परमर्षिः स उच्यते ।

हिरण्यगर्भो योगस्य वेत्ता नान्यः पुरातनः ॥

इति च महाभारतीयशान्तिपर्वस्थो वृत्तान्तोऽत्र विचारणीयो भवति । सांख्यषडध्यायी केन कपिलेन प्रणीता तत्त्वसमासश्च केन, इति न वयं विवदामहे । भारतीयपद्धत्या इदमेव निश्चीयते यत् कापिलं सांख्यमतमत्र प्रतिपाद्यते न चान्यस्य कस्यचिदेतत्प्रणेतुनर्माण्युपलभ्यते, परम्परा चेयं कपिलप्रणीतेति, वयं स्वीकुर्महे ।

आसुरः

अयं कपिलस्य प्रथमः शिष्यः । एतत्संवादरूपेण सांख्यीयसिद्धान्ताः महाभारते दृश्यन्ते । स्याद्वादमंज्जर्यां चैतन्नान्मा श्लोकमेकमुद्घृतं वर्तते । न कोऽपि ग्रन्थोऽस्य समुपलभ्यते सांप्रतम् ।

पञ्चशिखः

आसुरे: शिष्यः । बहुचर्चितोऽयं सांख्यदर्शनप्रतिष्ठापकेषु सादरं सर्वे: स्वीक्रियते । षष्ठितन्त्रस्याप्ययमेव निर्माता इति ‘तेन च बहुधा कृतं तन्नम्’ इतीश्वरकृष्णोक्त्या, षष्ठिसहस्रश्लोकानामयं रचयितेति चीनदेशीयग्रन्थसाक्षिणा चानुभूयते । पञ्चशिखसिद्धान्तानां परिचयो महाभारते शान्तिपर्वणि ३०२—३०८ अध्यायेषु प्राप्यते । क्षेचनेयं षडध्यायी पञ्चशिखप्रणीतैवेत्यपि वदन्ति, यद्यपि संप्रति न कोऽपि ग्रन्थः पञ्चशिखप्रणीत उपलभ्यते तथापीदं निश्चितमनेन सांख्यसिद्धान्तानां बहुधा प्रतिपादनं कृतं । योगसूत्रभाष्यकारेण भासतीकृद्वावस्पतिमिश्रेण चास्य ग्रन्थतः यानि सूत्राण्युद्भूतानि तैरस्य व्यापकं पाण्डित्यमनुभूयते । अस्योक्तिसंग्रहः श्रीउदयवीरशास्त्रिणां सांख्यशास्त्रेतिहासे अष्टमप्रकरणे द्रष्टव्यः ।

अतः परमप्राचीनाचार्याणां नामान्युपलभ्यते । यथा—

माठरवृत्ती—भार्गवोलूक—बालमीकि—हारीत—देवलानाम्,

युक्तिदीपिकायां—वाद्वलि कैरात पौरिक ऋषभेश्वर पञ्चाधिकरण पतञ्जलि वार्षगण्य कौण्डिन्य मूकानाम् ।

जयमङ्गलायां—गर्ग—गौतमयोरपि । तत्त्वार्थराजवर्तिके—व्याघ्रभूतिगार्भ्योरिति ।

अनन्तरं च ईश्वरकृष्णो विश्रुतस्तद्विषयेऽस्मत्कृता सांख्यकारिकाभूमिका द्रष्टव्या । आचार्यविन्द्यवास्यपि प्रसिद्धः ।

साङ्ख्यसाहित्यम्

यद्यपि संहितामु ब्राह्मणारण्यकेषु पुराणेति हासगीतादिषु च विषया-
न्तरेण सहैव सांख्यसिद्धान्तप्रतिपादनं विवेचनं च बहुश उपलभ्यते, तथापि केवल-
मस्यैव निरूपणः याधोलिखितं साहित्यमुपलभ्यते—

१. सांख्यषडध्यायी—कपिलप्रणीता, तद्वाख्यानानि च
२. पञ्चशिखसूत्राणि
३. तत्त्वसमाप्तः—तद्वाख्याश्च
४. सांख्यकारिकाः—ईश्वरकृष्णकृता, तद्वाख्याश्च
५. साङ्ख्यसारः—विज्ञानभिक्षुकृतः
६. सांख्यपरिभाषा
७. सांख्यतत्त्वप्रदीपिका—केशवकृता
८. सांख्यतत्त्वप्रदीपः
९. तत्त्वमीमांसा—आचार्यकृष्णमिश्रप्रणीता

एतेषु ६—९ संख्यका लघुप्रबन्धरूपा ग्रन्थाः चौखम्बासंस्कृतग्रन्थमालायां प्रकाशिते
साङ्ख्यसंग्रहे मुद्रिता नान्न विवेच्यन्ते ।

सांख्यसारः—पूर्वार्थोत्तरार्थयोदर्शपरिच्छेदात्मकः साङ्ख्यशास्त्रप्रविविक्षूणां कृते
विश्रृतविपश्चितो विज्ञानभिक्षोरुक्षषृतमा रचना, अयमपि सटीकोऽटीकश्च बहुषु
संस्करणेषु मुद्रित उपलभ्यते एव ।

सांख्यकारिकाः—ईश्वरकृष्णाभिधस्य परमविदुषोऽस्याः कृते: सर्वं साम्राज्यं
वर्तते । सप्तिकारिकामयोऽयं ग्रन्थः सांख्यसप्तति! हिरण्यसप्तति:, कणकसत्तारीत्या-
द्यभिधामिबन्धुश्रुतो विविधटीकाविलसितः साङ्ख्यशास्त्रस्य प्रतिनिधिभूतः प्राचीन-
तरस्वेतत्तद्विषयकं समग्रं विवरणजातमस्मलक्तगोडपादभाष्यानुवादसहितसांख्य-
कारिकाभूमिकातोऽवगत्यन्तव्यम् ।

तत्त्वसमाप्तः—२२ तः २५ सूत्रात्मकोऽयं ग्रन्थं एव मूलतः सांख्यशास्त्रस्य वीज-
भूतः आदिविदुषा कपिलेन प्रणीत इति केचन मन्यन्ते, अस्माकं तु नैतत्समीचीनं
प्रतिभाति, यतो हि नास्य ग्रन्थस्य कापि प्राचीनतमा व्याख्या उपलभ्यते, न च
केनापि प्राचीनग्रन्थकृतास्योद्धरणानि गृहीतानि । इदमप्यत्र विचारार्हं यदि महर्षि-
कपिलेनैतानि सूत्राणि प्रणीतानि भवेयुस्तर्हि स तदनुक्रमेण तेषां व्याख्यानभूतं ग्रन्थं
विदध्यान्तु सूत्राद्विकारं षडध्यायीम् । मन्ये साङ्ख्यदर्शनमधीत्य केनापि तत्रत्यं वरयं
विषयवस्त्वत्र संकलितं यच्च “तत्त्वसमाप्तः” इति नाम्नैव प्रतीयते । केनापि कृतः

स्यात् प्रयासोऽयं स्तवनीय एव यत् सर्वमपि साहृद्यप्रतिपाद्यं सम्यक्तया वर्गीकृत्यात्र संनिवेशितं वर्तते । अस्य पञ्च व्याख्यानानि समुपलभ्यन्ते—

श्री विमानन्द (क्षेमानन्द) कृतं—साहृद्यतत्त्वविवेचनम् । भावागणेशप्रणीतं— साहृद्यतत्त्वयाथार्थदीपनम् । अज्ञातकर्तृका—सर्वोपकारिणीवृत्तिः । साहृद्यसूत्र-विवरणम् । क्रमदीपिकाख्या—तत्त्वसमाप्तसूत्रवृत्तिश्चेति । एतत्पञ्चकमपि सांख्यसंग्रहे मुद्रितचरम् ।

सांख्यघडध्यायी

इयमेव आदिविदुषा परम्परिणा कपिलेन प्रणीता पडध्यायी सांख्यसर्वस्वमिति नात्र सन्देहलेशोऽपि । अत्र चतुःपष्ठुत्तरशत १६४ सूत्रात्मके प्रथमाध्याये साहृद्य-शास्त्रस्य विषयो विस्तरेण निरूपितः । हेयं हानं हेयहेतुः हानोपायश्चेति चतुर्खण्डि मोक्षशास्त्रप्रतिपाद्येषु व्यूहेषु प्रथमयोद्दृयोः, फलत्वेनाभ्यहितस्य हानस्य तत्प्रतियोगिविधया च हेयस्य सम्यक् प्रतिपादनं वर्तते ।

सप्ततत्त्वार्थशत् ४७ सूत्रात्मके द्वितीयाध्याये पुरुषस्यापरिणामित्वोपपादनाय प्रकृतिः सृष्टिप्रक्रियाभिहिता, पुरुषस्यातिस्फुटविवेकाय प्रधानकार्याणां स्वरूपं चोक्तम् ।

चतुरशीति ८४ सूत्रात्मके तृतीयाध्याये प्रधानस्य स्थूलकार्यं महाभूतानि, स्थूल-सूक्ष्मात्मकं शारीरद्वयं चाभिधाय परवैराग्यार्थमस्तिलानि ज्ञानसाधनानि विवेचितानि ।

द्वात्रिंशत्सूत्रात्मके ३२ चतुर्थाध्याये पूर्वाध्यायत्रयोक्तं सर्वं शिष्यप्रबोधायाख्यायिकाभिर्दृष्टित्वम् ।

त्रिशत्तुरशत १३० सूत्रात्मके च पञ्चमाध्याये स्वशास्त्रविषये आपत्तिः परेषामाक्षेपा अपाकृताः ।

एकसप्तति ७१ सूत्रात्मके षष्ठाध्याये शिष्याणामसन्दिग्धात्रिपर्यस्तो छठतरो बोध उत्पद्येत इति पूर्वोक्तपेत्र पुनर्द्वयित्वोपसंहारः कृतः ।

षष्ठितन्त्रम्

साहृद्यशास्त्रचर्चायां षष्ठितन्त्रस्य नाम सर्वत्र दरीदश्यते । प्राचीनतरेष्वपि भारतीयैवैदेशिकैश्च प्रणीतेषु ग्रन्थान्तरेषु साहृद्यशास्त्रस्य षष्ठितन्त्रत्वं सांख्याचार्याणां च षष्ठितन्त्रज्ञत्वं बहुश उपलभ्यते किन्तु नाद्यावधि निर्णयो जातः किमिदं षष्ठितन्त्रमिति । विपश्चिद्वरेण षड्दर्शनव्याख्याकृता श्रीवाचस्पतिमिश्रेण तत्त्वकोमुद्यां राजवार्तिकमुद्धृत्य षष्ठिपदार्थानां गणना कृता । अहिर्बुद्ध्यसंहितायामुक्तमस्मिन् षष्ठिप्रकरणान्यासन् तेषां गणनापि तत्र कृता वर्तते, चीनदेशीयग्रन्थकारैरुक्तं षष्ठिसहस्रश्लोकात्मकस्य यस्य ग्रन्थस्य रचना पञ्चशिखेन कृता तदेव षष्ठितन्त्रमिति,

ईश्वरकृष्णस्य “आसुरिरपि पञ्चशिखाय तेन च बहुधा कृतं तन्त्रम्”^१ इयं कारिकाधं-
मित्येतदेव सूचयति ।

यद्यपि श्रीउदयवीरशास्त्रिणा प्रभावपूर्णया रीत्येदं सिषाच्चयिषितं यत् बहु-
चर्चितं षष्ठितन्त्रमियमेव षड्ध्यायीति^२ ईश्वरकृष्णस्य—

सप्तव्यां किल येऽर्थास्तेऽर्था कृत्स्नस्य षष्ठितन्त्रस्य ।

आख्यायिकाविरहिताः पर वादविवर्जिताश्चापि ॥३॥

इमां कारिकामुद्घृत्य तेनेदमपि सुषुदु सावितं यत् कस्य सूत्रस्य भावमादाय का कारिका
तेन निर्मितेति, चतुर्थं आख्यायिकाध्यायः पञ्चमस्त्रं परक्षनिर्जयाध्याय ईश्वरकृष्णेन
वर्जितः संक्षेप्तुभिदमपि साधु प्रतिभाति, तथापि नेयं वार्ता गलादधोऽवतरति यदियमेव-
षड्ध्यायी षष्ठितन्त्रमिति । यतो हि यावता व्यापकेन रूपेण षष्ठितन्त्रशब्दस्य प्रयोगो
दृश्यते न तावतास्याः षड्ध्यायाः । षष्ठिसंख्यायाश्च न कथमपि सामञ्जस्यमत्र
वर्यं कर्तुं पारयामः । तत्त्वानां संख्या पञ्चविंशत्येव, अत्र वर्णिताः पदार्थाः षष्ठितो-
अधिकाः भवन्ति, सूत्राणि ५२८ सन्ति, न कुत्रापि ग्रन्थकृता षष्ठितन्त्रत्वमस्याः सूचितम्,
अतो नैतत्समीक्षीनं प्रतिभाति षड्ध्यायाः षष्ठितन्त्रत्वम् ।

षड्ध्याया व्याख्यातारः

अस्याश्चत्वार्येव व्याख्यानान्पद्यावधि षष्ठिपथमुपेतानि । १. अनिरुद्धकृता वृत्तिः,
२. महादेववेदान्तिकृतो वृत्तिसारः, ३. विज्ञानभिक्षुकृतं सांख्यप्रवचनभाष्यं, ४. नागेशभट्ट-
कृतो भाष्यसारो लघुसांख्यवृत्तिर्वा, एतेषु अनिरुद्धकृता वृत्तिः सर्वतः प्राचीनेति
निविवादं सर्वे स्वीकुर्वन्ति ।

अनिरुद्धः

अनेन विरचिता वृत्तिर्येद्यपि स्वल्पाक्षरा सूत्रार्थमात्र वोधिनी वर्तते कतिपयेष्वेव
स्थलेषु शङ्कानिरासपूर्वकं स्वाभिप्रायप्रकटनमनेन विहितं तथापीयमतीव महत्पूर्णा,
यतो हि वेदान्तिमहादेवैनामावृत्यैव स्वव्याख्यानं विहितं, विषिच्छरेण्यो विज्ञान-
भिक्षुरप्यनया वृत्या परिचित एव प्रतीयते, बहुत्र तेन स्वीये भाष्ये वृत्तिकारमहत-
मालोच्यते । अनेन महाभागेन विरधितं ग्रन्थान्तरं किमपि न छण्टं श्रुतं वास्माभिः,
श्रीमद्गुदयवीरशास्त्रमिन्दर्शिरितोऽस्य स्थितिकालः (खीस्तैकादशशतकस्य मध्य-
वर्तीं) उचित एव प्रतिभाति ।

१. सांख्यकारिका ७० ।

२. ‘इ९ सांख्यशाखाका इतिहास’ द्वितीय प्रकरण । ३. सांख्यकारिका ७२

[त]

विज्ञानभिक्षुः

सकलदर्शनशास्त्रपारावारीणोऽप्यर्यं निसर्गतोऽद्वैतवेदान्ती मौलिकरूपेण
दार्शनिकः । बहुश्रुतमस्य विद्वन्वम्, परपक्षखण्डने यथास्य पटुत्वं स्वपक्ष स्थापनेऽपि तथैव ।
अस्य नाम्ना प्रतीयतेऽयं बौद्धो वा कश्चन संन्यासी वेति परन्त्वेतत्प्रतिपादितसिद्धान्तै-
रिदं निश्चीयते नायं बौद्धः सर्वत्राद्वैतप्रतिपादकत्वात्, न च संन्यासी शङ्कराचार्य-
स्यापि तत्र तत्र स्फुटमालोचकत्वात् । स्वतन्त्रविचारकोऽयं स्वसिद्धान्तोपस्थापने
न कस्मादपि विभेति । एतत्प्रणीता ग्रन्थास्तु-

ईश, कठ, प्रश्न, मुण्डक, माण्डूक्य, तैत्तिरीय, इतेताश्वतर, कैवल्य,
मैत्रेयेति नवसूपनिषत्सु आलोकाख्यं व्याख्यानम्, वेदान्तसूत्रेषु—विज्ञानामृतभाष्यम्,
योगसूत्रभाष्ये—योगवार्तिकम्, सांख्यसूत्रेषु—सांख्यप्रवचनभाष्यम्, भगवद्गीताटीका,
सांख्यसारविवेकः; योगसारसंग्रहः, आदेशरत्नमाला, ब्रह्मादर्शः वेदान्तालोकश्चेत्येकोन
विशेति । अयं च विक्रमस्य चतुर्दर्शशतके प्रादुर्बभूतेतिहासक रैर्विवेचितम् ।

वेदान्तिमहादेवः

श्रीस्वयंप्रकाशतीर्थवर्यशिष्योऽयं दाक्षिणात्यः । अनेन यद्यपि अनिरुद्धवृत्तोः सारं
मया गृह्णते इति स्पष्टमुक्तं किन्तु वस्तुस्थितिस्त्वेतादशी यदनेन अनिरुद्धनिर्दि-
ष्टानां संक्षिप्तपदानां स्फुटं विवेचना कृता स्ववृत्तिसारे । एतत्प्रणीता ग्रन्थास्तु—

तत्त्वचन्द्रिका, तत्त्वानुसन्धानम्, सांख्यसूत्रवृत्तिः, सांख्यप्रवचनवृत्तिसारः, विष्णु-
सहस्रनामटीका, निजविनोदाख्या उणादिसूत्रवृत्तिश्चेति ।

यद्यपि श्रीउदयवीरशास्त्रिभिर्विज्ञानभिक्षोरयं पूर्ववर्तीति साधितं परन्तु एतत्प्रणीत-
विष्णुसहस्रनामटीकाया अन्ते—

“ख वाण मुनि भू (१७५०) माने वत्सरे श्रीमुखाभिषे ।

मार्गसिततृतीयायां नगरे ताप्यलङ्घ्नुते ॥

उल्लिखितेनानेनश्लोकेनास्य स्थितिकालः विक्रमस्याष्टादशशताब्दिमध्ये आयाति,
आश्चर्यमेतत् यद् भिक्षोब्रिशतकानन्तरवर्तिनाप्यनेन अनिरुद्धवृत्तोः सारं गृहीतम्,
निर्भीकविचारकेण भिक्षुणा तत्र तत्र वृत्तिकुटुपरि कृता आक्षेपा नोत्तरिताः, अस्य
केषाच्चन स्वतन्त्रसिद्धान्तानामप्यालोचनं नविहितम् । इयति कालभेदे भिक्षुग्रन्थो न तस्य
द्विष्पथमायातः स्यादिति स्वीकर्तुं चेतो न प्रभवति, मन्ये कस्यचित्प्रतिलिपिकृतरयं
श्लोकः स्यात्, यतीहि नान्यत्र तदीयमन्त्येषु क्वाषि कर्थचित्कालनिर्देशो दृश्यते ।

अथ चानेन सांख्यसूत्रे वृत्तिरपि रचितेति श्रूयते सा च वृत्तिसाराद्भिन्ना किन्तु नान्या कापि वृत्तिरद्यावधि इष्टवरा । अत्रापि श्रीशास्त्रिमहोदयस्यायं विचारो विवेचनामहंति किं तत्वसमाससूत्रेषु कृता सर्वोपकारिणी वृत्तिरस्येव वेदान्तिनः इति ?^१—यतोह्यत्र भिन्नोरयमाक्षेपः “यत् तत्र वेदान्तिन्बृत्वः कश्चिदाह—सांख्यप्रणेता कपिलो त विष्णुः किन्त्वगन्यवतारः कपिलान्तरम तज्जोकव्यामोहनमात्र म् इति” कंचन वेदान्तिसंज्ञा-वन्तमेव संकेतयति न तु वेदान्तशास्त्रज्ञं, वाक्यं चैतत् सर्वोपकारिण्यमेव इश्यते नान्यत्र, विद्विद्विरुहनीयमेतत् ।

नागेशभट्टः

शिवभट्टसुतः सतीगर्भजोऽयं सकलशास्त्रवेत्ता वैयाकरणभूद्धन्यः सुप्रसिद्धविदुषो भट्टोजिदीक्षितपौत्रस्य हरिदीक्षितस्य शिष्य आसीत्, संस्कृतवाङ्मयस्य सर्वास्त्रपि शास्त्रास्वनेन ग्रन्थरचनां कृत्वा स्वकीया पाणिडत्यप्रीढिः प्रकटिता । व्याकरणशास्त्रे लघु-वृहत्शब्देन्दुशेखरे द्वे, परमलघु-लघु-वृहत्मञ्जूषात्रयं, परिभाषेन्दुशेखरं, महा-भाष्यप्रदीपोद्योतश्चेति, साहित्ये काव्यप्रदीपोद्योतः रसगङ्गाधरगुरुमर्मप्रकाशः, योगे-योगसूत्रवृत्तिः, सांख्ये-लघुसांख्यवृत्तिः सांख्यकारिकाटीका, धर्मशास्त्रे च बहवो ग्रन्था इति प्रायः ४६ ग्रन्थानामयं निर्माता । संस्कृतवाङ्मये बहुचर्चितस्यास्यविषये किमच्छक्तव्यमिति कृत्वा विरम्यते ।

प्रस्तुतं संस्करणम्

बहोः कालाद् पूर्वं पाण्डुलिपिपरीक्षणावसरे श्रीनागेशप्रणीतोऽयं भाष्यसारो इष्टिपृथमायातः, एनमधीत्य इष्टं यदनेन विषयश्चद्वैरेयेण भिक्षुकृतप्रवचनभाष्यस्य समग्रोऽपि सार एवं कौशलेन संगृहीतो यत् किमप्यपेक्षितं तत्र नावशिष्यते ग्रन्थस्य कलेवरं च लघूभवति । एतत्प्रकाशनेन सांख्यपिपटिष्ठूणां महदुपकारः स्यादिति विचारो मे मनसि समायातः । वेदान्तिमहादेवकृतश्चानिरुद्धवृत्तिसारः चिरात्प्रकाशितोऽव्यवस्थितेनाशुद्धिबहुतेन च मुद्रणेन संवलितोऽपि सांप्रतं दुर्लभ एव । काष्ठजिह्वेत्यभिख्यया प्रसिद्धैः देवतीर्थस्वामिपादैविरचितः समग्रषड्यायीसारभूतः साङ्ख्यतरङ्गोऽतीवोपयोगार्होऽप्यप्रकाशितचर इति, सांख्यसूत्रैः सहेदं ग्रन्थरत्नत्रयं यथाभिति संपाद्य मया प्रस्तुतमिदं संस्करणम् ।

एतच्चाप्रकाशितचरस्य भारतीयवाङ्मयस्य प्रकाशनाय बद्धपरिकरैः प्राच्यपाश्चात्योभयविद्यानिष्णातैः सकलसंपादनमुद्रणकलापरिनिष्ठितैरस्मत्सुहृद्यैः श्रीसातकडि-

[८]

मुखोपाध्यायैभरितमनीषासंस्कृतग्रन्थमालायाः प्रथमपुष्पतया प्राकार्णि,
इति मुखोपाध्यायमहोदयाः भारतमनीषासंस्थापकाः श्रीयादवदासभट्टाचार्य-
महाभागाश्च भूरिशो धन्यवादानर्हन्ति । आशास्यते चास्माभिर्यद् विदुषां सहयोगे-
नाचिरादेव बहुशो दुर्लभानां पिहितप्रायाणां च ग्रन्थरत्नानां समुद्घारोऽनया “मनी-
षया” भविष्यति, इति ।

तद् यथामति संपादिते संशोधितेऽप्यस्मिन् संस्करणे मानवसुलभचापल्येन बहु-
कार्यव्यापृततयाऽव्यवस्थिततया च याः काश्चन त्रुट्यः स्युः मदीयमनवधानं तदिति
मर्जयित्वा सूचनीयोऽहमिति साञ्जलिबन्धं भूयोभूयः प्रार्थये कृपाधनान् विदुषः
इति निवेदयति--

सरस्तीभवनम्
श्रीवसन्तपञ्चमी २०२६ विं

जनार्दनशास्त्री पाण्डेयः

सूची

सांख्यसूत्राणि सारद्वयोपेतानि—	१—१६६
तत्त्वसमासः सर्वोपकारिणीसहितः	१६७—२०४
साङ्ख्यतरङ्गः	२०५—२११
सूत्रानुक्रमणी	२१३—२२१
उद्धरणग्रन्थानुक्रमणी	२२२—२२४

परमार्थिकपिलग्रणीतं

साड़्-ख्यदर्शनम्

॥ श्रीगणेशाय नमः ॥

प्रथमोऽध्यायः

अथ त्रिविधुःखात्यन्तनिवृत्तिरत्यन्तपुरुषार्थः ॥ १ ॥

* वेदान्तिमहादेवकृतो वृत्तिसारः *

दृष्टवाऽनिरुद्धवृत्तिं बुद्ध्वा साहृचीयसिद्धान्तम् ।
विरचयति वृत्तिसारं वेदान्त्यादिर्महादेवः ॥ १ ॥

अथ जगद्गुद्धीर्षुर्महामुनिः कपिलः फलसौन्दर्यज्ञानस्य फलेच्छाद्वारा साधन-
प्रवृत्तौ कारणत्वं पश्यन् फलसौन्दर्यमाह—अथेति ।

अथशब्दो मङ्गलार्थः । त्रिविधस्य दुःखस्याध्यात्मिकाधिभौतिकाधिदैविकरूप-
स्यात्यन्तनिवृत्तिः पुनर्दुःखातीयानुत्पत्तिविशिष्टानिवृत्तिरत्यन्तपुरुषार्थः धर्मार्थकाम-
मोक्षेषु चतुर्षु पुरुषार्थेषु सधे श्रेष्ठः पुरुषार्थ इत्यर्थः । त्रयाणां क्षयित्वान्मोक्षस्योक्त-
निवृत्तिरूपस्याक्षयित्वादिति भावः । तत्राध्यात्मिकं दुःखं शारीरं मानसञ्च । शारीरं
वातपित्तश्लेष्मवैषम्यनिमित्तम् । मानसं कामक्रोधतोभयोहेष्यादिजनितम् । उभयो-
रस्यान्तरोपायसाध्यत्वादाध्यात्मिकत्वमत एवान्तरतममिदमित्याचक्षते । आधिभौतिकं
पशुपक्षस्थावरादिनिमित्तम् । आधिदैविकं ग्रहादिनिमित्तम् । द्विविधमिदं बाह्यमि-
त्याचक्षते ॥ १ ॥

* नागेशभट्टकृता साङ्ख्यसूत्रवृत्तिः (भाष्यसारो वा) *

नत्वा साम्बं शिवं साङ्ख्यसूत्रवृत्तिं लिखाम्यहम् ।
यथामति विचार्यार्थं रात्मानात्मविवेचिनीम् ॥

यद्यपि पद्मपुराणेै पार्वतीश्वरसंवादे—

‘शृणु देवि प्रवद्यामि तामसानि यथाक्रमम् ।
येषां श्रवणमात्रेण याति संज्ञानिनामपि ॥
प्रथमं हि मयैवोक्तं शैवं पाशुपतादिकम् ।
मच्छक्त्यावेशितैर्विप्रैः संप्रोक्तानि ततः परम् ॥

कणादेन तु संप्रोक्तं शास्त्रं वै शेषिकं महत् ।
गौतमेन तथा न्यायं साङ्ख्यं तु कपिलेन वै ॥
द्विजन्मना जैमिनिना पूर्वं वेदप्रकाशकम् ।
निरीश्वरेण वादेन कृतं शास्त्रं महत्तरम् ॥
धिषणेन तथा प्रोक्तं चार्वाकिमति गर्हितम् ।
दैत्यानां नाशनार्थाय विष्णुना बुद्धरूपिणा' ॥

इत्युक्तम्, तथायि, आस्तिकदर्शनेष्वव्ययशः श्रुतिविशद्वार्थव्यवस्थाप-
नसत्त्वेन लेष्वशेषव्यप्रामाण्यसत्त्वेन तदभिप्रायकत्वेन निन्दोपपत्तिर्बोध्या । यथा
न्यायवैशेषिकाभ्यां सुखदुःखादिहेतुभिर्देहादिमात्रविवेकेनात्मानुमापितः, प्रथम-
मेव परमसूक्ष्मे प्रवेशासम्भवात् । तज्जन्यज्ञानमपि देहाद्यात्मतानिरासेन
व्यावहारिकं तत्त्वज्ञानमेव, देहादिवैराग्यद्वारा परम्परया मोक्षसाधनं च ।
आत्मनि सुखादिमत्त्वं च श्रुतिशिरोविशद्वम् । तत्रोक्तम्—तत इदमन्तरङ्गम् ।

निर्वाणमय एवायमात्मा ज्ञानमयोऽमलः ।
दुःखज्ञानमया धर्माः प्रकृतेस्ते तु नात्मनः ॥१

इत्याद्युक्तेः ।

अत्र शास्त्रे चेष्टवरप्रतिषेधांशे निन्द्यत्वं विवेकांशे तु प्रामाण्यमनिन्द्यत्वं
च, व्यावहारिकजीवे इतरविवेकज्ञानस्याप्यल्पपरम्परया मोक्षसाधनत्वात् ।
नानापुरुषकथनमप्यत्र व्यावहारिकपुरुषाभिप्रायेणैव । तत्त्वं तु ब्रह्ममीमांसो-
क्तमेव । साङ्ख्यत्वं चास्य—

सङ्ख्यां प्रकुर्वते चैव प्रकृतिं च प्रचक्षते ।
तत्त्वानि च चतुर्विंशत्तेन साङ्ख्याः प्रकीर्तिः ॥२

इत्यादिना भारते उक्तम् । सङ्ख्यां सम्यग्विवेकेनात्मकथनमित्यर्थः ।
तदिदं शास्त्रं चतुर्व्यूहम्—१ हेयं, २ हानं, ३ हेयहेतुः, ४ हानोपायश्चेति,
मुमुक्षुजिज्ञासितत्वात् । तत्र त्रिविधं दुःखं हेयम् । तदत्यन्तनिवृत्तिर्हनिम् ।
निवृत्तावात्यन्तिकत्वं च पुनर्दुःखजातीयानुत्पत्तिवैशिष्ठश्चम् । प्रकृतिपुरुषयो-
रविवेको हेयहेतुः । विवेकस्तु हानोपायः । दुःखशब्देनात्र सुखमपि । तत्र
फलत्वेन हानं तत्प्रतियोगिविघया हेयं च प्रतिपादयन् कपिलमुनिः शिष्याव-
धानाय प्रतिजानीते—श्रथेति ।

अथशब्दः स्वरूपेण मञ्जलम् । अर्थश्चास्याधिकारः, स चारम्भ एव ।
यतः सोऽत्यन्तपुरुषार्थो धर्मर्थिकाममोक्षेषु श्रेष्ठोऽतस्तदुपायस्तदधिकृतश्च

निरूप्यत इति शेषेण सूत्रार्थः । परमपुरुषार्थस्य स्वत एवेष्टत्वेन तद्देताववश्य-
जिज्ञासोदपादीति भावः ।

त्रिविवं दुःखम्—आध्यात्मिकमाधिदैविकमाधिभौतिकञ्च । तत्राच्च
द्वेषाद्या—शारीरं मानसं च । शारीरं व्याध्याद्युत्थं, मानसं कामक्रोधलोभमोहि-
ष्यादिनिबन्धनम् । सर्वं चेदमान्तरोपायसाध्यत्वादाध्यात्मिकमुच्यते । तथा
देवान् वायवग्न्यादीनधिकृत्य प्रवृत्तं शीतदाहाद्युत्थं यज्ञराज्ञसविनायकग्रहाद्या-
वेशनिबन्धनञ्चाधिदैविकम् । भूतानि प्राणिनोऽधिकृत्य प्रवृत्तं व्याघ्रचौराद्यु-
त्थमाधिभौतिकम् । यद्यपि सर्वमेव दुःखं मानसं, तथापि मनोमात्रजन्यत्वा-
जन्यत्वाभ्यां पृथगुक्तिः । दुःखपदेन प्रत्यात्मप्रतिकूलवेदनीयतया जिहास्यत्व-
मुक्तम् । एषां त्रिविधदुःखानां स्थूलसूक्ष्मसाधारण्येन निःशेषतो निवृत्तिः,
सोऽस्यन्तः परमः पुरुषार्थः पुरुषीयबुद्धेरित्यर्थः ।

यद्यपि वर्तमानं स्थूलं दुःखं द्वितीयच्चार्णे स्वयमेव नद्द्यति, अतीतं तु
नष्टमेव, तथाप्यनागतसूक्ष्मदुःखनिवृत्तिः परमपुरुषार्थं इति तात्पर्यम् ।

यद्यपि सत्कार्यवादेन ध्वंसप्रागभावाङ्गीकारस्यापि निवृत्तिरत्र
सूक्ष्मरूपस्यातीतावस्थमेव, स्थूलरूपाप्रसियोग्यत्वं वा । न चानागते माना-
भावः; कार्यजननशक्तेरनागतावस्थतत्त्वार्थरूपाया उपादानकारणस्वरूप-
योग्यतापदवाच्याया यावद्द्रव्यस्थायित्वस्य योगशास्त्रे उक्तत्वेन यावच्छित्त-
सत्त्वमनागतदुःखसत्त्वानुमानात् ।

तत्र जीवन्मुक्तौ प्रारब्धकर्मफलातिरिक्तानां दुःखानामनागतावस्थानां
बीजाख्यानां दाहो विदेहकैवल्ये तु चित्तेन सह दाह इति विशेषः । बीजदाह-
श्चाविद्यासहकार्युच्छेदः, ज्ञानस्याविद्योच्छेदकतायाः सर्वसिद्धत्वात् ।

यद्यपि दुःखं चित्तधर्मं इति तन्निवृत्तेः पुरुषेऽसंभवात् न पुरुषार्थत्वम्,
तथापि प्रतिबिम्बल्पेण पुरुषेऽपि सुखदुःखसत्त्वादच्चतिः । अन्यथा तयोर्भीम्य-
त्वानुपत्तिः । भोगो हि तदग्रहणम् । ग्रहणं च तदाकारता । अत्र दुःखशब्दे-
नैतद्भ्रोगः दुःखनिवृत्तेः कण्टकादिनिवृत्तिवत्तादर्थ्येन स्वतः पुरुषार्थत्वाभावात् ।
एवं दुःखशब्देन सुखमपि बोध्यम् ।

अत्रेदं तत्त्वम्—आत्मानात्मसाक्षात्काराकर्तृत्वाद्यखिलाभिमाननिवृत्या
तत्कार्यारागद्वे षष्ठमर्गिर्माद्यनुपादात् पूर्वोत्पन्नकर्मणां चाविद्यारागादिसहकार्यु-
च्छेदरूपदाहेन विपाकानारस्मकत्वात् प्रारब्धसमाप्त्यनन्तरं पुनर्जन्माभावेन
त्रिविधदुःखात्यन्तनिवृत्तिरूपो भोक्त्रो भवति ।

ननु रागाभावेऽपि कर्मणा नरकप्राप्तेन तस्य कर्मकारितेति चेत्, न;
निषिद्धस्त्रयादिरागादेव तप्तलोहमयनारीसमालिङ्गनादिनरकोत्पत्तेः ।

यद्यप्यविद्याऽस्मितारागद्वेषभयाख्यं क्लेशपञ्चकमेव जन्मादिविपाका-
रम्भे सहकारीत्युक्तं योगे, तथाप्यविद्याऽस्मितासत्त्वे रागस्यावश्यकत्वाद् द्वेष-
भययोश्च रागमूलकत्वाद्राग एव मुख्यः । न च ज्ञानस्य प्राचीनकर्मनाशकत्वं
युक्तं, “क्षीयन्ते चास्य कर्मणि” इति श्रुतेरिति वाच्यम् ; “ज्ञानाग्निरध-
कर्मणिम्” इति दाहस्यापि श्रवणेन दाहक वमेव युक्तं न तु नाशकत्वम् ;
गौरवात् । कर्मणां दाहस्यच क्लेशाख्यसहकार्युच्छेदेन नैष्फल्यं कर्मनाशश्च,
प्रारब्धभोगान्ते चित्तनाशादेवेत्याद्यग्रे स्फुटीभविष्यतीति दिक् ॥ १ ॥

न दृष्टात् तत्सिद्धिनिवृत्तेरप्यनुवृत्तिदर्शनात् ॥ २ ॥

नन्वस्तुक्तनिवृत्तिरत्यन्तपुरुषार्थेस्तथापि सत्त्वपुरुषान्यथाख्यातिरूपतत्त्वज्ञान-
हेतुशास्त्रप्रवृत्तौ को हेतुः ? शारीरदुःखनिवर्त्तकानामौषधादीनां मानसदुःखनिवर्त्त-
कानां वरस्त्रीदिष्टान्नादीनामाधिभौतिकदुःखनिवर्त्तकानां नीतिशास्त्रोपदिष्टनिरत्यय-
स्थानाध्यासत्तादीनामाधिदेविकदुःखनिवर्त्तकानां मणिमन्त्रमहौषधादीनां च सुकराणां
सत्त्वेऽनेकजन्मपरम्परायाससाध्यतत्त्वज्ञानेऽतिरुष्करे प्रवृत्तेद्वर्लभत्वेन शास्त्रप्रवृत्तेर्दु-
र्लभत्वरत्वादत आह—न दृष्टादिति ।

दृष्टादुक्तोषशादिरूपात्तत्सिद्धिः दुःखात्यन्तनिवृत्तिसिद्धिनं भवति । कुतः, निवृत्तेः दुःखनिवृत्तेरनन्तरमिति शेषः । अनुवृत्तिदर्शनादपि दुःखजातीयोत्पत्तिदर्श-
नादपि । श्रद्धं भावः, नोक्तैरुपार्थीदुःखानुत्पत्तिविशिष्टा दुःखनिवृत्तिर्भवति, तत्तदुपा-
यैस्तत्तद्वदुःखेषु नष्टेष्वपि दुःखन्तरोत्पत्तिदर्शनात् । तस्माद्युकरत्वेऽपि तत्त्वज्ञान-
मेष्टिव्यमिति ॥ २ ॥

वक्ष्यमाणतन्मिवृत्युपायादुपायान्तर प्रत्याचष्टे—नेति ।

दृष्टात् = लौकिकादुपायात्, न तत्सिद्धिः = त्रिविघदुःखात्यन्तनिवृत्तिः ।
तत्र शारीरदुःखनिवृत्युपाया धनद्वारा रसायनादिसेवनम् । मानस्य मनो-
ज्ञस्त्रीपानभोजनादयः, आधिभौतिकस्य नीतिशास्त्राभ्यासनिरत्ययस्थान-
सेवनादिः । आधिदैविकस्य मणिमन्त्रौषधादिः । निवृत्तेः पश्चादपि दुःखा-
नुवृत्तिदर्शनान्न स उपाय इत्यर्थः । इदमुपलक्षणम्, तत्तदौषधादिसेवनेऽपि
दुःखनिवृत्तेरदर्शनाच्चेत्यपि बोध्यम् ॥ २ ॥

ग्रात्यहिक्कुत्प्रतीकारवत्तत्प्रतीकारचेष्टनात् पुरुषार्थत्वम् ॥ ३ ॥

ननु मा भूदौषधादिभिः पूर्वेभाविदुःखनिवृत्तिस्तथापि पुनः पुनः प्रतीकारकरणे
तु भाविदुःखनिवृत्तिरपि स्यादिति शङ्कते—प्रात्यहिकेति ।

१. ‘निवृत्ते’ इति सप्तम्यन्तः पाठो भिक्षुसंमतः ।

यदा दुःखमुत्पस्यते तदा तत्प्रतिकर्तव्यम् तथा च दुःखनिवृत्तिः पुरुषार्थः ।
यथा यदा क्षुत्तदा भोक्तव्यं भुञ्जानस्य क्षुन्निवृत्तिः पुरुषार्थ इति ॥ ३ ॥

ननु तेषामुपायानामेवंभूतत्वे कथं तत्र प्रवृत्तिरत आह—प्रात्यहिकेति ।

दृष्टसाधनजग्यदुःखनिवृत्तावात्यन्तिकपुरुषार्थत्वमेव नास्ति, यथा-
कथच्चित्तत्वं त्वस्त्येव । कुतः; प्रात्यहिकक्षुदुःखनिराकरणवदेतैरुपायैदुःख-
निराकरणस्य चेष्टनादन्वेषणादित्यर्थः ॥ ३ ॥

सर्वांसम्भवात् सम्भवेऽप्यत्यन्तासम्भवाद्वयः प्रमाणकुशलैः ॥ ४ ॥

सिद्धान्तयति—सर्वेति । न हि सर्वस्मिन्देशे सर्वस्मिन् काले वैद्यादयः सन्ति ।
सम्भवेऽपि सत्त्वेऽपि वैद्यादीनां सत्तासम्भवाद् दुःखसत्तासम्भव इति न सर्वथा दुःखा-
द्विमोक्षः, तस्मात् प्रमाणकुशलैरीदृग्विदः पुरुषार्थो हेयः ॥ ४ ॥

एवं दृष्टसाधनजो मन्दपुरुषार्थो विज्ञैर्हेय इत्याह—सर्वेति ।

स दृष्टसाधनजो दुःखप्रतीकारो दुःखादुःखविवेकशास्त्राभिज्ञैर्हेयो दुःख-
पदे निज्ञेष्यः । कुतः; सर्वांसम्भवात् । दुःखेषु दृष्टसाधनैः प्रतीकारासंभवात् ।
संभवेऽपि पुनरुत्पत्तिदर्शनात् । दृष्टोपायनान्तरीयकदुःखावश्यम्भावाच्चेत्यर्थः ॥ ४

उत्कर्षादपि मोक्षस्य सर्वोत्कर्षश्रुतेः ॥ ५ ॥

युद्धयन्तरमाह—उत्कर्षादिति । न तेस्त्वैरूपायैस्तत्तददुःखोच्छेदे यत्तिव्यम्,
मोक्षस्य नित्यत्वेन सर्वदुःखोच्छेदरूपत्वेनोत्कर्षत्, “आत्मलाभान्न परं विद्यते”
इति सर्वोत्कर्षश्रुतेरपि तत्साधने तत्त्वज्ञान एव वा यत्तिव्यम् ॥ ५ ॥

हेत्वन्तरमाह—उत्कर्षादिति । दृष्टसाधनासाध्यमोक्षस्य दृष्टसाधनसाध्य-
राज्यादिभ्य उत्कर्षात् तेषु दुःखसत्तानुभीयते । अपिना त्रिगुणात्मकत्वं तस्यो-
त्कर्ष एव । कुत इत्यत आह—सर्वेति । ‘अशरीरं वाव सन्तं प्रियाप्रिये न
स्पृशतः’^१ इत्यादिभिः श्रुतिभिर्विदेहकैवल्यस्योत्कर्षश्रुतेरित्यर्थः ॥ ५ ॥

अविशेषषश्चोभयोः ॥ ६ ॥

ननु मोक्ष इत्युक्ते बन्धादिति प्रतीयते, स च बन्धः किं स्वाभाविक उत्तागन्तुकः ?
आद्ये नाशायोगः, अन्त्ये स्वत एव नड्क्षयति किं तत्त्वज्ञानेत्यत आह—अविशेष इति ।

बन्धस्य स्वाभाविकागन्तुकत्वयोर्मोक्षस्योपादेयत्वेऽविशेषः, यथा बन्धस्यो-
पत्तिर्था च मोक्षस्य तथा वयं वक्तुं शब्दनुम इत्यर्थः ॥ ६ ॥

न चैवमप्यदृष्टसाधनवैदिककर्मभ्य एव तर्हि स स्यात्त्राह—अविशेष

इति । उभयोर्द्वृष्टादृष्ट्योरत्यन्तदुःखनिवृत्यसाधनत्वेऽविशेषः साम्यमेवेत्यर्थः । अयं भावः—यद्यपि “स्वर्गकामो यजेत इति”^१ श्रुतिः । स्वर्गश्च दुःखासभिन्न-सुखविशेषः, स च स्वसत्त्या समूलदुःखापहो न क्षयी । “अपाम सोममपृता अभूम”^२ इति श्रुतेः क्षयित्वे हि कथमसृतत्वं स्यात्, अनेकजन्मसाध्यविवेक-ज्ञानात् सुकरश्च, तथापि यागादिः, पशुहिंसादिजन्यपापयोगाद् दुःखमिश्र एव क्षययुक्तश्चेत्युपेत्यः । एवं फलतारतम्यादप्युपेत्यः, परसम्पदुक्तर्णं हीनसंपदो दुःखदर्शनात् । उदाहृतश्रुतिस्तु चिरस्थैर्योपलक्षिका, स्वर्गदिर्दुःखासभिन्न-त्वमपि सुखसमदुःखासंभिन्नत्वेनेति ।

यत् वैधहिंसातिरिक्तहिंसैव पापजनिकेति, तत्र; सङ्क्लोचे प्रमाणाभावात्, युधिष्ठिरादीनां स्वधर्मेऽपि युद्धे ज्ञातिवधादिप्रायश्चित्तश्रवणात् ।

तस्माद्यास्याम्यहं तात दृष्टे मं दुःखसंनिविम् ।

त्रयीधर्मसधर्माद्यः किपाककलसन्निभम् ॥^३

इति मार्कण्डेयोद्वतेश्च । किपाको निम्बः । “अहिंसन् सर्वभूतान्यन्यत्र तीर्थम्यः”^४ इति श्रुतिस्तु वैधातिरिक्तहिंसातिवृत्तेः इष्टसाधनत्वपरा, न तु वैध्या अनिष्टसाधनत्वाभावपरा, उक्तवचनात् । तस्माद्विवेकज्ञानमेव तदुपायः ॥ ६ ॥

न स्वभावतो बद्धस्य मोक्षसाधनोपदेशविधिः ॥ ७ ॥

अथ बन्धमोक्षयोरह्यपत्त्यर्थमादौ तावत् स्वाभाविकत्वे बन्धस्य दूषणान्याह— न स्वभावेति । दुःखान्त्यन्तनिवृत्तोर्मोक्षत्वस्योक्तत्वाद् बन्धो दुःखयोगः । स च पुरुषे न स्वाभाविकः, तथा सति मोक्षाय साधनोपदेशस्य श्रौतस्य स्मार्तस्य च विधिरनुष्ठानं न घटत इति शेषः । न ह्यग्नेः स्वाभाविकादैष्यान्मोक्षः संभवति स्वाभाविकस्य यावद् द्रव्यभावित्वादिति भावः । उक्तङ्गेश्वरगीतायाम्—

यद्यात्माऽमलिनोऽस्वच्छो विकारी स्यात् स्वभावतः ।

न हि तस्य भवेन्मुक्तिर्जन्मान्तरशतैरपि ॥ ७ ॥^५

न च विवेकाख्यदुःखहेतुच्छेदद्वारैत्यविवेक एव हेयहेतुतया परिशेषयति—नेति । दुःखात्यन्तनिवृत्तिर्मोक्षः, दुःखयोगश्च बन्धः । बन्धश्च पुरुषे न स्वाभाविकः । तथा सति मोक्षसाधनोपदेशस्य श्रौतस्य विधिरनुष्ठानं न स्यात् । स्वाभाविकस्य यावद्द्रव्यभावित्वेन ततो मोक्षासंभवः, अग्नेरिव स्वाभाविकाष्यादिति भावः । तदुक्तम्—

१. ताण्ड्यमहाब्राह्मण १६।३।

२. ऋग्वेद दा४८।३।

३. मार्कण्डेय पु० १०-३१। ४. छान्दोग्य दा१५।१। ५. ईश्वर गीता २-१२।

यद्यात्मा मलिनो स्वस्थो विकारी स्यात् स्वभावतः ।
नहि तस्य भवेन्मुक्तिर्जन्मान्तरशतैरपि ॥१ इति
दुःखस्वाभाविकत्ववादिनां बौद्धानां चित्तमेवात्मा, तस्य दुःखस्वभाव-
त्वेऽपि सत्त्वाधिक्येनाभिभवात् सदा तदनुपलब्धिरुपपत्तिः । न च आत्मनाशा-
देव मोक्षोऽस्तु, अहं बद्धो विमुक्त इति बन्धसामानाधिकरण्येनैव मोक्षस्य
पुरुषार्थत्वात् ॥ ७ ॥

स्वभावस्यानपायित्वादननुष्ठानलक्षणप्राप्तम् ॥ ८ ॥

भवत्वननुष्ठानं किमेतावतेत्यत आह—स्वभावस्येति । अननुष्ठानलक्षणप्रा-
प्तार्थं दोषायैवेति भावः ॥ ८ ॥

एवमतिरिक्तात्मवादेऽपि भवत्वननुष्ठानं, तत्राह—स्वभावेति । तत्साध-
नोपदेष्टश्रुतेरितिशेषः ॥ ८ ॥

नाशक्योपदेशविधिरुपदिष्टेऽप्यनुपदेशः ॥ ९ ॥

ननु श्रुतिबलादेवानुष्ठानं किञ्च स्यात्तत्राह—नाशक्येति । अशक्याय फलाय
उपदेशस्यानुष्ठानं न सम्भवति यत उपदिष्टेऽपि विहितेऽप्यशक्योपाये सः अनुपदेश एव
उपदेशाभाव एव, वाधितमर्थ वेदोऽपि न बोधयतीति न्यायात्, तस्मान्न स्वभावतो
बद्धः ॥ ९ ॥

ननु श्रुतिबलादेवानुष्ठानं स्यादत आह—न शक्येति । अशक्याय
फलायोपदिष्टस्य नानुष्ठानं संभवति । उपदिष्टेऽपि विहितेऽप्यशक्यस्योपाये स
उपदेश अनुपदेश एवैर्यर्थः । वाधितार्थस्य वेदेनाप्यबोधनादिति भावः ॥ ९ ॥

शुक्लपटवद् बीजवच्छेत् ॥ १० ॥

अत्र शङ्कृते—शुक्लेति । स्वाभाविकस्याप्यपायो वृश्यते यथा शुक्लपटस्य
स्वाभाविकं शौकल्यं रागद्रव्येणापनीयते, यथा वा बीजस्य स्वाभाविक्यप्यङ्कुरशक्ति-
रग्निनेति चेत् ॥ १० ॥

शङ्कृते—शुक्लेति । यथा शुक्लपटस्य स्वाभाविकं शौकल्यं रागेणा-
पनीयते, यथा बीजस्य स्वाभाविकी अङ्कुरजननशक्तिरग्निनापनीयते तद्व-
स्वाभाविकबन्धस्यापायः पुरुषे संभवतीति चेत्, इत्यर्थः ॥ १० ॥

शक्त्युद्भवानुद्भवाभ्यां नाशक्योपदेशः ॥ ११ ॥

समाधर्तो—शक्तीति । उक्तदृष्टान्तयोरपि अशक्याय स्वाभाविकायपायोपदेशो
लोकानां न भवति, कुतः शक्त्युद्भवानुद्भवाभ्यां दृष्टान्तह्ये शुक्लत्वादेराविभर्वतिरो-

आवावेव न तु शौकल्यस्याङ्कुरशक्तेश्रापायः रजकादिव्यापारं योगिसङ्कल्पादिना च रक्तपटभृष्टबीजयोः पुनः शौकल्याङ्कुरशक्तेश्राविभाविदिति भावः । न चैवं पुरुषेऽपि दुःखशक्तिरोभाव एव मोक्षोऽस्तिवति सुवचम्; दुःखात्यन्तनिवृत्तेरेव ओक्षरूपपुरुषार्थत्वोक्तेः ॥ ११ ॥

समाधते—शक्तिः । दृष्टान्तयोनशक्याय स्वाभाविकापायाय लोकानामुपदेशोऽस्ति । रागेण शौकल्यतिरोभावरक्ताविभावियोरेव भवनात् । न तु शौकल्याङ्कुरशक्त्योरपायः, रजकादिव्यापारेण योगिसङ्कल्पादिभिञ्च पटभृष्टबीजयोः पुन शौकल्याङ्कुरशक्त्याविभाविदित्यर्थः ॥

न च पुरुषेऽपि दुःखशक्तिरोभाव एव मोक्षोऽस्तु ? योगीश्वर-सङ्कल्पादिना शक्त्युद्भवस्य भृष्टबीजेष्विव मुक्तेष्वपि संभवेनानिर्मोक्षापत्तेः, दुःखात्यन्तनिवृत्तेरेव लोके पुरुषार्थत्वाङ्गीकाराच्च ॥ ११ ॥

न कालयोगतो व्यापिनो नित्यस्य सर्वसम्बन्धात् ॥ १२ ॥

एवं बन्धस्य स्वाभाविकत्वं निराकृत्य नैमित्तिकत्वमिति निराकरिष्यन् निमित्तानि कालादीनि निराकरोति—नेति ।

न कालसम्बन्धनिमित्तकः पुरुषस्य बन्धः व्यापिनो नित्यस्य कालस्य सर्वे पुरुषैः सर्वकालावच्छेदेन सम्बन्धान्मुक्तामुक्तव्यवस्थानुपपत्तेः । ननु कालस्य निमित्तत्वेऽपि सहकार्यन्तरसमवधानाऽसमवधानाभ्यां व्यवस्था स्यादिति चेत्; एवं भन्यते यत्संयोगे सत्यवशं बन्धस्तत्रैव सहकारिणि लाघवाद्बन्धो युक्तः । पुरुषे बन्धव्यवहारस्यौपाधिकत्वेनाध्युपपत्तेरिति, कथं कालनिमित्तकत्वमिति ॥ १२ ॥

अथ बन्धस्य नैमित्तिकत्वं निराकरोति—न कालेति । न कालयोगतो बन्धः । व्यापिनो नित्यस्य आत्मनः सर्वस्य सर्वदा सर्वसंबन्धात् सर्वपुरुषाणां सदा बन्धापत्तेरित्यर्थः । अत्र पाकजरूपादौ निमित्तजत्वं यथा तथा नैमित्तिकत्वं बन्धे प्रतिषिध्यते । पुरुषे बन्धस्यौपाधिकत्वाभ्युपगमात् । औपाधिकस्य कालनिमित्तजत्वे तु साक्षादौपाधिकत्वमेव तस्य युक्तं तत्कालसंबन्धस्यापि मुक्तसाधारणत्वाच्चेति भावः ॥ १२ ॥

न देशयोगतोऽप्यस्मात् ॥ १३ ॥

न देशेति । अस्मात् पूर्वसूत्रोक्तात् कालस्येव देशस्यापि सर्वपुरुषसर्वकालसाधा-रण्मितिभावः ॥ १३ ॥

न देशेति । देशयोगजोऽपि न बन्धः । अस्मात् मुक्तामुक्तसर्वपुरुषसंबन्धादित्यर्थः । व्यापकस्य सर्वदेशसंबन्धादिति तात्पर्यम् ॥ १३ ॥

नावस्थातो देहधर्मत्वात् तस्याः ॥ १४ ॥

नावस्थेति । अवस्था संघातविशेषरूपता, ततो न बन्धः, तस्याः देहधर्मत्वाद-
चेतनधर्मत्वादन्यधर्मस्यान्यबन्धकत्वे युक्तस्यापि बन्धापत्तेः ॥ १४ ॥

संघातविशेषरूपतारूपा या देहरूपावस्था तन्निमित्तकोऽपि न बन्धः,
तस्या अवस्थाया देहधर्मत्वादित्यर्थः । अन्यधर्मस्य अन्यबन्धकत्वे मुक्तस्यापि
बन्धापत्तिरिति भावः ॥ १४ ॥

असङ्गोऽयं पुरुषः इति ॥ १५ ॥

ननु पुरुषस्यैवावस्थास्तु तत्राह—अऽज्ञ इति । इति हेतौ पुरुषस्यासङ्गत्वा-
दित्यर्थः ॥ १५ ॥

ननु पुरुषस्याध्यवस्थायां किं बाधकमत आह—असङ्गेति । इति
श्रुतिर्बाधिता स्यादित्यर्थः । पुरुषस्यावस्थारूपविकारस्वीकारे तद्देतुः सङ्गः
प्रसज्येतेति भावः ॥ १५ ॥

न कर्मणाऽन्यधर्मत्वादतिप्रसक्तेश्च ॥ १६ ॥

न कर्मणेति । न विहितनिषिद्धकर्मणाऽपि पुरुषस्य बन्धः, कर्मणोऽन्यधर्म-
त्वात् चित्तधर्मत्वात् । अन्यधर्मणान्यस्य कार्यस्वीकारे मुक्तस्य बन्धापत्तिरूपपत्ति-
प्रसङ्गात् ॥ १६ ॥

असङ्गता च जलेन पद्मपत्रस्येव कर्मणाऽपि न बन्ध इत्याह—न कर्मणेति ।
विहितनिषिद्धकर्मणाऽपि न बन्धः । पुरुषस्य निर्गुणात्मेन न तेषां तद्वर्मत्वम् ।
अन्यधर्मेणान्यत्र फलाधाने विश्ववैचित्र्यानुपत्तिः । अतिप्रसक्तेश्चेति—
अन्यधर्मेणान्यस्य संबन्धे मुक्तस्यापि बन्धापत्तिरित्यर्थः । ननु स्वोपाधिकर्मणा
बन्धाङ्गीकारे नायं दोष इति चेत्; तर्हि तदौपाधिकत्वमेवास्त्वितभावः ॥ १६ ॥

विचित्रभोगानुपपत्तिरन्यधर्मत्वे ॥ १७ ॥

ननु दुःखयोगरूपबन्धस्य कर्मसामान्याधिकरण्यानुरोधाच्चत्तस्थत्वमेवास्तु
किमिति पुरुषेऽपि बन्धः कल्प्यत इत्याशङ्क्याह—विचित्रेति ।

दुःखयोगरूपबन्धस्य पुरुषेऽभावे कश्चिदेव दुःखभोक्ता कश्चिन्नेति विचित्रभोगा-
नुपपत्तिरतः पुरुषेऽपि दुःखयोगः स्वीकार्यः । स च दुःखप्रतिबिम्बरूप एव । प्रतिवि-
म्बश्च स्वोपाधेरेव भवतीति नातिप्रसङ्गः । चित्तस्यैव बन्ध इति तु चित्तस्य दुःखरूपं
बन्धमादाय बोध्यम् ॥ १७ ॥

ननु बन्धोऽपि चित्तस्यैव कल्प्यतां किमथ पुरुषस्यापि बन्ध इत्यत आह—विचित्रेति । दुःखयोगरूपबन्धस्य चित्तमात्रधर्मत्वे विचित्रभोगानुपपत्तिः । पुरुषस्य हि दुःखयोगं विनापि दुःखसाक्षात्काराराख्यभोगस्वीकारे सर्वदुःखादीनां सर्वपुरुषभोग्यता स्यात् , नियामकाभावात् । एवं च भोगवैचित्रं नोपपद्येत इत्यर्थः । अतस्तद्वैचित्र्याय भोगनियामकतया दुःखादियोगरूपो बन्धः पुरुषेऽपि स्वीकार्यः । स च पुरुषे दुःखयोगः प्रतिबिम्बरूप एवेति प्रागुक्तम् । प्रतिबिम्बश्च स्वोपाधिवृत्तेरेवेति न सर्वपुंसां सर्वदुःखभोग इति भावः । चित्ते पुरुषस्य स्वत्वं च स्वभुक्तवृत्तिवासनावत्त्वम् । वृत्तितसंस्कारप्रवाहश्चानादिः, मोक्षसामानाधिकरण्यानुपपत्तिश्चेत्यपि बोध्यम् । बिम्बरूपदुःखयोगरूपपारमार्थिकबन्धस्तु चित्तस्यैवेति बोध्यम् ॥ १७ ॥

प्रकृतिनिवन्धनाच्येन तस्या अपि पारतन्त्र्यम् ॥ १८ ॥

साक्षात् प्रकृतिनिमित्तकत्वं बन्धस्यापाकरोति—प्रकृतीति । प्रकृतिनिमित्ताद्बन्धो भवतिविति चेत्, न ; यदस्तस्या अपि प्रकृतेरपि उत्तरसूत्रे वक्ष्यमाणसंयोगपारतन्त्र्यं तेन विनापि बन्धकत्वे प्रलयादौ बन्धप्रसङ्गात् । निवन्धना चेदितिपाठे प्रकृतिनिवन्धना बद्धता चेदिति योज्यम् ॥ १८ ॥

साक्षात् प्रकृतिनिमित्तकत्वं बन्धस्यापाकरोति—प्रकृतीति । प्रकृतिरूपात् निवन्धनात् निमित्ताद्बन्ध इति चेत्, यतस्तस्या अपि न बन्धकत्वे संयोगविशेषपारतन्त्र्यम् । अन्यथा प्रलयादावपि दुःखबन्धप्रसङ्ग इति भावः । वस्तुतो नैमित्तिकत्वे दुःखस्य ज्ञानाद्युपायोच्छेद्यत्वं न घटेत; अनागतावस्थसूक्ष्मदुःखस्य यावद्द्रव्यभावितवादिति बोध्यम् ॥ १८ ॥

न नित्यशुद्धबुद्धमुक्तस्वभावस्य तद्योगस्तद्योगादते ॥ १९ ॥

अथ यत्परतन्त्रा प्रकृतिर्बन्धकारणं तस्मादेव संयोगविशेषादौपाधिको बन्धोऽपि नियंत्र्योगाज्जलैष्टवदिति सिद्धान्तं प्रसङ्गेनान्तराल एवावधारयति—न नित्येति । तद्योगादृते प्रकृतिसंयोगं विना तद्योगः बन्धसम्पर्को न पुरुषस्येति शेषः । बन्धस्यैपाधिकत्वलाभाय वक्त्रोक्तिः । यदि बन्धः प्रकृतिसंयोगजन्यः स्यात्तर्हि पाकजरूपमणिन्संयोगवियोग इव प्रकृतिवियोगेऽप्यनुवर्त्तेत । अतश्च प्रकृतिवियोगे बन्धाभावादौपाधिक एव बन्धो न तु स्वाभाविको नैमित्तिको वेति सिद्धान्तरहस्यम् । एवच्च संयोगनिवृत्तिरेव मोक्षाद्बन्धानोपाय इत्यप्युक्तं भवति स्मृतिश्च—

यथा उवलदगृहशिलष्टं गृहं विच्छिद्य रक्ष्यते ।

तथा सदोषप्रकृतिविच्छिन्नोऽयं न शोचति ॥ इति ।

वैशेषिकाणामिव पारमार्थिको दुःखयोगो मा भूदिति वक्तुं पुरुषविशेषणं नित्येत्यादि । यथा स्वभावशुद्धस्य स्फटिकस्य राजयोगो न तथा योगं विना घटते तथैव नित्यशुद्धादिस्वभावस्य पुरुषस्योपाधिसंयोगं विना दुःखसम्बन्धो न घटते, स्वतो दुःखाद्यसम्भवात् । अत एवोक्तं सौरै—

यथा हि केवलो रक्तः स्फटिको लक्ष्यते जनैः ।

ऋजकाद्युपाधानेन तद्वत्परमपूरुषः ॥ इति (कू० पु० २।२।२८)

तत्र नित्यशुद्धत्वं सदा पापुण्यशून्यत्वं नित्यबुद्धत्वं अलुप्तचिद्रूपत्वं नित्यमुक्तत्वं सदा पारमार्थिकदुःखायुक्तत्वम् । प्रतिबिम्बरूपदुःखयोगस्त्वपारमार्थिको बन्ध इति भावः । आत्मन उक्तरूपत्वं श्रुतिसमृत्यादिप्रसिद्धेभेति । अयमेवाथः पतञ्जलिनायुक्ततः प्रष्टदृश्ययोः संयोगो हेतुहेतुरिति । नन्वेवं कालादिवत्प्रकृतिसंयोगस्यापि मुक्तामुक्तत- पुरुषसाधारणतया कथं बन्धहेतुत्वमिति चेत्त; जन्मापरनःनः स्वस्वबुद्धिभावापन्न- प्रकृतिसंयोगविशेषस्यैवात्र संयोगशब्दार्थत्वात्, योगभाष्ये व्यासदेवेनैव व्याख्या- तत्वात्, बुद्धिव्युत्पत्ताधिनैव पुरुषे दुःखयोगाच्च । वैशेषिकादीनामिव भोगजनकताव- च्छेदकवेनान्तकरणसंयोगे वेजात्यं चास्माकमपीड्यम्, तेन लमुषुद्यादौ बन्धग्रसङ्गः स्वत्वञ्च स्वभुक्तिवृत्तिवासनावत्त्वम् । वृत्तिनत्संस्कारप्रवाहोऽप्यदादिस्तेन स्वस्वाम्य- भावव्यवस्थेति दिक् । कश्चित्तु प्रकृतिपुरुषयोः संयोगाङ्गीकारे पुरुषस्य परिणामसङ्गौ प्रसञ्चेयातामतोऽत्राविवेक एव योगशब्दार्थो न तु संयोग इत्थाह, तत्र; तद्योगोऽप्यविवेकादिति सूत्रेणाविवेकस्य योगहेतुताया एव सूत्रकारेण दक्षगमाणत्वात् । किञ्च विवेकाभावरूपस्यादिवेकस्य संयोगत्वे प्रलवादावापि प्रकृतिपुरुषसंयोगत्वेन भोगाद्या- पतिः मिथ्याज्ञानरूपस्याविवेकस्य । संयोगत्वे च अत्माशयः पुंग्रुतिसंयोगस्य ज्ञानादिहेतुत्वादिति तस्मादविवेकातिरिक्ततो योगो वक्तव्यः, स च संयोग एवाप्यस्याप्राभासिकत्वात् । संयोगश्च न परिणामः सामान्यगुणातिरिक्तधर्मोत्पत्त्यैव परिणामित्वव्यवहारात् । अन्यथा कूटस्थस्य सर्वगतत्वरूपविभूत्वानुपयत्ते । नापि संयोगमात्रं सङ्गः, परिणामहेतुसंयोगस्यैव सङ्गशब्दार्थत्वात् । पद्यपत्रस्थजलेन पत्रा- सङ्गतायाः पुरुषसङ्गतयां दृष्टान्तवेन सङ्गशब्दस्यैवमर्थत्वनिर्णयात् । तस्मात् संयोगविशेष एवात्र बन्धाद्यहेतुतया सूत्रक्रदभिप्रते इति गम्यते, इत्यलम् ॥ १६ ॥

प्रकृतिसंयोगादते पुरुषस्य न तद्योगो बन्धयोगः, किन्तु तत्सम्बन्ध- रूपौपाधिक एव बन्ध इत्याशयः । संयोगशब्दाविवेकमूलकः सम्बन्धविशेषः स्वस्वामिबुद्धिरूपपरिणामहेतुः । तस्यैव सङ्गपदार्थत्वात् । यदि बन्धः प्रकृतिसंयोगजन्यः स्यात्, तदा पाकजरूपवत्तद्वियोगेऽप्यनुवर्त्तेत । न च द्वितीयक्षणादेदुःखनाशकत्वम्, दुःखाद्युपादानतयोपादाननाशस्य कार्यनाश- कताया दृष्टेन दीपशिखावत् क्षणभङ्गायास्तस्या नाशेनैव तन्माशोपपत्ति-

तेषां तन्नाशक्त्वकल्पने मानाभावात् । तस्मात्प्रकृतिवियोगे बन्धाभावादौ-
पाधिकः स इति भावः । एवं च तन्निवृत्तिरेव साक्षाद्वानोपाय इति सूचितम् ।

यथा ज्वलद्वगृहाशिलष्टे गृहं विच्छिद्य रक्षयते ।

तथा सदोषप्रकृतिविच्छिन्नोऽयं न शोचति ॥ इति स्मृतेः ।

वैशेषिकादीनामिव पारमार्थिकदुःखभ्रमनिरासाय—नित्येत्यादि ।

नित्यशुद्धस्त्रिगुणासङ्गी पापपुण्यशून्यो वा । नित्यबुद्धत्वमलुमिच्छूपत्वम् । नित्यमुक्तत्वं बिभ्वरूपपारमार्थिकदुःखायुक्तत्वम् । प्रतिबिभ्वरूपदुःखयोग-स्त्वपारमार्थिकः । नित्यत्वं च कालानवच्छिन्नत्वम् । एवं च स्वभावशुद्धस्य स्फटिकस्य रक्तत्वयोगो यथा जवायोगं विना न, एवं नित्यशुद्धादिस्वभावस्य पुरुषस्योपाधिसंयोगं विना न दुःखयोगः, विभोर्दुःखाद्यसंभवात् । सामान्य-गुणातिरिक्तधर्मोत्पत्तौ परिणामत्वापत्तेः । एवं च कूटस्थनित्यत्वानुपपत्तिरिति भावः । तथा च श्रुतिः—“अयमात्मा सन्मात्रो नित्यः शुद्धो बुद्धः सत्यो निरञ्जनः”^{१३} इत्यादि । युक्तिरपि न्यायादिदर्शनेष्वेव नित्यविभुत्वेन सिद्धस्यात्मनोऽन्तःकरणयोगं विना दुःखाद्यखिलविकारयोगभावेन सर्वसंमतकारणस्यान्तःकरणस्यैव दुःखाद्यपादानकारणत्वं युक्तं न पुनस्तस्य निमित्तत्वमात्मनश्चोपादानत्वम् । कारणाद्वयकल्पने गौरवात् । अहं सुखीत्यादि ग्रन्थेन चाहं गौर इत्यादिवदप्रामाण्यशङ्काकलङ्कितत्वेन दुर्बलम् । चिन्मात्रत्वे युक्तिरप्ते वक्ष्यते । तदुक्तं गीतायाम्—

“पुरुषः प्रकृतिस्थो हि भुद्धके प्रकृतिजात् गुणान्”^{१४} इति ।

प्रकृतिस्थः प्रकृत्या विवेकमापन्नः । भोगजनकतावच्छेदकतयान्तःकरणसंयोगे वै जात्याङ्गीकारान्न सुषुप्त्यादौ दुःखादिभोगः ।

न तु विभ्वोः प्रकृतिपुरुषयोः कथं महदादिहेतुरनित्यः संयोग इति चेत्, न; प्रकृतेः परिच्छिन्नापरिच्छन्नत्रिविधगुणसमुदायरूपतया परिच्छन्न-गुणावच्छेदेन संयोगोत्पत्तिसम्भवात् ॥ १६ ॥

नाविद्यातोऽप्यवस्तुना बन्धायोगात् ॥ २० ॥

इदानीमन्याभिप्रेतान् बन्धहेतुनिरस्यति — नाविद्येति । अहौ तवादिनाभविद्याया अप्यवस्तुत्वेन तथा बन्धानुपपत्तिः, नहि स्वाप्नरञ्जवा बन्धनं दृष्टम् ॥ २० ॥

इदानीं नास्तिकाभिमतात् बन्धहेतुनिराकरोति । तत्र क्षणिकविज्ञानाद्वैतवादिनो नास्तिकाः । नास्ति प्रकृत्यादिकं वाहां वस्तु येन तत्सङ्गादौपाधिको बन्धः, किन्तु क्षणिकविज्ञानसन्तानमात्रमद्वितीयं तत्त्वम्, अन्यतसर्वं सांवृ-

तिकम् । संवृतिश्चाविद्या मिथ्याज्ञानाख्या । तत्संबन्धादेव बन्धः । तत्संबन्ध-
नाशश्च प्रारब्धसमाप्त्यनन्तरमेवेति जीवन्मुक्तस्य भोगानुपपत्तिः, इति तन्मतं-
निराकरोति—नाविद्येति ।

अपि: पूर्वोक्तकालाद्यपेत्तया । अविद्यातोऽपि न साज्ञाद् बन्धः, अद्वैत-
वादिनां तेषामविद्याया अवस्तुत्वात् । नहि स्वाप्नरज्ज्वा बन्धनं दृष्टमिति-
भावः । अत्राविद्यापदेन वासनारूपाविद्या बोध्या । न च बन्धोऽप्यवास्तवः;
विज्ञानाद्वै तश्वरणोत्तरबन्धमिथ्यात्वश्वरणेनैव बन्धनिवृत्याख्यफलस्य सिद्धत्व-
निश्चयेन तदर्थे बह्यायाससाध्ययोगाभ्यासाभ्युपगमविरोधात् ॥ २० ॥

वस्तुत्वे सिद्धान्तहानिः ॥ २१ ॥

अविद्याया वस्तुत्वे त्वाह—वस्तुत्व इति । स्पष्टम् ॥ २१ ॥

तदेवाह—वस्तुत्व इति । त्वदभ्युपगताविद्यातुच्छत्वहानिरित्यर्थः ॥ २१ ॥

विजातीयद्वैतापत्तिश्च ॥ २२ ॥

विजातीयेति । तर्हि सजातीयविजातीयद्वैताभाव इष्यते ॥ २२ ॥

युत्थन्तरमाह—विजातीयेति । तच्च तवानिष्टम्, संतानान्तःपातिव्यक्ती-
नामानन्त्यात्सजातीयद्वैतमिष्यत एवेत्यत उक्तं विजातीयेति । अत एवात्र
मायावादिनो न खण्डनं, तेन सजातीयद्वैतस्याप्यनङ्गीकारेण विजातीयेति-
विशेषणावैयर्थ्यर्थत् ॥ २२ ॥

विशद्वोभयरूपा चेत् ॥ २३ ॥

शङ्कुते—विशद्वेति । अविद्या न सती येन विजातीयद्वैतापत्तिः, नाप्यसती-
कार्योपलम्भात्, किन्तु सदसद्वैति चेत् ॥ २३ ॥

शङ्कुते—विशद्वेति । वस्तुभूता नश्वरा चेति सदसदुभयरूपा सदसद-
भिन्नलक्षणा वाऽतो न पारमार्थिकाद्वैतभङ्ग इति चेत्, इत्यर्थः । स्वमते-
प्रपञ्चस्य सदसत्त्वरूपत्वं व्यक्तत्वाव्यक्तत्वरूपतया इति न विशद्वमिति-
भावः ॥ २३ ॥

न तादक्षयार्थाप्रतीतेः ॥ २४ ॥

न तादग्निः । विवादास्पदे हि वस्तुनि दृष्टान्त आवश्यक इति भावः ।
किञ्च अविद्यायाः साक्षादेव दुखयोगाख्यबन्धहेतुत्वे ज्ञानेनाविद्याक्षयानन्तरं-
प्रारब्धभोगानुपपत्तिः, बन्धस्य कारणानाशात् । सिद्धान्ते तु प्रकृतेः संयोगद्वारैव बन्ध-
हेतुत्वात्, जन्माख्यस्य च संयोगस्य प्रारब्धसमाप्तिं विना न नाश इति न दोषः ॥ २४ ॥

उत्तरयति—नेति । अप्रतीतिरप्रसिद्धिः, किं चाविद्यायां साज्ञाद्दुःख-योगाख्यबन्धहेतुत्वे ज्ञानेनाविद्यानाशे बन्धपर्यायदुःखभोगकरणनाशात् प्रार-बन्धसमाप्ति विनाडनाशाश्च दोषः ॥ २४ ॥

न वयं षट्पदार्थवादिनो वैशेषिकादिवत् ॥ २५ ॥

पुनः शङ्कृते—न वयमिति । न वयं नियतपदार्थवादिनः । अतो प्रतीतोऽपि सदसदात्मकः सदसद्विलक्षणो वा विद्यापदार्थ इत्यज्ञीकुर्मः, मानसिद्धत्वात् । आदि-पदान्नैयायिकः । स हि षोडशपदार्थवादी ॥ २५ ॥

पुनः शङ्कृते—न वयमिति । षडित्युपलक्षणं षोडशेत्यस्यापि, एवं च सदसद्विलक्षणस्य सदसद्रूपस्य वा तादृशपदार्थस्याभ्युपगमे न दोष इति भावः ॥ २५ ॥

अनियतत्वेऽपि नायौक्तिकस्य संग्रहोऽन्यथा बालोन्मत्तादिसमत्वम् ॥ २६ ॥

परिहरति—अनियतेति । पदार्थनियमो मास्तु तथापि भावाभावविरोधेन युक्तिविरुद्धस्य सदसदात्मकपदार्थस्य संग्रहो भवद्वचनमात्राच्छिष्याणां न सम्भवति । अन्यथा बालोन्मत्ताद्युक्तस्याप्ययौक्तिकस्य संग्रहः स्यादित्यर्थः । श्रुत्यादिकं मानव्यात्र नास्ति तस्यान्यथासिद्धेरिति भावः ॥ २६ ॥

परिहरति—अनियतेति । भावाभावविरोधेन युक्तिविरुद्धोऽप्यं पदार्थं इति भावः ।

नासद्रूपा न सद्रूपा माया नैवोभयात्मिका ।
सदसद्रूपामनिर्वाच्या मिथ्याभूता सनातनी ॥^१

इत्यादि सौरादिवाक्यानां त्वयमर्थः—अर्थक्रियाकारित्वेन शशशृङ्गविलक्षण-त्वान्नासद्रूपा, न च सद्रूपा, ज्ञाने नाशात् । नोभयरूपा विरोधात्, सत्येवासत्ये चेति च निर्धार्योपदेष्टुमशक्यत्वादनिर्वाच्या मिथ्याभूता । पारमार्थिक-सत्यत्वरहिता सनातनी व्यावहारिकसत्यत्ववती चेतीति न दोषः ॥ २६ ॥

नानादिविषयोपरागनिमित्ततोऽप्यस्य ॥ २७ ॥

केचिज्ञास्तिका आहुः—सन्ति वाहृषा विषयाः क्षणिकास्तेषां वासनया जीवस्य बन्ध इति, तद्वृष्यति—नानादीति । अस्य पुरुषस्य प्रवाहृषेणानादिकार्या या

१. सौर पु० ११-२६ । २. निमित्तकोऽपि—पाठा० ।

विषयवासना तज्जिमितकोऽपि बन्धो न सम्भवति । निमित्ततोप्यस्थेति पाठस्तु
सुगमः ॥ २७ ॥

अन्ये नास्तिकाः क्षणिका वाह्यविषयाः सन्तीति तेषां वासनया जीवस्य
बन्ध इति वदन्ति । तदद्वयति—नानादीति ।

अस्यात्मनः प्रवाहरूपेणानादिर्या वाह्यविषयवासना तत्संबन्धतोऽपि
न बन्ध इत्यर्थः ॥ २७ ॥

न बाह्याभ्यन्तरयोरुपरज्योपरञ्जकभावोऽपि देशभेदात्,
सुग्रस्थपाटलिपुत्रस्थयोरिव ॥ २८ ॥

कुत इत्याह—न बाह्येति । तन्मते हि परिच्छिन्नो देहान्तरस्य एवात्मा
तस्याभ्यन्तरस्य न बाह्यविषयेण सहोपरञ्जयोपरञ्जकभावोऽपि, कुतः ? सुग्रस्थ-
पाटलिपुत्रस्थयोरिव देशव्यवधानात् । संयोगे सत्येव हि वासनाख्य उपरागो दृष्टः;
यथा मञ्जिष्ठावस्त्रयोः । यथा वा पुष्पस्फटिकयोः । अपिना स्वमते सङ्गभावः
समुच्चीयते ॥ २८ ॥

हेतुमाह—न बाह्येति । तन्मते देहपरिच्छिन्न एव देहान्तःस्थ आत्मा ।
तस्यान्तरस्य न बाह्यविषयेण सहायं संबन्धोऽपि देशव्यवधानात् । संयोगे
सत्येव वासनाख्य उपरागो दृष्टः, मञ्जिष्ठापुष्पाभ्यां वासःस्फटिक-
योरिवेति भावः ॥ २८ ॥

द्वयोरेकदेशलब्ध्योपरागान्न व्यवस्था ॥२९॥

नन्वन्दियाणामिवात्मनो विषयदेशे गमनाद्विषयसंयोगेन विषयोपरागः
स्यात्तत्राह—द्वयोरिति । एकस्मिन् विषयदेशे संयोगेन लब्धादुपरागाद्वन्धो न सम्भ-
वतीति शेषः । कुतः ? यस्मात्, द्वयोरबद्धमुक्ततात्मनोर्न व्यवस्था, आत्मनो गमन-
संयोगाङ्गीकारे मुक्तस्यापि बन्धापत्तिरित्यर्थः ॥ २९ ॥

ननु इन्द्रियाणामिवात्मनो विषयदेशे गमनात् तत्संयोगेन विषयोप-
रागोऽत आह—द्वयोरिति ।

द्वयोर्बद्धमुक्तयोरेकस्मिन् विषयदेशे लब्धाद्विषयोपरागाद् बद्धमुक्त-
व्यवस्थाभाव इत्यर्थः ॥ २९ ॥

अदृष्टवशाच्चेत् ॥ ३० ॥

अत्र शङ्कते—अदृष्टेति । विषयसंयोगसाम्येऽप्यदृष्टवशादेवोपरागलाभ इति
चेत् ॥ ३० ॥

शङ्कुते—अष्टेति । विषयसंयोगसाम्येऽप्यदृष्टवशादिवोपरागवाचि-
त्कत्वमिति चेत्, इत्यर्थः ॥ ३० ॥

न द्वयोरेककालायोगादुपकार्योपकारकभावः ॥ ३१ ॥

न द्वयोरिति । तब मते कर्तृभोक्त्रोर्भेदात्, एककालासम्बन्धाच्च नैवोपकार्यो-
पकारकभावः, न कर्तृनिष्ठाददृष्टाद् भोक्तृनिष्ठविषयोपरागः सम्भवतीत्यर्थः ॥ ३१ ॥

परिहरति—न द्वयोरिति । क्षणिकत्वाभ्युपगमाद् द्वयोः कर्तृभोक्त्रो-
रेककालासत्त्वेन न कर्तृनिष्ठाददृष्टोक्तृनिष्ठो विषयोपरागः सम्भवतीति
भावः ॥ ३१ ॥

पुत्रकर्मवदिति चेत् ॥ ३२ ॥

ननु पितृनिष्ठेन गर्भाधानादिकर्मणापि पुत्रस्योपकारो यथा भवति तद्वद्व्य-
धिकरणेनैवादृष्टेन भोक्तुविषयोपरागः स्यादिति शङ्कुते—पुत्रकर्मेति । पुत्रकर्मवद्
पुत्रसंस्कारकर्मवत् ॥ ३२ ॥

पुनः शङ्कुते—पुत्रेति । पुत्रकर्म पुत्रेष्ट्वादि, तेन । यथा पितृनिष्ठेन
पुत्रस्योपकारो भवति तद्वद्व्यधिकरणेनैवादृष्टेन विषयोपरागः स्यादि-
त्यर्थः ॥ ३२ ॥

**नास्ति हि तत्र स्थिर एक आत्मा यो गर्भाधानादि-
कर्मणा संस्क्रियेत् ॥ ३३ ॥**

दृष्टान्तासिद्धचा परिहरति—नास्तीति । त्वम्भते गर्भाधानादिकर्मणापि
पुत्रस्योपकारो न घटते । हि यस्माद् गर्भाधानमारभ्य स्थिर एक आत्माधानादिसंस्का-
रकर्मभिः संस्कार्यो नास्ति, आस्तिकमते तु स्थैर्यश्युपगमाद्वचनाच्च तत्र पुत्रनिष्ठा-
दृष्टस्यौत्पत्तोः पुत्रोपकारसंभव इति भावः ॥ ३३ ॥

दृष्टान्तोऽप्यनुपपत्ते एवेत्याह—नास्तीति । तत्र गर्भाधानमारभ्य जन्म-
पर्यन्त एक आत्मा नास्ति यो जन्मोत्तरकालीनकर्माधिकारसिद्ध्यर्थं पुत्रे-
ष्ट्वादिना गर्भाधानादिसंस्कारणा वा संस्क्रियेतेति दृष्टान्तासिद्धरिति भावः ।
अस्मन्मते तु स्थैर्यश्युपगमात्पुत्रेष्ट्वा जनितेन पुत्रोपाधिनिष्ठादृष्टेनोपाधिद्वारा
पुत्रोपकारान्न दोषः ॥ ३३ ॥

स्थिरकार्यासिद्धेः क्षणिकत्वम् ॥ ३४ ॥

ननु क्षणिको बन्धोऽनियतकारणकोऽभावकारणकोऽकारणक एव वास्तिवत्या-
शयेन पुनः प्रत्यवतिष्ठते—स्थिरेति । बन्धस्येति शेषः । तथा वाकारणक एवास्ति-

तदाशयः बन्धादिकं क्षणिकं सत्त्वादीपशिखावदिति प्रयोगः । न च घटादौ व्यभिचारः, पक्षसमत्वात् ॥ ३४ ॥

ननु बन्धस्यापि क्षणिकत्वभित्यपरो नास्तिकः प्रत्यवतिष्ठते—स्थिरेति । बन्धस्येति शेषः । विवादास्पदं बन्धादि क्षणिकम्, सत्त्वात्, दीपशिखावत्, इति प्रयोगः । घटादिकमपि पक्ष एवेति न व्यभिचारः ॥ ३४ ॥

न प्रत्यभिज्ञावाधात् ॥ ३५ ॥

एतदेवोक्तं स्थिरकायर्सिद्धेरित्यनेन दूष्यति—नेति । न कस्यापि क्षणिकत्वं यद्व्राक्षं तदेव स्युशामीत्यादि प्रत्यभिज्ञानुप्रहृतेन बन्धादिकं स्थिरं सत्त्वात् घटादिवदिति प्रत्यनुमानेन क्षणिकत्वस्य वाधात् ॥ ३५ ॥

परिहरति—नेति । न कस्यापि क्षणिकत्वं यदेवाहमद्राक्षं तदेवाहं स्पृशामीति प्रत्यभिज्ञया स्थैर्यसिद्धे: बन्धादिकं स्थिरम्, सत्त्वात्, घटादिवत्, इति सत्प्रतिपक्षानुमाने न स्थिरत्वम् । प्रत्यभिज्ञा चानुकूलतर्कं इति वानुमानं दुर्बलम्, प्रदीपादौ सूक्ष्मानेकक्षणानां कलनेन क्षणिकत्वभ्रम एव परेषामिति भावः ॥ ३५ ॥

श्रुतिन्यायविरोधाच्च ॥ ३६ ॥

श्रुतीति—“सदेव सौम्येदमग्र आसीत्”^१ “तम एवेदमग्र आसीत्”^२ “कथमसतः सज्जायेत्”^३ इत्यादिश्रुतियुक्तिभिः प्रपञ्चस्य भावकारणकत्वायोगेन क्षणिकत्वस्यापि श्रुतियुक्तिविरुद्धत्वात् ॥ ३६ ॥

श्रुतीति—“सदेव सौम्येदमग्र आसीद्”^४ इति श्रुतिः । “कथमसतः सज्जायेत्”^५ इत्यादि युक्त्या चाखिलप्रपञ्चे क्षणिकत्वानुमानं विरुद्धमित्यर्थः ॥ ३६ ॥

दृष्टान्तासिद्धेश्च ॥ ३७ ॥

दृष्टान्तेति—दृष्टान्ते दीपशिखादौ क्षणिकत्वस्यासिद्धे: सूक्ष्मानेकक्षणानां कलनेन क्षणिकत्वभ्रम एव तत्र भवतीति भावः ॥ ३७ ॥

दृष्टणान्तरमाह—दृष्टान्तेति । सर्वस्यैव पक्षकोटिप्रवेशादिति भावः ॥ ३७ ॥

युगपञ्चायमानयोर्न कार्यकारणभावः ॥ ३८ ॥

किञ्च क्षणिकत्वादे मृदघटादिस्थले कार्यकारणभावो नोपच्छेत । न च नास्त्येव स इति दाच्यम्; कार्यार्थिनः प्रवृत्त्यन्यथानुपपत्त्या तत्सिद्धेरित्यभिप्रेत्याह—युगपदिति ॥ ३८ ॥

१., ३. छान्दोग्य ६।२।१ ।

२., ४. मैत्रायणी ५।२ ।

क्षणिकपक्षेऽर्थं क्रियाऽसंभव मध्याह—युगपदिति । सव्येतरविषाणुवदिति भावः ॥ ३८ ॥

पूर्वोपाये उत्तरायोगात् ॥ ३९ ॥

कि मृद्घटयोर्युगपज्जायमानयोः कार्यकारणभावः कि वा क्रमिकयोः ? नाद्यः ; विनिगमकाभावात् । घटार्थिनो सृष्टि प्रवृत्त्यनुपत्तोश्च नात्त्य इत्याह—पूर्व इति । पूर्वस्य कारणस्यापायकाले उत्तरस्य कार्यस्यायोगात् । उपादानकारणानुगततयैव हि कार्यानुभवः ; स च क्षणिकत्ववादे न संभवति ॥ ३९ ॥

ननु पूर्वपरकालभावितामात्रेण भविष्यतीत्यत आह—पूर्वेति । उपादानकारणस्य कार्यसहभावेनैव कारणत्वादिति भावः ॥ ३९ ॥

तद्वावे तद्योगादुभयव्यभिचारादपि न ॥ ४० ॥

तद्वाव इति । पूर्वस्य भावकाले उत्तरस्यासम्बन्धादुभयव्यभिचारादपि न कार्यकारणभाव इति शेषः । यदोपादेयं तदोपादानं यदोपादानाभावस्तदोपादेयाभाव इत्यन्वयव्यतिरेकौ हि उपादेयोपादानयोः कार्यकारणभावग्राहकौ, तौ च क्षणिकत्वेन क्रमिकयोस्तथोर्विरुद्धकालत्वात् संभवतः ॥ ४० ॥

उपादानकारणमधिकृतयैव दूषणात्तरमाह—तद्वाव इति । पूर्वपरयोभाविकाले तदन्यतरायोगादुभयोरत्वयव्यतिरेकाभावात् कार्यकारणभावः । यत्सत्त्वे यत्सत्त्वं यदभावे यदभाव इत्यन्वयव्यतिरेकाभ्यां हि तदग्रहस्तत्र क्षणिकत्वेन क्रमिकयोस्तथोर्विरुद्धकालतयोभयत्रापि व्यभिचारात् कार्यकारणभावसिद्धिरिति भावः ॥ ४० ॥

पूर्वभावमात्रे न नियमः ॥ ४१ ॥

ननु निमित्तकारणस्येवोपादानस्यापि पूर्वभावमात्रेणैव कारणातास्तु ; तत्राह—पूर्वेति । न नियम इति । इदमेवोपादानमिति न नियमः स्यात्, निमित्तकारणानामपि पूर्वभावाविशेषात् । इदमेव हि निमित्तोपादानयोर्विभागो लोकसिद्धः ॥ ४१ ॥

ननु निमित्तकारणस्येवोपादानकारणस्यापि पूर्वभावमात्रेणैव कारणातास्तु तत्राह—पूर्वेति । उपादाननिमित्तयोर्न स्यादित्यर्थः ॥ ४१ ॥

न विज्ञानमात्रं वाद्यप्रतीतेः ॥ ४२ ॥

अथ विज्ञानातिरिक्तवस्त्वभावेन बन्धोऽपि मिथ्येति न तत्र कारणात्वेषणमिति विज्ञानवादिनां मतं निराकरोति—नेति ॥ ४२ ॥

अपरे नास्तिका आहुविज्ञानातिरिक्तवस्त्वभावेन बन्धः स्वाप्नपदार्थ-

वदत्यन्तमिथ्या, अतो न तत्र कारणापेक्षेति, तन्निराकरोति—नेति । न विज्ञानमात्रं तत्त्वं बाह्यार्थानामपि तद्वितीयितिसिद्धत्वादित्यर्थः ॥ ४२ ॥

तदभावे तदभावान्लून्यं तर्हि ॥ ४३ ॥

स्वाप्नप्रतीतिदृष्टान्तेन विषयाभावेऽप्युपचक्षिस्तत्राह—तद्वाव इति । तर्हि बाह्याभावे शून्यं प्रसज्येत, कुरुः ? बाह्याभावे विज्ञानाभावात् । प्रतीतिर्हि विषयसाधिका बाह्यप्रतीतिक्षेत्रविषयं साधयेद्, विज्ञानप्रतीतिरपि न विज्ञानं साधयेदिति भावः ॥ ४३ ॥

ननु लाघवतर्केण स्वप्नादिष्टान्तैर्दृश्यत्वहेतुकमिथ्यात्वानुमानेन बाह्यवस्त्वनुभवो बोधनीयः तत्रभवतां श्रुतिरपि—“चिद्रीदं सर्वम्”^{१५} ‘तस्माद्विज्ञानमेवास्ति न प्रपञ्चो न संसृतिः ।’ इत्यादि, अतो दूषणान्तरमाह—तदभाव इति । बाह्याभावे विज्ञानस्याप्यभावात् शून्यमेव प्रसज्येतेत्यर्थः । बाह्यप्रतीतेरिव विज्ञानप्रतीतिरपि, शून्यवादिनां तत्प्रतीतौ विवादेनावस्तुविषयत्वानुमानसंभवात् । ज्ञानप्रामाण्यस्य दृष्टान्ताभावेनासिद्धेः । तत्प्रमाणानां बाह्यतयोपलापसंभवाच्चेति भावः । नन्वसतापि प्रमाणेन वस्तु सिद्धयति, विपयावाधस्यैव प्रामाण्यप्रयोजकत्वं न तु प्रमाणसत्त्वमिति, चेत्प्रमाणत्वमिति, चेत्प्रमाणस्य सर्वत्र सुलभत्वेन क्वाप्यर्थं प्रमाणान्वेषणायोगात् । अथासत्प्रमाणेऽपि व्यावहारिकसत्ताहपो विशेष एषृष्ट्य इति चेत् ; किमिदं व्यावहारिकत्वम् ? यदि परिणामित्वं तदासिद्धं न इष्टम्, तादृशस्य प्रपञ्चेऽस्माभिरङ्गीकारात् । शुक्तिरजतादितुल्यत्वस्यैव प्रपञ्चेऽस्माभिः प्रतिषेधात् । अथ प्रतीयमानतामात्रं तदा तादृशप्रमाणैस्तादृशस्य बाह्यार्थस्यापि सिद्ध्यापत्तेः । उक्तश्रुतिरपि कूटस्थृत्वरूपां पारमार्थिकसत्तामेव बाह्येषु प्रतिषेधति, न तु परिणामित्वरूपां व्यावहारिकसत्तामिति दिक् ॥ ४३ ॥

शून्यं तत्त्वं भावो विनश्यति वस्तुधर्मत्वाद्विनाशस्य ॥ ४४ ॥

अस्तु तर्हि शून्यसेव तत्त्वमतश्च बन्धकारणान्वेषणं न युक्तं तुच्छत्वादिति नास्तिकक्षिरोमणिः प्रत्यवतिष्ठते—शून्यमिति । शून्यसेव तत्त्वम्, यतः सर्वोऽपि भावो विनश्यति, यश्च विनाशी स मिथ्या, स्वप्नवत् । अतः सर्ववस्तुनामाद्यन्तयोरभावमात्रत्वान्मध्ये क्षणिकं सत्त्वं सांबृतिकं न पारमार्थिकम् । ततः किं केन बध्येत, भावानां विनाशित्वे हेतुः—वस्तुधर्मत्वाद्विनाशस्येति । दिनाशस्य वस्तुस्वभावत्वादित्यर्थः ॥ ४४ ॥

१. वृसिहतापनी २.७। ।

अपरे नास्तिकशिरोमण्यः शून्यमेव तत्त्वं तदा सुतरां बाधकारणान्वेषणां न युक्तम्, तुच्छत्वादिति प्रत्यवतिष्ठन्ते—शून्यमिति । शून्यमेव तत्त्वम् । यतः सर्वो भावो विनश्यति । यश्च विनाशी स तुच्छो मिथ्यास्वप्नवत्, तत्र हेतुर्वस्तित्वत्यादि । न हि स्वभावं विहाय पदार्थस्तिष्ठतीत्यर्थः । सर्ववस्तुनामाद्यन्तयोरभावमात्रत्वान्मध्ये क्षणिकसत्त्वं सांवृतिकं न पारमार्थिकमतो बन्धादि न पारमार्थिकमित्यर्थः ॥ ४४ ॥

अपवादमात्रमबुद्धानाम् ॥४५॥

परिहरति—अपवादेति । भावत्वाद्विनाशित्वमिति मूढानामपवादमात्रमिथ्यावाद एव नाशकारणाभावेन निरवयवद्विषयाणां नाशासंभवात् । किं बहुनाकार्यणामपि न विनाशसिद्धिः, घटो जीर्णं इति प्रत्ययेनेव घटोऽस्तीत्यादि प्रत्ययेनापि घटादेरतीताख्याया अवस्थाया एव सिद्धेः ॥ ४५ ॥

परिहरति—अपवादेति । भावत्वाद्विनाशित्वमिति मूढानामपवादमात्रमिथ्यावादः । नाशकारणाभावेन गगनादीनां नाशासंभवाद् घटो जीर्णं इति प्रतीतिवंद् घटो नष्टं इति प्रतीतेरतीतावस्थाविषयत्वात् । अव्यक्तकात्याश्च कार्यतत्त्वतास्माकमिष्टैव । “सर्वशून्यं निरालम्बम्” इत्यादिश्रुतिषु शून्यशब्दस्तु विलोनविश्वचिदाकाशपर इति बोध्यम् । किं च शून्यतावादः प्रमाणसत्त्वासत्त्वाभ्यां गलितगर्भः । शून्ये प्रमाणसत्त्वे तेनैव शून्यताक्षतिरसत्त्वे प्रमाणाभावान्न शून्यसिद्धिरिति दिक् ॥४५॥

उभयपक्षसमानक्षेमत्वादयमपि ॥४६॥

किं च—उभयेति । क्षणिकं बाह्यपक्षेण विज्ञानमात्रपक्षेण च सह समानक्षेमत्वादतुर्यनिरसनहेतुकत्वादयमपि पक्षो न सम्यक् । क्षणिकपक्षनिरासहेतुः प्रत्यभिज्ञादिविज्ञानपक्षनिरासहेतुर्बाह्यप्रतीत्यादिश्रात्रापि समान इति भावः ॥४६॥

दूषणान्तरमाह—उभयेति । क्षणिकबाह्यपक्षविज्ञानपक्षाभ्यां समानक्षेमत्वात्तुल्यनिरासहेतुकत्वादयमपि पक्षो विनश्यतीत्यर्थः । क्षणिकपक्षनिरासहेतुः प्रत्यभिज्ञानुपपत्यादिविज्ञानपक्षनिरासहेतुर्बाह्यप्रतीत्यनुपपत्यादिः । सोऽत्रापि समान इत्यर्थः ॥४६॥

अपुरुषार्थत्वमुभयथा ॥४७॥

यश्च तैः शून्येऽप्यस्यैव पुरुषार्थत्वमभ्युपेयते तदपि दुर्घटमित्याह—अपुरुषेति । दुःखनिवृत्तिरूपतया दुःखनिवृत्तिसाधनतया वा शून्यस्य पुरुषार्थत्वं स्यात् ; तच्च न

घटते, स्वनिष्ठत्वेनैव सुखादीनां लोके पुरुषार्थत्वावगमात्, मिथ्रस्य पुरुषस्य चानङ्गी-कारादित्यर्थः ॥ ४७ ॥

शून्यतैव पुरुषार्थं इति तन्मतं दूषयति—अपुरुषेति । उभयथा दुःखनिवृत्तिरूपतया दुःखनिवृत्तिसाधनतया वा शून्यताया न पुरुषार्थत्वम्, स्वनिष्ठत्वेनैव सुखादीनां पुरुषार्थत्वात् । स्थिरस्य च पुरुषस्यानभ्युपगमादित्यर्थः ॥ ४७ ॥

न गतिविशेषात् ॥ ४८ ॥

अन्यान्यपि संभाव्यनिबध्कारणानि निरस्यति—नेति । शरीरप्रवेशादिरूपात् पुरुषस्य बन्धो नेत्यर्थः ॥ ४८ ॥

इदानीमन्यानि बन्धकारणान्यास्तिकसंभाव्यानि निरस्यति—न गतीति । प्रकरणाद् बन्धो लभ्यते । शरीरप्रवेशादिरूपाद् गतिविशेषादपि न पुरुषस्य बन्ध इत्यर्थः ॥ ४८ ॥

निष्क्रियस्य तदसम्भवात् ॥ ४९ ॥

हेतुमाह—निष्क्रियेति । स्पष्टम् ॥ ४९ ॥

हेतुमाह—निष्क्रियेति । निष्क्रियत्वं विभुत्वात् ॥ ४९ ॥

मूर्तत्वाद् घटादिवत् समानधर्मापत्तावपसिद्धान्तः ॥ ५० ॥

ननु श्रुतिसूत्र्योर्गमनश्वरणात् सक्रियत्वमेवास्तु, तथा च परिच्छब्द-त्वमपीत्यत आह—मूर्तत्वादिति । घटादिवन्मूर्तत्वात् परिच्छब्दत्वात् तत्समानधर्मणां सावयवत्वविनाशित्वादीनामापत्तौ आस्तिकानामपसिद्धान्तः स्यादित्यर्थः ॥ ५० ॥

मध्यमपरिमाणात्वमात्मनो निरस्यति—मूर्तेति । मूर्तत्वं परिच्छब्दत्वम् । जन्मान्तरसंचारे हस्तिकृमिदेहपरिमाणत्वात् संकोचविकासवत्वेन घटादिवत्-सावयवत्वविनाशित्वापत्तावपसिद्धान्त आस्तिकानामित्यर्थः । अगुत्वे तु देहव्यापिज्ञानाद्यनुपपत्तिरिति बोध्यम् ॥ ५० ॥

गतिश्रुतिरप्युपाधियोगादाकाशवत् ॥ ५१ ॥

आत्मनोऽपरिच्छब्दत्वे गतिश्रुतिसुपपादयति—गतीति । “नित्यः सर्वं गतः स्थाणुः”^१ इत्यादिप्रमाणेनात्मनोऽपरिच्छब्दत्वे गतिश्रुतिरौपाधिकगतिपरा व्याख्येया-

घटसंवृतमाकाशं नीयमाने यथा घटे ।

घटो नीयेत नाकाशं तद्वज्जीवो नभोपमः ॥ इति श्रुतिः ॥^२

प्रकृतिः कुरुते कर्म शुभाशुभफलात्मकम् ।

प्रकृतिश्च तदशनाति त्रिषु लोकेषु कामगा ॥१॥

इत्यादि स्मृत्या गतेः प्रकृतिनिष्ठत्वावगमाच्च ॥ ५१ ॥

“पापेन नरकं गच्छति” इत्यादिगतिश्चुतिसुपपादयति—गतीति । उपाधिरत्र प्रकृतिकार्यमन्तःकरणादिः, यथाकाशस्य घटादिः, तदगमनेनैव गतिव्यवहार इति भावः ॥५१॥

न कर्मणाप्यतद्वर्मत्वात् ॥ ५२ ॥

पूर्वं विहितनिषिद्धव्यापाररूपकर्मणा बन्धो निराकृतः, इदानीमदृष्टरूप-कर्मणापि तज्जिरस्यति—नेति ॥ ५२ ॥

नेति । कर्मणा तज्जन्या इष्टेनापि न पुंसा साक्षाद्वन्धः । पुरुषधर्मत्वा-भावादित्यर्थः । किन्तवन्तःकरणधर्मः स इति भावः । पूर्वं व्यापाररूपकर्मणा बन्धो निराकृतः, इह तु तज्जन्यादृष्टेनेति भेदः ॥५२॥

अतिप्रसक्तिरन्यधर्मत्वे ॥ ५३ ॥

अन्यधर्मेणाप्यन्यस्य बन्धे मुक्तस्यापि बन्धापतिरूपोऽतिप्रसङ्गं इत्याह—अतीति ॥ ५३ ॥

निर्गुणादिश्रुतिविरोधश्चेति ॥ ५४ ॥

निर्गुणेति । स्वभावादिभिः कर्मन्तरेरणाद्येन वा केनचित् पुरुषस्य बन्धोत्पत्तौ “साक्षी चेता केवलो निर्गुणश्च”^२ इत्यादिश्रुतिविरोधः । इति शब्दो बन्धहेतुपरीक्षा-समाप्तौ ॥५४॥

स्वभावादिकर्मान्तैः पुरुषे बन्धोत्पत्तौ श्रुतिविरोधं साधारणं बाधकमाह—निर्गुणेति । पुरुषबन्धस्यानौपाधिकत्वे “साक्षी चेता केवलो निर्गुणश्च”^३ इत्यादि श्रुतिविरोध इत्यर्थः । इति बन्धहेतुपरीक्षासमाप्तौ । तस्मात् प्रकृतिपुरुषसंयोग एव बन्धहेतुरिति स्थितम् ॥५४॥

तद्योगोऽप्यविवेकान्व समानत्वम् ॥ ५५ ॥

ननु प्रकृतिपुरुषसंयोगोऽपि स्वाभाविकत्वे कालादिनिमित्तकत्वे वा मुक्तस्यापि बन्धापादक इत्यतो विशेषमाह—तद्योग इति । प्रकृतिसंयोगोऽपि अविवेकात्, अतो न समानत्वं दोषस्य मुक्तस्याविवेकभावान्व पुनः संयोगो भवतीत्यर्थः । अविवेकश्च विषयतासंबन्धेन पुरुषधर्म इति न वैयधिकरण्यम्, अगृहीता संसर्गकज्ञानद्वय-

१. शान्तिपर्वं ३०३।४५ ।

२. ३. इवेताश्व ६।११ ।

रूपश्रासौ तद्वासनारूपो च, तस्य च संयोगाख्यजन्महेतुत्वं त्रिधा-साक्षात्, धर्मधर्मो-
त्पत्तिद्वारा, रागादिवृष्टद्वारा चित्यादि बोध्यम् ॥ ५५ ॥

ननु तत्संयोगस्यापि स्वभावकालादिनिमित्तकत्वे मुक्तबन्धापत्यादिरूपो
दोष इत्यत आह—तद्योग इति । वच्यमाणादविवेकान्निमित्तात् संयोग इति न
दोषाणां समानत्वमित्यर्थः । स चाविवेको मुक्तेषु नास्तीति न पुनः संयोगः ।
अविवेकश्च संयोगद्वारैव बन्धकारणमतो विवेकनाशेऽपि जीवन्मुक्तस्य दुःख-
भोगोपपत्तिः । अविवेकश्चागृहीतासंसर्गकं प्रकृतिपुरुषोभयज्ञानमविद्यास्थित्वा-
भिषिक्तं तद्वासना च । तच्च विषयतासम्बन्धेन पुरुषधर्मेऽपि । अविद्यापि
नाभावः । किन्तु विद्याविरोधिज्ञानान्तरमिति योगभाष्ये स्पष्टम् । अत एवा-
विवेकस्य तमोऽवदारकत्वं वृद्धिहासादिकं चोपन्नम् । अभावत्वे तत्त्वानुप-
पत्तेः । तत्र वासनारूपोऽविवेकः संयोगाख्यजन्मद्वारैव बन्धकारणम् । अत एव
प्रलये दुःखभोगरूपबन्धादर्शनमविवेकनाशेऽपि जीवन्मुक्तस्य तद्वर्णनं च ।

प्रकृतिर्बुद्धिरूपा सती यस्मै स्वामिपुरुषायात्मानं विविच्य प्रदर्शितवती
स्ववृत्तिदर्शनार्थं सा बुद्धिस्तत्रैव पुरुषे संयुज्यत इति व्यवस्थया नातिप्रसङ्गः ।

यद्यपि कर्मद्यापि जन्मादिसंयोगकारणं तथाप्यविवेक एव साक्षात्पुरुषो-
च्छ्रुतं शक्यते । कर्मादिकं त्वविवेकाख्यहेतुच्छेदद्वारैव, साशयेन तस्यैव
संयोगहेतुत्वमुक्तम् । तदुक्तम्—

पुरुषः प्रकृतिस्थो हि भुद्धके प्रकृतिजान् गुणान् ।

कारणं गुणसङ्गोऽस्य सदसद्योनिजन्मसु ॥३ इति ।

सङ्गो गुणाभिमान इति दिक् । अविवेककार्यं च—

ग्रनात्मन्यात्मविज्ञानं तस्माद् दुःखं तथेतरत् ।

रागद्वेषादयो दोषाः सर्वे आन्तिनिबन्धनाः ॥

कार्यो ह्यस्य भवेद्वोषः पुरुषापुण्यमिति श्रुतिः ।

तद्वशादेव सर्वेषां सर्वदेहसमुद्भवः ॥४

इति ईश्वरगीतायामुक्तम् ॥५५॥

नियतकारणात्तदुच्छित्तिधर्वान्तवत् ॥ ५६ ॥

एवं हेयहेतुं प्रतिपाद्य हानोपायं प्रतिपादयति—नियतेति । शुक्तिरजतादिस्थले
लोकसिद्धं यन्नियतं कारणं विवेकख्यतिरविष्लवा हानोपाय इति ॥ ५६ ॥

अथ तद्वानोपायमाह—नियतेति । शुक्तिरजतादिस्थले लोकसिद्धं यन्नियत-
विवेकसाक्षात्कारस्तस्मादविवेकस्योच्छित्तिनर्शः, यथा ध्वान्तस्यालोकादेव,

न तु कर्मादिभ्यः साक्षादित्यर्थः । योगकर्मादीनि तु विवेकस्यंव साधनानीति द्रष्टव्यम् । एवं च विवेकदाद्वयं पर्यन्तं कर्मानुष्ठानमावश्यकमेव ।

ज्ञानिनाऽज्ञानिना चापि यावद्देहस्य धारणम् ।

तावद्वणाश्रिमप्रोक्तं कर्तव्यं कर्म मुक्तये ॥ इति स्मृतेः ॥

योगारुद्धस्य तु विक्षेपकतया कर्मणो ज्ञानाभ्यासविरोधित्वेन प्रधानरक्षार्थमञ्जभूतकर्मत्यागो न्यायसिद्धो जडभरतादिरिव ध्वान्तमपि द्रव्यं नालोकाभावः । असति बाधके नीलं तम इत्यादिप्रतीते भ्रमत्वानौचित्यात् । अन्यथा विज्ञानमात्रेण स्वप्नवत्सर्वव्यवहारोपपत्ती ब्रह्मार्थप्रतीतेरपि बाधापत्तेः ।

यद्यपि विवेकात्यज्ञानव्यक्तीनां स्वस्वतृतीयक्षणेऽवश्यं नाशस्तथाप्यविवेकवासनाया विवेकादेव नाश इत्यवधेयम् ।

अथ विवेकज्ञानस्य किं स्वरूपम् ? उच्यते । आत्मा सुखदुःखाद्यनुभावितृत्वेन लोकसिद्धः, अनात्मा च प्रकृत्यादिर्जडवर्गः, तयोरन्योन्यवैधम्येण परिणामत्वादिरूपदोषगुणात्मकत्वेन हेयोपादेयतया पृथक्त्वेन ज्ञानं विवेकज्ञानम् । “स एष नेति नेत्यात्मा”^१ इति श्रुतेः ।

अथासौ प्रकृतिर्नाहमियं हि कलुषात्मिका ।

शुद्धबुद्धस्वभावोऽहमिति त्यजति तां विदन् ॥ इति स्मृतेश्च ।

यद्यप्यन्योन्यभेदज्ञानमेव विवेकज्ञानं तथाप्यात्मविशेष्यकमेव मोक्षकारणम् । “आत्मा वा अरे द्रष्टव्य”^२ इति श्रुतेः ।

नन्वनात्मनि आत्मबुद्धिरूपाविद्या योगशास्त्रे उक्ता, तस्याः कथमात्मविशेष्यकज्ञानं निवर्तकमिति चेतु, न; तादृशाविद्याया अनात्मविशेष्यकविवेकज्ञानद्वारा तन्निवर्त्यत्वात् । यद्योगेन निर्विकल्पकमात्मज्ञानं जायते तद्विवेकज्ञानद्वारैव मोक्षकारणं न तु साक्षात् । अहं गौरः कर्ता सुखी दुःखोत्यादिज्ञानरूपाविद्यायाः सकलसंसारान्वर्द्धेतोर्नहिं गौर इत्यादि ज्ञानमात्रनिवर्त्यत्वात् । ग्राह्याभावत्वप्रकारकज्ञानत्वेनाविरोधात् । अन्यथा शुक्तिर्निर्विकल्पकस्यापीदं रजतमिति ज्ञानविरोधित्वापत्तेः । योगजन्यकेवलात्मसाक्षात्कारस्तु योग्यानुपलब्धिविधयोपधिगतधर्माभावमुपाधिभेदं च ग्राह्यति, ततोऽविद्यानिवृत्तिरिति बोध्यम् ।

एवं सर्वभूतेषु समताज्ञानमात्मनः सर्वात्मकत्वादि ज्ञानं च श्रुतिसिद्धं विवेकज्ञानस्यैव शेषभूतं ज्ञानान्तराणां साक्षादभिमानानिवर्तकत्वात् ।

ननु विवेकज्ञानस्याप्यविद्याप्रतिबन्धकत्वेन तन्नाशोत्तरं पुनरभिमान-
प्रसङ्गः । शुक्तिरजतविवेकदर्शिनोऽपि कालान्तरे रजतभ्रमवदिति चेत्, न ;
तत्र दूरत्वादिरूपविषयदोषाणां पटलादिरूपदोषाणां चोत्पत्त्या पुनर्भ्रमसंभ-
वेऽपि जातमात्रस्याभिमाने दोषान्तरानुपलब्ध्या अनात्मन्यात्माभिमानेऽनादि-
वासनया एव दोषत्वस्य सर्वास्तिकसंमतत्वेन, तस्याविवेकजन्यद्वासनया
विवेकसाक्षात्कारनिष्ठारूपया समूलोन्मूलनैः पुनरभिमानासंभवात् । वास-
नाख्यदोषाभावात् ।

यदि बुद्धिपुरुषयोरन्योन्यप्रतिबिम्बनमविवेककारणं दोषः, तदापि तं
दोषमुन्मूल्यैव विवेकसाक्षात्कार उदित इति न तस्य पुनर्भ्रमहेतुत्वम् । फल-
बलेन योगजघर्षासहकृतस्यैव तस्य दोषकत्वकल्पनाच्च । तञ्चिष्ठालक्षणात्वं च
“न द्वे षि संप्रवृत्तानि न निमित्तानि काङ्क्षति”^३ इत्यादिना गीतायामुक्तम् ।

न चैवमपि प्रतियोगीयपदार्थानामनन्तत्वेन प्रातिस्विकरूपेण विवेक-
ग्रहासंभवः, हश्यत्वपरिणामित्वादिसामान्यरूपैस्तद्ग्रहसंभवात् । तथाहि ।
द्रष्टा साक्षात्स्वप्रकाशकेभ्यो भिन्नः, प्रकाशकत्वात्, यो यस्य प्रकाशकः स
तस्माद्ब्रिन्नः, यथा घटादालोकः । अवृत्तिप्रकाशया च वृत्तिरित्यनुमानेनान्तर्द-
श्येभ्यो बुद्धिवृत्तितदारुढार्थेभ्यो विवेकतो बुद्धिसाक्षी सिद्ध्यति, कर्तृकर्मवि-
रोधश्चानुकूलतर्कः ।

आत्मनि व्यभिचारवारणाय—साक्षादिति । वृत्तिद्वारैवात्मनः स्वविषय-
त्वात् । अनेन चानुमानेन वृत्तीनामज्ञातसत्त्वाभावेनाखिलवृत्तीनां द्रष्टा विभु-
कूटस्थनित्यकज्ञानस्वरूपः सिद्ध्यति । लाघवाद्रुच्यमाणतर्कगणाच्च ।
यथा न्यायनये ‘क्षितिः सकर्तुं का कार्यत्वात्’ इत्यनुमानेन लाघवात् कर्तुं रेकत्व-
नित्यत्वादिकम् । तत्र विभुत्वं परिच्छब्दभिन्नत्वम्, कूटस्थत्वं परिणामिभि-
न्नत्वम्, एवं बुद्ध्यात्मनोर्द्गृहश्यरूपतो विवेकग्रहे जाते ततः परिणामित्वादि-
रूपैः सामान्यतोऽप्यात्मानात्मविवेकः सिद्ध्यति, आत्मा प्रकृतितत्कार्येभ्यो
भिन्नः परिणामित्वादित्याद्यनुमानादपि तद्ग्रहः ।

ननु परिणामित्वं संहृत्यकारित्वं सुखदुःखमोहात्मकत्वं चतुर्विशतितत्वा-
दीनि बहूनि सामान्यानि, इति तैस्तै रूपैविवेकग्रहस्य मोक्षहेतुत्वेनानुगम इति
चेत्, न; अभिमानप्रतिषेधक ज्ञानेनैवानुगमात् ।

न च सामान्यरूपेण विवेकस्यैव सर्वाभिमाननिवर्तकत्वे “नाहं देहो
नेन्द्रियाणि”^३ इत्यादि प्रत्येकरूपैर्विवेकग्रहाणां मोक्षहेतुत्वं श्रुत्यादावुच्यमानं

कथं घटेतेति वाच्यम् ? अवान्तरविवेकानां सामान्यविवेकप्रपञ्चमात्रत्वादिति दिक् ।

बेदान्तिनस्तु— दृश्यत्वेनैव प्रकृत्यादीनां तेभ्यो द्रष्टृत्वेनात्मविवेकः । दृश्यत्वं फलव्याप्त्यत्वरूपं प्रकाशयत्वम्, “आत्मा वा अरे द्रष्टव्यः—”^१ इत्यादि-श्रुत्या आत्मनो वृत्तिव्याप्त्यरूपमेव दृश्यत्वमुच्यते, न फलव्याप्त्यत्वरूपम्, स्वयंप्रकाशरूपस्य प्रकाशापेक्षाविरहात् । अतः प्रकाशयत्वरूपदृश्यत्वस्यात्मन्यभावः । अहमित्यनुभूयमानस्यापि चैतन्यार्थफलव्याप्त्यत्वाभावात् बुद्धेर-स्वप्रकाशतया सुखदुःखादिमत्त्वेन चैतन्यव्याप्त्यत्वमस्त्येवेत्याहुरित्यलम् ॥५६॥

प्रधानाविवेकादन्याविवेकस्य तद्वाने हानम् ॥ ५७ ॥

ननु प्रकृतिवृत्त्याविवेक एव चेत् प्रकृतिसंयोगद्वाराबन्धहेतुः तयोर्विवेक एव चेन्मोक्षहेतुस्तर्हि देहाद्यभिमानसत्त्वेऽपि मोक्षः स्यात्, स च श्रुत्यादिविरुद्धस्तत्राह-प्रधानेति । पुरुषे प्रधानाविवेकात् कारणाद्योऽन्याविवेको बुद्धिदेहाद्यविवेको जायते कार्याविवेकस्य कार्यतया अनादिकारणादिक्षेकमूलकत्वात् तस्य प्रधानाविवेकहने सत्यवश्यमित्यर्थः । ननु बुद्धचाद्यभिमानानां बुद्धचादिविषयत्वेनैवोपपत्तेरिति चेत्, न; “मृत्वा मृत्वा पुनः सृष्टौ स्वर्गे स्यां मा च नारकी” इत्याद्यभिमानानां प्रधानविषयत्वं विनानुपत्तेः, अतीतानां बुद्धचादिविलक्षणां पुनः सृष्टद्यभावात् । प्रधानस्य तिवदमेव प्रलयोत्तरं जन्म यद्बुद्धचादिरूपैकपरिणामत्यगेऽपरबुद्ध्यादिरूपतया परिणमनमिति । किं च बुद्धचादिबुद्धचादिरूपैकपरिणामत्यगेऽपरबुद्ध्यादिरूपतया परिणमनमिति । अतः कार्येष्वभिमानव्यवस्थार्थं नियामकाङ्क्षायां कारणाभिमानः, सुवर्णाभिमानाच्च तज्जन्यकटकादिष्वभिमान इति । प्रधानभिमानवासनयोश्च बीजाङ्गकुरवदनादित्वान्न तदभिमाने नियामकान्तरापेक्षेति ॥ ५७ ॥

ननु प्रकृति-पुरुषविवेकस्य मोक्षहेतुत्वे देहाद्यभिमानसत्त्वेऽपि मोक्षः स्याद-त आह-प्रधानेति । प्रधानाविवेकहेतुक एव बुद्धिदेहाद्यात्मविवेकः । कार्याविवेकस्य कार्यतया कारणविवेकमूलकत्वात् । अतस्तद्वाने प्रधानाविवेकहने देहाद्यविवेकस्यापि हानमेवेत्यर्थः । यथा शरीराभिमाने निवृत्ते तत्कार्यरूपादिष्वभिमानो न । तथा कूटस्थत्वादिधर्मैः प्रधानात् पुरुषे विविक्ते तत्कार्यपरिणामादिधर्मकबुद्धचादिष्वभिमानो नोपतिष्ठति, तुल्यन्यायात् कारणनाशाच्चेति भावः । एवं देहादिविवेकेऽपि न मोक्षः, प्रधानाविवेकस्यैव बन्धहेतुत्वेन तद्विवेकस्यैव मोक्षहेतुत्वात् ।

नन्वहमज्ञ इत्याद्यभिमानानां बुद्ध्यादिविषयत्वेनैवोपपत्तेः प्रधानाभिमा-
नरूपे तदविवेके न मानमिति चेत्; “मृत्वा मृत्वा पुनः सृष्टौ स्वर्गी स्यां मा च
नारकी” इत्याद्यभिमानानां प्रधानविषयत्वं विनानुपपत्तेः। अतीतबुद्ध्यादे:
पुनः सृष्टचभावात्। प्रधानस्य त्विदमेव प्रलयोत्तरं जन्म यदेकबुद्ध्यादिरूप-
परिणामत्यागेनापरबुद्ध्यादिरूपतया परिणमनमिति।

किञ्च बुद्ध्याद्यभिमानो नानादिः। बुद्ध्यादीनां कार्यत्वात्। अतस्तद-
भिमाननियामकत्वेन कारणाभिमानोऽवश्यं स्वीकार्यः। दृष्टो हि क्षेत्रादिकार-
णाभिमानजन्यः क्षेत्रजघान्यादावभिमानः। कारणभूतप्रधानाभिमानतद्वासने
च बीजाङ्कुरवदनादी, इति न तदभिमाने नियामकान्तरापेक्षा। दृष्टश्च
स्वणाभिमानात्तजन्यकटकादिष्वभिमानः, तन्निवृत्त्या च तन्निवृत्तिरिति
दिक् ॥ ५७ ॥

वाड्मात्रन्तु न तत्त्वम्, चित्तस्थितेः ॥ ५८ ॥

नन्वेवमपि पुरुषस्य वेद्धर्म [द्वन्ध] मोक्षौ विवेकादिवेकौ च स्वीकृतौ तर्हि
नित्यशुद्धबुद्धमुक्तस्येति स्वोक्त्वविरोधोऽत आह—वागिति ।

बन्धादीनां सर्वेषां चित्त एवावस्थानात् पुरुषे बन्धादिवाङ्मात्रं स्फटिकलौहि-
त्यवत्, न तु तत्त्वमनारोपितं जपालौहित्यवदित्यर्थः। उक्तं च—

बन्धमोक्षौ सुखं दुःखं मोहापत्तिश्च मायया ।

स्वप्ने यथात्मनः ख्यातिः संसृतिर्न तु वास्तवी ॥^३ इति ।

माययेति मायाव्यप्रकृत्यौपाधिकीत्यर्थः। नन्वेवं तुच्छस्य बन्धस्य हाने कथं
पुरुषार्थः, कथं वान्यधर्माभ्यां विवेकाद्यामन्यस्य बन्धमोक्षस्वीकारे कर्मादिभिरिव
नाय्यवस्थेति चेत्, अत्राभियुक्ताः समादधुः; यद्यपि दुःखयोगरूपो बन्धो वृत्तिरूपौ च
विवेकादिवेकौ चित्तस्यैव, तथापि पुरुषे दुःखप्रबिम्बित एव भोग इत्यवस्तुत्वेऽपि
तदधानं तं पुरुषार्थं दुःखं मा भुञ्जीयेति प्रार्थनात्, एवं च यस्मै पुरुषाय प्रकृतिरिव-
वेकेनात्मानं दर्शितवती तद्वासनावशात् तमेव संयोगद्वारा बध्नाति नान्यम्। यस्मै
विवेकेनात्मानं दर्शितवती तमेव स्वविद्योगद्वारा विमोचयति वासनोऽछेदादिति व्यव-
स्थापि घटत इति । कर्मादिभिर्बन्धमुपगमे त्वेवं व्यवस्था न घटते कर्मादीनां साक्षा-
त्पुरुषेष्वप्रतिबिम्बनादिति ॥ ५८ ॥

ननु बन्धमोक्षविवेकादिवेकादीनां पुरुषनिष्ठत्वे तस्य नित्यशुद्धबुद्धमुक्तत्व-
हानिरत आह—वागिति ।

बन्धादीनां सर्वेषां चित्त एवावस्थानात् पुरुषे वाङ्मात्रं शाब्दमात्रं स्फटिकलौहित्यवत् प्रतिबिम्बमात्रत्वात्, न तु तत्त्वं जपालौहित्यवदनारोपितं तस्येत्यर्थः । ‘स समानः सन्तुभौ लोकावनुसञ्चरति ध्यायतीव लेलायतीव’^१ इत्यादि श्रुतयोऽत्र प्रमाणम्, इवाभ्यां नानारूपत्वस्योपाधिकत्वमुक्तम् ।

एवं च यद्यपि दुःखभोगरूपो बन्धो विवेकाविवेकौ च वृत्तिरूपौ चित्तस्यैव तथा चान्यधर्माभ्यामन्यस्य बन्धमोक्षस्वीकारेऽव्यवस्था, तथापि पुरुषे दुःखप्रतिबिम्ब एव भोग इत्यवस्तुत्वेऽपि तद्वानं पुरुषार्थः । दुःखं मा भुजीयेति प्रार्थनात् ।

एवं च यस्मै पुरुषाय प्रकृतिरविवेकेनात्मानं दर्शितवती तद्वासनावशात् तमेव संयोगद्वारा बन्धाति नान्यम्, तथा यस्मै विवेकेनात्मानं दर्शितवती तमेव स्ववियोगद्वारा मोक्षयति, वासनोच्छेदादिति व्यवस्था । कर्मादिभिर्बन्धाभ्युपगमे त्वेषा व्यवस्था न सिद्ध्येत्, कर्मादीनां साक्षिभास्यत्वाभावेन साक्षात्पुरुषेष्वप्रतिबिम्बनात् ॥ ५८ ॥

युक्तितोऽपि न बाध्यते दिङ्मूढवदपरीक्षाद्वते ॥ ५९ ॥

ननु बन्धस्य वाङ्मात्रत्वे श्रवणेण युक्त्या वा स निवर्तेत् किं विवेकसाक्षात्कारेणात् आह—युक्तितोऽपीति । दिङ्मूढस्य वाङ्मात्रमपि दिग्बैपरीत्यं साक्षात्कारं विना न बाध्यते, तथा प्रकृतेऽपि । युक्तिर्मननम् । अपिना श्रवणसमुच्चयः बन्धबाधो बन्धनिवृत्तिः ॥ ५९ ॥

ननु वाङ्मात्रस्य बन्धस्य श्रवणमननाभ्यामेव बाधसंभवेनापरोक्षसाक्षात्कारपर्यन्तं विवेकज्ञानोपदेशो मोक्षहेतुतया श्रुत्यादिषु व्यर्थोऽत आह-युक्तीति ।

युक्तिर्मननम् । अपिना श्रवणं वाङ्मात्रमपि । बन्धादि श्रवणमननमात्रेण न बाध्यतेऽपरोक्षं विना यथा दिङ्मूढस्य वाङ्मात्रमपि दिग्बैपरीत्यं श्रवण-युक्तिभ्यां न बाध्यते साक्षात्कारं विनेत्यर्थः । प्रकृते चेदमेव बाध्यत्वं यत्पुरुषे बन्धादिप्रतिभासनिवृत्तिः । साक्षात्कारभ्रमे साक्षात्काररूपविशेषदर्शनस्यैव विरोधित्वादिति तत्त्वम् ॥ ५९ ॥

अचाक्षुषाणामनुमानेन बोधः, धूमादिभिरिव वह्नेः ॥ ६० ॥

प्रकृतिपुरुषसिद्धौ हि तद्विवेकान्मोक्षः स्यादतस्ततिसद्धौ प्रमाणमुपन्यस्यति—अचाक्षुषेति । अचाक्षुषाणामप्रत्यक्षाणामनुमानेत्यागमोपलक्षणम् । तथा चेश्वरकृष्ण आह—

सामान्यतस्तु दृष्टादतीन्द्रियाणां प्रतीतिरनुमानात् ।

तस्मादपि चासिद्वं परोक्षमाप्तागमात्सिद्धम् ॥ ६० ॥^१ इति ।

तत्र प्रकृतिपुरुषादीनां सिद्धौ हि तद्विवेकजो मोक्षोऽतस्तत्सिद्धौ प्रमाणमाह—अचाक्षुषेति । अचाक्षुषा अप्रत्यक्षाः प्रधानादयः स्थूलभूता देहादयः प्रत्यक्षसिद्धा एव प्रत्यक्षेणासिद्धानां च प्रकृतिपुरुषादीनामनुमानेन बोधसिद्धिर्भवति, यथा धूमादिजनितानुमानेन वह्नेः सिद्धिरित्यर्थः । अनुमानासिद्धमागमादपि सिद्ध्यतीति बोध्यम् । सूत्रेऽनुमानेनेत्युपलक्षणम् । एतेनास्य मननशास्त्रतं ध्वनितम् ॥ ६० ॥

सत्त्वरजस्तमसां साम्यावस्था प्रकृतिः, प्रकृतेर्महान्, महतोऽहङ्कारोऽहङ्कारात् पञ्चतन्मात्राण्युभयमिन्द्रियं तन्मात्रेभ्यः स्थूलभूतानि पुरुष इति पञ्चविंशतिर्गणः ॥ ६१ ॥

विवेकप्रतिशोग्यनुयोगिपदार्थतु वक्ष्यमाणानुमानोपयोगिकारणभावं च दर्शयति—सत्त्वेति ।

लघुत्वादिगुणयोगात् सुखादित्रयं द्रव्यम् । तत्र गुणशब्दस्तु पुरुषोपकरणत्वात् । तदेव प्रकृतिर्न तु तदाधारवस्त्वत्तरम्, सत्त्वादीनामतद्वर्मत्वं तदूपत्वादिति वक्ष्यमाणत्वात् । साम्यावस्था न्यूनाधिकभावेनासंहननं अकार्यावस्थत्वमित्यर्थम् । एवं च कार्यभिन्नं गुणाद्यं प्रकृतिरिति पर्यवसितोऽर्थः । इदं च सूलप्रकृतिलक्षणम्, तत्त्वान्तररोपादानत्वं प्रकृतित्वमिति तु सामान्यलक्षणम् । उभयं वाह्याभ्यन्तरभेदेनकादशविधम् । स्थूलभूतानीत्युक्त्या तन्मात्राणां सूक्ष्मभूतत्वमित्रैति । पुरुषस्तु कर्यकारणाविलक्षणः । एवं पञ्चविंशतिर्गणः पदार्थस्मूहः ॥ ६१ ॥

अथोक्तप्रमाणाणसाध्यविवेकस्य प्रतिशोग्यनुयोगिपदार्थजातमनुमानोपयोगितत्कार्यकारणभावं च दर्शयति—सत्त्वेति । सत्त्वादीनि द्रव्याणि संयोगविभागवत्त्वात् । लघुत्वचलत्वगुरुत्वादिवर्मकत्वाच्च सुखप्रकाशलाघवप्रसादादिगुणकत्वाच्च, अनाश्रितत्वाच्च, उपादानत्वाच्च । तेषु गुणशब्दप्रयोगस्तु पुरुषोपकरणत्वात् पुरुषबन्धादित्रिगुणात्मकमहदादिरज्जुनिमर्तृत्वाच्च प्रयुज्यते । तेषां या साम्यावस्था अन्यूनानतिरिक्तावस्था असंहननावस्था अकार्यावस्थेति-यावत् । अकार्यावस्थं गुणसामान्यं प्रकृतिरिति निष्कर्षः ।

एकैकेषु वैषम्यावस्थायां च प्रकृतिशब्दप्रयोगो गौणः । अखिलविकारोपादानगुणत्रयात्मकत्वं प्रकृतित्वम् । तद्गुणवती अतिरिक्ता सेति त्वयुक्तम् सूत्रविरोधात् । प्रकृतेर्गुणा इति तु वनस्य वृक्षा इतिवत् । “प्रकृतेरभवन् गुणाः”

१. सांख्यकार्तिका ६ ।

इति तेषां प्रकृतिकार्यवचस्तु महत्तत्वकारणीभूतकार्यसत्त्वादपरं, गुणनित्यतावाक्यविरोधात् । महदादिसृष्टिर्हि गुणवैषम्याच्छ्वयते । वैषम्यं च सजातीयसंवलनगुणान्तरव्यावृत्तप्रकाशादिकलोपहितः सत्त्वादिगुणव्यवहारयोग्यपरिणाम इति गुणानां सुखदुःखमोहात्मकत्वप्रवादस्तु धर्मधर्म्यभेदात्, मनः-सङ्कल्पात्मकत्ववत् ।

प्रकृतेः कार्यं महान् महत्तत्वम् । महदादीनां स्वरूपं विशेषश्च वद्यते । महतः कार्योऽहङ्कारः । अहङ्कारस्य कार्यद्वयं पञ्चतन्मात्राण्युभयेन्द्रियं च । तत्रेन्द्रियं बाह्यान्तरभेदेनैकादशधा । तन्मात्राणां कार्याणि पञ्च स्थूलभूतानि, स्थूलशब्देन पञ्चतन्मात्राणां सूक्ष्मभूतत्वं दर्शितम् । पुरुषस्तु कार्यकारणविलक्षणा इत्येवं पञ्चविशितिर्गणः पदार्थव्यूह इत्यर्थः । व्यक्त्यानन्तर्यं त्विष्टमेव ।

अथं गणो द्रव्यरूप एव । धर्मधर्म्यभेदात् तु गुणकर्मसामान्यादीनामत्रैवान्तर्भविः । दिक्कालावाकाशमेव । एत एव पदार्थः । परस्परप्रवेशाप्रवेशाभ्यां अवचिदेकं क्वचित्पठट् क्वचित्पिठोडशा क्वचित्पठड्विशादिसङ्ख्यान्तरैरप्युपदिश्यन्ते । एकमेवाद्वितीयमिति प्रवादस्तु सर्वतत्वानां पुरुषे विलापनेन विभागेन वा शुक्तिमदभेदेनेत्यविरोधः । लयश्च सूक्ष्मरूपेणावस्थानम् । सांख्यमते अयं विशेषः—यत्सेश्वरवादेऽन्यतत्वानां तत्रैवाविभागादीश्वररूपतन्मेकमेव तत्त्वम्, निरीश्वरवादे तु अन्योन्याविभक्ततया एकस्मिन्कूटस्थे तेजो-मण्डलवदात्ममण्डले प्रकृत्याख्यसूक्ष्मावस्थया महदादेवविभागादात्मैवैकं तत्त्वम् । आत्मेति जातिपरो निर्देशः । महदादिकारणीभूतवैषम्यावस्थसत्त्वादित्रयमादायाष्टाविंशतितत्वानीत्यन्ये ॥ ६१ ॥

स्थूलात् पञ्चतन्मात्रस्य ॥ ६२ ॥

अनुमानकलममाह सूत्रैः—स्थूलेति । अनुमानेन बोध इत्यनुवर्तते । स्थूलं पृथिव्यादिप्रत्यक्षसिद्धधम्, तेन तन्मात्राणामनुमानमपर्कर्षकाण्ठापन्नानि स्थूलभूतानि स्वविशेषगुणवद्व्ययोपादानकानि, स्थूलतत्वात्, पटवदिति प्रयोगः ॥ ६२ ॥

अथैषामनुमानाद्वोधं दर्शयति—स्थूलेति । बोध इत्यनुवर्तते । स्थूलं चाक्षुषमेव । स्थूलात् पञ्चभूतात्मकात् कार्यात् स्वकारणतया पञ्चतन्मात्रस्य बोध इत्यर्थः । स्थूलतत्वमत्र बाह्येन्द्रियग्राह्यगुणकत्वमाकाशसाधारणम् । तन्मात्रत्वं च यज्जातीयेषु शान्तघोरमूढाख्यं विशेषत्रयं तिष्ठति, तज्जातीयतदनाश्रयशब्दस्पर्शरूपरसगन्धाश्रयसूक्ष्मद्रव्यतत्वम् । शान्तं सुखात्मकं, घोरं दुःखात्मकं, मूढं मोहात्मकम् । तन्मात्राणि च देवादिभोग्यत्वेन केवलसुखात्मकान्येव सुखाविक्यादिति तत्त्वम् ।

अनुभानं चेत्थम्—स्थूलभूतानि स्वविशेषगुणवद्वयोपादानकानि, स्थूलत्वात्, घटादिवदिति । अनवस्थापत्त्या च सूचममादायैव साध्यं पर्यवस्थति । कारणगुणकमेण कार्यगुणोत्पत्तेवार्थिकं विनाऽपरिह्यर्यत्वमत्रानुकूलतर्कः । सूचमत्वं च तेषां देवादिभोग्यत्वेन एषां शब्दादीनां प्रकृत्यादिषु ततोऽपि सूचमरूपे—स्थाने बोध्यम् । अन्यथोत्तरोत्तरकार्येषु नानुपपत्तिः ।

शब्दस्पर्शविहीनं तद्रूपादिभिरसंयुतम् ।

त्रिगुणं तज्जगद्योनिरनादिप्रभवाव्ययम् ॥१

इत्यादि तु अतिसूचमतापरम् ।

केचित्तु तद्वाक्यात्प्रकृतिस्तच्छन्यैव । महदहङ्कारावपि तच्छन्यावेव अन्यथा बाह्येत्तिव्यग्राह्याजातीयगुणाविशेषवत्त्वस्यैव भूतत्वेन तयोरपि भूतत्वापत्तौ स्वस्य कारणत्वानुपपत्त्या तयोर्भूतकारणत्वश्रुतिविरोधापत्तेः । तस्माद्विरिद्रादीनां संयोगेन तदुभयारब्धे रक्तत्वरूपवत् बह्ववयवारब्धे त्र्यसरे-रणोर्महत्त्ववच्च महदहङ्कारसंयोगाच्छब्दतन्मात्रं तदुभयसहकृताच्छब्दतन्मात्राच्छब्दस्पर्शगुणात्मकं स्पर्शतन्मात्रमिति क्रमेणैककैगुणवृद्ध्या तन्मात्राणामुत्पत्तिरित्याहुः ।

अत्रेदं चिन्त्यम्; सूचमभूतानां स्थूलभूतकारणत्वदर्शनात् प्रागुक्तनियमत्यागे मानाभावाच्चेति । इन्द्रियानुभानं चाकाशानुभानवद्शनस्पर्शनवचनादिभिः प्रत्यक्षाभिर्वृत्तिभिरेवेति, तदत्र नोक्तम्, तत्त्वान्तरेण तत्त्वान्तरानुभानानामेव प्रकृतत्वात् । तत्राहङ्काराच्छब्दतन्मात्रम्, अहङ्कारसहकृताच्छब्दतन्मात्राच्छब्दस्पर्शगुणकं स्पर्शतन्मात्रम् । एवं क्रमेणैककैगुणवृद्ध्या इतरतन्मात्राण्युत्पद्यन्ते इति प्रक्रिया योगभाष्ये उक्ताः । तत्र पूर्व-पूर्वतन्मात्रस्योपष्टमभक्तामात्रम् । यत्तु आकाशादि स्थूलभूतत्वतुष्टयात् स्पर्शादितन्मात्रसृष्टिस्तका-

भूतादिस्तु विकुर्वाणः शब्दमात्रं सर्सर्ज ह ।

आकाशं सुषिरं तस्मादुत्पत्तनं शब्दलक्षणम् ॥

आकाशस्तु विकुर्वाणः स्पर्शमात्रं सर्सर्ज ह ।

बायुरुत्पद्यते तस्मात्स्य स्पर्शो गुणोऽभवत् ॥३ इत्यादिना ।

सा तु स्थूलभूतानि स्वोत्तरभूतपेण स्वानुगततन्मात्राः स्वोपष्टमभतोऽहङ्कारोपष्टमभक्तया परिणामयन्तीत्याशयेन कथच्चन्नेयाः । अत्र पञ्चतन्मात्रोत्तरमुभयेन्द्रियमित्युक्त्या तेष्वपि उपष्टमभक्तया तदनुगमोऽभिमत्त इति लक्ष्यते ॥ ६२ ॥

बाह्याभ्यन्तरभ्यां तैश्चाहङ्कारस्य ॥ ६३ ॥

१. विष्णु पु० १२२० । २. द्र० योगभाष्य २१६ । ३. विष्णु पु० १२३७ ३८

बाह्येति । बाह्याभ्यन्तराभ्यामिन्द्रियाभ्यां तैस्तन्मात्रेन्द्रियाण्यभिमानवद्वयो-पादानकानि, अभिमानकार्यत्वात्, यन्नैवं तन्नैवम्, यथा पुरुष इत्यनुमानप्रकारः । अत्र साधारणद्रव्याणां हिरण्यगर्भहङ्कारोपादानकत्वमेवेत्यवधेयम् ॥ ६३ ॥

बाह्येति—बाह्याभ्यन्तराभ्यामिन्द्रियाभ्यां तैः पञ्चतन्मात्रैश्च कार्यस्तत्कारणाहङ्कारस्यानुमानमित्यर्थः ।

अहङ्कारश्चाहं गौर इति वृत्त्युपादानतया चक्षुरादिवत्सद्विभिमानवृत्तिक-मन्तःकरणद्रव्यम्, न त्वभिमानमात्रम्, द्रव्यस्यैव लोके द्रव्योपादानत्वदर्शनात् । किञ्चाभिमानस्य द्रव्यत्वेऽपि विज्ञेणावस्थायिवृत्तिवेन तन्नाशो कार्यताशापत्तिरतः स्थिरं तदाधारद्रव्यमावश्यकम् । तच्चाभिमानवासना च द्रव्यम् । अत एव सुषुप्त्यादावहङ्कारवृत्तिनाशेऽपि न भूतनाशः ।

अनुमानन्तु—तन्मात्रेन्द्रियाण्यभिमानवद्वयोपादानकानि, अभिमान-कार्यद्रव्यत्वात्, यन्नैवं तन्नैवम्, यथा पुरुषादिरिति । अनेन चानुमानेन तत्र मन आद्यतिरेकमात्रं तत्कारणतया प्रसाध्यते । “बहु स्यां प्रजायेय”^{१५} इत्यादि श्रुत्यादयोऽत्रानुकूलतर्कः । तैश्च बुद्धिप्रवृत्तिपूर्वकः सृष्टावभिमानः कारणतया सिद्धः । स चैकार्यसमवायप्रत्यासत्यैव सृष्टिहेतुलाधिवात् ।

न च कुलालाहङ्कारस्य घटोपादानस्य कुलालमुक्तौ तदन्तःकरणाशे तन्निमित्तघटादिनाशापत्तिः, तथा पुरुषान्तरस्य स एवायमिति प्रत्यभिज्ञा न स्यात्, इति वाच्यम्; मुक्तपुरुषभोगहेतुतदन्तःकरणपरिणामस्यैव मोक्षोत्तरमुच्छेदो न तु परिणामसामान्यस्येति स्वीकारात् । यद्वा घटादिष्वपि समष्टिभूतहिरण्यगर्भहङ्कार एव कारणमिति न दोषः ॥ ६३ ॥

तेनान्तःकरणस्य ॥ ६४ ॥

तेनेति । तेनाहङ्कारेण कार्येण तत्कारणतया मुख्यस्थान्तःकरणस्य महदाख्य-स्यानुमानेन बोधः । अत्र प्रयोगः—अहङ्कारद्रव्यं निश्रयवृत्तिमद्वयोपादानकं निश्रय-कार्यम्, द्रव्यत्वात्, यन्नैवं तन्नैवम्, यथा पुरुषादिरिति । अत्रायं तर्को बोधः सर्वोऽपि लोकः पदार्थमादौ स्वरूपतो निश्रित्य पश्चादभिमन्यते “अथमहं मधेदं कर्तव्यम्” इत्या-दिल्लेशोति, तावत्तिदधम् । तत्राहङ्कारद्रव्यकारणाकाङ्क्षायां वृत्तयोः कार्यकारण-भावेन तदाश्रययोरेव कार्यकारणभावो लाघवात् कल्पयते, कारणस्य वृत्तिलभेन कार्यवृत्तिलाभस्यौत्तर्सिंगकत्वादिति ॥ ६४ ॥

तेनेति । तेनाहङ्कारेण स्वकारणस्य मुख्यस्थान्तःकरणस्य महद्बुद्धिमनः-संज्ञकस्यानुमानमित्यर्थः । अहङ्कारद्रव्यं निश्चयवृत्तिवासनाद्वयोपादानकं

निश्चयकार्यद्रव्यत्वात्, यन्नैवं तत्त्वैवम्, यथा पुरुषादि । अस्य कार्यत्वं तु एकदा पञ्चेन्द्रियज्ञानोत्पत्त्या भृत्यमपरिमाणतया देहादिवदेव सिद्धं, श्रुतिस्मृतिप्रामाण्याच्च ।

एवमेवान्तःकरणसामान्यस्य कार्यत्वं बोध्यम्, लोको हि पदार्थमादौ स्वरूपतो निश्चित्य पश्चादभिमन्यते अयमहं, ममेदं कर्त्तव्यमिति । “स ऐक्षत्” इत्यादिश्रुतिश्च सर्गद्युत्पत्तन्तवुद्धित एव तदितराखिलसृष्टिमवगमयति ।

यद्यप्येकमेवान्तःकरणं वृत्तिभेदाद्बहुविधं यथा चिन्तावृत्तिकमन्तःकरणं चित्तम्, निश्चयवृत्तिकं बुद्धिः, अभिमानवृत्तिकमहङ्कारः, सङ्कल्पवृत्तिकं मनः, इति क्वचिदुक्तम् । युक्तं च । अन्यथा अमसंशयनिद्रादिवृत्तिभिः स्वसमसंख्यानन्तान्तःकरणापत्तिः । अत एव बुद्ध्यादिष्ववस्थयैव मनोव्यवहारः पातञ्जलादीनाम्, तथाप्यत्रावान्तरभेदमाश्रित्यान्तःकरणं त्रये क्रमेण कार्यकारणभाव उक्तः ।

चिन्तावृत्तिकस्य चात्र बुद्धावेवान्तर्भावः, केचिदहङ्कारवृत्तिकमपि बुद्धित्वेन व्यवहरन्ति, तृतीयन्त्वन्दियेषु गणितमिति दिक् ॥ ६४ ॥

ततः प्रकृतेः ॥ ६५ ॥

तत इति । ततो भृत्यत्वात् कार्यात् प्रकृतेरनुभानेन बोधः । सुखदुःखमोहधमिणी बुद्धिः सुखदुःखमोहधर्मकद्रव्यजन्या, कार्यत्वे सति सुखदुःखमोहात्मकत्वादिति कारणगुणानुसारेणैव कार्यगुणाचित्यं चात्रानुकूलस्तर्कः । ननु विषयेषु सुखादिमत्त्वे प्रमाणं नास्ति, अहं सुखो दुखो मूढ इत्येवानुभवात्, तत्कर्थं काम्तादिर्विषयो दृष्टान्त इति चेत्, ग्रन्त्राहुः; सुखाद्यात्मकबुद्धिकार्यतया स्वक्षुखं चन्दनसुखमित्याद्यनुभवेन च विषयाणामपि सुखादिधर्मकत्वसिद्धेः । किं च यस्यान्वयव्यतिरेकौ सुखादिना सह दृश्येते तस्यैव सुखाद्युपादानत्वं कल्प्यते । तस्य निमित्तत्वं परिकल्प्यान्यस्योपादानत्वकल्पने कारणद्रव्यकल्पनागौरवात् । अपि चान्योन्यसंबादेन प्रत्यभिज्ञया च विषयेषु सर्वपुरुषसाधारणस्थिरसुखसिद्धिः, तत्तत्सुखग्रहणायास्मन्नन्ये वृत्तिनियमादिकल्पनागौरवं च फलसुखत्वात् दोषावहम् । विषयेऽपि सुखादिकं च मार्कण्डेयपुराणे उक्तम् । “तत्सन्तु चेतस्यथवापि देहे सुखानि दुःखानि च किं भमात्रः” इति, अहं सुखीत्यादि प्रत्ययाद्यु अहं धनीत्यादिप्रत्ययवत्स्वस्वामिभावाल्यसम्बन्धविषयकाः । तेषां प्रत्ययानां समवायसम्बन्धविषयकत्वभ्रमनिरासार्थं तु सुखिदुःखिमूढेभ्यः पुरुषो विविच्यते शास्त्रेष्विति । यत्तु विषयासम्प्रयोगकाले शान्तिसुखं सात्त्विकं सुषुप्त्यादौ व्यज्यते तदेव बुद्धिधर्म आत्मसुखमुच्यते इति । यद्यपि वेशेषिकाद्यास्ताकिकां अन्यथाप्यनुभिमन्ते तथापि स्मृत्याद्युपोद्विलितत्वात् सांख्यप्रक्रियैव साध्वीति मन्तव्यम् । एवं च “श्रोतव्यः श्रुतिवाक्येभ्यो

मन्तव्यशोपपत्तिभिः” इत्यत्र मननं सांख्यरीत्यैव । नन्वेवमप्यविलजडेभ्यः पुरुष-विवेक एव हेतुस्तत्किर्मर्थं जडानामन्योन्यविवेकोऽत्र दशित इति चेत्; प्रकृत्यादितत्त्वो-पासनयासत्त्वशुद्धयर्थं तद्विवेकस्याप्यपेक्षितत्वादिति ॥ ६५ ॥

तत इति । महत्तत्वात् कार्यात् स्वकारणप्रकृतेरनुभानमित्यर्थः । सुख-दुःखमोहधर्मणी बुद्धिः सुखदुःखमोहधर्मजन्म्या, कार्यचे सति सुखदुःखमोह-धर्मकत्वात्, कान्तावदिति । कारणगुणानुसारेण कार्यंगुणौचित्यमनुकूलतर्कः, सुखाद्यात्मकबुद्धिकार्यतया स्तकसुखमित्याद्यनुभवेन च स्त्रगादीनां निमित्त-कारणत्वे उपादानकारणात्तरकल्पने गौरवेण च विषयाणामपि सुखा-दिमत्त्वमिति कान्तादिवृष्टान्तोपपत्तिः ।

किञ्चान्योन्यसंवादेन प्रत्यभिज्ञया च विषयेषु सर्वपुरुषसाधारणस्थिर-सुखवसिद्धिः । तत्सुखग्रहणायास्मन्नये वृत्तिनियमादिकल्पनागौरवं च फलमुखत्वात् दोषावहम्, अन्यथा प्रत्यभिज्ञयावयवसिद्धिप्रसङ्गः ।

किञ्चान्तःकरणस्य सुखाद्याकारवृत्तिहेतुतया विषये सुखादिसिद्धिः । अन्यथा वृत्तौ कुत्स्तदाकारसमर्पणं स्यात् । न च रूपादिगतोत्तमत्त्वादिकं तत्र सुखाद्युपत्तौ नियामकं, सुखादिमत्त्वातिरिक्तोत्तमत्वादेदर्वचत्वात् ।

किञ्च यस्यान्वयव्यतिरेकौ सुखादिना दृश्येते तस्यैव सुखाद्युपादानत्वे कल्पिते तस्य निमित्तत्वमस्योपादानत्वमिति कारणद्वयकल्पने गौरवात् । अहं सुखीत्यादिप्रत्ययस्तु तत्सुखाद्याकारवृत्तिप्रतिक्रिम्बमात्रेण स्वस्वामि-भावाद्यसंबन्धमात्रेणाहं धनीत्यादिप्रत्ययवत् । तेषां प्रत्ययानां समवाय-संबन्धविषयकत्वं भ्रमनिरासार्थं सुखिदुःखिमूढेभ्यः पुरुषो विविच्यते शास्त्रेषु ।

यत् विषयासंप्रयोगकाले सात्त्विकं शान्तिसुखं सुखुप्त्यादौ व्यज्यते, तद्बुद्धिधर्मं आत्मसुखमित्युच्यते, एषैव कार्यकारणव्यवस्था श्रुत्यादि-सिद्धतया युक्ता मुमुक्षूपादेया च । न गौतमाद्युक्तेः श्रवणसमानाकारमनन-स्यैव युक्तत्वादित्यलम् ।

ननु प्रकृति-पुरुषविवेकस्यैव मुक्तिहेतुत्वाज्जडानामप्यन्योन्यविवेकदर्शन-मफलमिति चेत्, न; प्रकृत्यादितत्त्वोपासनया सत्त्वशुद्धयर्थं तद्विवेकस्याप्य-पेक्षितत्वादिति ॥ ६५ ॥

संहतपरार्थत्वात्पुरुषस्य ॥ ६६ ॥

अथ यशोक्तकार्यकारणाभावशून्यस्य पुरुषस्य प्रकारान्तरेणानुभानमाह— संहतेति । संघातकारणीभूतसंयोगस्तद्वतो व्यक्तमहदादेः पदार्थत्वात् । हेतोः पुरुषस्य-बोधप्रयोगस्तु विवादास्पदं प्रकृतिमहदादिकं स्वेतरस्य भोगापवर्गफलकं संहतत्वात्,

शय्यासनादिवत् । अनेन चानुमानेन प्रकृतेः परोऽसंहत एव पुरुषः सिद्धचति, तस्यापि संहतत्वेनावस्थापत्तेः ॥ ६६ ॥

अथ कार्यकारणभावशून्यस्य पुरुषस्यानुमानमाह—संहतेति । संहन-
नमारम्भकसंयोगः । स चावयवावयविनोरभेदात्प्रकृतितत्कार्यसाधारणः ।
संहतानां प्रकृतितत्कार्यणां परार्थत्वानुमानेन पुरुषस्य बोध इत्यर्थः ।

यद्वा इतरसाहित्येनार्थक्रियाकारित्वं संहतत्वम्, पुरुषस्तु विषयप्रकाश-
रूपायां स्वार्थक्रियायां नेतरापेक्षः, नित्यप्रकाशरूपत्वात् । पुरुषस्यार्थसंबन्ध-
मात्रे हि बुद्धिवृत्त्यपेक्षासंबन्धश्च नासाधारणक्रियेति । तादृशं प्रकृतिमहदा-
दिकं परार्थम् । स्वेतरस्य भोगापवर्गफलकं संहतत्वात्, शय्यासनवत् । अनेन
चानुमानेन परोऽसंहत एव पुरुषः सिद्धचति । तस्यापि संहतत्वेऽनवस्थापत्तेः ।
“आत्मनस्तु कामाय सर्वं प्रियं भवति”^१ इत्यादि श्रुतयोऽनुकूलतर्कः । किं
च प्रकृत्यादीनां स्वार्थत्वेऽनेकेषु चैतन्यगुणकल्पनायां गौरवेण लाघवादेक
एव चित्रकाशरूपः पुरुषः कल्पयितुं युक्तः । . . .

यद्वा संहतानां पदार्थत्वात्पराधीनत्वादिति सूत्रार्थः । एवं चानेन रूपेण
निमित्तकारणतया पुरुषानुमानम् । पुरुषेऽखिलवस्तुसंहनननिमित्तत्वस्य
निमित्तमात्रमेवासौ सृज्यानां सर्गकर्मणि ।

प्रधानकारणीभूता यतो वै सृज्यशक्तयः ॥^२

गुणसाम्यात्ततस्तस्मात्क्षेत्रज्ञाधिष्ठितान्मुने ।

गुणव्यञ्जनसंभूतिः सर्गकाले द्विजोत्तम ॥^३

इत्यादि विष्णुपुराणादौ स्मरणात् । क्षेत्रज्ञाधिष्ठानं चासमाप्तपुरुषार्थ-
पुरुषस्य संयोगमात्रं गुणव्यञ्जनं तद्वैषम्यम् । पुरुषे यद्यपि-अनुमानापेक्षा
नास्ति सर्वं संमतत्वात् । तथापि प्रकृत्यादिविवेके सामान्यतोहणानुमानापेक्षा ।
अत्र प्रत्यक्षसिद्धदेहाद्यर्थत्वं शय्यादिषु गृहीतम्, तेन तद्विजातीयः पुरुषो-
ऽनुमेयः ॥ ६६ ॥

मूले मूलाभावादमूलं मूलम् ॥ ६७ ॥

इदानीं सर्वकारणत्वोपपत्तेः प्रकृतेर्नित्यत्वमुपपादयति पुरुषकौटस्थिसिद्धर्थम्—
मूल इति । त्र्योर्बिशतितत्वानां मूले प्रधाने अनवस्थापत्त्या कारणाभावादकारणं
प्रधानमित्यर्थः ॥ ६७ ॥

देहादीनां भोगकृत्वं चाविवेकेन प्राग्गृहीतम्, इदानीं प्रकृतेर्नित्यत्वमाह—

१. वृहदा० २।४५ । २. विष्णु पु० १।४।५१ ।

३. विष्णु पु० १।२।३३।

मूल इति । मूलं सर्वेषामुपादानं प्रधानं मूलशून्यम् । अनवस्थापत्त्या मूलभूते तत्र मूलान्तरासंभवादित्यर्थः ॥ ६७ ॥

पारम्पर्येऽप्येकत्र परिनिष्ठेति संज्ञामात्रम् ॥ ६८ ॥

ननु “तस्मादव्यक्तमुत्पन्नं त्रिगुणं द्विजसत्तम्”^१ इत्यादिस्मृत्या प्रधानस्यापि पुरुषादुत्पत्तिश्वरणात्, पुरुषः: प्रकृतेमूलमास्तां, पुरुषस्य नित्यतया च नानवस्था, अविद्याद्वारकतया च न कौटुम्ब्यहनिरपि, स्वर्यते हि “तस्मादज्ञानमूलोऽयं संसारः पुरुषस्य हि”^२ । इत्यत आह—पारम्पर्येति । पुरुषस्याविद्याद्वारा जगत्कारणात्प्रदिपि एकत्राविद्यायां परिणामिकारणात्पर्यवसानम्, पुरुषस्यापरिणामित्वात् । अतो यत्र पर्यवसानं सैव प्रकृतिरिति, मूलप्रकृतिरिति हि मूलकारणस्य संज्ञामात्रम् ॥ ६८ ॥

ननु तस्मादव्यक्तमुत्पन्नमिति तस्यापि पुरुषादुत्पत्तिश्वरणात् पुरुष एव तस्य मूलं भवतु, पुरुषस्य नित्यत्वात् च नानवस्था । अविद्याया द्वार-त्वाच्च न पुरुषस्य कौटुम्ब्यहनिः ।

“तस्मादज्ञानमूलोऽयं संसारः पुरुषस्य हि ।”^३

इति स्मृतेः । अत आह—पारम्पर्येति । अविद्यादिद्वारेण परम्परया पुरुषस्य सर्वमूलत्वे कुत्रचिन्नित्ये द्वारे परम्परायां परिमाणादिकारणात्पर्यवसानं वाच्यम्, पुरुषस्य परिणामित्वात्, अतो यत्र पर्यवसानं तस्यैव प्रकृतिरिति संज्ञेत्यर्थः ॥ ६८ ॥

समानः प्रकृतेर्द्युयोः ॥ ६९ ॥

नन्वेवं गणना नोपद्यते, प्रकृतिकारणभूतजडतत्त्वान्तरापत्तेरित्यत आह—समान इति । प्रकृतेमूलकारणभूतजडतत्त्वान्तरापत्तेरित्यत आह—समान इति । श्रूयते तथा अविद्याया अपि, न तत्त्वाधिक्यमिति, “अविद्या पञ्चपर्वेषा प्रादुर्भूता महात्मनः”^४ । इत्यविद्यायाः । अतश्चैकत्या अवश्यं गौण्युत्पत्तिर्वक्तव्या, सा च प्रकृतेरेव पुरुषसंयोगादिभिरभिव्यक्तिरूपा युक्ता “संयोगरक्षणोपत्पत्तिः कथयते कर्मज्ञानयोः” । इति कौमें प्रकृतिपुरुषयोगौण्युत्पत्तिस्त्वरणात् । अविद्या च मिथ्याज्ञान-हृषा बुद्धिपर्याय इत्यतो न तत्त्वाधिक्यमिति ॥ ६९ ॥

न चैवं “पञ्चविश्वाति तत्त्वानि,” इति व्याहृतमविद्यारूपजडतत्त्वान्तरस्य तदुत्पत्तिश्वरणेनावश्यकत्वादत आह—समानेति । प्रकृतेमूलकारणाविचारे द्वयोरप्यावयोः समानः पक्षः । अयं भावः—“प्रकृतेरिति अविद्या पञ्चपर्वेषा प्रादुर्भूता महात्मनः” । इत्यादिनाविद्याया अप्युत्पत्तिः श्रूयते, न च तस्या अभिव्यक्तिरूपा गौणी उत्पत्तिस्तर्हि प्रकृतेरेव “संयोगलक्षणोपत्पत्तिः कथयने

१. शान्तिपर्व ३३४३१ । २. ३. कूर्म २१२१६ । ४. विष्णुपु० १५१५ ।

ज्ञानकर्मणोः” इति कौर्मेण प्रकृतिपुरुषयोगौण्युत्पत्तिश्वरणात् । तथोत्पत्तिरस्तु पुरुषसंयोगादिभिः अभिव्यक्तिश्च घृतेनेव के ज्ञारगन्धयोः पुरुषसंयोगेन कार्य-जनकत्वरूपा । अविद्याया अनादितावचनानि तु वासनाद्यनादितावाक्यवत्प्रवाहानादित्वबोधकानि । अत एव “अविद्या च मिथ्याज्ञानरूपा बुद्धिः धर्म-योगः”^१ इति योगसूत्रम् । एवम्—

यतः प्रधानपुरुषौ यतश्चैतच्चराचरम् ।

कारणं सकलस्यास्य स नो विष्णुः प्रसीदतु ॥

इत्यादौ पुरुषस्याप्युत्पत्तिश्वरणं गौणमेवेति बोध्यम् । प्रकृतेरपि नित्यत्वम् “अजामेकाम्” इत्यादौ स्पष्टम् । एवं च प्रकृतिरेव जगदुपादानम् । तद्वर्मश्वाविद्या निभित्तकारणं तथा पुरुषोऽपीति सिद्धम् ।

यतु प्रकृतेरेवाविद्यात्ववचनं क्वचित्, तत्तु धर्मधर्मिणोरभेदाद्बोध्यम् । यद्वा पुरुषापेक्ष्या प्रकृतेः परिणामिनीत्वादसतीत्वादविद्याविषयत्वेन तत्त्वम् । यत्तु कार्येऽविद्यात्वोक्तिः कारणभावे च विद्येति, तत्रोच्यते; तदाप्येवमेव कथञ्चिद्वद्याल्येयं गुणत्रयम्, अस्याः प्रकृतेरेव मायेति व्यवहारः, न तु ज्ञाननाश्याविद्यानित्यत्वादनुपपत्तेः ॥ ६६ ॥

अधिकारित्रैविद्यान्न नियमः ॥ ७० ॥

नन्देवं प्रकृतिपुरुषाद्यनुमानप्रकारसत्त्वे सर्वेषां विवेकमननं कुतो न जायते तत्राह—अधिकारीति । मनने ही मन्दो मध्यम उत्तम इति त्रिविधा अधिकारिणः । तत्र मन्दैः बौद्धाद्युक्तैः कुतकर्णेनुमानानि बाध्यन्ते । मध्यमैविरुद्धात्तलिङ्गैः सत्प्रतिपक्षितानि क्रियन्ते, उत्तमाधिकारिणामेव तूक्तरीत्या मननमिति भावः । सर्वेषामेव उत्तरीत्या मननमिति नियमो नेत्यक्षरार्थः ॥ ७० ॥

नन्देवमनुमानैः सर्वेषामेव विवेकमननं कथं नेति चेदत्राह—अधिकारी इति । उत्तम एवात्राधिकारिणो न मन्दमध्याविति भावः । मन्दैर्हि बौद्धाद्युक्तकृतकृतकैरेतानि बाध्यन्ते, मध्यमैश्च तदुक्तेऽविरुद्धासङ्गिङ्गैः सत्प्रतिपक्षितानि क्रियन्ते इति तात्पर्यम् ॥ ७० ॥

महदाल्यमाद्यं कार्यं तन्मनः ॥ ७१ ॥

महदहड्डारयोः स्वरूपमाह सूत्राभ्याम्—महदिति । मन इति मनवृत्तिकम् । मननमत्र निश्चयस्तद्वृत्तिका बुद्धिः तन्महदाल्यमाद्यं कार्यम् ॥ ७१ ॥

महतः संज्ञात्तरमाह—महदिति । मननं निश्चयस्तद्वृत्तिकत्वान्मन इत्यर्थः ॥ ७१ ॥

चरमोऽहङ्कारः ॥ ७२ ॥

चरमेति । यः अहं करोमीत्यहङ्कारोऽभिमानवृत्तिकः पदार्थः सः चरमो महतोऽनन्तरोऽहङ्कार इत्यर्थः ॥ ७२ ॥

चरमेति । तस्यानन्तरो यः सोऽहङ्कारः अभिमानवृत्तिकत्वादित्यर्थः ॥ ७२ ॥

तत्कार्यत्वमन्येषाम् ॥ ७३ ॥

अतस्तत्कार्यत्वमन्येषामुपपन्नमित्याह—तत्कार्येति ॥ ७३ ॥

अत एव तत्कार्यत्वं साक्षात्परम्परयान्येषामित्याह—तत्कार्यत्वमिति । स्पष्टम् ॥ ७३ ॥

आद्यहेतुता तद्वारा पारम्पर्येऽप्यगुवत् ॥ ७४ ॥

ननु प्रकृतिः सर्वकारणमित्यभ्युपगमविरोधोऽत आह—आद्यहेतुतेति । द्वचणुकादिव्यारा घटादावस्तुनामिव महादिव्यारा सर्वकार्ये प्रकृतेः कारणत्वमित्यर्थः ॥ ७४ ॥

नन्देवं प्रकृतिः सर्वकारणमिति श्रुतिविरोधोऽत आह—आद्येति । पारम्पर्येऽपि साक्षात्देतुत्वेऽपि आद्यस्य प्रधानस्याहङ्कारादिषु हेतुत्वं महादिव्यारास्ति । यथा वैशेषिकमतेऽण्णनां घटादिहेतुता द्वचणुकद्वारेत्यर्थः ॥ ७४ ॥

पूर्वभावित्वे द्वयोरेकतरस्य हनेऽन्यतरयोगः ॥ ७५ ॥

ननु प्रकृतिपुरुषयोः पूर्वत्वादिशेषे प्रकृतेरेव कारणत्वे किं नियामकम् ? तत्राह—पूर्वभावीति । द्वयोः पूर्वत्वे सत्यपि पुरुषस्यापरिणामित्वात्कारणत्वाहाने सति प्रकृतेः कारणत्वौचित्यमित्यर्थः । पुरुषस्यापरिणामित्वत्वे बीजं तु तस्य संहत्यकारित्वे पदार्थत्वापत्यानवस्था, असंहत्यकारित्वे सदा महादिकार्यप्रसंगः, प्रकृतिद्वारा परिणामकल्पने तु लाघवात्तस्या एव परिणामित्वमस्तु पुरुषे तु स्वामित्वात्प्रष्टृत्वोपचारो यथा योधेषु वर्णमानौ जयपराजयौ राज्ञि उपचर्येते तथा फलसुखदुःखभोक्तृत्वेन तत्स्वामित्वादिति ॥ ७५ ॥

ननु प्रकृतिपुरुषयोर्नित्यत्वात् प्रकृतेरेव कारणत्वे नियामकाभावोऽत आह—पूर्वैति । पुरुषप्रकृत्योरखिलकार्यपूर्ववर्तित्वे एकतरस्य पुरुषस्यापरिणामित्वेन कारणताहाने तस्या एव कारणत्वमित्यर्थः । पुरुषस्य संहत्य कर्तृत्वे परार्थ त्वापत्यानवस्थापत्तिः । असंहतस्य कर्तृत्वे सर्वदा महादिकार्यप्रसङ्गः । प्रकृतिद्वारा परिणामकल्पने तस्या एव परिणामोऽस्तु, पुरुषे तत्फलसुखदुःखभोक्तृत्वेन तत्स्वामित्या स्त्रष्टृत्वोपचारः । यथा योवगतजयपराजयौ राज्ञि उपचर्येते, सदा प्रकाशरूपत्वाच्च पुरुषोऽपरिणामी । किञ्च धर्मि-

ग्राहकमानेन कारणतया सिद्धौ नान्यस्य कारणस्याकाङ्क्षा, यथा द्रष्टृत्वेन पुरुषसिद्धौ नान्यद्रष्टृकाङ्क्षेति दिक् ॥ ७५ ॥

परिच्छन्नं न सर्वोपादानम् ॥ ७६ ॥

प्रकृतेर्युगपत्कारणत्वोपपत्तये विभुत्वमाह—परिच्छन्नमिति । यतः सर्वोपादानं प्रधानं नातः परिच्छन्नमित्यर्थः ॥ ७६ ॥

प्रकृतेर्युगपत्कारणत्वोपपत्तये विभुत्वमाह—परीति । सर्वोपादानं प्रधानं न परिच्छन्नं किन्तु व्यापकम्, परिच्छन्ने युगपत्सर्वोपादानत्वासंभवादित्यर्थः । अत्र परिच्छन्नत्वं दैशिकभावप्रतियोगितावच्छेदकर्मवत्त्वम् । एतेन प्रकृत्यात्मभूतानां सत्त्वादीनां लघुत्वचलत्वादयो धर्मा वद्यमाणा विभुत्वे विश्वद्यन्ते, सृष्टादिहेतवः संयोगविभागाश्च नोपपदानेऽतोऽप्यात्मनः संपरिच्छन्नत्वं चावश्यकमित्यपास्तम् ॥ ७६ ॥

तदुत्पत्तिश्रुतेश्च ॥ ७७ ॥

तदिति । न केवलं सर्वोपादानत्वात् किं तु तेषां परिच्छन्नानामुत्पत्तिश्रवणाच्च । अथ यदल्पं तन्मर्त्यमिति परिच्छन्नस्य मरणधर्मकर्त्त्वेनोत्पत्त्यवगमादिति भावः ॥ ७७ ॥

युक्त्यन्तरमाह—तदिति । तेषां परिच्छन्नानाम् । “अथ यदल्पं तन्मर्त्यम्”^१ इति श्रुतेः ॥ ७७ ॥

नावस्तुनो वस्तुसिद्धिः ॥ ७८ ॥

इदानीं प्रभावादेः कारणातां निरस्यति—नेति । तृशृङ्गादिवावस्तुनोऽभावाद्वस्तुपत्तिर्न घटत इत्यर्थः ॥ ७८ ॥

इदानीं प्रकृतिकारणत्वं द्रढयितुमभावादिकारणातां निरस्यति—नेति । अवस्तुनोऽभावात् वस्तुसिद्धिर्भावोत्पत्तिः शशशृङ्गाजजगदुत्पत्त्या मोक्षाद्यनुपपत्तेरित्यर्थः ॥ ७८ ॥

अवाधाददुष्टकारणतञ्चन्यत्वाच्च नावस्तुत्वम् ॥ ७९ ॥

ननु जगदप्यवस्त्वेवास्तु, तत्राह—अवाधेति । स्वप्नपदार्थस्येव प्रपञ्चस्य बाधो न, न वा शङ्खपीतिमादैरिव दुष्टेन्द्रियजन्यत्वम्, अतो नावस्तु कार्यमित्यर्थः ॥ ७९ ॥

ननु जगदप्यवस्त्वेवास्तु स्वप्नादिवत्तत्राह—अवाधादिति । एतज्ञानस्येदं

१. छान्दोग्य ७।२४।१ ।

रजतमिति ज्ञानेन वाधवद्वाधानुभवाच्छङ्कपीतिमज्ञानवददुष्टेन्द्रियाजन्यत्वाच्च दोषकल्पने मानाभावाच्च तद्विषयकार्यस्य नावस्तुत्वमित्यर्थः ।

ननु “वाचारम्भणं विकारो नामधेयं मृत्तिकेत्येव सत्यम्”^१ इत्यादिश्रुतिभिः प्रपञ्चस्य बाधः । वाधाच्च तत्कारणेऽविद्याख्यदोषोऽपीति चेत्त्र; अस्वकारणापेक्षाऽस्थैर्यरूपासत्यत्वपरत्वात् । अत एव मृददृष्टान्तोऽपि सङ्गच्छते । “नेति नेति” इति वाक्यान्यपि विवेकपराण्येवेत्याशयः । किञ्च शुतिप्रपञ्चबाधे स्वस्यापि प्रपञ्चान्तर्गततया बाधे प्रमाणाबाधेन तद्विधितार्थं पुनः संशयापत्तिरिति दिक् ॥ ७६ ॥

भावे तद्योगेन तत्सिद्धिरभावे तदभावात्कुतस्तरां तत्सिद्धिः ॥ ८० ॥

नावस्तुतो वस्तुसिद्धिरिति यदुक्तं तत्र हेतुमाह—भाव इति । भवरूपे कारणे सत्तायोगेन सत्कार्यसिद्धिः, अभावे तु सत्ताभावात् कुतः सत्कार्यसिद्धिः, कारणसङ्घरूपस्यैव कार्यस्थौचित्यात् । तरप् स्वार्थे ॥ ८० ॥

नावस्तुतो वस्तुसिद्धिरित्यत्र हेतुमाह—भाव इति । भावे कारणस्य सङ्ग्रूपत्वे तद्योगेन सत्तायोगेन कार्यसिद्धिर्धटेनाकारणास्याभावेऽसङ्ग्रूपत्वे तु तदभावात् कारणस्याप्यसत्वात्कुतो वस्तुभूतकार्यसिद्धिः । कारणस्वरूपस्यैव कार्यस्थौचित्यादित्यर्थः ॥ ८० ॥

न कर्मण उपादानायोगात् ॥ ८१ ॥

नन्वेवमप्यावश्यकत्वात्कर्मेव कारणमस्तु, किं प्रधानेन तत्राह—न कर्मण इति । ‘न कर्मणो दृष्टाद्वस्तुसिद्धिः, तस्य निमित्तत्वेनोपादानत्वायोगात् ॥ ८१ ॥

कर्मणां तत्त्वं खण्डयति—नेति । कर्म यागादि, तज्जन्यमदृष्टं वा । गुणानां द्रव्योपादानत्वायोगात्तेषां तत्त्वस्य अदृष्टत्वादिति भावः । एतेनाविद्यारूपगुणस्य कारणत्वमपि निरस्तम् । चक्षुःपटलादिवदविद्याया द्रव्यत्वे तु प्रधानेति संज्ञामात्रभेदादिति भावः ॥ ८१ ॥

नानुश्रविकादपि तत्सिद्धिः, साध्यत्वेनावृत्तियोगादपुरुषार्थत्वम् ॥ ८२ ॥

इदानीं कर्मणां साक्षात्मोक्षहेतुत्वं प्रतिपाद्यति पञ्चभिः सूत्रैः—नेति । गुरोरनुश्रूयत इत्यनुश्रवो वेदस्तत्र विहितमानुश्रविकं यागादिकर्म, ततोऽपि न पूर्वांक्तपुरुषसिद्धिः, यतः कर्मसाध्यत्वेनावृत्तियोगात् । अपुरुषार्थत्वमत्यन्तपुरुषार्थत्वभावः ॥ ८२ ॥

एवं विवेकज्ञानमेव परमपुरुषार्थहेतुनन्तु वैदिककर्मणां साक्षात्तदेतुते-
त्याह—तेति । गुरोरनुश्रूयते इति अनुश्रवो वेदस्तद्विहितं यागादिरानुश्रविकस्त-
स्मादपि नोक्तपुरुषार्थसिद्धिः । अपिना न दृष्टात्तिसद्विरित्युक्तस्य समुच्चयः ।
कर्मसाध्यत्वेन “तद्यथेह कर्मसंज्ञितो लोकः क्षीयते एवमेवात्र पुण्यजितो
लोकः क्षीयते”^१ इति श्रुत्या पुनरावृत्तियोगश्रवणात् तज्जन्यस्यात्यन्तपुरुषार्थ-
त्वाभाव इत्यर्थः । पूर्व “न कर्मणान्यधर्मत्वात्”^२ इत्यनेन बन्धो निराकृतः,
इदानीं मोक्षो निराक्रियत इत्यपौनरुक्त्यम् ।

न त्वन्यधर्मत्वेन मोक्षेऽपि तद्वेतुत्वं निराकृतमेवेति चेत्त; बन्धहेतुत्वेना-
विवेके सिद्धे तत्पुरुषीयाविवेकजट्वेन कर्मणां तदीयत्वादिति दिक् ॥ ८२ ॥

तत्रापविवेकस्यानावृत्तिश्रुतिः ॥ ८३ ॥

तहर्चुपासकस्य ब्रह्मलोकगतस्यानावृत्तिश्रुतिः कथम्? तत्राह—तत्रेति । तत्र ब्रह्म-
लोके । “न स पुनरावर्तते”^३ इति श्रुतिः ।

ब्रह्मणा सह ते सर्वे सम्प्राप्ते प्रतिसञ्चरे ।
परस्यान्ते कृतात्मानः प्रविशन्ति परं पदम् ॥

इत्यत्र कृतात्मान इत्यस्य स्वरसात् ॥ ८३ ॥

ब्रह्मणा सह ते सर्वे संप्राप्ते प्रतिसञ्चरे ।
परस्यान्ते कृतात्मानः प्रविशन्ति परं पदम् ॥

ननु “पञ्चाग्निविद्याद्युपासनादिभिर्ब्रह्मलोकं गतस्यानावृत्तिः”^४ श्रुतिः,
इत्यादिरूपा स्मृतिश्च, कथमुपपद्येत, इत्यत आह—तत्रेति ।

तत्र आनुश्रविकर्मणा ब्रह्मलोकं गतानां यानावृत्तिः सा तत्रैव ब्रह्म-
लोके प्राप्तविवेकस्य मन्तव्या ॥ ८३ ॥

दुःखाद् दुःखं जलाभिषेकवन्न जाड्यविमोक्षः ॥ ८४ ॥

कोदृक् तहि कलं कर्मणस्तदाह—दुःखादिति । आनुश्रविकाद् दुःखाद् दुःखं
दुःखधारैव भवति न तु जाड्यविमोक्षः, अविवेकनिवृत्तिः । दुःखविमोक्षस्त्वतिद्वूरे
यथा जाड्यात्मस्य जलाभिषेकाद् दुःखवृद्धिरैव भवति न तु जाड्यविमोक्ष इत्यर्थः ।
अत एवे श्वरकृष्ण आह—“दृष्टवदानुश्रविकः स ह्रविशुद्धिक्षयातिशययुक्तः”^५
इति ॥ ८४ ॥

१. छान्दोग्य० दा११६ ।

२. सां० सू० ११६ ।

३. छान्दोग्य० दा१५१ ।

४. द्र० छान्दोग्ये ५१४-६ ।

५. सांख्यकारिका २ ।

मोक्षस्य कर्मसाध्यत्वे बाधकमाह—दुःखादिति । यागादेहिंसादिवेषेण
दुःखात्मकाद् दुःखं दुःखधारैव न जाडचविमोक्षः अविवेकनिवृत्तिः । मोक्षस्तु
इतरेतरपथा जाडचार्त्तस्य जलाभिषेकाद् दुःखवृद्धिरेव न जाडचमोक्ष
इत्यर्थः । श्रूयते च ब्रह्मलोकस्थानां विष्णुपुर्षदानां जयविजयादीनां पुना
राज्ञसयोनौ दुःखधारेति ॥ ८४ ॥

काम्येऽकाम्येऽपि साध्यत्वाविशेषात् ॥ ८५ ॥

ननु निष्कामकर्मणः फलं मोक्षो भविष्यति तत्राह—काम्य इति । काम्येऽकाम्ये
वा कर्मणि कृते तत्फलमत्यन्तपुरुषार्थो न कर्म साध्यत्वस्य तुल्यत्वात् ॥ ८५ ॥

ननु निष्कामात्कर्मणोऽन्तर्यग्जपादेर्मोक्षफलं स्यादत आह—काम्य
इति । साध्यत्वाविशेषात्तज्ञाशेषु न दुःखं स्यादित्यर्थः । ‘न कर्मणा न प्रजया
धनेन त्यागेनकेऽमृतत्वमानशुः’ इत्यादि श्रुतेश्च न कर्मणः साक्षात्मोक्षफल-
मितिभावः । त्यागोऽभिमानत्यागः । स च तत्त्वज्ञानजन्यतया दुर्लभ इत्येके ।
केचिदेवामृतत्वं मोक्षं प्राप्नुयुरिति तदर्थः ॥ ८५ ॥

निजमुक्तस्य बन्धध्वंसमात्रं परं न समानत्वम् ॥ ८६ ॥

ननु ज्ञानसाध्यस्य कथमत्यन्तपुरुषार्थत्वं तत्राह—निजेति । निजमुक्तस्य स्वभाव-
मुक्तस्थात्मनो बन्धध्वंसमात्रं परं मुख्यं विवेकज्ञानस्य फलम्, ध्वंसस्य चाभाव-
त्वेन नित्यत्वात् दुःखात्मकत्वमतो न समानत्वं ज्ञानकर्मणोः । तस्माद्विवेकज्ञानमेव
साक्षाद्वेयहनोपायः ॥ ८६ ॥

ननु ज्ञानसाध्यस्य कर्थं न दुःखत्वं, साध्यत्वाविशेषादत आह—निजेति ।
निजमुक्तस्य स्वभावमुक्तस्य ज्ञानात् अविवेकाख्यकारणनाशे न पर-
मुक्तृष्टमविनाशि बन्धध्वंसमात्रं जन्यम् । अतो न समानत्वमित्यर्थः ।
ध्वंसस्याविनाशित्वात् । न तु कर्मण इव भावरूपं सुखादिकार्यं येन नाशितया
दुःखइ तत्स्यात् । कर्मणश्च साक्षादविद्यानाशकत्वम्, उक्तश्रुतेः । ज्ञानेन
तु कारणनाशात् पुनरावृत्तिरितिसिद्धम् । कर्मणस्तत्त्वश्रवणं तु सत्त्वशुद्धि-
द्वारा परम्परया नेयम् । सत्त्वं मनः । एवं च विवेकविशिष्टा प्रकृतिरेव सर्वो-
पादानमिति बोध्यम् ॥ ८६ ॥

द्वयोरेकतरस्य वाऽप्यसन्निकृष्टार्थपरिच्छित्तिः प्रमा, तत्साधकं
यत्तत्रिविधं प्रमाणम् ॥ ८७ ॥

तस्य साक्षादुपायाः प्रमाणानि सम्प्रति परीक्षयन्ते—द्वयोरिति । असन्निकृष्टः प्रमातर्यनारूढोऽनधिगत इति यावत् । एवं भूतस्यार्थस्य वस्तुनः परिच्छित्तिरवधारणं प्रमा । सा च द्वयोर्बुद्धिपुरुषयोर्धर्मोऽस्तु, एकतरस्यैव वा, उभयथापि तस्याः साधकं तमं फलायोगव्यवच्छिन्नं कारणं यत्तत्रप्रमाणम् । तच्च त्रिविधमित्यर्थः । स्मृतिभ्रम-संशयानां व्युदासाय क्लेणानधिगत इति, वस्तुन इति, अवधारणमिति । अत्र यदि प्रमाणरूपं फलं पुरुषनिष्ठमुच्यते तदा बुद्धिवृत्तिरेव प्रमाणम्, यदि बुद्धिनिष्ठं वृत्तिरूपं तत्, तदा इन्द्रियसन्निकर्षादिरेव प्रमाणम् । यदि तु पौरुषेयबोधो बुद्धिवृत्तिश्चोभयमपि प्रमोचयते, तदोक्तमुभयमेव प्रमाणं भवति । चक्षुरादिषु तु प्रमाण-व्यवहारः परम्परयैवेति बोध्यम् । ननु,

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्रो तथा कृत्स्नं प्रकाशयति भारत ॥३॥

इत्यादिषूपमानादि प्रकृतिपुरुषविवेके प्रमाणमुपन्यस्तं तत्कथं त्रिविधं प्रमाणं तत्राह—तदिति ॥ ८७ ॥

इदानीं विवेकज्ञानोपायभूतानि प्रमाणानि परीक्षयन्ते—द्वयोरिति । असन्नि-कृष्टोऽनधिगतः, एवं भूतोऽर्थो वस्तु तस्य परिच्छित्तिरवधारणम् । सा प्रमा सा च द्वयोर्बुद्धिपुरुषयोर्धर्मो भवतु, एकतरस्य वा, उभयथापि तत्साधकं फलायोगव्यवच्छिन्नं यत्कारणं तत्प्रमाणरूपेण त्रिविधमित्यर्थः । स्मृतिव्यावृत्येऽनधिगतेति, भ्रमव्यावृत्ये वस्त्वति, संशयव्यावृत्येऽवधारणमिति । तत्र यदि प्रमाणरूपं फलं पुरुषे एव तदा बुद्धिवृत्तिरेव प्रमाणम् । यदि बुद्धिमात्रनिष्ठं तदेन्द्रियसंनिकर्षं एव प्रमाणम् । चक्षुरादिषु तु प्रमाणव्यवहारपरम्परयैवेति भावः ।

अत्रेदं तत्त्वम्—पुरुषनिष्ठ एव बोधः प्रमा । न च तद्वोधस्वरूपस्य नित्यतया कथं फलत्वम्? अर्थोपरक्तवृत्तिप्रतिबिम्बस्य कार्यत्वात्, तस्यैव च पुरुषनिष्ठप्रमात्वात् । अत्रेयं प्रक्रिया—इन्द्रियप्रनाडचार्यसंनिकर्षेण लिङ्गज्ञानादिना वादौ बुद्धेरथकारा वृत्तिर्जाग्रते । तत्र संनिकर्षजा प्रत्यक्षा वृत्तिरिन्द्रियविशिष्टबुद्ध्याश्रिता, नयनादिगतपितादिदोषपीताद्याकारवृत्त्युदयात् । सा चार्थोपरक्तवृत्तिः पुरुषे प्रतिबिम्बता भासते, पुरुषस्यापरिणामितया

बुद्धिवत्स्वतोऽथाकारत्वासंभवात् । अथाकारतैव चार्थग्रहणम् । अन्याहश्या च दुर्वचत्वात् पुरुषे च स्व-स्वबुद्धिवृत्तीनामेव प्रतिबिम्बार्पणसामर्थ्यं फलवत्त्वात् । अतः पुरुषाणां कूटस्थविभुविद्वप्तवेऽपि न सर्वदा सर्वावभासः । इदमेव च बुद्धौ सत्त्वम्, यत्स्वप्रविम्बनसामर्थ्येनेतरेतरस्येति ।

प्रतिबिम्बश्च बुद्धेरेव परिणामविशेषो बिम्बाकारो जलादिगत इति बोध्यम् । एवं प्रतिध्वनिः शब्दस्य प्रतिबिम्ब एव, न शब्दजन्यं शब्दान्तरम्, स्फटिकलौहित्यादेरपि जपासनिकर्षजन्यतापत्त्या प्रतिबिम्बमिथ्यात्वहान्यापत्तेः । रूपवत्त्वं तु न सामान्यतः प्रतिबिम्बप्रयोजकम् ।

न च वृत्तिप्रतिबिम्बतचेतन्येनैव वृत्तिप्रकाशनोपपत्तौ चैतन्ये वृत्तिप्रतिविम्बे कल्पना व्यर्था, एवं च वृत्तिगतप्रतिबिम्ब एव वृत्तौ चैतन्यविषयितेति वाच्यम्; वृत्तिचेतन्ययोरन्योन्यविषयत्वानुभवेनान्योन्यविषयाताख्यसंबन्धरूपतया अन्यान्यस्मिन् प्रतिबिम्बस्वीकारात्, वृत्तावर्थाकारताया एवं विषयितारूपत्वेन चेतन्येऽपि तस्या एव विषयितात्वाचित्यत् ।

घटादौ विषयता च वृत्तौ स्वकारसमर्पकतैव । अत एव योगभाष्ये उक्तम्—“बुद्धे: प्रतिसंवेदी पुरुषः”^१ इति । प्रतिसंवेदः संवेदनप्रतिबिम्बः, प्रतिध्वनिवत् । संवेदनं पुरुषप्रतिबिम्बः ।

वस्तुतस्तु वृत्तिगतचैतन्यप्रतिबिम्ब एव उभयविषयतारूप इत्यपि वक्तुं शक्यम्, इति दिक् ।

तदयं विभागः—प्रमाता, चेतनः शुद्धः प्रमाणं वृत्तिरेव न ।

प्रमार्थाकारवृत्तीनां चेतने प्रतिबिम्बनम् ॥

प्रतिबिम्बतवृत्तीनां विषयो मेय उच्यते ।

साक्षाद्वश्नरूपत्वे साक्षित्वं वक्ष्यति स्वयम्^२ ॥ इति ॥८७॥

तत्सिद्धौ सर्वसिद्धेनाधिक्यसिद्धिः ॥ ८८ ॥

त्रिविधप्रमाणसिद्धौ सर्वस्यार्थस्य सिद्धेनप्रमाणाधिक्यं सिद्धचति, गौरवादित्यर्थः । अत एव मनुनार्पि प्रमाणात्रयमेवोपत्यस्तम्—

प्रत्यक्षमनुमानं च शास्त्रं च विविधागमम् ।

तथं सुविदितं कार्यं धर्मशुद्धिमभीप्सता ॥^३ इति ।

उपमानेतिहादीनामनुमानशब्दयोः प्रवेशः । अनुपलब्धेस्तु प्रत्यक्षे इति । गीतावाक्ये तिवत्यमनुमानमभिप्रेतम्—आपादतलमस्तकं कृत्स्नं स्वव्यतिरिक्तेनकेन

१. योग भा० २।२० ।

२. द्र० योगवार्तिक १।७ ।

३. मनुः १।१०५ ।

प्रकाश्यम्, स्वयम प्रकाशत्वात्, त्रैलोक्यवदिति । तेजश्चैतन्यसाधारणं प्रकाशत्वम्-
खण्डोपाधिः प्रकाशश्चयवहारनियामकतया सिद्धचति ॥ ८८ ॥

ननूद्यमानादिकमध्यतिरिक्तमस्तीति क्रैविध्याहानिरत आह—तदिति ।
त्रिविधप्रभाणेनैव सर्वसिद्धेन्न प्रमाणाधिक्यमित्यर्थः । उपमानार्थपित्या-
दीनामनुमाने, ऐतिह्यादीनां शब्दे, अनुपलब्ध्यादीनां च प्रत्यक्षे प्रवेश इति
भावः । यथा गौस्तथा गवय इति वाक्यजन्यं ज्ञानं शाब्दमेव । गोसद्वशो गवय-
पदवाच्य इति ज्ञानम् असति वृत्यन्तरे । तत्र वृद्धैः प्रयुज्यमानत्वादिहेतुक-
मनुमानमेव, यथा गोशब्दो गोत्वस्येति दृष्टान्तः । यथा सूर्यो लोकं प्रकाशयति
तथा क्षेत्री कृत्स्नं क्षेत्रमित्यादि, सोऽपि आपादतलमस्तकं स्वातिरिक्तैक-
प्रकाशयं स्वयमप्रकाशत्वात्, त्रैलोक्यवदित्यनुमानमेव । तेजश्चैतन्यसाधारणं
प्रकाशत्वमखण्डोपाधिः ।

यदपि जीवतो गृहाभावदर्शनेन बहिःसत्ताज्ञानं तदप्यनुमानमेव
तल्लिङ्गकम् । परिच्छब्दस्य एकत्रासत्त्वेऽपरत्र सत्त्वम्, एकत्र सत्त्वे चापरत्र
तदभाव इति व्यामिग्रहः । एवमभावो भूतलादीनां कैवल्याख्यपरिणाम-
एव, सर्वभावानां प्रतिक्षणापरिणामित्वात् । स च प्रत्यक्षं एवेति नास्ति तत्रा-
नुपलब्ध्यादिप्रमाणान्तरापेक्षा ।

एवं संभवः खार्यं द्रोणाद्यवगमः, सोऽप्यनुमानमेव, खारी द्रोणवती,
द्रोणाविनाभूता, खारीत्वादिति । एवमनिर्दिष्टप्रवक्तृकं वाक्यमैति ह्यं
तत्प्रमाणमेव न, संशयजनकत्वात् । तत्त्वे वा शब्द एवान्तर्भाव इति
दिक् ॥ ८९ ॥

यत्सम्बद्धं सत्तदाकारोल्लेखि विज्ञानं तत्प्रत्यक्षम् ॥ ८९ ॥

पुरुषनिष्ठा प्रमेति मुख्यसिद्धान्तमाश्रित्य प्रमाणविशेषलक्षणानि वक्तुमुप-
क्रमते—तदिति । संबन्धं भवत् संबद्धवस्त्वाकारधारि भवति, यद्विज्ञानं बुद्धि-
वृत्तिस्तत्प्रत्यक्षं प्रमाणमित्यर्थः । अत्र सदित्यन्तं हेतुगर्भविशेषणम्, तथा च
स्वार्थसञ्जिकर्षजन्यत्वमित्याकाराश्रयग्रहणं चक्षुरादि करणद्वारकं बुद्धिवृत्तिश्र
प्रदीपस्य शिखेव बाह्यार्थसञ्जिकर्षनन्तरमेव तदाकारोल्लेखिनी भवतीति ना-
सम्भवः ॥ ८९ ॥

पुरुषनिष्ठैव प्रमेति सिद्धान्ताभिप्रायेण प्रमाणविशेषलक्षणान्याह—यदिति ।
संबद्धं भवत्यसंबद्धवस्त्वाकारधारि विज्ञानं बुद्धिवृत्तिस्तत्प्रत्यक्षं प्रमाण-
मित्यर्थः । स्वार्थसञ्जिकर्षजन्याकाराश्रयवृत्तिः प्रत्यक्षं प्रमाणमित्यर्थः । वृत्तिर्न-

संनिकर्षजन्येत्याकाराश्रयेति । बुद्धिवृत्तिश्च दीपस्य शिखातुल्या चक्षुरादिद्वारा ब्राह्मार्थसंनिकर्षनिन्तरं तदाकारोल्लेखिनीति नासंभवः ॥ ६८ ॥

योगिनामवाद्यप्रत्यक्षत्वान् दोषः ॥ ६० ॥

ननु योगिनामतीतानागतव्यवहितवस्तुप्रत्यक्षेऽव्याप्तिः, संबद्धवस्त्वाकाराभावादित्याशङ्क्य तस्या लक्ष्यत्वेन समाधस्ते—योगिनामिति । ऐन्द्रियकप्रत्यक्षमेवात्रलक्ष्यं योगिनश्चाबाहुप्रत्यक्षकाः अतो न तत्राव्याप्तिदोष इत्यर्थः ॥ ६० ॥

ननु योगिनामतीतानागतवस्तुप्रत्यक्षेऽव्याप्तिः, तत्र संबद्धवस्त्वाकाराभावादित्यत आह—योगिनामिति । ऐन्द्रियकप्रत्यक्षमेवात्र लक्ष्यमिति भावः ॥ ६० ॥

लीनवस्तुलब्धातिशयसम्बन्धाद्वा न दोषः ॥ ६१ ॥

वास्तवं समाधानमाह—लीनेति । अथवाऽस्तु योगिप्रत्यक्षमपि लक्ष्यम्, तथापि न दोषो नाव्याप्तिः । यतो लीनवस्तुषु लब्धयोगजर्मजन्यातिशयस्य योगिचित्तस्य संबन्धो घटते । अत्र लीनशब्दः पराभिप्रेतासन्निकृष्टवाची, सत्कार्यवादिनां हृतीतादिकमपि स्वरूपतोऽस्तीति तत्संबन्धः सम्भवेदिति । व्यवहितविप्रकृष्टेषु संबन्धे हेतुविद्या लब्धातिशयेति विशेषणम् । अतिशयच्च व्यापकत्वं वृत्तिप्रतिबन्धकतमो-निवृत्यादिश्चेति ज्ञेयम् ॥ ६१ ॥

वास्तवं समाधानमाह—लीनेति । लीनवस्तुषु असन्निकृष्टवस्तुषु लब्धयोगजर्मजन्यातिशयस्य योगिचित्रस्य संबन्धसंभवाचाव्याप्तिः । सत्कार्यवादिनामतीतादिकमपि स्वरूपतोऽस्तीति तत्संबन्धसंभवः । अतिशयश्च व्यापकत्वं वृत्तिप्रतिबन्धकतमोनिवृत्यादिश्च । तच्च तमः कदाचिदिद्विद्यार्थसंनिकर्षेण, कदाचिच्च योगजर्मेणापसार्यते । अञ्जनसंयोगेन नयनमालिन्यवत् ।

एवच्च प्रत्यक्षसामान्ये वृत्तिद्वारा बुद्धिर्थसंनिकर्ष एव कारणम् । ऐन्द्रियसंनिकर्षादि तु तमोपसारणद्वारा चाक्षुषादिप्रत्यक्षेषु विशिष्येव कारणम् । न च लाघवादिन्द्रियसंनिकर्ष एव प्रत्यक्षे कारणमस्तु, सुषुप्तौ तमसो वृत्तिप्रतिबन्धकत्वसिद्धेः ।

सत्त्वाज्जागरणं विद्यात् रजसा स्वप्नमादिशेत् ।

प्रस्वापनं तु तमसा तुरीयं त्रिषु सन्ततम् ॥^३ इति स्मृतेः ।

यत्तु ज्ञानसामान्ये त्वङ्मनोयोगस्य कारणत्वात्सुषुप्तौ वृत्त्यनुत्पाद इति,
तत्र; त्वगिन्द्रियोत्पत्तेः, प्रागपि केवलबुद्धच्चा स्वयंभुवः सर्वप्रत्यक्षश्रवणात् ।
त्वङ्मनोयोगानुत्पत्तौ तमोतिरिक्तकारणाभावाच्च ॥ ६१ ॥

ईश्वरासिद्धिः ॥ ६२ ॥

ननु तथापीश्वरप्रत्यक्षेऽव्याप्तिः तस्य नित्यत्वेन संनिकर्षजन्यत्वात्त्राह—
ईश्वरेति । ईश्वरे प्रमाणाभावाददोष इत्यनुवर्तते । अयं चेश्वरप्रतिषेध एकदेशिनां
प्रौढिवादेनैव । अत एवेश्वरासिद्धेऽरित्युक्तं नत्वैश्वराभावादिति बोध्यम्, ईश्वरा-
भ्युपगमे तु संनिकर्षजन्यजातीयत्वमेव दिवक्षितं साजात्यं च ज्ञानत्वसाक्षादव्याप्त्य
जात्येति भावः ॥ ६२ ॥

ननु तथापीश्वरप्रत्यक्षेऽव्याप्तिः, तस्य नित्यत्वेन संनिकर्षजन्यत्वादत
आह—ईश्वरेति । ईश्वरे प्रमाणाभावान्न तप्रत्यक्षेऽव्याप्तिरित्यर्थः । इदं च
प्रौढिवादेन, ईश्वराभ्युपगमे तु संनिकर्षजन्यजातीयत्वं तत्त्वात्त्राह—
साजात्यं च ज्ञानत्वसाक्षादव्याप्त्यजात्या ॥ ६२ ॥

मुक्तवद्वयोरन्यतराभावान्न तत्सिद्धिः ॥ ६३ ॥

श्रुतिस्मृतिभ्यां कथमीशो नसिद्ध्येदित्याशङ्कूच तर्कनिरोधं बाधकमाह—मुक्तेति ।
ईश्वरोऽभिमतो यः स किं क्लेशादिभिर्मुर्क्तो बद्धो वा अन्यतरस्याप्यसम्भवान्नेश्वर-
सिद्धिः ॥ ६३ ॥

तदङ्गीकारे तर्कविरोधमाह—मुक्तेति । ईश्वरे मुक्तत्वं वद्धत्वान्यतर-
स्यासम्भवान्न तत्सिद्धिरित्यर्थः ॥ ६३ ॥

उभयथाप्यसत्करत्वम् ॥ ६४ ॥

तदेवाह—उभयथेति । मुक्तत्वे सृष्टिप्रयोजकरागाद्यभावात्, न सृष्टिकरत्व-
मीश्वरस्येति सृष्टिकर्तृत्वेनैव हीश्वरः साध्यते परैः । व्याख्यानात् । सृष्टिपरः
सच्छब्दोऽत्र बोध्यः ॥ ६४ ॥

तदेवाह—उभयथेति । मुक्तत्वे स्त्रष्टृत्वाद्यक्षमत्वं तप्रयोजकाभिमानरागा-
द्यभावात् । तद्वत्वेऽपि मूढत्वान्न तत्क्षमत्वमित्यर्थः । व्याख्यानात्सच्छब्दोऽत्र
सृष्टिरा । एतेन चित्यादिकर्तृत्वेनेश्वरसिद्धिरित्यपास्तम् ॥ ६४ ॥

मुक्तात्मनः प्रशंसोपासनासिद्धस्य वा ॥ ६५ ॥

नन्वेवमपीश्वरप्रतिपादकश्रुतिस्मृत्योः का गतिस्तत्राह—मुक्तेति । केचित्
श्रुतिस्मृतिमुक्तात्मनः केवलात्मनो ज्ञेयताविधानाय तस्य सञ्चिधिमात्रेणैश्वर्येण

स्तुतिरूपे, केचिच्चोपासनासिद्धस्यानित्येश्वरस्यैव नित्यत्वाद्युपासनासिद्धये गौण-
नित्यत्वादिनास्तुतिरूपे ॥ ६५ ॥

नवेवं “सर्ववित्सर्वस्य कर्ता” इत्यादीश्वरप्रतिपादकश्रुतीनां का गति-
स्तत्राह—मुख्तेति । यथायोगं काचिच्छ्रुतिर्मुक्तात्मनः केवलात्मसामान्यस्य
ज्ञेयताबोधनाय सञ्चिधिमात्रैश्वर्येण स्तुतिरूपा प्ररोचनार्था । काचित्तु संकल्प-
पूर्वकस्त्वादिप्रतिपादिका श्रुतिः सिद्धस्य ब्रह्मविष्णुहरादेरनित्येश्वर-
स्याभिमानादिमतो गौणनित्यत्वादिमत्वान्नित्यत्वादिनोपासापरेत्यर्थः ॥६५॥

तत्सन्निधानादधिष्ठातृत्वं मणिवत् ॥ ६६ ॥

अधिष्ठातृत्वं कीदृशं तत्राह—तदिति । तत्पुरुषस्य सञ्चिधानात् संयोगात्
अधिष्ठातृत्वं प्रकृत्यधिष्ठातृत्वं महत्तत्वरूपेण परिणामपितृत्वं न तु संकल्पादिना यथा-
इयस्कान्तमणोः सान्निध्यमात्रेण लोहाकर्षत्वम् । उक्तं च—

निरिच्छ्रुतेऽस्थिते रत्ने यथा लोहः प्रवर्तते ।

सत्तामात्रेण देवेन तथैवायं जगज्जनिः ॥

अत आत्मनि कर्तृत्वमकर्तृत्वं च संस्थितम् ।

निरिच्छ्रुत्वादकर्त्तासौ कर्त्तासन्निधिमात्रतः ॥^१ इति ॥ ६६ ॥

ननु तथापि प्रकृत्याधिष्ठातृत्वं श्रूयमाणं नोपपद्यते, लोके संकल्पादिना
स्त्वादेवाधिष्ठानत्वव्यवहारादत आह—तदिति । न संकल्पेन स्त्वादिष्ठातृत्वं
किन्तु सन्निधानात्स्त्वादिष्ठातृत्वमेव तत् । यथायस्कान्तमणोः सान्निध्यमात्रेण
शत्यनिष्ठकर्षित्वं न संकल्पादिना, एवं पुरुषसंयोगमात्रेण प्रकृतेमंहत्तत्व-
रूपेण परिणामनम्, इदमेव च गौणं पुरुषस्य सोपाधि स्त्वादिष्ठातृत्वमित्यर्थः ।
“निरिच्छ्रुत्वादकर्त्ता स्यात्कर्त्ता सन्निधिमात्रतः”^२ इत्युक्तेः, “तदैक्तत बहु
स्याम्”^३ इत्यादि तु बुद्धिपूर्वसृष्टिविषयम्, नत्वादिसर्गपरम् । “अबुद्धि-
पूर्वकस्येव ब्राह्मीं सृष्टिं निवोधत”^४ इति कौर्मणो तस्याबुद्धिपूर्वकत्वस्मरणा-
दिति भावः ॥ ६६ ॥

विशेषकार्येष्वपि जीवानाम् ॥ ६७ ॥

लौकिककार्येष्वपि जीवानां सन्निधिमात्रेणावधिष्ठातृत्वमित्याह—विशेषेति ।
सन्निधानादधिष्ठातृत्वमित्यनुषङ्गः । जीवानां कूटस्थिचन्मात्रत्वादित्यर्थः ॥ ६७ ॥

१. २. योगवासिष्ठ ४।५६।३०-३१ ।

३. छान्दोग्य ६।२।३ । ४. कूर्म १।४।६६ ।

महत्तत्त्वसृष्टाविवान्येष्वपि संकल्पादिपूर्वेषु भूतादिषु सर्वपुरुषाणां संयोग-
मात्रेण स्थृत्वमित्याह—विशेषेति । विशेषकार्येषु सर्गाख्यव्यष्टिसृष्टौ
जीवानामन्तःकरणोपलक्षितानां च तत्प्रतिबिम्बितानां चेतनानां संनिधानाद-
धिष्ठातृत्वं, न तु केनापि व्यापारेण कूटस्थचिन्मात्रत्वादित्यर्थः ॥ ६७ ॥

सिद्धरूपबोद्धृत्वाद्वाक्यार्थोपदेशः ॥ ६८ ॥

ननु नित्यसर्वज्ञेश्वराभावेऽन्धपरम्पराशङ्क्या वेदाप्रामाण्यं स्थादत आह—
सिद्धरूपेति । हिरण्यगर्भदिः सिद्धरूपस्य यथार्थस्य बोद्धृत्वात्तद्वक्तुको वेदवाक्यार्थो-
पदेशः प्रमाणमिति शेषः ॥ ६८ ॥

ननु यदि सर्वज्ञ ईश्वरो नास्ति तर्हि वेदस्यान्धपरम्पराशङ्क्याप्रामाण्यं
प्रसज्येतेत्यत आह—सिद्धेति । हिरण्यगर्भादीनां सिद्धरूपस्य तत्त्वभूतार्थस्य
यद्बोद्धृत्वं तद्वक्तृकायुर्वेदादिप्रामाण्येनावधृतम्, तस्मात्तद्वाक्यभूतवेदार्थोपदेशः
प्रमाणमित्यर्थः ॥ ६८ ॥

अन्तःकरणस्य तदुज्ज्वलितत्वालोहवदधिष्ठातृत्वम् ॥ ६९ ॥

लोकिककार्येषु संकल्पादिनाधिष्ठातृत्वं कस्येत्याकाङ्क्षायामाह—अन्तःकरणेति ।
अग्निसंयोगविशेषेण यथा लोहमुज्ज्वलितं तद्वत्प्रतिबिम्बहेतुसंयोगविशेषेण चेतनो-
ज्ज्वलितत्वाच्चेतनायमानस्याचेतनेभ्यो चिलक्षणस्यात्तःकरणस्य संकल्पादिद्वारक-
मनुपचरितमधिष्ठातृत्वविमित्यर्थः । आदिसर्गस्त्वबुद्धिपूर्वक इति न तत्र मुख्याधिष्ठा-
तुरपेक्षा । अत एव कौर्मे—

इत्येष प्रकृतिः सर्गः संक्षेपात् कथितो मया ।

अबुद्धिपूर्वकस्त्वेष ब्राह्मीं सूर्यिं निबोधत ॥३ इति ।

तदेक्षतेत्यादि तु कूलं पिपतिषतीत्यादिवत् कार्योन्मुखत्वमादाय कथंचिन्नेयमिति
भावः ॥ ६९ ॥

इदानीं मुख्यमधिष्ठातारमाह—अन्तरिति । संकल्पो न स्थृत्वरूपमुख्य-
मधिष्ठातृत्वम्, अन्तःकरणस्यादिसर्गस्त्वबुद्धिपूर्वक इति न तत्र मुख्याधिष्ठा-
तुरपेक्षा “तदैक्षत” इत्याद्यपि कूलं पिपतिषतीतिवत् कार्योन्मुखत्वमादाय
कथंचिन्नेयम् ।

त च चेतनस्य तन्न युक्तमत आह—लोहवदिति । तस्मलोहवच्चेतनोज्ज्वलित-
त्वेन चेतनायमानतया तत्त्वमुपयद्यत इत्यर्थः । अत्रोज्ज्वलितत्वं नित्यो-
ज्ज्वलचैतन्यसंयोगविशेषस्तज्जन्यं चैतन्यप्रतिबिम्बवत्त्वं वा, न तु चैतन्य-

१. कूर्मपू० १४।६६ ।

स्यान्तःकरणे संक्रमः, तस्यासङ्गत्वापत्तेः । अग्नेरपि प्रकाशो न लोहे संक्रामति, कित्वग्निसंयोगविशेष एव लोहस्योज्ज्वलनमिति बोध्यम् ।

अयं च संयोगविशेषोऽन्तःकरणास्यैव सत्त्वोद्रेकरूपात् परिणामाद्भवति । अयमेव च संयोगविशेषो बुद्ध्यात्मनोरन्यन्यप्रतिबिम्बने हेतुः । न च तस्य परिणामित्वापत्तिः; सामान्यगुणातिरिक्तघर्मत्पत्तावेव परिणामव्यवहारात् । तत्र बुद्धौ चैतन्यप्रतिबिम्बश्वैतन्यदर्शनार्थं कल्प्यते, दर्पणे मुखप्रतिबिम्बवत्, अन्यथा कर्तुं कर्मविरोधेन स्वस्य साक्षात्स्वदर्शनानुपपत्तेः । आरूढविषयैः सह बुद्धेभीनार्थं च चैतन्ये बुद्धिप्रतिबिम्बस्वीकारः । अर्थाकाररूपस्यैवार्थं ग्रहणास्य बुद्धिस्थले दृष्टत्वेन तां विना संयोगविशेषमात्रेणार्थं-मात्रस्य पुरुषोऽप्यनौचित्यात्, पुरुषस्याथकाररूपपरिणामसंभवात् प्रतिबिम्बतायामेव पर्यवसानात् । एतेन संयोगविशेषादेव प्रतिबिम्बकार्यार्थं ज्ञानादेः संभवात् प्रतिबिम्बकल्पना व्यर्थेत्यपास्तम् ।

बुद्धौ चित्प्रतिबिम्ब एव चिच्छायापत्तिरिति, चैतन्याध्यास इति, चिदावेश इति चोच्यते । न च बुद्धिगतचिच्छायाहृपेण संबन्धेन बिम्बस्य ज्ञानसंभवान्न चितौ बुद्धिप्रतिबिम्बः कल्प्य इति वाच्यम्; तेन संबन्धेन बुद्धिस्थसर्वार्थभानासंभवात् । सूर्यदिः स्वप्रतिबिम्बरूपसंबन्धेन जलादितस्थसकलवस्तुभासकत्वादर्शनात्, बाह्यकिरणारेव तदुभयभासनात्, महमरीचिकादौ स्वाध्यस्तजलादिभासकत्वस्य दर्शनादस्माभिश्रितौ बुद्धिप्रतिबिम्ब एव सर्वार्थभानहेतुतया संबन्धः क्लृप्तः ।

यत्तु बुद्धिगतचिच्छायया बुद्धेरेव सर्वार्थज्ञातृत्वमुचितम्, अन्यथा ज्ञानेनाप्यस्य प्रवृत्तेरनुचितत्वाच्च ज्ञातृत्वेन सिद्धप्रतिबिम्बान्यथानुपपत्त्या बिम्बभूतपुरुषस्यापि सिद्धिः, वृत्तिसाक्षितया तस्य सिद्धेश्वेति, तत्र; वृत्तिज्ञानघटज्ञानयोः सामानाधिकरण्यानुभवेनोभयोऽर्जातृत्वं कल्प्यते, गौरवेण च साक्षिण एव प्रमातृत्वौचित्यात् । इच्छाप्रवृत्योऽनिन वैयधिकरण्यस्याकर्तुरपि “फलोपभोगोऽन्नाद्यवत्”^१ इति सूत्रेण सूत्रकृतैवोपपादयिष्यमाणत्वान्न दोषः । बुद्धेः संकल्पेन देहक्रियायामिवात्रापि संयोगविशेषस्यैव नियामकत्वेनातिप्रसङ्गाभावाच्चेति दिक् ॥ १६ ॥

प्रतिबद्धशः^२ प्रतिबद्धज्ञानमनुमानम् ॥ १०० ॥

अनुमानं लक्षयति—प्रतिबद्धेति । प्रतिबन्धो व्याप्तिः, तद्युक्तं तन्निरूपकं च प्रतिबद्धम् । तथा च व्याप्त्यदर्शनाद् व्यापकज्ञानं वृत्तिरूपमनुमानं प्रमाणम् । अनुमित्तिस्तु पौरुषयो बोधः ॥ १०० ॥

१. सांख्य सू० ११०५ । २. प्रतिबन्धशः—याठा० ।

अथानुमानं लक्षयति—प्रतीति । प्रतिबन्धो व्यासिः । व्याप्तज्ञानाद् व्यापक-
ज्ञानवृत्तिरूपमनुमानप्रमाणमित्यर्थः । अनुमितिस्तु पौरुषेयो बोधः ॥ १०० ॥

आपोपदेशः शब्दः ॥ १०१ ॥

शब्दप्रमाणं लक्षयति—आप्तेति । आप्तो योग्यः शब्दस्तदुपपदेशस्तज्जन्यं ज्ञानं
शब्दाख्यं प्रमाणम् । प्रमा त्वत्रापि पौरुषेयो बोधः ॥ १०१ ॥

शब्दं लक्षयति—आप्तेति । आप्तिरत्र योग्यता । एवं च योग्यशब्दजन्यं
वृत्त्याख्यं ज्ञानं शब्दरूपप्रमाणमित्यर्थः । फलं च पौरुषेयो बोधः । यद्वा
आप्तिर्थार्थज्ञानम् । तज्जनकोपदेश इत्यादि प्राग्बत् ॥ १०१ ॥

उभयसिद्धिः प्रमाणात्तदुपदेशः ॥ १०२ ॥

प्रमाणप्रतिपादनस्य फलमाह—उभयेति । आत्मानात्मनोर्विवेकेन सिद्धिः
प्रमाणादेव भवति अतः प्रमाणोपदेशः कृतः ॥ १०२ ॥

प्रमाणप्रतिपादनस्य फलमाह—उभयेति । उभयोरात्मानात्मनोर्विवेके
सिद्धिः प्रमाणादेव भवति, अतस्तस्य प्रमाणस्योपदेशः कृत इत्यर्थः ॥ १०२ ॥

सामान्यतोदृष्टादुभयसिद्धिः ॥ १०३ ॥

येनानुमानविशेषेण तत्सिद्धिस्तदाह—सामान्यत इति । अनुमानं त्रिविधम्—
पूर्ववत् शेषवत् सामान्यतोदृष्टं च । तत्र प्रत्यक्षीकृतजातीयविषयकं पूर्ववत् न्यया
धूमेन वह्यचनुमानम् । वह्यजातीयो हि महानसादौ पूर्वं प्रत्यक्षीकृतः । व्याप्तिर
क्यनुमानं शेषवत्, शेषो पूर्वार्थोऽस्य विषयत्वेनास्तीति, अप्रसिद्धसाध्यकमित्य-
यावत् । यथा पृथिवीत्वेनेतरभेदानुमानम् । पृथिवीतरभेदो हि प्राग्सिद्धः, तदुभय-
भिन्नमनुमानं सामान्यतोदृष्टम् । यत्र सामान्यतः प्रत्यक्षादिजातीयमादाय व्याप्ति-
प्रहात् पक्षघर्मंताबलेन तद्विजातीयोऽप्रत्यक्षाद्यार्थः सिद्ध्यति, यथा रूपादिजाने नाना-
क्रियात्वेन करणवत्त्वानुमानम् । अत्र हि पृथिवीत्वादिजातीयं कुठारादिकरणमादाय
व्याप्तिं गृहीत्वा तद्विजातीयमतीन्द्रियं ज्ञानकरणमिन्द्रियं साध्यते । तत्र सामान्यतो-
दृष्टादनुमानात् प्रकृतिपुरुषयोः सिद्धिः । महत्तत्त्वं सुखदुःखमोहधर्मकदव्यो-
पादानकम्, कार्यत्वे सति सुखदुःखमोहधर्मकत्वात्, सुवर्णादिजकुण्डलादिवदिति ।
प्रकृतौ प्रधानं परार्थम्, संहत्यकारित्वादिति, पुरुषे सामान्यतोदृष्टं
बोधयम् ॥ १०३ ॥

तत्र यादृशमनुमानमुपयुक्तं तदर्थयति—सामान्यत इति । अनुमानं तावत्
त्रिविधम्—पूर्ववत्, शेषवत्, सामान्यतोदृष्टं च । तत्र प्रत्यक्षीकृतजातीय-

विषयकमाद्यम्, यथा धूमे वह्नेरनुमानम् । वह्निजातीयो हि महानसादौ पूर्वं प्रत्यक्षीकृतः । अपूर्वार्थविषयकं व्यतिरेकानुमानं द्वितीयम् । अत्र सिद्धि-साध्यकमिति यावत् । शेषोऽपूर्वार्थो विषयत्वेनास्यास्तोत्यर्थात् । यथा पृथिवी-त्वेनेतरभेदानुमानम् । पृथिवीतरभेदो हि प्रागसिद्धः । सामान्यतोद्घटं च तदुभयभिन्नमनुमानम् । यत्र सामान्यतः प्रत्यक्षादिजातीयमादाय व्याप्तिग्रहात् पञ्चधर्मतावलेन तद्विजातीयोऽप्रत्यक्षाद्यर्थः फलति । यथा रूपादिज्ञाने क्रियात्वेन करणत्वानुमानम् । अत्र हि पृथिवीत्वादिजातीयं प्रत्यक्षं कुठारादि करणमादाय व्याप्ति गृहीत्वा तद्विजातीयमतीन्द्रियं ज्ञानकरणमिन्द्रियं साध्यते । तत्र सामान्यतोद्घटादनुमानात्तद्वयोः प्रकृतिपुरुषयोः सिद्धिरित्यर्थः ॥ १०३ ॥

चिदवसानो भोगः ॥ १०४ ॥

प्रमाणफलभूतसिद्धेः पुरुषनिष्ठत्वे पुरुषस्य परिणामितापत्तिरित्याशङ्क्य तस्याः स्वरूपमाह—चिदिति । अत्र प्रमाणाख्यवृत्त्याख्यं पदार्थजातं वृत्त्या सह पुरुषे प्रति-बिम्बितं यद्भासते स भोगः प्रमाणफलम् । स चैवार्थोपरक्तवृत्तिप्रतिबिम्बावच्छिन्नश्चैतन्यस्वरूपे पर्यवसितस्तत्स्वरूप एव यतः, अतो नोक्तशङ्केतिभावः ॥ १०४ ॥

ननु प्रमाणफलभूता प्रमोक्ता, तया पुरुषस्य परिणामापत्तिरिति शङ्कानिरासाय तस्याः स्वरूपमाह—चिदिति । चिति पुरुषस्वरूपे चैतन्येऽवसानं पर्यवसानं यस्य एतादशो भोगः प्रमेत्यर्थः । बुद्धेर्भोगव्यावृत्तये चिदवसानमिति । चिते: परिणामित्वशङ्कानिरासायावसानपदम् । भोगस्य चित्तस्वरूपे पर्यवसानात्र पुरुषस्य कौटस्थादिहानिः, तथाहि प्रमाणाख्यवृत्त्याख्यं प्रकृतिपुरुषादिकं प्रमेयं वृत्त्या सह पुरुषे प्रतिबिम्बितं सद् भासते । अर्थोऽपरक्तवृत्तिप्रतिबिम्बावच्छिन्नं स्वरूपचैतन्यमेव भानम् । अयमेव पुरुषस्य भोगः । प्रमाणस्य फलं प्रतिबिम्बरूपेणार्थसंबन्धे वृत्तीनां द्वारतया करणत्वमित्याशयः ।

अपरिणामित्वात् पुरुषस्य विषयभोगः प्रतिबिम्बादानमात्रम् । अन्येषां तु देहादीनां परिणामित्वात् पुष्टचादिरूपः परिणामरूपश्च भोगः पुरुषे प्रतिषिद्धते इति बोध्यम् । तदुक्तम्—

गृहीतानिन्द्रियैरथर्थनात्मने यः प्रयच्छति ।

अन्तःकरणरूपाय तस्मै विश्वात्मने नमः ॥३ इति ।

इन्द्रियैरित्यस्य वृत्तिभिरित्यर्थः । एवं च पुरुषस्यापि फलव्याप्तया
सिद्धा पुरुषप्रतिबिम्बशिष्टाया वृत्तेश्चैतन्ये प्रतिबिम्बस्य भानपदार्थत्वादिति
दिक् ॥ १०४ ॥

अकर्तुरपि फलोपभोगोऽन्नाद्यवत् ॥ १०५ ॥

ननु बुद्धिकृतधर्माधिर्मफलस्यात्मनि भोगः कथमत आह—अकर्तुरिति । यथान्य-
कृतस्यान्नादेहृषभोगो राज्ञो भवति तथा बुद्धिकृतधर्माधिर्मफलस्य सुखदुःखस्योप-
भोगः पुरुषस्य । अविवेकस्य स्वस्यामिभावस्य वा नियामकत्वान्नातिप्रसङ्गः ॥ १०५ ॥

ननु कर्तुरेव लोके क्रियाफलभोगो दृष्टः, यथा संचरत एव संचारोत्थ-
दुःखभोगस्तत्कथं बुद्धिकृतधर्माधिर्मफलस्य सुखाद्यात्मकाया अर्थोपरक्तबुद्धि-
वृत्तेभोगः पुरुषे घटेतेत्यत आह—अकर्तुरिति । बुद्धिकृतकर्मफलस्यापि
सुखाद्यात्मकवृत्तेस्तदकर्तुः पुरुषस्यापि भोगो युक्तः, अन्नाद्यवत् । यथान्यकृत-
स्यान्नादेहृषभोगो राज्ञो भवति तद्वित्यर्थः । अविवेककृतस्वस्वामिभावस्य
योगनियामकत्वान्नातिप्रसङ्गः, सुखादिकं कर्मफलमित्यभ्युपेत्येदम् ॥ १०५ ॥

अविवेकाद्वा तत्सिद्धेः कर्तुः फलावगमः ॥ १०६ ॥

सुखदुःखादेः कर्मफलत्वं स्वीकृत्य बुद्धिगतं कर्मफलं पुरुषो भुड्त्व इत्युक्तम्,
इदानीं पुरुषगतभोगस्यैव कर्मफलत्वं स्वीकृत्य बुद्धिकर्मणा पुरुष एव फलमुत्पद्यत
इति मुख्यसिद्धान्तमाह—अविवेकादिति । अथवा कर्तुबद्धौ जायमानं सुखदुःखं
फलमेव न भवति सुखं भुज्जीयेत्यादिकामनया भोगस्यैव फलत्वात् । अथवा
अविवेकात् पुरुषस्य कर्तुत्वसिद्धिः, ततः कर्तुः पुरुषस्य य एव कर्ता स एव भोक्तेति
कर्मफलावगमः । अतो भोक्तृनिष्ठमेव फलं भवति । तर्ह शास्त्रविहितं फलमनुष्ठात्-
रीति शास्त्रव्यवहारः कथम् ? तत्राह तत्सिद्धेरकर्तुनिष्ठाया भोगाल्यसिद्धेः
कर्तुबुद्धावविवेकात् कर्तुः फलावगमः, शास्त्रेषु इति शेषः । योऽहं करोमि स
एवाहं भुञ्ज इति लौकिकानुभवात्, या तु सुखं मे भूयादित्यादिः कामनासौ पुत्रो
मे भूपादित्वत् फलसाधनत्वेनाप्युपपद्यते, भोगस्तु नान्यस्य साधनमिति स एव
फलमिति मुख्यसिद्धान्तः । भोगस्य पुरुषस्वरूपत्वेऽप्यवच्छिन्नरूपेण कार्यता बोध्या,
सुखाद्यवच्छिन्नचित्तरेव कार्यत्वात् ॥ १०६ ॥

इदानीं पुरुषगतभोग एव कर्मफलमिति मुख्यसिद्धान्तमाह—अविवेकादिति ।
यद्वा कर्तुः फलमेव न, सुखं भुज्जीयेत्यादिकामनया भोगस्यैव फलत्वात् ।
अतो भोक्तृनिष्ठमेव फलम्, शास्त्रविहितं फलमनुष्ठातरीति शास्त्रेषु कर्तुः

फलावगमस्तु तत्सिद्धेरकर्तृनिष्ठाया भोगास्यसिद्धेः । कव्र्या बुद्धावविवेकादित्यर्थः । योऽहं करोमि स एवाहं भुज्ञ इति लोकानुभवात् । सुखं मे भूयादित्यादिकामना तु साधनविषयतयोपपन्ना पुत्रो मे भूयादित्यवत् । भोगस्तु, नान्यसाधनमतः स एव फलमिति सिद्धान्तः । भोगस्य पुरुषस्वरूपेऽपि वैशेषिकाणां श्रोत्रवत्कार्यता सुखाद्यवच्छब्दवितेरेव भोगत्वात्, दुःखभोगभाव एव चापवर्ग इति दिक् ॥ १०६ ॥

नोभयं च तत्त्वास्थाने ॥ १०७ ॥

प्रमाणफलत्वेनोक्ताया विवक्षिदधेः फलमाह—नोभयमिति । प्रमाणेन तत्त्वास्थाने प्रकृतिपुरुषयोः साक्षात्कारे सति सुखं दुःखं च न भवतीत्यर्थः । “विद्वान् हृष्टशोकौ जहाति”^२ इति श्रुतेश्च ॥ १०७ ॥

इदानीं प्रमेयसिद्धेः फलमाह—नोभयमिति । प्रमाणेन प्रकृतिपुरुषयोस्तत्त्वास्थाने तत्त्वसाक्षात्कारे उभयमपि सुखदुःखे भवतः । “विद्वान् हृष्टशोकौ जहाति”^३ इति श्रुतेन्यायाच्चेत्यर्थः ॥ १०७ ॥

विषयोऽविषयोऽप्यतिदूरादेहनोपादानाभ्यामिन्द्रियस्य ॥ १०८ ॥

ननु प्रकृतिश्चेदस्ति कुतो न प्रत्यक्षा, तस्माज्ञास्तीति, तत्राह—विषय इति । उपादानं सम्बन्धः, हानं तदभावः, इन्द्रियस्य सम्बन्धासम्बन्धाभ्यां प्रत्यक्षविषयः प्रत्यक्षाविषयश्च पदार्थो भवति । प्रत्यक्षाविषयवे हेत्वन्तरमतिदूरादेहिति । अतिदूरादितीश्वरकृष्णः संज्ञाह—

अतिदूरात्सामीप्यादिन्द्रियद्यातान्मनोऽनवस्थानात् ।

सौक्ष्याद्वच्चवधानादभिभवात्समानभिहाराच्च ॥^४

इति । उदाहरणानि तु कौमुद्यां व्यक्तानि ॥ १०८ ॥

इदानीं प्रकृत्याद्यनुमानेष्वनुपलभ्वाद्यकमपाकरोति—विषय इति । उपादानं संबन्धो हानं तदभावः । इन्द्रियैरनुपलब्धमात्राद् घटाद्यभाववत् प्रत्यक्षेण चावकिः प्रकृत्याद्यभावः साधयितुं न शक्यते, यतो विद्यमानोऽप्यर्थ इन्द्रियाणां कालभेदेन विषयोऽविषयश्च । अतिदूरत्वादि दोषादिन्द्रियासंबद्धेऽप्येऽविषयः, इन्द्रियसंबद्धे च विषय इत्यर्थः । सत्युपलब्धिकरणकलापे उपलभ्यस्यैवाभावनियामकता, यथा खपुष्पादेः । प्रकृत्याद्युपलभ्ये तु वद्यमाणप्रतिबन्धान्न कारणकलापसत्तेति भावः ।

अतिदूरात् । यथा वियति अतिदूरे पक्षी नोपलभ्यते, आदिना सामीप्यं यथा लोचनस्थेऽज्जने । इन्द्रियघातोऽपि तथा, अन्धबधिरत्वादिरूपः, मनोऽनवस्थितेः, यथा कामाद्युपहितमनसः । सौदम्यात् परमाण्वादेः व्यवधानम्, यथा कुड्चादिव्यवहितेऽभिभवो यथा दिवा सौरकराभिभूतग्रहनक्षत्रमण्डले । सजातीयसंवलनं यथा माहिषे गव्यसंमिश्रणे । एवमनुद्भवोऽपि क्षीराद्यवस्थायां दद्यादिविषये ॥ १०८ ॥

सौदम्यात्तदनुपलब्धिः ॥ १०९ ॥

प्रकृत्यनुपलब्धौ कारणमाह—सौदम्यादिति । तस्याः प्रकृतेरनुपलब्धिः अप्रत्यक्षता । अत्र सूक्ष्मत्वं प्रत्यक्षप्रमाप्रतिबिस्वको धर्मविशेषः । योगजधर्मश्चोत्तेजक्त्वाच्च योगिनां सूक्ष्मस्य प्रत्यक्षं भवतीति ॥ १०९ ॥

प्रकृत्यादिविषये यो दोषस्तमाह—सौदम्यादिति । तयोः प्रकृतिपुरुषयोः । सूक्ष्मत्वं चात्र निरवयवद्व्यत्वम् । प्रकृतौ तत्त्वं च संत्वादीनां प्रत्येकं तत्त्वाद्बोध्यम् । योगधर्मश्चोत्तेजक इति बोध्यम् ॥ १०९ ॥

कार्यदर्शनात्तदुपलब्धेः ॥ ११० ॥

नन्वभावादेवानुपलब्धिरास्तां किं सौदम्यकल्पनेनात आह—कार्येति । महदादिरूपकार्यदर्शनेन तस्याः प्रामाणिकत्वात् ॥ ११० ॥

ननु शशशृङ्गादिवदभावेनानुपलब्धिरस्तु किं सौदम्येण ? अन्यथा तेषामतिसौदम्यादेव सा किं न स्यादत आह—कार्येति । कार्यान्यथानुपपत्त्या तत्सिद्धौ प्रत्यक्षाभावाय सौदम्यं कल्पयते, तेनैव शशशृङ्गादिवित्यर्थः । अनुमानात् पूर्वं च सूक्ष्मत्वादिसंशयेनाभावनिर्णयादनुमानमप्युपद्यते, इति भावः ॥ ११० ॥

वादिविप्रतिपत्तेस्तदसिद्धिरिति चेत् ॥ १११ ॥

ननु ब्रह्म जगतः कारणमिति केचित्, परमाणव इत्यपरे, कथं प्रकृतेरेव प्रामाणिकत्वमिति शङ्कते—वादीति ॥ १११ ॥

शङ्कते—वादीति । यदि कार्यमुत्पत्तेः प्राक् सिद्धं स्यात्तदा तदाधारतया नित्या प्रकृतिः सिद्ध्येत; कार्यसाहित्येन कारणानुमानस्य वक्ष्यमाणत्वात् । वादिविप्रतिपत्तेस्तु सत्कार्यासिद्ध्या तदसिद्धिः प्रवानासिद्धिरित्यर्थः ॥ १११ ॥

तथाप्येकतरसिद्धेर्नपलापः ॥ ११२ ॥

तस्याः प्रकृतेः कार्येण कारणानुमानेन न कश्चिद्वैष इत्याश्रयेण समाधत्ते—
तथापीति । कार्यदृष्टचा कारणसिद्धेर्न कारणपलाप इत्यर्थः ॥ ११२ ॥

अभ्युपेत्य परिहरति—तथापीति । मास्तु सत् कार्यं तथाप्ये एकतरस्य
कार्यस्य हृष्टधान्यतरस्य कारणस्य सिद्धेरपलापो नास्त्येवेति नित्यं किञ्चित्
कारणं सिद्धम् । तत एव च परिणामिनः सकाशादपरिणामितया पुरुषस्य
विवेकेन मोक्षोपपत्तिरित्यर्थः । अयमेव वैशेषिकशास्त्रादादः ॥ ११२ ॥

त्रिविधविरोधापत्तेश्च ॥ ११३ ॥

इदानीं प्रकृतेरेव कारणत्वे युक्तिमाह—त्रिविध इति । जगति उपलभ्यमानस्य
सुखदुःखमोहात्मकत्वस्य विरोधः स्यात्, ब्रह्मणः परमाणुनां वा कारणत्वे ॥ ११३ ॥

वास्तवं परिहारमाह—त्रिविधेति । अतीतानागतवर्तमानत्वैः कार्य-
मात्रस्य त्रैविध्यमिष्यमाणं न सिद्धेचदित्यर्थः । अतीतादिकाले घटाद्यभावेन
तस्य ध्वंसप्रतियोगित्वादिरूपातीतत्वादिधर्मकत्वविरोधः । सदसतोर-
संबन्धात् । प्रतियोगित्वस्य प्रतियोगिस्वरूपत्वे तद्वेषतादवस्थ्यम् । अभाव-
मात्रस्वरूपत्वे पटाद्यभावेऽपि घटाद्यभावः स्यात्, अभावत्वाविशेषात् ।
अभावेष्वपि स्वरूपतो विशेषाद्भीकारेऽभावत्वं परिभाषामात्रं स्यात् ।
न च प्रतियोग्येवाभावं विशेषयति; प्रागभावादिषु ग्रसतो विशेषकत्वा-
संभवात् । तस्मान्नित्यस्यैव कार्यस्यातीतानागतवर्तमानत्वाद्यवस्थाभेदा
एव वक्तव्याः । घटोऽतीतो घटो वर्तमानो घटो भविष्यति—इति प्रत्ययानां
तुल्यरूपतौचित्यात् । न त्वेकस्य भावविषयकत्वम्, अन्ययोश्चाभावविषय-
कत्वमित्यस्यौचित्यम्, अतीतानागतावस्थे एव ध्वंसप्रागभावव्यवहार-
प्रयोजके, एवमत्यन्ताभावान्योन्याभावावपि प्रतियोग्यविशिष्टाविकरण-
स्वरूपावेव ।

यद्वा घटादिसंबन्धस्यातीतत्वानागतावस्थे एव सामर्थिकात्यन्ताभाव
इति दिक् । यद्वानेन सूत्रेण ब्रह्मपरमाण्वादीनामुपादानत्वं निराक्रियते, सुख-
दुःखमोहात्मकत्वविरोधापत्तेरित्यर्थः ॥ ११३ ॥

नासदुत्पादो नृशृङ्खलत् ॥ ११४ ॥

इदानीं कार्यस्योत्पत्तेः प्रागपि सत्त्वं व्यवस्थापयति—नासदिति । नृशृङ्खलतुल्य
स्यासत उत्पादो न सम्भवति ॥ ११४ ॥

इतश्च सत्कार्यसिद्धिरित्याह—नेति । नृशुङ्गतुल्यस्यासत उत्पादोऽपि न संभवतीत्यर्थः ॥ ११४ ॥

उपादाननियमात् ॥ ११५ ॥

तत्र हेतुमाह—उपादानेति । उपादाने मृदादौ कार्यस्य घटादेन्नियमात् उत्पत्तेः प्राककारणे कार्यसत्त्वायां न कोऽपि विशेषोऽस्ति येन मृद् घटमेवासतं जनयेन्न पटादि, तत्त्ववश्च पटमेवासतं जनयेयुः, न पुनर्घटादि । कार्यसत्त्वायां तु विशेषाङ्गीकारे भावत्वापत्तिः ॥ ११५ ॥

तत्र हेतुमाह—उपादानेति । मृद्येव घट उत्पद्यते तन्तुष्वेव पट इत्यैवं कार्याणामुपादानकारणं प्रति नियमो दृश्यते, स न संभवति । कारणे कार्य-सत्त्वायां हि न कोऽपि विशेषोऽस्ति येन किञ्चिदेवासत् जनयेन्न परमिति । विशेषाङ्गीकारे च स एव विशेषोऽस्माभिः कार्यस्यानागतावस्थेत्युच्यते । एतेन प्रागभावस्यैव कार्योत्पत्तिनियामकत्वेन कल्पनापास्ता । अभावकल्पना-पेक्षया भावकल्पने लाघवात् ।

न च मृदि घटस्यैवानागतावस्थेत्यत्र किमानम् ? मृदि घटस्यैव प्रागभाव इत्यत्र मृद्येव कारणतेत्यत्र च तवापि नियामकाभावात्, अन्वयव्यतिरेका-विति चेत्; तुल्य ममापि ॥ ११५ ॥

सर्वत्र सर्वदा सर्वासम्भवात् ॥ ११६ ॥

उपादाननियमे प्रमाणमाह—सर्वत्रेति । सर्वासम्भवात् सर्वानुत्पत्तेः लोके दर्शना-दिति शेषः ॥ ११६ ॥

उपादाननियमे प्रमाणमाह—सर्वत्रेति । उपादानानियमे च सर्वत्र सर्वदा सर्वं सभवेदित्याशयः ॥ ११६ ॥

शक्तस्य शक्यकरणात् ॥ ११७ ॥

इतश्च नासदुत्पाद इत्याह—शक्तस्येति । कार्यशक्तिमत्त्वमेवाद्युपादानकारणत्वम्, शक्तिश्च कार्यस्यानागतावस्थैवेति शक्तस्य कारणस्य शक्यकार्यकरणादपि नासत उत्पाद इत्यर्थः ॥ ११७ ॥

इतोऽपि नासदुत्पाद इत्याह—शक्तस्येति । कार्यशक्तिमत्त्वमेवोपादानत्वम्, अन्यस्य दुर्बचत्वात्, शक्तिश्च कार्यस्यानागतावस्थैव । अर्थान्तिरत्वे तस्याः कार्यसिंबद्धत्वेऽव्यवस्था, संबद्धत्वे नासतो संबन्ध इति शक्तस्य शक्यकार्य-करणात् नासत उत्पाद इत्यर्थः ॥ ११७ ॥

कारणभावाच्च ॥ ११८ ॥

किंच— कारणेति । कार्यस्य कारणात्मकत्वादित्यर्थः । न हि कार्यकारणयोरसेदे कारणं सत् कार्यं त्वसदिति संभवति, कार्यस्य कारणभेदसाधकान्युक्तानि तत्त्व-कौमुदीं “न पटस्तन्तुभ्यो भिद्यते, तद्वर्गमत्वात्, इह यद्यतो भिद्यते न तत्स्य धर्मो, यथा गौरवस्य । संयोगप्राप्ताभावश्चार्थान्तरत्वाभावसाधकः, अर्थान्तरत्वे संयोगो दृष्टो यथा कुण्डबदरयोः । अप्राप्तिवर्गं यथा हिमवद्विन्ध्ययोः । न चेह संयोगप्राप्ती, तस्मान्बार्थान्तरत्वम् गुरुत्वान्तरकार्याग्रहणं च कार्यकारणयोरभेदसाधकम् । इह हि यद्यस्माद्द्विन्नं तस्मात्स्य गुरुत्वान्तरकार्यं दृश्यते । पलिकस्य स्वस्तिकस्य गुरुत्वकार्यो योऽवनतिविशेषस्ततो द्विपलिकस्य स्वस्तिकस्य गुरुत्वकार्योऽवनतिभेदोऽधिकः स्पष्ट एव । तस्मादभिन्नस्तन्तुभ्यः पट इति । स्वात्मनि क्रियाविरोधबुद्धिव्यपदेशार्थक्रिया-भेदाच्च नैकान्तिकं भेदं साधयितुमहंति । एकस्मिन्नपि तत्तद्विशेषाविभवितिरो-भावाभ्यामेतेषामविरोधात् यथाहि कूर्मस्याङ्गानि कूर्मशरीरे निविशमानानि तिरो-भवन्ति निःसरन्ति चार्विर्भवन्ति, न तु कूर्मतस्तदङ्गान्युत्पद्यन्ते प्रध्वंसन्ते वा । एव-मेकस्या मृदः सुवर्णस्य वा ते ते घटमुकुटादयो निःसरन्त आविर्भवत्युत्पद्यन्ते इत्युच्यते, निविशमानास्तिरोभवन्ति विनश्यन्तीत्युच्यते । न पुनरसतामुत्पादः सतां वा नाशः । यथा च कूर्मः स्वावयवेभ्यः संकोचविकासिभ्यो न भिन्नः, एवं घटमुकुटादयोऽपि मृत्सुवर्णादिभ्यो न भिन्नाः । इह तन्तुषु पट इत्यादि बुद्धिव्यपदेशभेदा अपि इह वने तिलका इतिवदुपपन्नाः । न चार्थक्रियाभेदोऽपि भेदमापादयति, एकस्यापि नानार्थक्रियासंदर्शनात् । यथैव बह्विरहकः पात्रकश्चेति । नायन्त्रक्रियाव्यवस्था वस्तुभेदहेतुः, तेषामेव व्यस्तसमस्तानामर्थक्रियाव्यवस्थादर्शनात् । यथा प्रत्येकं विष्टयो दर्शनलक्षणामर्थक्रियां कुर्वन्ति न तु शिविकावहनं, मिलितास्तु शिविकामुद्धरन्ति, एवं तन्तवः प्रत्येकं प्रावरणमकुर्वाणा अपि आविर्भूतपटभावाः प्रावरिष्यन्तीति” ॥ ११८ ॥

हेत्वन्तरमाह—कारणेति । “तद्विदं तर्ह्यव्याकृतमासीत्”^१ “सदेव सोम्येदमग्र आसीत्”^२ इति श्रुतेरुत्पत्तेः प्रागपि कार्यकारणाभेदश्रवणान्नासदुत्पादः । असत्त्वे हि सदसतोरभेदानुपपत्तिरित्यर्थः । किं च तन्तुपटयोर्भेदे धर्मधर्मभावानुपपत्तिः, अश्वपुरुषवत् । अत्यन्ताभेदोऽपि न स घटवत्, संयोगाच्च । दृष्टो ह्यत्यन्तभेदे कुण्डलबदरयोः संयोगः । एवं विभागाभावोऽपि तत्साधकः ।

किंचात्यन्तभेदे गुरुत्वान्तरं दृष्टम्, यथा पलिकस्वस्तिकाद् द्विपलिक-स्वस्तिकस्य । तन्तुषु पट इति वने तिलका इतिवत् । आरेपिताभेदमादाय

यथा विष्टयः प्रत्येकं शिविकावहनमकुर्वन्तोऽपि मिलिताः कुर्वन्ति, एवं तन्तवः प्रत्येकं प्रावरणमकुर्वन्तोऽप्याविर्भूतपटभावाः करिष्यन्तीति नैषाप्यनुपपत्तिः ।

स्वात्मनि क्रियाविरोधोऽपि न, कूर्मज्ञवत् । यथा कूर्मज्ञानि तच्छरीरे निविशमानानि तिरोभवन्ति, निःसरन्ति चाविर्भवन्ति, एवं स्वर्णात् कटकमुकुटादयो निःसरन्त उत्पद्यन्त इत्युच्यते । निविशमानास्तिरोभवन्तो विनश्यन्तीत्युच्यत इति न दोषः ॥ ११८ ॥

न भावे भावयोगश्वेत् ॥ ११९ ॥

शङ्कृते—नेति । कार्यस्योत्पत्तेः प्रागपि भावे तद्वै सति उत्पत्तियोगो न चेत्, असत एवोत्पत्तिव्यवहारात् ॥ ११९ ॥

शङ्कृते—नेति । भावे कार्यस्य सत्त्वे तस्य भावयोगो न स्यात् । असतः सत्त्व एवोत्पत्तिव्यवहारादित्यर्थः ॥ ११९ ॥

नाभिव्यक्तिनिवन्धनौ व्यवहाराव्यवहारौ ॥ १२० ॥

समाधत्ते—नाभिव्यक्तीति । कार्योत्पत्तेव्यवहाराव्यवहारौ कार्याभिव्यक्तिनिमित्तकौ, अभिव्यक्तित उत्पत्तिव्यवहारोऽभिव्यक्तयाभावाच्चोत्पत्तिव्यवहाराभावो न त्वसतः सत्त्वाभिव्यक्तिश्च न ज्ञानं किंतु वर्तमानावस्था । कारणव्यापारोऽपि कार्यस्य वर्तमानलक्षणं परिणाममेव जनयति । दृष्टं च सतः कार्यस्य कारणादभिव्यक्तिमात्रं लोकेऽपि यथा शिलामध्यस्थप्रतिमाया लौकिकव्यापारेणाभिव्यक्तिमात्रं तिलस्थतैलस्थ निष्पीडनेन धानस्य तण्डुलादेरवद्यातेन चेति ॥ १२० ॥

परिहरति—नाभिव्यक्तीति । तत्र; अभिव्यक्तितस्तदव्यवहाराभाव इत्यर्थः । अभिव्यक्तिश्च न ज्ञानं किंतु वर्तमानावस्था । कारणव्यापारोऽपि कार्यस्य वर्तमानलक्षणपरिणाममेव जनयति । तिलस्थैलस्थ निष्पीडनेनेवेत्यर्थः ।

सुसूक्ष्मावस्थया चक्रे पद्मरेखा शिलोदरे ।

यथा स्थिता चितेरन्तस्तथेयं जगदावली ॥^१

इति वासिष्ठोक्तः । चितेरन्तः प्रकृतिद्वारेणोत्यर्थः ॥ १२० ॥

नाशः कारणलयः ॥ १२१ ॥

नाशस्वरूपमाह—नाश इति । लौङ् श्लेषण इति धात्वनुसाराल्लयः सूक्ष्मतया कारणेविभागः । स एवातीतावस्थाख्यो नाश इत्युच्यते । अनागताख्यस्तु लयः प्रागभाव इत्युच्यते, इति शेषः । लौनकार्यव्यक्तेस्तु पुनरभिव्यक्तिर्विस्त, प्रत्यभिज्ञादा-

१. योगवासिष्ठ ।

पत्त्यापातं जले निराकृतत्वात्, परेषामिवास्माकमप्यनागतावस्थाया अभिव्यक्ति-हेतुनाच्चेति केचित् । अपरे तु यदि लयो नाशः पुनरुद्धवोऽपि दृश्येत्, न च दृश्यते इत्य शङ्कुच, सूढैर्न दृश्यते विवेचकैर्दृश्यते । एव । तथाहि तन्तौ नष्टे मृदूपेण परिणामो मृदृश्च कापर्सिवृक्षरूपेण परिणामस्तस्य पुष्टफलतनुरूपेण परिणामः, एवं सर्वे भावा इत्यहुः । नन्वतीतमप्यस्तीत्यत्र किं प्रमाणम् ? न ह्यनागतसत्तायां “तद्घेदं तर्हु-व्याकृतमासीत् तत्त्वामरूपाभ्यामेव व्याकृयत”^१ इति श्रुत्यादय इकातीतसत्तायां किंचित्प्रमाणमुपलभ्यते स्पष्टमिति चेत्, अत्राहुः केचिदभियुक्ताः; योगिप्रत्यक्षा-न्यथानुपर्यन्तोरनागतातीतयोरुभयोः सलासिदधेः प्रत्यक्षसामान्ये विषयस्य हेतुत्वात्, अन्यथा वर्तमानस्यापि प्रत्यक्षेणासिद्ध्यपत्तेः । तस्माद्वियामौत्सर्गिकप्रामाण्येनासति बाधके योगिप्रत्यक्षेणातीतमिति सिद्ध्यति योगिनामतीतानागतप्रत्यक्षेऽत्र श्रुतिस्मृतीतिहासादिकं प्रमाणमिति ॥ १२१ ॥

नन्वेवमनादिभावस्य नाशो न स्यादत आह—नाश इति । लयः सूक्ष्मतया कारणेष्विभागः । लीड् श्लेषणे इति धात्वनुसारात् । स एवातीतावस्थाख्यो नाश इत्युच्यते, इत्यर्थः । एवमनागतावस्थाख्यो लयः प्रागभाव उच्यते इति बोध्यम् । तस्य चाभिव्यक्तिहेतुत्वान्न लोनव्यक्तेः पुनरुद्धवः । अनागतावस्थानाशश्च वर्तमानादवस्थाप्राप्निरेव । अतीताद्यवस्थासत्त्वे प्रमाणं तु श्रुत्यादिस्मृतयोगिप्रत्यक्षमेव । प्रत्यक्षसामान्ये विषयस्य हेतुत्वात् । अन्यथा वर्तमानस्यापि प्रत्यक्षेणासिद्ध्यापत्तेः । तस्माद् वियामौत्सर्गिकप्रामाण्येनासति बाधके योगिप्रत्यक्षेणातीतमप्यस्तीति न सिद्ध्यति ।

नन्वभिव्यक्तिरपि पूर्वं सती वासनी वा ? आद्ये कारणव्यापारवैकल्यम् । कारणव्यापारात्प्रागपि कार्यस्याभिव्यक्त्या स्वकार्यजनकत्वापत्तिश्च । अन्त्येऽभिव्यक्तावेव सत्कार्यवादक्षतिरिति चेत्तः; अभिव्यक्तेरपि वर्तमानावस्थायाः प्रागसत्त्वेन तदसत्तानिवृत्यर्थं कारणव्यापारापेक्षणात्, सर्वकार्याणां च कारणव्यापारात्प्राक् प्रकारभेदेन सदसत्त्वम् । अवस्थानामेव परस्परं परस्पराभावरूपत्वमिति, तस्या अप्यभिव्यक्तिस्वीकारात् ॥ १२१ ॥

पारम्पर्यतेऽन्वेषणाद्वीजाङ्कुरवत् ॥ १२२ ॥

नन्वभिव्यक्तिरपि पूर्वं सती असती वा ? आद्ये कारणव्यापारात्प्रागपि कार्यस्याभिव्यवत्या स्वकार्यजनकतापत्तिः कारणव्यापारवैयर्थ्यं च, असती चेत् सत्कार्यवादहानिः । अथ सत्या एवाभिव्यक्तेरभिव्यक्त्यन्तरार्थं कारणव्यापारस्तर्हनवस्थे-त्याशङ्कुयामाह—पारम्पर्येति । परस्परारूपेणाभिव्यक्तेः स्वीकारः कार्यः, वीजा-

इकुरवत् प्रामाणिकत्वात् । बीजाङ्कुराभ्यां चायमेव विशेषो य बीजाङ्कुरस्थले
क्रमिकपरम्परयानवस्था, अभिव्यक्तौ चैककालिकपरम्परयेति । प्रामाणिकत्वं तु
तुल्यमेव । अत्र च बीजाङ्कुरदृष्टान्तो लोकदृष्ट्योपन्थस्तो वस्तुतो जन्मकर्मादि-
वदित्यत्रैव तात्पर्यं, तेन बीजाङ्कुरप्रवाहस्यादिसर्गाविधिकत्वेनानवस्थाविरहेऽपि न
क्षतिः । आदिसर्गे हि वृक्षं विनैव बीजमुत्पद्यते हिरण्यगर्भसङ्कल्पेन तच्छरीरादिभ्य
इति प्रसिद्धं तत्र तत्र । अत एव विष्णुपुराणे—

यथा हि पादपो मूलस्कन्धशाखादिसंयुतः ।

आदिबीजात्प्रभवति बीजान्यन्यानि वै ततः ॥१३ इति ॥ १२२ ॥

न चैवमनवस्थेत्यत आह—पारम्पर्येति । पारम्पर्यतः परम्परारूपेणैवाभि-
व्यक्तेरनुसरणं कर्त्तव्यम् । अनवस्था च बीजाङ्कुरवत्प्रामाणिकत्वेन न दोषा-
येत्यर्थः । अत्र बीजशब्देन कर्म, अङ्कुरशब्देन जन्म, एतेन बीजाङ्कुरप्रवाह-
स्यादिसर्गाविधिकत्वेन तत्र नानवस्था । आदिसर्गे हि वृक्षं विनैव हिरण्यगर्भ-
संकल्पेन तच्छरीराद् बीजमुत्पद्यते ।

यथा हि पादपो मूलस्कन्धशाखादिसंयुतः ।

आदिबीजात्प्रभवति बीजान्यन्यानि वै ततः ॥१४

इति विष्णुपुराणाद्युक्तेरित्यपास्तम् ।

इयांस्तु विशेषः—यद्वीजाङ्कुरस्थले क्रमिकपरम्परयानवस्थाभिव्यक्तौ
चक्कालोनपरम्परया प्रामाणिकत्वं तुल्यमेर्वति ॥ १२२ ॥

उत्पत्तिवद्वादोषः ॥ १२३ ॥

वस्तुतस्त्वनवस्थापि नास्तीत्याह—उत्पत्तीति । यथा घटोत्पत्तोरुत्पत्तिस्वरूपमेव
परः स्वीक्रियते लाघवात्तथा अस्माभिर्धटाभिव्यक्तेरभिव्यक्तिस्तत्स्वरूपैवेष्टव्या । तथा
चोत्पत्ताविवाभिव्यक्तावपि नानवस्थादोष इत्यर्थः । अथाभिव्यक्तेरभिव्यक्त्यन्तरा-
नङ्गीकारे कारणव्यापारात्प्राक् तस्यासत्त्वानुपपत्त्या सत्कार्यवादक्षतिरिति चेन्न;
सत एवाभिव्यक्तिरित्येव सत्कार्यसिद्धान्तादभिव्यक्तेश्चाभिव्यक्त्यभावेन तस्याः
प्रागसत्त्वेऽपि नासत्कार्यवादापत्तिरिति । नन्देवं महदादीनामेव प्रागसत्त्वमिष्यतां
किमभिव्यक्त्याख्यावस्थाकल्पनेनेति चेत्, अत्राहुरभियुक्ताः; तद्वेदमित्यादिश्रुति-
भिल्यक्तावस्थया सतामेव कारणाभ्यामभिव्यक्तिसिद्धिः । अथेवभिव्यक्तेः प्रागभावादि-
स्वीकारापतिः न तिसृणामनगताद्यवस्थानामन्योन्यमन्योन्याभावरूपतयोपगमात्,
तादृशाभावनिवृत्यैव कारणव्यापारसाकल्यादिसंभवात् । अथमेव हि सत्कार्य-

वादिनामसत्कार्यवादिभ्यो विशेषो यत्तैरुच्य मानौ प्रागभावप्रधंसौ कार्यस्यानागता-
तीतावस्थे भावरूपे उच्येते, वर्तमानतात्या चाभिव्यक्त्यवस्था घटाद् व्यतिरिक्ता
घटादेवस्थात्रयवत्त्वानुभवादिति नाधिव्यमस्मत्कल्पनायामिति ॥ १२३ ॥

वस्तुतोऽनवस्थैव नेत्याह—उत्पत्तिवदिति । यथा घटोत्पत्तेस्त्वर्त्ति-
स्तत्स्वरूपैव वैशेषिकादिनये इष्यते, लाघवत्वात्, एवमस्या अभिव्यक्तेरभि-
व्यक्तिस्तत्स्वरूपैवेति नानवस्थादोष इत्यर्थः । अत्र पक्षे सत एवाभिव्यक्ति-
रिति सत्कार्यवादः । अभिव्यक्तेश्वाभिव्यक्त्यभावेन तस्याः प्रागसत्त्वेऽपि
नासत्कार्यवादत्वापत्तिः । न चैवं महदादीनामेव प्रागसत्त्वमिष्यतां किम-
भिव्यक्त्याख्यव्यवस्थाकल्पनेनेति चेत्; “तद्वौदं तर्ह्यव्याकृतमासीत्” इति
श्रुत्याव्यक्तावस्थया सतामेव कार्याणामभिव्यक्तिसिद्धेः, न चैवमभिव्यक्तेः
प्रागभावादिस्वीकारापत्तिः, तिसूरामनागताद्यवस्थानामन्योन्यस्याभावरूप-
त्वात् । ताश्वावस्था घटादेव्यतिरिक्ताः, तस्यावस्थात्रयवत्त्वानुभवात् । एवं
च घटस्य वर्तमानावस्थैवाभिव्यक्तिः । तदभावश्च घटस्यानागतावस्थैवेति
दिक् ॥ १२३ ॥

हेतुमदनित्यमव्यापि सक्रियमनेकमाश्रितं लिङ्गम् ॥ १२४ ॥

एवं सत्कार्यमुपपाद्य प्रधानात्कार्यणां वैधर्म्यं वदति—हेतुमदिति । अत्र व्यक्त-
मिति पूरणीयं तच्चोद्यस्यं हेतुमत्त्वादयस्तत्र विधीयन्ते । हेतुमत् कारणवत्, अनित्यं
विनाशि तिरोभावीति यावत्, अव्यापि सर्वपरिणामि न व्याप्तोति कारणेन हि
कार्यमाविष्टं न कार्येण कारणं न च बुद्ध्यादयः कार्यं व्याप्त्वन्तीत्यव्यापकं व्यक्तं,
सक्रियं परिस्पन्दवत् बुद्ध्यादयो हच्युपात्तां देहं त्यजन्ति देहात्तरं चोपाददत इति
तेषां परिस्पन्दः । शरीरपृथिव्यादीनां च परिस्पन्दः प्रसिद्ध एव । अनेकं प्रतिपुरुषं
बुद्ध्यादीनां भेदात् । पृथिव्यादापि हि शरीरघटादिभेदेनानेकमेव । आश्रितं स्वकारण-
माश्रितं बुद्ध्यादिकार्यमभेदेऽपि कथंचिद्देवविवक्षयाश्रयाश्रयभाव इत्युक्तम् ।
लिङ्गं प्रधानस्येति विशेषः । बुद्ध्यादयो हि प्रधानस्य लिङ्गं न तु प्रधानं पुरुष-
लिङ्गं भवतीति भावः । ईश्वरकृष्णेन तु सावयवं परतन्त्रमिति वैधर्म्यद्वयमधिक-
मुक्तम् । अवयवनमवयवः, मिश्रणं संयोगमिति यावत् । अप्राप्तिपूर्विका प्राप्तिः
संयोगस्तेन सह वर्तत इति सावयवम् । तथाहि पृथिव्यादयः परस्परं संयुज्यन्ते एव-
मन्येऽपि । तु प्रधानस्य बुद्ध्यादिभिः संयोगः, तादात्म्यात्, नापि सत्त्वरजस्तमसां
परस्परं संयोगः अप्राप्तेरभावात् । परतन्त्रं बुद्ध्या हि स्वकार्येऽहङ्कारे जनयितव्ये

प्रकृत्यापूरोऽपेक्षते । अन्यथा तु क्षीणा सती नालमहड्कारं जनयितुभिति स्थितिः । एवमहड्कारादिभिरपि स्वकार्यजनन इति सर्वैः स्वकार्ये प्रकृत्यापूरमपेक्षते तेन प्रकृतिपरामपेक्षमाणं कारणमपि कार्योपजनने परतन्त्रं व्यक्तमेतद्विषयीतमव्यक्तमित्यर्थादुक्तं भवति, तदेतदुक्तं “साक्षयन्वं परतन्त्रं व्यक्तं विषयीतमव्यक्तम्”^२ ॥१२४॥

इदानीं सर्वकार्याणां साधमर्यमाह—हेतुमदिति । कारणानुमापकत्वात् लयगमनाद्वात् लिङ्गं कार्यजातम्, हेतुमत्त्वादीनामखिलकार्यसाधारण्यात् । एवं च कार्यजातं हेतुमत्त्वादिधर्मकमिति वाक्यार्थः । तत्र हेतुमत्त्वं कारण-जन्यत्वम्, अनित्यत्वं विनाशित्वं तिरोभावः । प्रधानस्य या व्यापिता पूर्वमुक्ता तद्वैपरीत्यमव्यापित्वं, सक्रियत्वमध्यवसायादिरूपप्रतिनियतकार्यकारित्वम्, प्रधानं तु सर्वजनकं न कार्येकदेशमात्रकारि ।

न च क्रियात्र परिस्पन्दः, प्रकृतिक्षेपाभास्तुष्टिश्वरणेन प्रकृतेररपि कर्मवत्तया सक्रियत्वापत्तेः अनेकत्वं सर्गभेदेन भिन्नत्वम् । सर्गद्वयसाधारण्याभाववदिति प्रावत् । न तु सजातीयानेकव्यक्तित्वम्, प्रकृतावतिव्याप्तेः, तस्या अपि सत्त्वाद्यनेकरूपत्वात् ।

महान्त च समावृत्य प्रधानं समवस्थितम् ।

अनन्तस्य न तस्यान्तः संख्या चापि न विद्यते ॥^२

इति विष्णुपुराणोऽसंख्येयत्वोक्त्या प्रधानव्यक्तिबहुत्वसिद्धेश्व ।

आश्रितमवयवेष्वभेदेऽपि कथंचिद्द्वे दं परिकल्प्याधारतोपपत्तिवर्ते तिलका इतिवत् । एवं कार्यजातं परस्परसंयोगवत्, अप्राप्निपूर्विका हि प्राप्तिः संयोगः । प्रधानस्य तु बुद्ध्यादिभिर्न, तादात्म्यात् । नापि सत्त्वरजस्तमसां परस्परं संयोगः, अप्राप्तेरमानादित्याहः । स्वकार्ये जननीये प्रधानस्य सहकारित्वेन तत्परतन्त्रं चेत्यपि बोध्यम्, प्रधानसहकारं विना स्वस्वकार्यमेव नासामर्थ्यादिति दिक् ॥ १२४ ॥

आञ्जस्यादभेदतो वा गुणसामान्यादेस्तत्सिद्धिः

प्रधानव्यपदेशाद्वा ॥ १२५ ॥

हेतुमत्त्वादिकं कार्यकारण्योभेदं एव सिद्ध्यतीत्यतः कार्यस्य कारणाद्वेदे प्रमाणमाह—आञ्जस्यादिति । तत्सिद्धिः कार्यस्य कारणातिरेकेण सिद्धिः । क्वचिच्चाञ्जस्यात् प्रत्यक्षत एवानायासेन भवति यथा स्थौल्यादिना तत्त्वादिभ्यः पटादी-नाम् । क्वचिच्च गुणसामान्याद्यात्मकत्वात् । लिङ्गाद्यथाध्यव-

सायादिगुणात्मकत्वरूपेण कारणवैधम्येण महदादीनाम् । यथा वा महापृथिवीत्वादि-सामान्यात्मकत्वरूपेण तन्मात्रवैधम्येण पृथिव्यादीनाम् । आदिशब्दगृहीतेन कर्म-त्मकता-वैधम्येण स्थिरावयवेभ्यो व्यतिरिक्तस्य चञ्चलावयविनः प्रधानव्यपदेशाच्च । प्रधीयतेऽस्मिन्कार्यमिति हि प्रधानम् । एतच्च कार्यकारणयोर्भेदाभेदौ विना न घटते, अत्यन्ताभेदे स्वस्याधारत्वासंभवात् । वा शब्दश्वार्ये ॥ १२५ ॥

एवं च तद्विपरीतमव्यक्तमित्यर्थाद्युक्तं भवति । कार्यकारणयोर्भेदे हि हेतु-मत्त्वं भवतीति तयोर्भेदं साधयति—आञ्जस्यादिति । तत्सिद्धिः कारणातिरिक्त-कार्यसिद्धिः क्वचिदाञ्जस्यात् प्रत्यक्षत एव, यथा स्थौल्यादिना धर्मण तत्त्वादिभ्यः पटादीनाम् । क्वचिद् गुणभेदात्, यथाध्यवसायादिगुणात्मकत्वेन कारणवैधम्येण प्रधानादितो महदादीनाम् । क्वचित् सामान्याभेदात्, यथा स्थिरावयवेभ्योऽतिरिक्तस्य चञ्चलावयविघटत्वादिसामान्यात्मकतावैधम्येण महापृथिवीतो घटादीनाम् । आदिना कर्मभेदः, यथा स्थिरावयवेभ्योऽतिरिक्तस्य चञ्चलावयविनः । यद्वा प्रधानव्यपदेशो व्यवहारः । प्रधीयतेऽस्मिन् कार्यजातमिति हि प्रधानम् । अत्यन्ताभेदे स्वस्य स्वाधारत्वासंभव इत्यर्थः ॥ १२५ ॥

त्रिगुणाचेतनत्वादि द्वयोः ॥ १२६ ॥

इदानीं कार्यसधर्मकतया कारणानुमानाय कार्यकारणयोः साधम्ये दर्शयति—त्रिगुणेति । त्रिगुणात्वं सुखदुःखमोहात्मकत्वम् । आदिशब्दप्राणाणीश्वरकृष्णः संजग्राह—

त्रिगुणमविवेकिं विषयः सामान्यमचेतनं प्रसवधर्मिः ।

व्यक्तं तथा प्रधानं तद्विपरीतस्तथा च पुमान् ॥^१ इति ।

अविवेकिविषय इत्येकं पदम्, अज्ञेरेव दृश्यमिति तदर्थः । अविवेकविषय इति द्वेषा । अविवेकित्वं संभूयकारित्वम्, विषयत्वं भोग्यत्वं सामान्यं सर्वपुरुषसाधारणं पुरुषभेदेऽप्यभिन्नमिति यावत् ॥ १२६ ॥

इदानीं कार्यसधर्मकतया कारणानुमानाय कार्यकारणयोः साधम्यमाह—त्रिगुणेति । द्वयोः कार्यकारणयोः, तत्र त्रिगुणात्वं द्रव्यरूपसत्त्वादिगुणत्रय-वत्त्वम् । तत्र महदादिषु कारणरूपेण सत्त्वादीनामवस्थानं, प्रधाने तु वने वृक्षवत् । यद्वा गुणशब्देन सुखदुःखमोहाः । अचेतनत्वं स्पष्टम् । आदिनाऽविवेकित्वविषयत्वसामान्यत्वप्रसवधर्मित्वानि ।^२ अविवेकित्वं संभूयकारित्वम् ।

विषयत्वं भोग्यत्वम् । सामान्यत्वं पुरुषभेदेऽप्यभिन्नत्वम् । प्रसवधर्मित्वं परिणामित्वम् । अविवेकिविषयमन्नरेव दृश्यत्वरूपमिति च ॥ १२६ ॥

प्रीत्यप्रीतिविषादादैर्गुणानामन्योन्यं वैधर्म्यम् ॥ १२७ ॥

प्रसवधर्मितरिणामिप्रधानाख्यानां जगत्कारणगुणानामन्योन्यविवेकाय तेषामवान्तरवैधर्म्यमाह—प्रीतीति । गुणानां सत्त्वादीनामन्योन्यं सुखदुःखमोहाद्यैवंधर्म्यं, कार्येषु तदर्थनात् । सुखादिकं च घटादे रूपादिवदेव वर्मोऽन्तःकरणोषादानकत्वादन्याकार्याणामिति प्राङ्गनिरूपितम् । अत्रादिशब्दग्राहाः पञ्चशिखाचार्यस्त्वकः—‘सत्त्वं नाम प्रसादलाघवाभिष्वङ्गप्रीतितितिक्षासन्तोषरूपानन्तभेदं समासतः सुखात्मकम्, एवं रजोऽपि शोकादिनानाभेदं समासतो दुःखात्मकम् । एवं तमोऽपि निद्रादिनानाभेदं समासतो मोहात्मकम्’^१ इति ॥ १२७ ॥

अथ प्रधानाख्यानां जगत्कारणगुणानामन्योन्यविवेकाय तेषामवान्तरवैधर्म्यमाह—प्रीतीति । गुणानां सत्त्वरजस्तमसामन्योन्यं सुखदुःखमोहाद्यैवंधर्म्यमित्यर्थः । आदिपदग्राहायं च पञ्चशिखाचार्यस्त्वकम्—“सत्त्वं नाम प्रसादलाघवाभिष्वङ्गप्रीतितितिक्षासन्तोषादिरूपानन्तभेदं समासतः सुखात्मकम्, रजः शोकादिनानाभेदं समासतो दुःखात्मकम् । तमो निद्रादिनानाभेदं समासतो मोहात्मकमिति”^२

अत्र प्रीत्यादीनां गुणधर्मत्वोक्त्या सत्त्वादीनां द्रव्यत्वं सिद्धम्, घटादिवृत्तित्वेन । गुणानां सुखाद्यात्मकत्वव्यवहारस्तु धर्मधर्मिणोरभेदान्मनसः सङ्कल्पात्मकत्वात् । सत्त्वादित्रयमपि प्रत्येकं व्यक्तिभेदादनन्तम् । विभुमात्रत्वे हि गुणविमर्देवैचित्र्यात् कार्यवैचित्र्यमिति सिद्धान्तानुपपत्तिः । अविमर्देव अधिकसत्त्व-न्यूनसत्त्वादिरूपावान्तरभेदासंभवः ॥ १२७ ॥

लघवादिधर्मैः साधर्म्यं वैधर्म्यं च गुणानाम् ॥ १२८ ॥

इदं नो तेषामेव साधर्म्यवैधर्म्यं आह—लघवादीति । लघवादीति भावप्रधानो निर्देशः । लघुत्वादिधर्मेण सर्वासां सत्त्वव्यक्तीनां साधर्म्यं वैधर्म्यं च रजस्तमोभ्यःम्, एवं च लघुत्वादिधर्मेण सर्वासां रजोव्यक्तीनां साधर्म्यं सत्त्वतमोभ्यां च वैधर्म्यम्, एवं गुरुत्वादिधर्मेण सर्वासां तमोव्यक्तीनां साधर्म्यं सत्त्वरजोभ्यां वैधर्म्यमिति । अत्र लघुत्वादीनां साधर्म्यत्वकथनात् सत्त्वादीनां कारणद्रव्याणां प्रत्येकमनेकव्यक्तिकत्वं भाति, समानानां धर्मस्यैव साधर्म्यत्वात् । एवमेव सिद्धान्त इति केचित् ।

१. २. द्र० शान्तिपर्वणि २१८-२१६ अध्यायस्थं पञ्चशिखग्रवचनम् ।

न च मूलकारणस्यानन्तव्यक्तिकर्त्त्वे वैशेषिकमतात् को विशेष इति चेत्; कारण-
द्रव्यस्य शब्दस्पर्शादिराहित्यमेव ।

शब्दस्पर्शविहीनं तु लृपादिभिरसंयुतम् ।

त्रिगुणं तज्जगद्योनिरनादिग्रभवाप्ययम् ॥१

इति विष्णुपुराणाद्यनुसारादिति च त एव समादध्यः । अन्ये तु लघुत्वादिधर्म-
वैधर्म्यं साधर्म्यं त्वयोन्याभिभवजननमिथुनवृत्तित्वेनेत्यहुः । अत्रेष्वरकृष्ण आह-

सत्त्वं लघु प्रकाशमिष्टमुपष्टमभकं चलञ्च रजः ।

गुरुवरणकमेव तमः प्रदीपवच्चर्थतो वृत्तिः ॥२

अर्थतः पुरुषार्थतः;

प्रीत्यप्रीतिविषादात्मकाः प्रकाशप्रवृत्तिनियमार्थाः ।

अन्योन्याभिभवाश्र जननमिथुनवृत्तयश्र गुणाः ॥३ इति ।

अस्यार्थः—प्रीतिः सुखम्, अप्रीतिः दुःखं, विषादो मोहः । एतदात्मकाः क्रमेण
सत्त्वरजस्तम आख्या गुणाः गुणा इति परार्थाः । एवां प्रयोजनमाह—प्रकाशप्रवृत्ति-
नियमार्थाः । रजः प्रवर्तकतया सत्त्वं लघु सर्वत्र प्रवर्त्येत्यदि तमसा गुणा न
नियम्प्रेत । तमोनियमितं तु क्वचिदेव प्रवर्त्यतीति भवति तमो नियमार्थम् ।
प्रयोजनमुक्तव्या क्रियामाह—अन्योन्येत्यादि वृत्तय इत्यन्तेन । वृत्तिः क्रिया सा च
प्रत्येकमभिसम्बद्ध्यते । अन्योन्याभिभववृत्तयः एतेषामन्यतमेनार्थवशादुद्भूतेनान्य-
तमोऽभिभूयते । तथाहि सत्त्वं रजस्तमसी अभिभूय शान्तामात्मनो वृत्तिं प्रतिलभते,
एवं रजः सत्त्वतमसी अभिभूय घोराम्, एवं तमः सत्त्वरजसी अभिभूय सूढामित्य-
न्योन्याश्रयवृत्तयः । यदपेक्षया यस्य क्रिया स तस्याश्रय इत्युच्यते, तथाहि सत्त्वं
प्रवृत्तिनियमावाश्रित्य रजस्तमसोः प्रकाशेनोपकरोति, रजः प्रकाशनियमावाश्रित्य
प्रवृत्त्येतरयोः, तमः प्रकाशप्रवृत्ती आश्रित्य नियमेनेतरयोरिति । अन्योन्यजनन-
प्रवृत्तयः । अन्यतमोऽन्यतममपेक्षय जनयति । जननं च परिणामः, स च गुणानां
साम्यरूपः । अन्योन्यमिथुनवृत्तयः । अन्योन्यसहचराः अविनाभाववर्तिन इति
यावत् । च समुच्चये । भवति चात्रांगमः—

अन्योन्यमिथुनाः सर्वे सर्वे सर्वत्र गामिनः ।

रजसो मिथुनं सत्त्वं सत्त्वस्य मिथुनं रजः ॥

१. विष्णुपु० ११२० ।

२. सांख्यकारिका १३ ।

३. सांख्यकारिका १२ ।

तमसश्चापि मिथुने ते सत्त्वरजसी उभे ।

उभयोः सत्त्वरजसोमिथुनं तम उच्यते ॥

नैषामादिः संत्रयोगो विभागो वोपलभ्यते ॥^१

इति तत्त्वकौमुद्यामलमधिकेन ॥ १२८ ॥

किं च तेषामेकैकव्यक्तित्वे वृद्धिह्रासाद्यनुपपत्तिः, परिच्छिन्नत्वे च
तत्समूहरूपस्य प्रधानस्य परिच्छिन्नत्वापत्यैकदाऽसंख्यब्रह्माण्डायुपत्तिः:
श्रुत्युक्तानुपपत्त्वा, अतोऽसंख्यत्वेऽपि तेषां त्रित्वोपादनाय विवेकार्थं च
साधम्यवैधम्ये आह—लघ्वादीति । लघ्वादीति भावप्रधानम् । लघुत्वप्रकाश-
कधमैः सर्वसत्त्वव्यक्तीनां साधम्यम् । रजस्तमोभ्यां च वैधम्यम् । एवं च
पृथिवीव्यक्तीनां पृथिवीत्वेनेव सत्त्वव्यक्तीनामेकजातीयतयैकता सजातीयोपष्ट-
भादिना वृद्धिह्रासादिकं च युक्तम् । लाघवं कार्योदिगमनहेतुर्धर्मः । येनान्ने-
रुद्धर्वज्वलनं, वायोस्तिर्यग्मतिः, करणान्तर्वृत्तिपटुत्वम् । चञ्चलत्वोपष्ट-
भक्त्वाभ्यां सर्वरजोव्यक्तीनां साधम्यम्, सत्त्वतमोभ्यां च वैधम्यम् ।
स्वस्वकार्ये सत्त्वतमसोरुत्साहकरत्वमुपष्टभक्त्वम् ।

एवं च रजसः प्रवर्तकत्वम्, गुरुत्वावरकत्वाभ्यां सर्वतमोव्यक्तीनां
साधम्यम्, रजस्तमोभ्यां वैधम्यम् । अनेन हि सत्त्वादीनामनेकव्यक्तिकत्वमुक्तं
स्पष्टमेव, अन्यथोक्तानां साधम्यत्वानुपपत्तिः ।

न च कार्यसत्त्वादीनामनेकत्वात्तेषामिदं साधम्यं, त्रिगुणात्मकत्वेन
घटादीनामपि कार्यत्वादिरूपतया तेषां सत्त्वादिमात्रसाधम्यत्वानुपपत्तेः ।
तस्मात्कारणभूतानामेव सत्त्वादीनामिदं साधम्यमुक्तम् । किं च सत्त्वादीना-
मेकैकद्रव्यत्वे एकदानेकब्रह्माण्डसृष्टिश्वरणात् तेषां विभूत्वं वाच्यम्, एवं च
विभूनां स्वतः संयोगवैवित्त्वाभावेन कार्याणामनन्तवैचित्र्यं न स्यात् । तस्मात्
प्रत्येकमसंख्यव्यक्तिकानि तानि । त्रित्ववचनं तु सत्त्वत्वादिविभाजकोपाधि-
त्रयेण, तानि च यथाभोगमणुमध्यादिपरिमाणानि । अत एव रजःसत्त्व-
स्वभावोक्तिः । आकाशकारणां च विभूत्वम् ।

न चैव प्रकृतेररणसत्त्वादीनेकव्यक्तिरूपत्वेऽपरिच्छिन्नत्वैकत्वाक्रियत्वसिद्धा-
न्तहानिरिति वाच्यम्; कारणद्रव्यत्वरूपप्रकृतित्वेनापरिच्छिन्नत्ववचनात् ।
गन्धत्वेन गन्धानां पृथिवीत्वव्यापकत्ववत् पुरुषभेदेन सर्गभेदेन च भेदा-
भावेनैकत्ववचनात् । अव्यवसायाभिमानादिक्रियाराहित्येनाक्रियत्ववचनात् ।
अन्यथा सृष्टिहेतुतया श्रुत्याद्युक्तप्रकृतिक्षेपभस्यानुपपत्तेः । अपरिमाणानि वा
रूपादिवदिति दिक् ।

न च परस्परविरुद्धगुणानामेषामेककार्यजनकता युक्ता, परस्परविरुद्धे-
वर्तपित्तश्लेष्मादिभिः शरीरधारणैककार्यकारणवदुपपत्तेः । न च मूल-
कारणस्यासंख्यव्यक्तिकल्पे वैशेषिकमतादविशेषः, कारणद्रव्ये शब्दस्पर्शादि-
राहित्यरूपविशेषसत्त्वात्, पृथिवीत्वाद्यभावाच्च ।

शब्दस्पर्शविहीनं तु रूपादिभिरसंयुतम् ।

त्रिगुणं तज्जगद्योनिरनादिप्रभवाव्ययम् ॥१

इति विष्णुपुराणात् ।

अत्ये तु सुखदुःखमोहात्मकाः सत्त्वादयो गुणाः । गुणत्वं च परथर्थत्वात् ।
प्रकाशकस्य सत्त्वस्य प्रवर्तकं रजः, तच्च गुरुणा तमसा नियमितं क्वचिदेव
प्रवर्तयति । एषामन्यतमेनोद्भूतेन परमभिभूयते, इतीतरेतराभिभावनमेषां
क्रिया, परस्परापेक्षक्रियत्वेन च परस्पराश्रयत्वमेषाम् । तथाहि—

सत्त्वं प्रवृत्तिनियमावाश्रित्य रजस्तमसोः प्रकाशेनोपकरोति । एवं रजः
प्रकाशनियमावाश्रित्य प्रवृत्त्येतरयोः । तथा तमः प्रकाशप्रवृत्ती आश्रित्य
नियमेनेतरयोः । एषामन्यतमोऽन्यतममपेक्षय परिणामं जनयतीत्यतोऽन्योन्य-
जननवृत्तित्वमेषाम् । अन्योन्यसहचरत्वेनान्योन्यमिथुनवृत्तित्वमेषामविभाग-
वर्तित्वम् । तदुक्तम्—

अन्योन्यस्यैव मिथुनाः सर्वे सर्वत्र गामिनः ।

रजसो मिथुनं सत्त्वं सत्त्वस्य मिथुनं रजः ॥

तमसश्चापि मिथुने ते सत्त्वरजसी उभे ।

उभयोः सत्त्वरजसोमिथुनं तम उच्यते ॥

नैषामादिः संप्रयोगो वियोगो वोपलभ्यते ॥२ इति ।

तस्मादेषां लघुत्वादिघमैर्वैधम्यं साधम्यं चान्योन्याभिभवजननमिथुन-
वृत्तित्वेनेत्याहुः, तत्सूत्रस्वरसविरुद्धम् ॥ १२८ ॥

उभयान्यत्वात् कार्यत्वं महदादेर्घटादिवत् ॥ १२६ ॥

महदादीनां कार्यत्वे प्रमाणमाह—उभयेति । महदादिपञ्चभूतान्तं तावन्न
पुरुषो भोग्यत्वात्, नापि प्रकृतिर्मोक्षान्यथानुपपत्त्या विनाशित्वात् । अतः प्रकृति-
पुरुषभिन्नं तद्विज्ञत्वाच्च कार्यं घटादिवत् ॥ १२६ ॥

महदादीनामनित्यत्वं साधयति—उभयेति । महदादि पञ्चमहाभूतान्तं
विवादास्पदं तावन्न पुरुषो भोग्यत्वात्, नापि प्रकृतिः मोक्षान्यथानुपपत्त्या

विनाशित्वात् । अतः प्रकृतिपुरुषोभयभिन्नत्वाद् घटादिवत्कार्य-
मित्यर्थः ॥ १२६ ॥

परिणामात् ॥ १३० ॥

हेत्वन्तरमाह—परीति । परिच्छिङ्गत्वादित्यर्थः ॥ १३० ॥

ननु विकारशक्तिदाहादिनैव मोक्षाद्युपपत्तेविनाशित्वमसिद्धमित्यरुचे-
राह—परीति । परिच्छिङ्गत्वाद् दैशिकाभावप्रतियोगितावच्छेदकजातिमत्त्वा-
दित्यर्थः ॥ १३० ॥

समन्वयात् ॥ १३१ ॥

समन्वयादिति । किं चोपवासादिना क्षीणं बुद्ध्यादि तत्त्वमन्नादिभिः समन्वयेन
समनुगमेन पुनरुपचीयते, अतः समन्वयात् कार्यत्वमुक्तीयते, नित्यस्य हि निरवयवतया
अवयवानुप्रवेशरूपः समन्वयो नोपयत इति । समन्वये च प्रमाणं श्रुतिरभियुक्तं-
रुदाहृता—“मनः प्रकृत्य एवं ते सोम्य षोडशानां कलानामेका कलातिशिष्टाभूत्
साम्नेनोपसमाहिता प्राज्वालीत् ।”^१ इति ॥ १३१ ॥

समन्वयादिति । उपवासादिना क्षीणं हि बुद्ध्यादितत्वमन्नादिसमन्वयेन
तदनुगमेन पुनरुपचीयते । नित्यत्वे निरवयवत्वे च नावयवानुप्रवेशरूपः
समन्वयः संभवतीति कार्यत्वमुक्तीयत इत्यर्थः । तथा च मनः प्रकृत्य श्रुतिः
“एवं ते सौम्य षोडशकलानामेककलातिशिष्टाभूत्सान्नेनोपसमाहिता प्राज्वा-
लीदिति”^२ ॥ १३१ ॥

शक्तितश्चेति ॥ १३२ ॥

किं च—शक्तीति । करणतश्चेत्यर्थः । पुरुषस्य यत्करणं चक्षुरादि तत् कार्यमिति
महत्तत्त्वमपि कार्यं मन्येषां तु सुतरां कार्यत्वमिति, चशब्दः इतिशब्दश्च हेतुवर्ग-
समाप्त्यर्थः ॥ १३२ ॥

किं च—शक्तीति । इतिर्हेतुवर्गसमाप्तौ करणतश्चेत्यर्थः । पुरुषस्य यत्करणं
तत्कार्यं चक्षुरादिवत् । पुरुषे साक्षाद्विषयार्पकत्वाभावात्प्रकृतेन करणत्वम् ।
एवं च महत्तत्त्वस्य करणतया कार्यत्वे सिद्धे सुतरामन्येषामपि कार्यत्वमिति-
भावः ॥ १३२ ॥

तद्वाने प्रकृतिः पुरुषो वा ॥ १३३ ॥

यदि च महदादिषु मध्ये किञ्चिदकार्यं स्वीक्रियते तदापि तदेव प्रकृतिः पुरुषो वेति । सिद्धं नः समीहितम् । प्रकृतिपुरुषविवेक एवास्माकं तात्पर्यादित्याह—तदधान इति । तद्वाने कार्यत्वहाने यदि परिणामी तदा प्रकृतिः, यद्यपरिणामी भोक्ता तदा पुरुषः ॥ १३३ ॥

किं च महदादिमध्ये यदि किञ्चिदकार्यं स्वीक्रियते तदा तदेव प्रकृतिः पुरुषो वेत्याह—तदिति । कार्यत्वहाने यदि परिणामी तदा प्रकृतिः, यद्यपरिणामी भोक्ता तदा पुरुष इत्यर्थः ॥ १३३ ॥

तयोरन्यत्वे तुच्छता^१ ॥ १३४ ॥

नन्वकार्यमप्युभयभिन्नं स्यात्त्राह—तयोरिति । अकार्यं हि कारणतया भोक्तृतया वा सिद्ध्यति नान्यथेत्यर्थः ॥ १३४ ॥

ननु तित्यमप्युभयभिन्नं स्यादत आह—तयोरिति । शशशृज्जादिवत् प्रमाणाभावादित्यर्थः । अकार्यं हि कारणतया वा भोक्तृतया वा सिद्ध्यति नान्यथेत्यर्थः ॥ १३४ ॥

कार्यात् कारणानुमानं तत्साहित्यात् ॥ १३५ ॥

प्रकृत्यनुमानेऽनुकृतं विशेषमाह—कार्यादिति । तत्साहित्यात् कार्यसाहित्यात्, महदादिकं स्वोपहितत्रिगुणात्मकवस्तूपादानकम्, कार्यत्वात् शिलामध्यस्थप्रतिमादिवत् तैलादिवच्चेति कार्यविशिष्टतयैव कारणानुमानं न तु ताटस्थेन परेषामिवेति भावः ॥ १३५ ॥

अथ प्रकृत्यनुमानेऽनुकृतं विशेषमाह—कार्यादिति । “सदेव सौम्येदमग्रासीद्”^२ इति श्रुतेः महदादिकं स्वोपहितत्रिगुणात्मकवस्तूपादानकं कार्यत्वात्, तिलमध्यस्थैलवदित्यर्थः । एवं च कार्यसाहित्येनैव कारणानुमानं न तु ताटस्थेन परेषामिवेति भावः ॥ १३५ ॥

अव्यक्तं त्रिगुणाल्पिज्ञात् ॥ १३६ ॥

प्रकृतेः कार्याद्विवेकार्यं वैधर्म्यमाह—अव्यक्तमिति । अभिव्यक्तात् त्रिगुणात् कार्यात् महत्त्वादेवपि प्रधानमध्यकृतं सूक्ष्मं तदीयो गुणोऽपि सुखादिर्न साक्षात्क्रियते इति भावः ॥ १३६ ॥

१. ‘तुच्छत्वम्’ पाठां ।

२. छान्दोग्य ६।२।१ ।

इदानीं प्रकृतेः कार्याद् वैधम्ये विवेकार्थमाह—श्रव्यक्तेति । श्रभिव्यक्तात् त्रिगुणान्महत्तत्त्वादपि मूलकारणमव्यक्तं सूक्ष्मं तद्गुणस्यासाक्षात्करणात् । महत्तत्त्वस्य हि सुखादिगुणः साक्षात्क्रियत इति भावः । तस्मात्प्रधान-मव्यक्तं महत्तत्त्वं तु तदपेक्षप्रा व्यक्तमिति तात्पर्यम् ॥ १३६ ॥

तत्कार्यतस्तिस्द्वेर्नापिलापः ॥ १३७ ॥

न च सूक्ष्मत्वात्तस्यापलाप एवोचित इत्याह—तत्कार्यं इति । स्पष्टम् ॥ १३७ ॥

ननु परमसूक्ष्मत्वेऽपलाप एवोचितोऽत आह—तदिति । स्पष्टम् ॥ १३७ ॥

सामान्येन विवादाभावाद्भवन्न साधनम् ॥ १३८ ॥

एवं प्रकृत्यनुमानगता विशेषा विचारिताः, अतः परं पुरुषानुमानगतान् विशेषान् दर्शयति आ अध्यायसमाप्ते ।

सामान्येनेति । यत्र वस्तुनि सामान्यतो विवादो नास्ति न तस्य स्वरूपतः साधनमपेक्षयते धर्मस्येव । अयं भावः—चेतनापलापे जगदान्ध्यप्रसङ्गःदिना भोक्तर्यहं-पदार्थं न कस्यापि विवादस्तस्मात् पुरुषस्य देहादिव्यतिरेकनित्यत्वादिसिद्ध्यर्थमेव प्रमाणापेक्षा न स्वरूपसिद्ध्यर्थं तस्य सर्ववादिप्रामाण्डुत्वात् यथा धर्मसामान्ये न कस्यापि विवादः बौद्धैरपि तप्तशिलारोहणादिषु धर्मत्वाभ्युपगमात् किं तु विशेष-सिद्ध्यर्थमेव प्रमाणापेक्षेति ॥ १३८ ॥

इदानीं पुरुषानुमाने विशेषमाह—सामान्येनेति । यत्र वस्तुनि सामान्यतो विवादो नास्ति न तस्य स्वरूपतः साधनमपेक्षितं धर्मस्येवेत्यर्थः । बौद्धैरपि तप्तशिलारोहणादेवं धर्मस्येव चेतनापलापे जगदान्ध्यप्रसङ्गभिया भोक्तर्यहं-पदार्थं तेषामप्यविवादान्न विवादास्पदायाः प्रकृतेरिव पुरुषस्य धर्मिणः साध-नमपेक्षितम् । किं तु पुरुषे विवेकफलकनित्यत्वादिसाधनमात्रमनुमानेन कार्यमिति भावः ॥ १३८ ॥

शरीरादिव्यतिरिक्तः पुमान् ॥ १३९ ॥

तथंवाह—शरीरेति । पुमान् द्रष्टा शरीरादिव्यतिरिक्त इति साध्यम् ॥ १३९ ॥

संहृतपरार्थत्वात् पुरुषस्येत्युक्तसूत्रेऽपि विवेकानुमानमेवाभिप्रेतमित्युक्तं तत्रादौ विवेकं प्रतिजानीते—शरीरादीति । शरीरादि प्रकृत्यन्ततत्त्वेभ्योऽति-रिक्तः पुमान् भोक्ततेत्यर्थः । भोक्तृत्वं च द्रष्टृत्वम् ॥ १३९ ॥

संहतपरार्थत्वात् ॥ १४० ॥

अत्र हेतुनाह सूत्रैः—संहत इति । उक्तार्थमेतत्सूत्रमुक्तस्यापि हेतोहेतुवर्गसंकल्पार्थः पुनरूपन्यासः ॥ १४० ॥

तत्र हेतुनाह—संहतेति । संहतानां प्रकृत्यादिशरीरान्तानां परार्थत्वादित्यर्थः । व्याख्यातमिदं प्राक् ॥ १४० ॥

त्रिगुणादिविपर्ययात् ॥ १४१ ॥

त्रिगुणादीति । सुखदुःखमोहात्मकत्वादिविपर्ययादित्यर्थः । आदिशब्दादचेतनत्वादिग्रहणम् ॥ १४१ ॥

किं च—त्रिगुणादीति । सुखदुःखमोहात्मकत्वादिवैषरीत्यादित्यर्थः । सुखादिभोक्तरि कर्तृकर्मविरोधेन सुखाद्यात्मकत्वासंभवादित्यर्थः । घमिपुरस्कारेणैव सुखाद्यनुभवादिति भावः । न च बुद्धिवृत्तिप्रतिबिभितस्वसुखादेः पुरुषेण ग्रहणमस्तु स्ववदिति वाच्यम् ； बुद्धेरेव सुखादिकल्पनयोपपत्तौ प्रतिबिम्बकल्पने गौरवात् । अहं सुखोत्यादिप्रत्ययास्तु तत्स्वामित्वेनाप्युपपत्ताः । किं च मिथ्याज्ञानवासनाहृषदोषेणाहंबुद्धौ बुद्धेरपि विषयतया बुद्धेः सुखादिमत्त्वेनाप्युपपत्ताः । आदिना अविवेकित्वाभोग्यत्व-रूपादिरहितत्वादयः ॥ १४१ ॥

अधिष्ठानाचेति ॥ १४२ ॥

अधीति । अधिष्ठातृत्वाचेत्यर्थः । संयोगविशेषेण परिणामहेतुत्वमधिष्ठातृत्वम् । संयोगश्च भिन्नयोरेवेति भावः, इति हेतुसमाप्तौ ॥ १४२ ॥

किंच—अधिष्ठानादिति । इतिहेतुसमाप्तौ । भोक्तुरधिष्ठातृत्वादिविष्टेयेभ्यः प्रकृत्यादिभ्योऽतिरिक्तत्यर्थः । अधिष्ठानं भोक्तुः संयोगः । स च भेदे सत्येवेति भावः । तत्संयोग एव प्रकृत्यादीनां भोगहेतुपरिणामेषु कारणमिति बोध्यम् ॥ १४२ ॥

भोक्तुभावात् ॥ १४३ ॥

उक्तानुमानेऽनुकूलं तर्कं प्रदर्शयति सूत्राभ्याम्—भोक्त्रिति । यदि शरीरादिस्वरूप एव भोक्ता स्याद्बोक्तृत्वमेव व्याहन्येत, स्वस्य साक्षात्स्वभोक्तृत्वानुपपत्तेः ॥ १४३ ॥

उक्तानुमानेऽनुकूलतर्कमाह सूत्राभ्याम्—भोक्त्रिति । तदभेदे हि कर्तृ-

कर्मविरोधात् साक्षात्स्वस्य स्वभोक्तृत्वानुपपत्तेरित्यर्थः । पुरुषस्य भोगश्चिद-
वसानतारूप इत्युक्तम् ॥ १४३ ॥

कैवल्यार्थं प्रवृत्तेश्च ॥ १४४ ॥

कैवल्यार्थमिति— किं च शरीरादिकमेव चेत् भोक्तु स्यात्तदा भोक्तुः कैवल्यार्थं
दुःखात्यन्तोच्छेदार्थं कस्यापि प्रवृत्तिर्नोपपश्येत्, शरीरादीनां विनाशित्वात् । प्रकृतेश्च
धर्मिग्राहकमानेन दुःखादिस्वभावत्वात् कैवल्यानुपपत्तेः ॥ १४४ ॥

कि च—कैवल्येति । शरीरादीनां भोक्तृत्वेन तेषां विनाशित्वात्प्रकृतेश्च
धर्मिग्राहकमानेन दुःखस्वभावत्वेन कैवल्यासंभवात् । दुःखात्यन्तोच्छेदरूप-
कैवल्यार्थकस्यापि प्रवृत्तिर्न स्यादित्यर्थः । स्वभावस्यात्यन्तदुरुच्छेद्यत्वा-
दिति भावः ॥ १४४ ॥

जडप्रकाशायोगात्प्रकाशः ॥ १४५ ॥

किंच जडेति । लोके जडस्थाप्रकाशस्य लोष्टादेः प्रकाशोत्पत्यदर्शनेन सूर्यादि-
वत्प्रकाशरूप एव पुरुषः । स्मर्यते हि—

यथा दीपः प्रकाशात्मा हस्तो वा यदि वा महान् ।

ज्ञानात्मानं तथा विद्यात् पुरुषं सर्वजन्मुषु ॥^३ इति ॥ १४५ ॥

अथ विवेकस्फुटीकरणाय पुरुषगतं विशेषमनुमिमीते—जडेति । आत्मा-
जडस्तत्र मनःसंयोगाज्ञानाख्यप्रकाशोत्पत्तिरिति ताकिकमतं न युक्तं,
जडे तमोरूपे लोष्टादौ प्रकाशोत्पत्यदर्शनेन तदयोगात् । अतः सूर्यादिवत्प्रकाश-
स्वरूप एव पुरुष इत्यर्थः । प्रकाशद्वयकल्पने गौरवमिति भावः । प्रकाशत्वं
च तेजःसत्त्वचैतन्येष्वखण्डोपाधिः; अनुगतव्यवहारात् ॥ १४५ ॥

निर्गुणत्वान् चिद्र्मा ॥ १४६ ॥

ननु प्रकाशस्वरूपत्वेऽपि तेजोवद्वर्मिधर्मभावोऽस्तु, तत्राह—निर्गुणेति । चिद्र्मा
प्रकाशधर्मा न किंतु प्रकाश एव, कुतः निर्गुणत्वात् गुणरहितत्वात् । प्रतीयमानास्त्व-
च्छादयो बुद्धेरेवेति भावः । किञ्च पुरुषस्य प्रकाशरूपस्य सम्बन्धमत्रेण सर्वव्यवहा-
रोपपत्तौ प्रकाशरूपधर्मकल्पनायां गौरवमपि, तेजसस्तु प्रकाशाख्यरूपविशेषाग्रहेऽपि
स्पर्शपुरस्कारेण ग्रहात् प्रकाशतेजसोभेदः सिद्ध्यति । आत्मनस्तु ज्ञानाख्यप्रकाशा-
ग्रहकाले ग्रहणं नास्तीत्यतो धर्मधर्मभावशून्यं प्रकाशरूपमेवात्मद्रव्यं कल्पते ।

तथा च स्मृतिः—

ज्ञानं नैवात्मनो धर्मो न गुणो वा कथंचन ।

ज्ञानस्वरूप एवात्मा नित्यः सर्वगतः शिवः ॥३ इति ॥ १४६ ॥

प्रकाशस्वरूपत्वेऽपि तेजोवद्वर्धमधिभाव इत्याह—निर्गुणत्वादिति ।
तेजसः प्रकाशत्वग्रहेऽपि स्पर्शपुरस्कारेण ग्रहात् प्रकाशतेजसोर्भेदसिद्धाव-
प्यात्मनो ज्ञानाख्यप्रकाशग्रहकाले ग्रहणाभावेन लाघवाच्च तन्सरूपमेवात्म-
द्रव्यं कल्प्यते, न तु तस्य गुरुत्वं; संयोगादिमत्त्वादनाश्रितत्वाच्च । गुणशब्देनात्र
विशेषगुणः । तद्राहित्ये युक्तिस्तुच्यते—पुरुषस्येच्छादि न नित्यं, जन्यता-
प्रत्यक्षात् । जन्यगुणाङ्गीकारे परिणामित्वापत्तिः । उक्तयुक्त्या जडं
प्रकाशायोगरूपं प्रकृतिपुरुषयोः परिणामहेतुत्वकल्पने गौरवम्; आनन्द्यपरिणा-
मेन कदाचिज्ञत्वापत्तेः, ज्ञानेच्छागोचरसंशयापत्तेश्च । जडप्रकाशायोग-
रूपाया उक्तयुक्त्या अनित्यज्ञानस्यासंभवाच्च । तस्मादिच्छादिकमन्वय-
व्यतिरेकाभ्यां मनोधर्मं एव । मनःसंयोगात्मनोरुभयोर्हेतुत्वे गौरवादिति ।

किं चात्मनः कर्तुं त्वमिति तार्किकनये मोक्षानुपपत्तिः ; अहं कर्त्तेति
बुद्धेव गीतादिवद्वृष्टहेतुतयोक्त्वात् । तस्य तन्मते मिथ्याज्ञानत्वाभावेन
तत्त्वज्ञाननिवर्त्यत्वासंभवात् । अतो मोक्षानुपपत्त्याकर्तुं त्वमेष्टव्यम् । अकर्तुं-
त्वाच्चादृष्टसुखाद्यभावः । एवं च मनसः कृत्यादिहेतुत्वेऽवश्यकल्पनीये
लाघवादन्तर्हृश्यगुणत्वावच्छेदेनैव तत् कल्प्यते ।

यथा दीपः प्रकाशात्मा ह्रस्वो वा यदि वा महान् ।

ज्ञानात्मानं तथा विद्यात् पुरुषं सर्वजन्तुषु ॥४

ज्ञानं नैवात्मनो धर्मो न गुणो वा कथंचन ।

ज्ञानस्वरूप एवात्मा नित्यः सर्वगतः शिवः ॥५

इति स्मृतेः ॥ १४६ ॥

श्रुत्या सिद्धस्य नापलापस्तत्प्रत्यक्षबाधात् ॥ १४७ ॥

न त्वहं जानामीति धर्मधर्मभावःनुभवः कथं तत्राह—श्रुत्येति । भवेदेवं यदि
केवलतर्केणास्माभिनिर्गुणत्वादचिद्धर्मा प्रसाध्येत, न चैव; किंतु “साक्षी चेता
केवलो निर्गुणश्च”^३ “चिन्मात्रोहं सदाशिवः” इति श्रुतिसिद्धं तत्, तथा च श्रुति-
सिद्धस्य न अप्यतः संभवति, किंतु तत्प्रत्यक्षस्य धर्मधर्मभावविषयकप्रत्यक्षस्य बाधात्
निर्गुणत्वादि सुस्थिरमिति शेषः ॥ १४७ ॥

१. ३. सौर पु० ११२६ ।

२. कूर्म० पु० २२१० ।

४. इवेताश्वतर द११३ ।

नन्वहं जानामीति धर्मधर्मिभावानुभवाद् गौरवं प्रामाणिकमत आह—
श्रुत्येति । “साक्षी चेता केवलो निर्गुणश्च”^१ इति श्रुतिः; तत्सिद्धस्य च
नापलापः । अहं जानामीति प्रत्यक्ष तु अहं गौर इति प्रत्यक्षवत् श्रुत्यैव
बाधितम्, अन्यथा अहं गौर इति प्रत्यक्षेण नास्तिकजय एव स्यात् ।
चिन्मात्रत्वे तु “चिदेकरसो ह्यथ मात्मा”^२ इत्यादिश्रुतिर्मानम् । सर्वज्ञत्वादि-
श्रुतयस्तु राहोः शिर इत्यादिवन्नेयाः ।

कि चानाद्यविद्यादोषस्यानुवर्त्तमानतया लोकज्ञानेषु भ्रमत्वस्यौत्सर्गिक-
तयाहं जानामीति प्रत्ययेऽपि भ्रमशतान्तःपातित्वेनाप्रामाण्यशङ्काकलङ्घित-
तया तत्प्रत्यक्षबोधेन लाघवतकानुगृहीतमनुमानमपि निर्गुणत्वसाधने
समर्थमिति ।

तथाहि तार्किके रन्तःकरणं व्यवसायानुव्यवसाधौ तदाश्रय आत्मेति
चत्वारः पदार्थाः कल्प्याः, अस्माभिस्त्वन्तःकरण, व्यवसायस्थानीया
तद्वृत्तिः, अनन्तानुव्यवसायस्थानीयो नित्यकज्ञानरूप आत्मेति पदार्थत्रय-
वृत्त्याश्रयान्तःकरणेन विवेकाग्रहाच्च भमापि जानामीति प्रत्ययोपपत्ति-
रिति दिक् ॥ १४७ ॥

सुषुप्त्याद्यवस्थासाक्षित्वम् ॥ १४८ ॥

ननु यदि प्रकाशस्वरूप एवात्मा तदा सुषुप्त्याद्यवस्थाभेदस्तस्य न स्यात्,
प्रकाशानपायात्तत्राह—सुषुप्त्यादीति । सुषुप्त्याद्यस्यावस्थात्रयस्य बुद्धिनिष्ठस्य
साक्षित्वमेव पुंसि, अत एवोक्तम्—

जाग्रत्स्वप्नः सुषुप्तं च गुणतो बुद्धिवृत्तयः ।

तासां विलक्षणो जीवः साक्षित्वेन व्यवस्थितः ॥ इति ।

तासां बुद्धीनां साक्षित्वेन विलक्षणो जाग्रद्यवस्थारहितो निर्णीत
इत्यर्थः ॥ १४८ ॥

ननु प्रकाशरूपत्वे सत्स्वरूपानपायात् सुषुप्त्याद्यवस्थाभेदानुपपत्तिरत
आह—सुषुप्त्यादीति । बुद्धिनिष्ठस्य सुषुप्त्याद्यवस्थात्रयस्य साक्षित्वमेव
पुंसीत्यर्थः ।

जाग्रत् स्वप्नः सुषुप्तं च गुणतो बुद्धिवृत्तयः ।

तासां विलक्षणो जीवः साक्षित्वेन व्यवस्थितः ॥ इति स्मृतेः ।

१. श्वेताश्व० ६।१।

२. बृहदा० २।३।६।

तत्र जाग्रदवस्था इन्द्रियद्वारा बुद्धेविषयाकारः परिणामः । स्वप्नावस्था च संस्कारमात्रजन्यस्ताहशः परिणामः । सुषुप्त्यवस्था च द्विधा—अर्ध-समग्रलये विषयाकारा वृत्तिर्न भवति, किंतु स्वगतसुख-दुःखमोहाकारैरेव बुद्धिवृत्तिर्भवति । अत एवोत्थितस्य सुखमहमस्वाप्समित्यादिरूपेण सुषुप्तिकालीनसुखादिस्मरणम् । समग्रलये वृत्तिसामान्यभावः । तदुकम्—समाविसुषुप्तिमोक्षेषु ब्रह्मरूपतेति । अत एव तत्साक्षी पुरुषो न; तस्य वृत्तिमात्रसाक्षित्वात् । अन्यथा बुद्धिर्भादिष्टादेरपि साक्षिभास्यतापत्तेः । सुषुप्त्यादिसाक्षित्वं च तादृशबुद्धिवृत्तीनां स्वप्रतिबिम्बितानां प्रकाशनमेव । अतो न ज्ञानार्थं पुरुषस्य परिणामापेक्षेति ।

न च बुद्धिवृत्तीनां वृत्तिग्राह्यात्वमेवास्तु, किं साक्षिपुरुषकल्पनया? नियमेन वृत्तिगोचरवृत्तिकल्पनेऽनवस्थापत्तेः । किं चाहं सुखीत्यादिवृत्तिषु सुखादीनां विशेषणतया आदौ निविकल्पकं तज्ज्ञानमपेक्ष्यते, तत्रानन्त-निविकल्पकवृत्तिकल्पनापेक्ष्यता लाघवेन नित्यमेकमेवात्मस्वरूपं ज्ञानं कल्प्यत इति कश्चित् ॥ १४८ ॥

जन्मादिव्यवस्थातः पुरुषवहृत्वम् ॥ १४९ ॥

लाघवादात्म्यवैध्यमिति कोचित्, तन्मतं दूषयति—जन्मादीति । अपूर्वदेहेन्द्रियादिसंघातसंयोगो जन्ममरणं तद्वियोगजन्ममरणसुखदुःखवन्धमोक्षव्यवस्थातः श्रुत्युक्ताया हेतोः पुरुषा बहवः “पुण्यः पुण्येन पापः पापेन” इति जन्मव्यवस्थाया “ये तद्विद्वरमृतास्ते भवन्त्यथेतरे दुःखमेवापि यान्ति”^३ इति बन्धमोक्षव्यवस्था ॥ १४९ ॥

नन्वस्तु पुरुषः साक्षी, स त्वेक एव सर्वत्र लाघवादभेदश्रुतेश्च । जाग्रदाद्यवस्थावैध्यं तु बुद्धिर्भात्वान्न भेदसाधकम् । यस्य बुद्धेष्य वृत्तिः सैव बुद्धिस्तद्वति विशिष्टतया तत्साक्षिणं गृह्णाति । अतो नान्यबुद्धिवृत्तिद्वारा नान्यस्यानुभवो घटं जानामीत्यादिरत आह—जन्मादीति । पुण्यवान् स्वर्गं जायते तीर्थे मियते, पापो नरके जायते कुस्थले मियते । अज्ञो बध्यते, ज्ञानी मुच्यते, इत्यादिश्रुतिसमृतिसिद्धव्यवस्थानुपपत्त्या पुरुषा बहव इत्यर्थः । जन्ममरणे चात्र नोत्पत्तिविनाशौ, पुरुषनिष्ठत्वाभावात् । किंतु देहेन्द्रियादिसंघात-विशेषेण संयोगो वियोगश्च भोगतदभावनियामकौ । तथा च श्रतिः—

“अजामेकां लोहितशुक्लकृष्णां बह्वीः प्रजाः सृजमानां सरूपाः ।

अजो होको जुषमाणोऽनुशेते जहात्येनां भुक्तभोगामजोऽन्यः ॥^१
 ये तद्विदुरमृतास्ते भवन्ति अथेतरे दुःखमेवापि यन्ति ॥^२
 इत्यादि ॥ १४६ ॥

उपाधिभेदेऽप्येकस्य नानायोगा आकाशस्येव घटादिभिः ॥१५०॥

ननु पुरुषैक्येऽपि उपाधिरूपावच्छेदेन जन्मादिव्यवस्था स्यात्त्राह—उपाधीति ।
 उपाधिभेदेऽप्येकस्य पुंसो नानोपाधियोगोऽस्त्वेव, आकाशस्य घटपटादिभिरिव ।
 तथा च कायव्यूहादाविवेकस्य नानोपाध्यवच्छेदेन सुखदुःखादियोगः स्यादि-
 त्वर्थः ॥ १५० ॥

ननु पुरुषैक्येऽपि उपाधिरूपावच्छेदकभेदेन, जन्मादिव्यवस्थाऽत आह—
 उपाधीति । उपाधिभेदेऽप्येकस्यैव नानाजन्ममरणादियोगा इत्येको बद्धोऽपरो-
 मुक्त इति व्यवस्थानुपत्तिरेव । न ह्यवच्छेदकभेदेन कपिसंयोगतदभाववत्ये-
 कस्मिन् वृक्षे एको वृक्षः कपिसंयोगी, अन्यो नेति व्यवहारो भवति । यथा वा
 घटे नष्टे एक आकाशो नष्टोऽपरोऽस्तीति व्यवहारों भवतीति भावः ।

किं चैकोपाधितो मुक्तस्याप्यात्मप्रदेशस्योपाध्यन्तरैः पुनर्बन्धापत्त्या बन्ध-
 मोक्षाव्यवस्था । न च बन्धमोक्षश्रुतिलौकिकभ्रमानुवादमात्रम्; मोक्ष-
 स्यालौकिकत्वात् । मिथ्यापुरुषार्थप्रतिपादनेन श्रुतेः प्रतारकत्वापत्तेश्चेति
 दिक् ॥ १५० ॥

उपाधिभिर्द्यते न तु तद्वाच् ॥ १५१ ॥

अतिरिक्त एवोपाधिविशिष्टोऽस्तु तत्राह—उपाधिरिति । विशिष्टस्यातिरिक्तत्वे
 हि विशेषणानशेन तत्त्वाश एव स्यादिति भावः ॥ १५१ ॥

ननु तत्तदुपाधिविशिष्टस्यातिरिक्तत्वान्न दोषोऽत आह—उपाधिरिति ।
 विशिष्टस्यानतिरिक्तत्वादिति भावः । तस्यातिरिक्तत्वे तु शब्दान्तरेण नाना-
 त्वाभ्युपगम एवेत्याशयः । किंच बन्धभागिनो विशिष्टत्वे विशेषणवियोगे
 विशिष्टनाशान्न बन्धमोक्षयोः सामानधिकरण्यं स्यादित्यपि बोध्यम् ।

यत्तु षष्ठेऽहङ्कारविशिष्टस्यैव जीवत्वं वच्यति सूत्रकृत्, तत्तु प्राण-
 धारकत्वरूपजीवत्वस्याविशिष्टवृत्तित्वाभिप्रायम्, न तु बन्धमोक्षौ विशिष्ट-
 श्रितावित्यभिप्रायम् । केचित्तु एकस्यैवात्मनः कार्यकारणोपाधिषु प्रति-
 विम्बानि जीवेश्वराः । प्रतिविम्बानां चात्योन्यभेदात् जन्माद्यखिलव्यवस्थो-
 पपत्तिः । चेतनप्रतिविम्बोऽपि चेतन एव । उपाधिविलयेन विम्बापगम एव

मोक्षः । विम्बप्रतिविम्बयोश्च भेदः कल्पितः, वास्तवोऽभेद एव । अत एव जीवब्रह्माभेदरूपसिद्धान्ताद्वानिः, बन्धमोक्षयोः सामानाधिकरण्यं च; यस्यैव प्रतिविम्बरूपेण बन्धस्तस्यैव तदपगमेन मोक्ष इत्यभ्युपगमात् । इदमेव वेदान्तिमतम् । अस्माकन्त्वविभागलक्षणोऽभेदः वैधर्म्यत्वलक्षणो भेदश्चेति मन्तव्यम् ॥ १५१ ॥

एवमेकत्वेन परिवर्तमानस्य न विरुद्धधर्मध्यासः ॥ १५२ ॥

उपसंहरति—एवमिति । एकत्वेन सर्वतो वर्तमानस्य यो विरुद्धः सुखदुःखाध्यासस्तदापत्तिः संवै सति पुरुषबहुत्वे सति नेत्यर्थः ॥ १५२ ॥

आत्मैक्यवादे उक्तं दूषणमुपसंहरति—एवमिति । एकत्वेन परितः सर्वतो वर्तमानस्य जन्ममरणादिरूपविरुद्धधर्मप्रसङ्गो न युक्त इत्यर्थः । यद्यपि पुरुषो निर्धर्मकस्तथापि संयोगवियोगभोगभोगरूपाणां जन्ममरणादिबन्धमोक्षाणां पुरुषे स्वीकाराददोषः । परिणामरूपधर्माणामेव पुरुषे प्रतिषेवात् ॥ १५२ ॥

अन्यधर्मत्वेऽपि नारोपात् तत्सद्विरेकत्वात् ॥ १५३ ॥

नन्वात्मनो निर्धर्मकत्वात् सुखादीनां बुद्ध्यादिधर्मत्वाच्च न सांकर्यमत आह—अन्येति । बुद्धिधर्मत्वेऽपि सुखादीनामारोपात्; पुरुषे व्यवस्था न संभवति; आरोपाविष्ठानस्यैकत्वात् । नहि स्फटिकैक्ये आरोपितानां नीलपीः दीनां नीलोऽयं पीतोऽयमिति व्यवस्था सम्भवति । घटाकाशादीनां तूपाधिभेदेन भिन्नानामौपाधिकधर्मव्यवस्था घटत इति भावः ॥ १५३ ॥

यथा च स्फटिकेषु लौहित्यनीलादिवर्माणामारोपितानामपि व्यवस्थास्ति तथा पुरुषेषु बुद्धिधर्माणां सुखदुःखादीनां शरोरधर्माणां च विप्रत्वक्त्रियत्वादीनामस्ति व्यवस्था शाश्वतेषु । सापि व्यवस्था जन्मादिव्यवस्थावदेव आत्मन एकत्वेनोपपत्त इत्याह—अन्येति । सुखादीनामन्यधर्मत्वेऽपि तेषामारोपात् पुरुषे व्यवस्था न सिद्धचति । आरोगाधिष्ठातपुरुषस्यैकत्वादित्यर्थः । आकाशस्यैकत्वेऽपि घटाकाशादीनां घटादिभेदेन भिन्नतया सिद्धचत्यौपाधिकधर्मव्यवस्था । आत्मत्वजीवत्वादिकं नोपाध्यवच्छिन्नस्य उपाधिनाशे घटाकाशवत्तन्नाशेन जीवनाशापत्त्या “न जीवो म्रियते” इत्यादि श्रुतिविरोधापत्तेरिति दिक् ॥ १५३ ॥

नादैतश्रुतिविरोधो जातिपरत्वात् ॥ १५४ ॥

ननु—

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥^१

इत्यादीनां का गतिस्तत्राह—नेति । नास्मन्मतेऽप्यैक्यश्रुतिविरोधः । कुतः? जातिपरत्वात्तासाम् । जातिः सामान्यमेकरूपतेति यावत् । जातिपदस्यैकरूपता प्रतिपादकत्वमग्रिमसूत्र ललभ्यते ॥ १५४ ॥

ननु पुरुषनानात्वे—

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥^२

नित्यः सर्वगतो ह्यात्मा कूटस्थो दोषवर्जितः ।

एकः स भिद्यते शक्त्या मायया न स्वभावतः ॥^३

इत्यादिश्रुतिविरोधोऽत आह—नेति । जातिः सामान्यमेकरूपत्वम्, तत्रैव श्रुतीनां तात्पर्यं नाखण्डत्वे, प्रयोजनाभावादित्यर्थः । यच्च जातिपदं यथाश्रुतमेव “एकमेवाद्वितीयं ब्रह्म” इत्यादि श्रुतिर्जातिपरा, विजातीय-द्वैतनिषेधपरत्वादित्यर्थः ।

आद्यव्याख्यानेऽयं भावः—श्रुतावेकशब्दश्चिदेकरूपतामात्रपरः भेदशब्दश्च वैधर्म्यलक्षणभेदपरः । जाग्रदाद्यवस्थात्रयाद्यभिमानवत्त्वतद्राहित्ये च वैधर्म्ये । एकरूपताप्रतिपादनं च निविलोपाधिविवेकेन सर्वात्मना स्वरूप-बोधनाय । न ह्यन्यथा निर्धर्मकमात्मस्वरूपं विशिष्य ब्रह्मणापि शब्देन साज्ञात्रप्रतिपादयितुं शक्यम्, शब्दानां सामान्यमात्रगोचरत्वात् । आत्रह्यस्त-म्बपर्यन्तमात्मनामेकरूपत्वे तु गुरुरोक्ते शिष्य एवं विवेचयति यावन्निर्विशेषशब्दागोचरे स्वरूपे पर्यन्वस्यतीति । ततश्च निर्विशेषाभिमाननिवृत्या कृतकृत्यतेति ।

अद्वैतवाक्यान्यपि अवैधर्म्यलक्षणभेदपरायेव । अवैधर्म्यज्ञानाच्च सर्वाभिमाननिवृत्तिः । अद्वैतवाक्यानामखण्डतामात्रपरत्वेन तेभ्योऽभिमान-निवृत्तिः स्यात् । आकाशे विविधशब्दवदखण्डोऽप्यात्मनि सुखादीनामवच्छेद-कभेदरूपत्तेः । भेदप्रतिपादकश्रुतिविरोधश्च साम्यबोधकश्रुतिविरोधश्च ।

१. २. ब्रह्मविन्दूप० १२ ।

३. अन्नपूर्णोप० ५७५ ।

४. द्वान्दोग्य० ६१२।

किं च “यथोदकं शुद्धे शुद्धमाक्षिप्तं तादगेव भवति, एवं मुनेर्विजानत आत्मा भवति गौतम”^१ “निरञ्जनः परमं साम्यमुपैति”^२ इत्यादिश्रुत्या मोक्षदशायामपि भेदघटितसाम्योक्तेरात्मनां स्वरूपभेदसिद्धिः । शिवोऽहं विष्णुरहमित्यादिवाक्यानां चावैधर्म्यभेदपरत्वम् । तत्त्वमसीत्यादीनामपि सर्गाद्युत्पन्नारायणस्य तत्पदार्थं तत्परत्वमेव । प्रलयकालीनस्य पूरणात्मनस्तपदार्थत्वे तु नित्यशुद्धबुद्धमुक्तस्त्वमसीति यथाश्रुतं एव वाक्यार्थः । किं च तदैक्ये सृष्टिसंहारयोः प्रवाहूरुपेणानुच्छेदान्मोक्षानुपपत्तिः । इदमेव श्रुतौ भेदकथनमस्य प्रयोजनम् । भेदनिन्दापरश्रुतयस्तु वास्तववैधर्म्यलक्षणभेदनिन्दापराः ।

प्रतिबिम्बादिश्रुतेस्त्वयमाशयः—अनेकते जो मयादिमण्डलवदनेकात्ममयमपि चिन्त्मरण्डलमेकरसमविभक्तमेकपिण्डीकृतम् । तस्य किरणवत् स्वांशभूतैरसंख्योपाधिष्ठासंख्यो विभाग इति । इदमेव प्रतिबिम्बादिदृष्टान्तैरुच्यते । विभागस्य वाचारमभणमात्रत्वं बोधयितुं “यस्य सर्वात्मकत्वेऽपि खण्डयते नैकपिण्डता” इति स्मृतेः । “वायुर्यथको भुवनं प्रविष्टे रूपं रूपं प्रतिरूपो बभूव”^३ इत्यंशदृष्टान्तश्रुतेश्च ।

सूत्रस्य द्वितीयव्याख्याने त्वयं भावः—प्रलयकाले पुरुषविजातीयं सर्वमेवासत्, अर्थक्रियाकारिताभावात् । पुरुषाणां तु कूटस्थत्वेनार्थक्रियैवाप्रसिद्धा । अत आत्मनां विजातीयद्वितीयराहित्यम् । सर्गकालेऽपि कूटस्थत्वरूपपारमार्थिकसत्त्वं नान्यत्रेति विजातीयद्वैतराहित्यात् सर्गकालीनाद्वैतश्रुतयोऽप्युपपत्त्वा इति ॥ १५४ ॥

विदितवन्धकारणस्य दृष्ट्यातद्रूपम् ॥ १५५ ॥

नवेकरूपत्वमपि प्रत्यक्षविरुद्धं तत्कथमुक्तं जातिपरत्वादिति ? तत्राह—विदितेति । विदितं स्पष्टवन्धकारणविवेको यत्र तस्य पुरुषस्य दृष्ट्यैव पुरुषेषु तद्रूपं रूपभेद इत्यर्थः ॥ १५५ ॥

नन्वात्मन एकत्ववदेकरूपत्वमपि नानारूपताप्रत्यक्षेण विरुद्धम्, तत्कथमुक्तं जातिपरत्वादिति, तत्राह—विदितेति । विदितं प्रसिद्धं वन्धकारणमविवेको यत्र तादृशाभ्रान्तदृष्ट्यैव पुरुषेष्वतद्रूपत्वं नानारूपत्वं तत्रार्थकारीति भावः ॥ १५५ ॥

१. कठोप० ४।१।५ ।

२. मुण्डक० ३।१।३ ।

३. कठोप० १।५।१० ।

नान्धाट्या चक्रुष्मतामनुपलम्भः ॥ १५६ ॥

तथाप्यनुपलम्भादेकरूपताया एवाभावस्तत्राह—नान्वेति । अनुपलम्भ एवा-
सिद्धः । अज्ञैरदर्शनेऽपि ज्ञानिभिरेकरूपत्वदर्शनात् ॥ १५६ ॥

ननु तथाप्यनुपलम्भादेकरूपत्वाभावः स्यादत आह—नान्वेति । अनुपलम्भ
एव न, अज्ञैरनुपलम्भेऽपि ज्ञानिभिरेकरूपत्वदर्शनादित्यर्थः ॥ १५६ ॥

वामदेवादिमुक्तौ नाद्वैतम् ॥ १५७ ॥

एकात्मवादे बाधकान्तरमाह—वामदेवादिरिति । यद्यपि वामदेवादिमुक्तस्तथापि
बन्धोऽनुभूयतेऽतोपि नात्मैक्यम् ॥ १५७ ॥

इदानीमखण्डाद्वैते बाधकमाह—वामदेवादीति । वामदेवादिमुक्तस्तथैऽपि
इदानीन्तनैः स्वस्मिन् बन्धानुभवात् । अतो नाखण्डाद्वैतमित्यर्थः । न च
बन्धमोक्षावुपाधेरेव श्रुतिसिद्धान्तविरोधात्, दुःखं मा भुञ्जीयेतिकाशना-
दर्शनेन पुरुषमोक्षस्यैव पुरुषार्थत्वाच्च ॥ १५७ ॥

अनादावद्यावदभावाद् भविष्यदप्येवम् ॥ १५८ ॥

वामदेवादे: परममोक्षो न जात इति शङ्कायामाह—अनादाविति । अनादौ
कालेऽद्यावच्चेन्मोक्षो न जातः कस्यापि तर्हि भविष्यत्कालेऽप्येवं मोक्षशून्य-
स्यात् ॥ १५८ ॥

ननु वामदेवादे: परममोक्षो न जात एवेत्यत आह—अनादाविति । अनादौ
कालेऽद्य यावच्चेन्मोक्षो न जातः कस्यापि तर्हि भविष्यत्कालेऽप्येवं मोक्षशून्य-
तैव स्यादित्यर्थः ॥ १५८ ॥

इदानीमिव सर्वत्र नात्यन्तोच्छेदः ॥ १५९ ॥

तत्रानुमानमाह—इदानीमिति । सर्वकालो बन्धात्यन्तोच्छेदभाववानु, कालत्वात्,
बर्त्तमानकालवदिति प्रयोगः ॥ १५९ ॥

तत्र प्रयोगमाह—इदानीमिति । सर्वत्र काले बन्धस्यात्यन्तोच्छेदः कस्यापि
पुंसो नास्ति वर्तमानकालवदित्यनुमानसंभवादित्यर्थः ॥ १५९ ॥

व्यावृत्तोभयरूपः ॥ १६० ॥

पुरुषस्य यदेकरूपत्वं ततुं किं मोक्षकाले उत सर्वदेत्याकाङ्क्षायामाह—व्या-
वृत्तेति । श्रुतिसूत्रिन्यायेभ्यो व्यावृत्ते नित्यनिवृत्ते उभयरूपे रूपमेद इति यावत् ।
यस्मात्तथा ॥ १६० ॥

पुरुषाणां चैवंरूपत्वं मोक्षकाल इव सर्वदेत्याह—व्यावृत्तोति । पुरुषो व्यावृत्तो नित्यव्यावृत्त उभयरूपमेदो यस्मात्थेत्यर्थः । श्रुतिस्मृतिन्यायेभ्यः सदैकरूपतासिद्धेरिति शेषः । तदुक्तम्—

बहुरूप इवाभाति मायया बहुरूपया ।

रममाणो गुणोब्यस्या ममार्हमिति बध्यते ॥ इति ॥

जगदाख्यमहास्वप्ने स्वप्नात्स्वप्नात्तरं व्रजत् ।

रूपं त्यजति नो शान्तं ब्रह्मशान्तत्ववृहितम् ॥^१ इति च ॥१६०॥

साक्षात्सम्बन्धात्साचित्वम् ॥ १६१ ॥

ननु साक्षित्वस्यानित्यत्वात् कथं सदैकरूपत्वम्, तत्राह—साक्षादिति । पुरुषस्य यत्साक्षित्वमुक्तं तत्साक्षात्सम्बन्धात्, न तु परिणामत इत्यर्थः । साक्षाद्वद्विद्विर सञ्जायमिति साक्षित्वब्युत्पत्तोः । सम्बन्धश्च प्रतिबिम्ब एव न तु संयोगमात्रमिति—प्रसंगात् । स च स्वबुद्धावेवास्तीति स्वबुद्धेरेव साक्षी, अन्येषां तु द्रष्टेति बोध्यम् । अक्षसम्बन्धात् साक्षित्वमिति पाठे^२ अक्षं बुद्धिः करणत्वसामान्यात् ॥ १६१ ॥

ननु साचित्वस्यानित्यत्वात् पुरुषाणां कथं सदैकरूपता, इत्यत आह—साक्षादिति । पुरुषस्य यत्साचित्वं तत्साक्षात्संबन्धमात्रात् तु परिणामादित्यर्थः । साक्षात्संबन्धश्च प्रतिबिम्बरूपः, स्वबुद्धिवृत्तेरेव भवतीति बुद्धेरेव साक्षी पुरुषः, अन्येषां तु द्रष्टृमात्रमिति सिद्धान्तः । विष्णवादेः सर्वसाचित्वं तु इन्द्रियादिव्यवधानाभावमात्रेण गौणमिति बोध्यम् । अच्चसंबन्धादिति पाठे^३ करणत्वसामान्यादत्रात्रबुद्धिस्तंबन्धात्प्रतिबिम्बरूपादित्यर्थः ॥ १६१ ॥

नित्यमुक्तत्वम् ॥ १६२ ॥

विशेषान्तरमाह सूत्राभ्याम्—नित्येति । सदैव पुरुषस्य दुःखाल्यबन्धशून्यत्वम्, दुःखादेव्युद्धिपरिणामत्वात् ॥ १६२ ॥

उभयरूपत्वाभावसिद्धर्थं पुरुषस्यापरौ विशेषावाह—नित्यमिति । सदैव पुरुषस्य दुःखाल्यबन्धशून्यत्वम्, तस्य बुद्धिपरिणामित्वादित्यर्थः । पुरुषार्थस्तु दुःखभोगनिवृत्तिरित्युक्तम् ॥ १६२ ॥

ओदासीन्यज्ञेति ॥ १६३ ॥

ओदासीन्यमिति । ओदासीन्यमकर्तृत्वं चेति निष्कामत्वादिकम् । “कामः सङ्कल्पः” इत्यादि श्रुतेः । इति पुरुषधर्मसमाप्त्यर्थः ।

१. योगवासिष्ठ० ६७२।२-३ ।

२. ३. द्र० अनिरुद्धवृत्तिः ।

ओदासीन्यमिति । ओदासीन्यमकर्तृत्वम् । इदं च निष्कामत्वादीनामुपलक्षणम् । “कामः संकल्पो विचिकित्सा श्रद्धाधृतिरधृतिहीर्भीरित्येतत्सर्वं मनएव”^१ इति श्रुते । इति पुरुषधर्मप्रतिपादनसमाप्तौ ॥ १६३ ॥

उपरागात्कर्तृत्वं चित्सानिध्याच्चित्सानिध्यात् ॥ १६४ ॥

नन्वैषं प्रकृतिं पुरुषयोरन्योन्यं वै धर्मयेण विवेके सिद्धे पुरुषस्य कर्तृत्वं बुद्धे-ज्ञातृत्वं च कथं व्यवहृयत इत्याशङ्काचाह—उपरागादिति । अत्र यथायोग्यमन्वयः । पुरुषस्य यत्कर्तृत्वं तद्बुद्ध्युपरागात्, बुद्धेश्च या चित् सा पुरुषसानिध्यात् । एतदुभयं न वास्तवं यथागच्छयसोः परस्परं संयोगविशेषात् परस्परधर्मव्यवहारं ओपाधिको, यथा वा जलसूर्ययोः संयोगात्परस्परधर्मारोपस्तथैव बुद्धिपुरुषयोरिति भावः । अत एवेष्वरकृष्णा आह—

तस्मात्तसंयोगादचेतनं चेतनादिव लिङ्गम् ।

गुणकर्तृत्वे च तथा कत्रेव भवत्युदासीनः ॥^२ इति

बोप्ता अध्यायसमाप्त्यर्था । अत्र मामकसन्दर्भे नास्ति कापि स्वतन्त्रता इति विज्ञापयितुं वृत्तिसार इत्यभिध । कृता । परवाक्यानि लिखितानि तेषामर्थो विभावितः कृता सद्भर्मगुद्धिरचेत्येवं मे नाफलश्रमः ॥ १६४ ॥

इति श्रीस्वयंप्रकाशतीर्थाङ्गिलबधवेदान्तिसत्पदेन महादेवेनोन्नीते

सांख्यवृत्तिसारे प्रथमोऽध्यायः ॥ १ ॥

नन्वेवं पुरुषस्य कर्तृत्वम्, बुद्धेज्ञातृत्वं श्रुत्यादावुच्यमानमनुपप्रभमत आह—उपरागादिति । पुरुषस्य यत्कर्तृत्वं तद्बुद्ध्युपरागात्, बुद्धेश्च पुरुषसार्निध्यात्, एतदुभयं न वास्तवमित्यर्थः । यथा जलसूर्ययोः संयोगात्परस्परधर्मारोपस्तथा बुद्धिपुरुषयोरिति भावः । द्विःपाठोऽध्यायसमाप्तिसूचनार्थः ॥ १६४ ॥

इति प्रथमोऽध्यायः

—::—

द्वितीयोऽध्यायः

विमुक्तमोक्षार्थं स्वार्थं वा प्रधानस्य ॥ १ ॥

एवं प्रथमेनाद्यायेन शास्त्रस्य विषयो निरूपितः, अथो पुरुषस्यापरिणामित्वोप-
पाइनाय तु प्रकृतिः सृष्टिप्रक्रियाभिवास्यते विस्तरेण द्वितीये । तत्रैव च प्रकृति-
कार्याणां स्वरूपमयि वक्तव्यं तेभ्योऽपि पुरुषस्य स्फुटं विवेकाय । अत एव च—

विकारं प्रकृतिं चैव पुरुषं च सनातनम् ।

यो यथावद्विजानाति स विवृष्णो विमुच्यते ॥३॥

इति मोक्षधर्मेषु त्रयाणां ज्ञेयत्वोक्तिः, तत्रादावचेतनायाः प्रकृतेनिष्प्रयोजन-
लक्ष्याद्वयेषु मुक्तस्यापि बन्धप्रसंगं इत्याशङ्क्य जगत्सृष्टौ प्रयोजनमाह—विमुक्तेति ।
कर्तृत्वमिति पूर्वाध्यायान्तसूत्रादनुषेयते । स्वभावतो दुःखबन्धाद्विमुक्तस्य पुरुषस्य
प्रतिबिम्बरूपदुःखमोक्षार्थमयवा स्वार्थं स्वस्य पारमार्थिकदुःखमोक्षार्थं प्रधानस्य
जगत्कर्तृत्वमित्यर्थः । यद्यपि मोक्ष इव भोगोऽपि सृष्टेः प्रयोजनं तथापि मुख्यत्वा-
मोक्ष एवोक्तः ॥ १ ॥

अथ पुरुषस्यापरिणामित्वोपवादनाय प्रकृतिः सृष्टि विस्तरेण वक्तुम-
चेतनायाः प्रकृतेनिष्प्रयोजनस्त्रित्वे मुक्तस्यापि बन्धप्रसङ्गं इत्याशयेन जग-
त्सृष्टौ प्रयोजनमाह—विमुक्तेति । कर्तृत्वमित्यनुषेयते । स्वभावतो दुःख-
बन्धविमुक्तस्य पुरुषस्य प्रतिबिम्बरूपदुःखभोगमोक्षार्थं प्रधानस्य जगत्कर्तृ-
त्वम् । अथवा स्वार्थं=स्वस्य पारमार्थिकदुःखमोक्षार्थमित्यर्थः । यद्यपि
मोक्षवद्भोगोऽपि सृष्टेः प्रयोजनम्, तथापि मुख्यत्वान्मोक्ष एवोक्तः ॥ १ ॥

विरक्तस्य तत्सिद्धेः ॥ २ ॥

ननु मोक्षार्थं चेत् सृष्टिः तर्हि सकृत्सृष्टवेव सर्वेषां मोक्षसंभवे पुनः पुनः सृष्टिर्न-
स्यात्, तत्राह—विरक्तस्येति । नैकदा सृष्टेसर्वोक्तः किन्तु बहुशो जन्ममरणाद्याध्यादि-
दुःखेन मृशां सन्तप्तस्य ततश्च प्रकृतिपुरुषयोर्विवेकस्यात्योत्पन्नपरवैराग्यस्यैव मोक्षो-
त्पत्तेरित्यर्थः ॥ २ ॥

ननु मोक्षार्थं सृष्टौ सकृत्सृष्ट्यैव मोक्षे जाते पुनः सृष्टिर्थ्यर्थेत्यत आह—
विरक्तस्येति । नैकसृष्ट्या मोक्षः किन्तु बहुशो जन्ममरणाध्यादिविविध-
दुःखेन भृशं तपस्य प्रकृति-पुरुषविवेकज्ञानोत्पन्नवैराग्यस्यैव मोक्षोत्पत्ते-
रित्यर्थः ॥ २ ॥

न श्रवणमात्रात्तिसद्विरनादिवासनापदुत्वात् ॥ ३ ॥

सकृत्सृष्ट्या वैराग्यासिद्धौ हेतुमाह—नेति । श्रवणमेव बहुजन्मकृतपुण्यैन
भवति । तत्रापि श्रवणमात्रान्न वैराग्यसिद्धिः किन्तु साक्षात्कारात् । साक्षात्कारश्च
न भट्टिति भवति, अनादिमिथ्याज्ञानजन्यवासनाया बलवस्त्वात्, किन्तु योगनिष्पत्त्या योगे
च विघ्नबाहुल्यमितो बहुजन्मभिरेव वैराग्यं मोक्षश्च कस्यचित्कदाचिदेव भवतीति
भावः ॥ ३ ॥

सकृत्सृष्ट्या वैराग्यासिद्धौ हेतुमाह—नेति । श्रवणमेव बहुजन्मकृत-
पुण्येन भवति । तत्रापि श्रवणमात्रान्न वैराग्यसिद्धिः, किन्तु साक्षात्कारात् ।
साक्षात्कारश्चानादिमिथ्याज्ञानजन्यवासनाया बलवस्त्वान्न भट्टिति भवति,
किन्तु योगनिष्पत्त्या । योगे च प्रतिबन्धबाहुल्यमिति बहुजन्मभिरेव वैराग्यं
मोक्षश्च कदाचिदेव कस्यचिदेवेत्यर्थः ॥ ३ ॥

बहुभृत्यवद्वा प्रत्येकम् ॥ ४ ॥

सृष्टिप्रवाहे हेत्वन्तरमाह—बहिति । यथा गृहस्थानां बहवौ भेत्स्वयं भवन्ति,
एवं प्रधानस्यापि असंख्याः पुरुषा विमोचनीयाः । अतः कियतां मोक्षेऽप्यन्येषां
मोक्षार्थं सृष्टिप्रवाहः, पुरुषाणामानन्त्यात् । अत एव योगसूत्रकृता “अर्थं प्रति नष्ट-
भव्यन्तर्ष्टम्, तदन्यसाधारणत्वाद्”^१ इति ॥ ४ ॥

सृष्टिप्रवाहे हेत्वन्तरमाह—बहुभृत्यवदिति । यथा गृहस्थानां श्वीपुत्रादि-
भेदैत बहुभृत्यानामनेकव्यापारवत् सत्त्वादिगुणानामप्यसङ्ख्यपुरुषाराणां
मोचनीयत्वेन कियत्पुरुषमोक्षेऽपि पुरुषान्तरमोचनार्थं सृष्टिप्रवाहः । पुरुषां
णामानन्त्यादित्यर्थः ॥ ४ ॥

प्रकृतिवास्तवे च पुरुषस्याध्याससिद्धिः ॥ ५ ॥

ननु कथं प्रकृतेरैव लक्ष्यत्वम्, “आत्मन आकाशः संशुतः”^२ इति पुरुषस्यापि
लक्ष्यत्वोक्तेत्तत्राह—प्रकृतीति । प्रकृतौ वास्तवे लक्ष्यत्वे तिद्वे सर्वते पुरुषस्य लक्ष्यत्वा-

ध्याससिद्धिः, “अजामेकाम्”^१ इत्यादिश्रुतेः, पुंसां कूटस्थचिन्मात्रताबोधकश्रुतेश्च । पुरुषस्य स्फटूत्वमुपासनार्थमेव श्रुतावृच्यते । अत एव कौर्मे—

शक्तिशक्तिमतोभेदं पश्यन्ति परमार्थतः ।

अभेदं चानुपश्यन्ति योगिनस्तत्त्वचिन्तकाः ॥^२ इति ।

भेदमन्योन्याभावम्, अभेदत्वविभागरूपं प्रकृत्यादि । ततो यामकाः पश्यन्ती-त्यर्थः । तथा च प्रकृतिपुरुषयोश्पासनीयाभेदाभिप्रायेणैव श्रुतेर्योजनेति भावः ॥ ५ ॥

ननु प्रकृतेरेव स्फटूत्वे “आत्मन आकाशः संभूतः”^३ इत्यादिश्रुति-विरोधोऽत आह—प्रकृतिवास्तव इति । प्रकृतौ स्फटूत्वस्य वस्तुत्वसिद्धेः पुरुषस्य स्फटूत्वाध्यास एव श्रुतिषु सिद्ध्यति, उपासनायां श्रुतेस्तात्पर्यात् । “अजामेकाम्”^४ इत्यादि श्रुत्यन्तरे प्रकृतेः स्फटूत्वासिद्धेः, पुंसां कूटस्थचिन्मात्रताबोधकश्रुतिविरोधाच्चैत्यर्थः । यथा स्वशक्तिषु योद्घेषु वर्तमानौ जयपराजयौ राज्ञि उपचर्येते, तथा स्वशक्तौ प्रकृतौ वर्तमानं स्फटूत्वादिकं शक्तिमत्सु पुरुषेषुपचर्यते । शक्ति-शक्तिमतोभेदादिति भावः । तयोरभेदश्चाविभागरूपः । “श्वात आदेशो नेति नेति”^५ श्रुतिभेदबोधिका, “आत्मैवेदं सर्वमिति”^६ चाविभागबोधिकेति बोध्यम् । तदुक्तं कौर्मे—

शक्तिशक्तिमतोभेदं पश्यन्ति परमार्थतः ।

अभेदं चानुपश्यन्ति योगिनस्तत्त्वचिन्तकाः ॥^७ इति ।

भेदमन्योन्याभावम्, अभेदमविभागरूपम् ॥ ५ ॥

कार्यतस्तत्सिद्धेः ॥ ६ ॥

ननु प्रकृतेरपि वास्तवं स्फटूत्वं कुतः, सृष्टेः स्वप्नतुल्यत्वस्य तत्र तत्रावगमादित्यत आह—कार्यत इति । अर्थे क्रियासमर्थादित्यादिः, अर्थक्रियाकारित्वेन कार्यणां वास्तवत्वात् लब्धूत्वमपि वास्तवं सिद्ध्यति । स्वप्नादितुल्यताश्रुतिस्तु अनित्यत्वपरेति भावः ॥ ६ ॥

ननु सृष्टेः स्वप्नतुल्यताश्रवणात् प्रकृतावपि वास्तवस्फटूत्वमनुपप्रभमत आह—कार्यत इति । कार्याणामर्थक्रियाकारित्वेन वास्तवत्वात्, कार्यरूप-

१. श्वेताश्वतर ४।५ ।

२. कूर्मपु० १।१।२।२८ ।

३. तैत्तिरीय २।१ ।

४. श्वेताश्वतर ४।५ ।

५. वृहदा० २।३।६ ।

६. छान्दोग्य ७।२।४।२ ।

७. कूर्म १।१।२।२८ ।

धर्मिग्राहकमानेन प्रकृतेर्वास्तवसूष्टृत्वसिद्धेरित्यर्थः । स्वप्नादितुल्यताश्रूतः
यस्तु अनित्यतारूपासत्त्वांशमादाय । अन्यथा सृष्टिप्रतिपादकश्रूति-
विरोधः । स्वाप्नपदार्थानामपि मनःपरिगणामत्वेनात्यन्तासत्त्वाविरहाच्चैति
भावः ॥ ६ ॥

चेतनोद्देशान्नियमः कण्ठकमोक्षवत् ॥ ७ ॥

ननु प्रकृते: स्वार्थत्वपक्षे मुक्तपुरुषं प्रत्यपि प्रवृत्तिः स्यादत आह—चेतनेति ।
चेतत इति चेतनः, विकेकसाक्षात्कारवानित्यर्थः । तस्योद्देशाद् तं प्रतीत्यर्थः ।
प्रकृतेर्नियमः प्रवृत्त्यभावः, यथा कण्ठकस्याभिज्ञं प्रति मोक्षः दुःखप्रयोजकत्वाभावः ।
प्रकृतेर्ह स्वनिष्ठदुःखमोक्षार्थं प्रवृत्तिर्वाच्या, स च विवेकिपुरुषसम्बन्धे सति जात
एव । इदमेव हि प्रकृतेर्दुःखरूपत्वं यददुःखात्मकबुद्धिप्रतिबिम्बरूपदुःखभोगस्य पुरुष-
निष्ठस्य प्रयोजकत्वं तच्च विवेकिपुरुषस्य दुःखभोगाभावे सति गतमेवेति स्वनिष्ठ
प्रयोजनवत्त्वाभावान्मुक्तपुरुषं प्रति न प्रवर्तते किन्तव्यमुक्तपुरुषं प्रत्येवेति
भावः ॥ ७ ॥

ननु प्रकृते: स्वार्थत्वपक्षे मुक्तं प्रत्यपि सा प्रवर्तते, तत्राह—चेतनेति ।
चेतनोऽभिज्ञः । तस्मादुद्देशो मुक्तिः । यथैक एव कण्ठको यश्चेतनोऽभिज्ञस्त-
स्मादेव मुच्यते तं प्रत्येव दुःखात्मको न भवति, अन्यान् प्रति भवत्येव ।
तथा प्रकृतिरपि चेतनादभिज्ञादेव कृतार्थान्मुच्यते, तं प्रति दुःखात्मका न
भवति । अन्यानभिज्ञान् प्रति तु भवत्येव दुःखात्मकेत्यर्थः । अर्यं भावः—
प्रकृतेर्ह स्वनिष्ठदुःखमोक्षार्थं प्रवृत्तिर्वाच्या, स च विवेकिपुरुषसंबन्धे सति
जात एव । इदमेव हि प्रकृतेर्दुःखरूपत्वं यद् दुःखात्मकबुद्धिप्रतिबिम्बरूप-
दुःखभोगस्य पुरुषनिष्ठस्य प्रयोजकत्वम् । तच्च विवेकिपुरुषस्य दुःखभोगा-
भावे सति गतमेवेति स्वनिष्ठप्रयोजनस्यापि लाभान्मुक्तं प्रति न प्रवर्तते ।
किन्तव्यमुक्तं प्रत्येवेति ॥ ७ ॥

अन्ययोगेऽपि तत्सिद्धिर्निर्जिजस्येनायोदाहवत् ॥ ८ ॥

ननु पुरुषस्य लब्धृत्वमध्यस्तमित्युक्तम्, तत्र युक्तम्; प्रकृतिसंयोगेन पुरुषस्य
परिणामौचित्यात् । दृष्टो हि पृथिव्यादियोगेन काळादेः पृथिव्यादिसदृशः परि-
णामस्तत्राह—अन्ययोगेति । प्रकृतियोगेऽपि पुरुषस्य आङ्गजस्येनानध्यस्ततया न लब्धृ-
त्वस्य सिद्धिः, यथाग्निसंयुक्तायसो दग्धृत्वस्य, किन्तु स्वसंयुक्तप्रकृतिद्वारकमध्यस्त-
मेव लब्धृत्वम् । स्वसंयुक्ताशिद्वारकमयस इव दग्धृत्वदृष्टान्ते तूभयोः परिणामः प्रत्यक्ष-

सिद्धत्वादिष्यते । संदिग्धे त्वेकस्यैव परिणामे नोपपत्तावुभयोः परिणामकल्पना-
गौरवमिति भावः ॥ ८ ॥

ननु प्रकृतिसंयोगेन पुरुषस्य वास्तवमेव सूष्टृत्वमस्तु ? अत आह—
अन्येति । प्रकृतियोगेऽपि पुरुषस्य आङ्गस्येन साक्षात् वास्तवसूष्टृत्वसिद्धिः ।
यथा अयसो न साक्षाद्वधृत्वं किन्तु स्वसंसक्तप्रिद्वारकमध्यस्तमेव, तद्व-
दित्यर्थः । यद्यपि दृष्टान्ते उभयोः परिणामः प्रत्यक्षसिद्धत्वादिष्यते, तथापि
प्रकृते एकस्य परिणामेनोपपत्तावुभयोः परिणामकल्पने गौरवम् । अन्यथा
जपासंयोगात् स्फटिकस्य रागपरिणामापत्तिरिति भावः ॥ ८ ॥

रागविरागयोर्योगः सृष्टिः ॥ ९ ॥

सृष्टेर्मुख्यं निमित्तकारणमाह—रागेति । रागे सृष्टिः, विरागे वैराग्ये योगः
स्वरूपेऽवस्थानं मुक्तिरिति यावत् । तथा चान्वयव्यतिरेकाभ्यां सृष्टौ राग एव
कारणम्, रागवैराग्ये अपि प्रकृतिधर्मविव न पुरुषस्येति बोध्यम् ॥ ९ ॥

इदानीं सृष्टेनिमित्तकारणमाह—रागेति । रागे सृष्टिः । विरागे योगः ।
स्वरूपेऽवस्थानं मुक्तिः । एवं चान्वयव्यतिरेकाभ्यां रागः सृष्टिकारणमिति
भावः । रागवैराग्ये अपि प्रकृतिधर्मविव न तु पुरुषस्येति ॥ ९ ॥

महदादिक्रमेण पञ्चभूतानाम् ॥ १० ॥

महदादीति । सृष्टिरिति पूर्वसूत्रादनुवर्तते । क्रमसूक्त एव, प्रकृतिनिष्ठसूष्टृत्वा-
न्तहृदादीति ॥ १० ॥

इतः परं सृष्टिप्रक्रियामाह—महदादीति । सृष्टिरिति प्रवर्तते । यत्रापि
श्रुतावादवैव पञ्चभूतसृष्टिः श्रयते तत्रापि महदादिक्रमेणैव तत्सृष्टिरिष्टेति
भावः । तैज आदि सृष्टिश्रुतौ गगनवायुसृष्टिपूरणवत् तत्रापि महदादि-
सृष्टिः पूरणीयेत्याशयः । अन्तःकरणातिरिक्ताखिलसृष्टिरन्तःकरणवृत्ति-
पूर्विका, अन्तःकरणवृत्तिकार्यसृष्टित्वात्, घटादिसृष्टिवत्, इत्यनुमानं चात्र
प्रमाणम् । श्रुतिरिप—

एतस्माज्ञायते प्राणो मनः सर्वेन्द्रियाणि च ।

स्वं वायुज्योतिरापश्च पृथिवी विश्वधारिणी ॥३ इति ।

अत्र प्राणो महत्त्वम् । प्राणस्यान्तःकरणवृत्तिभेदताया वद्यमाण-
त्वाद् ॥ १० ॥

आत्मार्थत्वात्सुष्टेनैषामात्मार्थ आरम्भः ॥ ११ ॥

स्त्रष्टृत्वस्य विशेषमाह—आत्मेति । एषां महदादीनां सृष्टेः स्त्रष्टृत्वस्यात्मार्थत्वात् पुरुषमोक्षार्थत्वात् न स्वार्थं आरम्भः, स्त्रष्टृत्वं विनाशितवेन मोक्षायोगात् ॥ ११ ॥

महदादीनां स्त्रष्टृत्वं तु पुरुषविमोक्षार्थमेवेत्याह—आत्मेति । एषां महदादीनां स्त्रष्टृत्वस्य आत्मार्थत्वात् पुरुषमोक्षार्थत्वान्न स्वार्थं आरम्भः । स्त्रष्टृत्वं विनाशितवेन मोक्षायोगादित्यर्थः । परमोक्षार्थत्वे चावश्यके पुरुषमोक्षार्थत्वमेव युक्तं, न प्रकृतिमोक्षार्थत्वम्, तस्याः पुरुषगुणात्मादिति भावः ॥ ११ ॥

दिक्कालावाकाशादिभ्यः ॥ १२ ॥

ननु दिक्कालौ सकलव्यवहारसिद्धौ कुतो न गणितौ, तत्राह—दिक्कालाविति । आदिशब्देनोपाधयो गृह्णन्ते । तथा च तदुपाधिभ्य आकाशाच्च दिक्कालावुत्पद्यते इत्यर्थः । यद्यप्युपाधिविशिष्टाकाश एव दिक्कालौ, तथापि विशिष्टस्यातिरेकं विशेषणविशेष्योभयजन्यत्वं चाभ्युपेत्यायं जन्यत्वव्यवहारः ॥ १२ ॥

खण्डदिक्कालयोः सृष्टिमाह—दिगिति । खण्डदिक्कालौ तत्तदुपाधिसंयुक्तादाकाशादुत्पद्यते इत्यर्थः । आदिनोपाधीनां ग्रहणम् । यद्यप्युपाधिविशिष्टाकाशमेव खण्डदिक्कालौ तथापि विशिष्टस्यातिरेकं विशेषणविशेष्योभयजन्यत्वं चाभ्युपेत्य श्रोत्रस्य कार्यत्ववत्तत्कार्यत्वमुक्तम् । “आकाशवत्सर्वं गतश्च नित्यः” इति श्रुत्युक्ते विभुत्वनित्यत्वे दिक्कालयोर्देशिकाभावप्रतियोगितावच्छेदकर्मवत्त्वरूपं विभुत्वेन प्रवाहाविच्छेदरूपनित्यत्वेन चोपात्ते । इमे एव चाकाशस्य ते इति बोध्यम् । अनित्यदिक्कालसत्त्वे तु ते मानभाकाशस्यैव वा नामान्तरम् ॥ १२ ॥

अध्यवसायो बुद्धिः ॥ १३ ॥

अथ महदादीन् दर्शयति—अध्यवसाय इति । महत्तत्वस्य पर्यायो बुद्धिरिति । अध्यवसायश्च निश्चयत्यः, तस्यासाधारणी वृत्तिरित्यर्थः ॥ १३ ॥

महदादीनां स्वरूपमाह—अध्यवसाय इति । महत्तत्वस्य पर्यायो बुद्धिरिति । अध्यवसायश्च निश्चयः । स तस्यासाधारणी वृत्तिरित्यर्थः । अभेदनिर्देशस्तु धर्मधर्मिणोरभेदात् । अस्याश्च बुद्धेर्महत्वं स्वेतरसकलकार्यव्यापकत्वात् तदभिमानिनो महैश्वर्यच्च बोध्यम् ।

सविकारात् प्रधानात् महत्त्वमजायत ।
महानिति यतः ख्यातिलोकानां जायते सदा ॥३

इति स्मृतेः । “अस्य महतो भूतस्य निःश्वसितं यहग्वेद”^२ इत्यादि-
श्रुतौ चेतने हिरण्यगर्भे महानिति शब्दो बुद्ध्यभिमानित्वेनैव, यथा पृथिव्य-
भिमानिदेवतायां पृथिवीशब्दस्तद्वत् । एवं रुद्रादिष्वहङ्कारादिशब्दा श्रपि ।
प्रकृत्यभिमानिदेवतामारभ्य सर्वेषामेव भूताभिमानिपर्यन्तानां देवानां स्व-
स्वबुद्धिरूपाश्च प्रतिनियतोपाधयो महत्त्वस्यैवांशाः । महत्त्वस्यानेक-
बुद्धिमण्डलरूपत्वादिति बोध्यम् । महत्त्वं च देवतात्रयोपाधिः । “सर्वतः
पाणिपादम्”^३ इत्यादिना चैतदुपाधिकदेवताया एव कथनम् । अत एव
महत्त्वस्यैवोपाध्युपाधिमतोरविवेकात् स्मृतिषु ब्रह्मविष्णुशिवत्ववचनम् ।
तत्र सात्त्विकः शिवोपाधिः, राजसो ब्रह्मोपाधिः, तामसो विष्णोपाधिः ।
तदुक्तम्—“गुणेभ्यः क्षोभ्यमाणेभ्यस्यो देवाभिजज्ञिरे ।” इति । ‘एकमूर्ति-
ख्योदेवा’ इत्युक्तेः । सात्त्विकस्य विष्णोपाधित्वमपि पुराणोषूक्तम् । एक-
मूर्तित्वं च एकोपाधिकत्वमेव । इदमेव महत्त्वमंशतो रजस्तमःसंभेदेन
परिणातं सत् व्यष्टिजीवानामुपाधिरधर्मयुक्तमपि भवति । महदहङ्कारमनो-
रूपान्तःकरणत्रयस्य महत्त्वं बीजावस्थेत्युच्यते । अत महदादिक्रमेणैव
सृष्टिरित्यत्र शास्त्रमेव प्रमाणम्, इति बोध्यम् ॥ १३ ॥

तत्कार्यं धर्मादिः ॥ १४ ॥

महत्त्वस्यापरानर्पि धर्मनाह—तत्कार्यमिति । धर्मज्ञानवैराग्यैश्वर्याण्यिपि
बुद्ध्युपादानकानि नाहङ्काराद्युपादानकानि, बुद्धेरेव निरतिशयसत्त्वकार्यत्वात् ॥ १४ ॥

महत्त्वस्यापरान् धर्मनाह—तदिति । धर्मज्ञानवैराग्यैश्वर्याण्यिपि बुद्ध्यु-
पादानकानि नाहङ्काराद्युपादानकानि । नाप्यात्मधर्माः, बुद्धेरेव निरतिशय-
सत्त्वकार्यत्वादित्यर्थः ॥ १४ ॥

महदुपरागाद्विपरीतम् ॥ १५ ॥

नन्वेवं नरपश्चादिगतानां बुद्ध्यंशानामधर्मप्राबल्यं कथम्; तत्राह—महदिति ।
तदेव महत्त्वं रजस्तमोभ्यामुपरागात् विषरीतं छुद्दम् । अधर्मज्ञानवैराग्यानैश्वर्य-
र्थमंकमपि भवति । नत्वेवं धर्माद्विस्थानार्थं बुद्धेरपि नित्यत्वात् कथं कार्यतेति

१. मत्स्य पु० ३। १७ ।

२. बृहदा० २।४।१० ।

३. गीता १३।१३ ।

चेत्, अत्राहुरभियुक्ताः; प्रकृत्यंशरूपे बीजावस्थे महत्तत्वे सत्त्वविशेषकर्मवासनादीनामवस्थानात् तस्यैव ज्ञानकारणावस्थया इड्कुरवदुत्पत्त्यङ्गीकारात् । तथा च नित्यानित्योभयरूपा बुद्धिः, तत्रापि कारणावस्थाबुद्धो प्रकृतिव्यवहार एव न तु बुद्धिव्यवहारो बुद्धिलिङ्गाध्यवसायाद्भावादिति ॥ १५ ॥

नन्देवं नरपश्चादीनामधर्मप्राबल्यं कथमत आह—महदिति । महत् महत्तत्वम्, उपरागात् रजस्तमोभ्यामुपरागाद्विपरीतम् क्षुद्रधर्मज्ञानावैराग्यानेश्वर्यधर्ममित्यर्थः । एवं च “सर्वे पुरुषा ईश्वराः” इति समृतिप्रवादोऽप्युपपादितः । सर्वोपाधीनां स्वाभाविकैश्वर्यस्य रजस्तमोभ्यामेवावरणादितिदिक् । धर्मादिवासनानां च प्रकृत्यंशरूपे बीजावस्थे महत्तत्वे सत्त्वविशेषरूपेऽवस्थानमिति न तदवस्थितये बुद्ध्यादेनित्यत्वापतिः । तस्यैव ज्ञानकारणावस्थया इड्कुरवदुत्पत्त्यङ्गीकारः । एवं चाकाशवदेव नित्यानित्योभयरूपा बुद्धिः । यथा च कारणावस्थाकाशे प्रकृतिव्यवहार एव नाकाशव्यवहारः, तस्मिन्नशब्दाद्यभावात् । तथा कारणावस्थाबुद्धावपि प्रकृतिव्यवहार एव बुद्धिलिङ्गाध्यवसायाद्भावात् ॥ १५ ॥

अभिमानोऽहङ्कारः ॥ १६ ॥

महतः कार्यमहङ्कारं लक्ष्यति—अभिमान इति । अहं करोतीत्यहङ्कारो धर्मः तस्याभिमानोऽसाधारणवृत्तिः । असाधारणतासूचनायैव धर्मधर्मणोरभेदोक्तिः । बुद्ध्या निश्चित एवार्थेऽहंकारममकारौ जायेते । अत्रो वृत्त्योः कार्यकारणभावानुसारेण वृत्तिवृत्तिमतोरपि कार्यकारणभाव उन्नीयत इत्यभियुक्ताः । अन्तःकरणमेकमेव बीजाइड्कुरमहावृक्षादिवदवस्थात्रयमात्रभेदात् कार्यकारणभावमापद्यते । अत एव च वायुमत्स्पुरुराणयोः “मनोमहान्मतिर्बह्या पूर्वद्विः स्थातिरीभ्वरः”^१ इति मनोबुद्ध्योः पर्यात्यत्वमुक्तमिति ॥ १६ ॥

इदानीं महत्कार्यमहङ्कारं लक्ष्यति—अभीति । अहङ्कारोतीत्यहङ्कारोऽन्तःकरणद्रव्यम्, तदभिमानवृत्तिकमित्यर्थः । वृत्तिवृत्तिमतोरभेदनिर्देशोऽसाधारणवृत्तिसूचनाय । बुद्ध्यानिश्चित एवार्थे अहङ्कारममकारौ जायेते, अत्रो वृत्त्योः कार्यकारणभावानुसारेण वृत्तिमतोरपि स उन्नीयते । अन्तःकरणमेकमेव बीजाइड्कुरमहावृक्षादिवदवस्थात्रयभेदात् कार्यकारणभावमापद्यते । अत एव--

“मनो महान् मतिर्बंहा पूर्वुद्धिः स्वातिरीश्वरः” ।^३ इति मनोबुद्धयोः पर्यायित्वमुक्तम् । अस्य कुम्भकारवदहङ्कार इति संज्ञा ।

अहङ्कारोऽभिमानश्च कर्ता मन्ता च सः स्मृतः ।
आत्मा च प्राकृतो जीवो यतः सर्वाः प्रवृत्तयः ॥^४

इति कौमौर्त्तेः ॥ १६ ॥

एकादश पञ्चतन्मात्रं तत्कार्यम् ॥ १७ ॥

अहंकारस्य कार्यमाह—एकादशेति । एकादशेन्द्रियाणि शब्दादि पञ्चतन्मात्रं चाहंकारस्य कार्यम्, तत्रापि “रूपरागादभूच्छक्षुः”^५ इत्याद्युक्तेः । रागधर्मकं मन-एवादावहंकारादुत्पद्यते इति शेषः, तन्मात्रादीनां रागकार्यत्वादित्यभियुक्ताः ॥ १७ ॥

अथाहङ्कारकार्यमाह—एकादशेति । एकादशेन्द्रियाणि शब्दादिपञ्चतन्मात्रं चाहङ्कारस्य कार्यमित्यर्थः । मया अनेनेन्द्रियेण रूपादि भौक्तव्यम्, इदं मे सुखसांघनमित्याद्यभिमानादेवादिसर्गेषु इन्द्रियविषययोरुत्पत्त्या अहङ्कार इन्द्रियादिहेतुः । लोके भोगाभिमानिनैव रागद्वारा भोगोपकरणनिर्माणदर्शनात् । तत्रादौ रागधर्मकं मनः, ततस्तद्वारा अन्यत, तन्मात्रादीनां रागकार्यत्वात् मोक्षधर्मो “रूपरागादभूच्छक्षुः”^६ इत्यादिना हिरण्यगर्भरागात् समष्टिचक्षुःराद्युत्पत्त्युक्तेः, इति बोध्यम् ॥ १७ ॥

सात्त्विकमेकादशकं प्रवर्तते वैकृतादहङ्कारात् ॥ १८ ॥

अत्रापि विशेषमाह—सात्त्विकमिति । एकादशानां पूरणमेकादशं, तदेवैकादशकं षोडशात्मकगणमध्ये सात्त्विकम्, अतस्तत् वैकृतात्सात्त्विकादहंकाराज्जायते । राजसाद्वशेन्द्रियाणि, तामसात्पञ्चतन्मात्रा शीत्यवगन्तव्यम् ॥ १८ ॥

अत्र विशेषमाह—सात्त्विकमिति । एकादशानां पूरणमेकादशकं मनः, तत्सात्त्विकम्, अतस्तद्वैकृतात् सात्त्विकादहङ्काराज्जायते इत्यर्थः । एवं च तैजसास्वादाद्राजासादहङ्काराद्वशेन्द्रियाणि, तामसास्वात्त्वामसाहङ्काराचतन्मात्राणीत्यवगन्तव्यम् । ननु—

अहङ्काराद्विकुर्वणान्मनो वैकारिकादभूत् ।
वैकारिकाश्च ये देवाः शर्णभिव्यञ्जनं यतः ॥^७

१. बायुपु० ४२५ ।

२. कूर्मपु० १४१६ ।

३. ४. शान्तिपर्व २१३।१६ ।

५. भागवत ३।४।३६।५६ ।

इत्यादि स्मृतौ करणानां ये देवास्तेषामपि सात्त्विकाहङ्कारकार्यत्वमुक्तम्, तदत्र कुतो नोक्तमिति चेत्, न; समष्टिचक्षुरादिशरीरिणः सूर्यादिचेतनानामेव चक्षुरादिदेवतात्वश्रवणात् । व्यष्टिकरणानां समष्टिकरणानि देवतेत्येव पर्यवसानेन व्यष्टिसमष्टयोरेकताशयेन करणेभ्यो देवानां पृथग-निर्देशात् । यद्यपि समष्टीन्द्रियाण्यष्टि मनोपेक्षयाल्पसत्त्वरूपत्वेन राजसाह-ङ्कारकार्यत्वेनात्रोक्तानि, तथापि व्यष्टीन्द्रियापेक्षयाधिकसत्त्वरूपत्वेन सात्त्विकाहङ्कारकार्यतयोक्तानि स्मृतिष्वित्यविरोधः । तदेव महङ्कारस्य त्रैविध्यान्महतोऽपि तत्कारणस्य त्रैविध्यं बोध्यम् ।

“सात्त्विको राजसश्च तामसश्च त्रिधा महान् ॥”^{१८} इति स्मृतेः । त्रैविध्यं चानयोर्व्यक्तिभेदादंशभेदाद्वा ॥ १८ ॥

कर्मेन्द्रियबुद्धीन्द्रियैरान्तरमेकादशकम् ॥ १९ ॥

एकादशेन्द्रियाणि दर्शयति—कर्मेति । वाक्पाणिपादपायूपस्थाः कर्मेन्द्रियाणि, चक्षुःश्रोत्रं त्वग्सनद्वारणानि ज्ञानेन्द्रियाणि एतैः सह ग्रान्तरं मन इत्येकादशकमेकादशेन्द्रियाणि ॥ १९ ॥

एकादशेन्द्रियाण्याह—कर्मेति । कर्मेन्द्रियाणि वाक्पाणिपादपायूपस्थानि पञ्च, ज्ञानेन्द्रियाणि चक्षुःश्रोत्रत्वग्रसनद्वारणाख्यानि पञ्च । एतैर्देशभिः सहान्तरम् मन इत्येकादशेत्यर्थः । स्वार्थं कः ।

इन्द्रस्य संघातेश्वरस्य कारणमिन्द्रियम्, एवं चाहङ्कारकार्यत्वे सति करसत्त्वमिन्द्रियत्वम् ॥ १९ ॥

आहङ्कारिकश्रुतेर्न भौतिकानि ॥ २० ॥

इन्द्रियाणां भौतिकत्वं प्रत्यचष्टे—आहङ्कारिक इति । इन्द्रियाणीति शेषः । आहङ्कारिकत्वश्रुतिश्च कालेन लुप्ताप्याचार्यवाक्यादस्तीत्यनुभीयते । अग्न्यमयत्वादिश्रुतिस्तु अग्न्यकृतपटृत्वाद् बोध्या ॥ २० ॥

इन्द्रियाणां भौतिकत्वं निरस्यति—आहङ्कारिकेति । इन्द्रियाणीति शेषः । सा श्रुतिर्लुप्ताप्याचार्यवचनान्मन्वादिस्भूतिभ्यश्चानुमेया ।

ननु “अग्न्यमयं हि सौम्य मनः”^{१९} इत्यादि भौतिकत्वपरकश्रुतिविरोध इति चेत्र; प्रकाशत्वसाम्येनाहङ्कारस्थान्तःकरणोपादानत्वस्यैवौचित्यात् । भूतानामपि हिरण्यगर्भसंकल्पजन्यतयाग्न्यस्य मनोजन्यत्वाच्च व्यष्टिभूतमन

आदीनां भूतसृष्टितयैव स्थितेः । भूतेभ्यः पुष्टिरूपाभिव्यक्तिमात्रेण तु भौति-कत्वश्रुतिगौणीति ॥ २० ॥

देवतालयश्रुतिनारम्भकस्य ॥ २१ ॥

तथापि “अग्निं वाग्व्येति वातं प्राणश्चक्षुरादित्यम्”^१ इत्यादिश्रुतिषु देवता-स्त्रिवलयोक्तेर्लयस्य च कारणं एवौचित्याहेवतोपादानकर्त्वं स्यात्, तत्राह—देवतेति । सा च श्रुतिनारम्भकविषयिणीति । अनारम्भकेऽपि भूतले जलबिन्दोलंय-दर्शनात् ॥ २१ ॥

ननु “अस्य पुरुषस्याग्निं वाग्व्येति वातं प्राणश्चक्षुरादित्यम्”^२ इत्यादि-श्रुतौ देवतास्त्रिविन्द्रियाणां लयकथनेन कारणं एव च कार्यलयौचित्येन देवतो-पादानत्वमयुक्तमित्याह—देवतेति । देवतासु या लयश्रुतिः सा नारम्भकस्य, नारम्भकविषयिणीत्यर्थः । अनारम्भकेऽपि भूतले जलबिन्दोलंयदर्शनादिति भावः । तद्वेवाश्च दिग्वाताक्रप्रचेताश्चिवह्नीन्द्रोपेन्द्रमित्राश्चेति ॥ २१ ॥

तदुत्पत्तिश्रुतेविनाशदर्शनाच्च ॥ २२ ॥

मनोनित्यमिति केचित्तात् प्रत्याह—तदिति । “एतस्माज्जायते प्राणो मनः सर्वेन्द्रियाणि च”^३ इत्युत्पत्तिश्रुतेः वृद्धाद्यवस्थासु चक्षुरादीनामिव मनसोप्यपचया-दिना विनाशनिर्णयाच्च मनो नित्यमिति शेषः ॥ २२ ॥

इन्द्रियान्तर्गतं मनो नित्यमिति केचित्, तन्नेत्याह—तदुत्पत्तीति । तेषां सर्वेषामेवेन्द्रियाणामुत्पत्तिश्रुतेरुत्पत्तिरावश्यकी । श्रुतिश्च—“एतस्माज्जायते प्राणो मनः सर्वेन्द्रियाणि च”^४ इति । वृद्धाद्यवस्थासु चक्षुरादीनामिव मनसोप्यपचयादिना विनाशदर्शनाच्च । मनसो नित्यत्ववचनानि प्रकृत्याख्य-बीजपराणि ॥ २२ ॥

अतीन्द्रियमिन्द्रियं आन्तानामधिष्ठानम् ॥ २३ ॥

गोलकमेवेन्द्रियमिति नास्तिकमतमपाकरोति—अतीन्द्रियमिति । सर्वमिन्द्रिय-मतीन्द्रियं आन्तानामेव त्वघिष्ठाने गोलके इन्द्रियमिति बुद्धिः । वयचिदधिष्ठान-मिति पाठः ॥ २३ ॥

“गोलकसमूहमेवेन्द्रियम्” इति नास्तिकमतं दूषयति—अतीन्द्रियमिति । अतीन्द्रियं सर्वमिन्द्रियं आन्तानां त्वघिष्ठाने गोलकमिन्द्रियत्वेनाभिमत-मित्यर्थः ॥ २३ ॥

१. २. बृहदा० ३।२।१३ । ३. ४. मुरडक २।१।३ ।

शक्तिभेदेऽपि भेदसिद्धौ नैकत्वम् ॥ २४ ॥

एकमेवेन्द्रियं शक्तिभेदाद्विलक्षणकार्यकारीतिमतं प्रत्याह—शक्तिभेद इति ।
एकस्येन्द्रियस्य शक्तिभेदस्वीकारेऽपीन्द्रियभेदः सिद्ध्यत्येव, शक्तीनामपीन्द्रियत्वात् ।
अतो नैकत्वमिन्द्रियस्य ॥ २४ ॥

एकमेवेन्द्रियं शक्तिभेदाद्विलक्षणं कार्यकारीति मतं दूषयति—शक्तीति ।
एकस्य शक्तिभेदस्वीकारेऽपीन्द्रियभेदः सिद्ध एव, शक्तीनामपीन्द्रियत्वात्,
अतो नैकत्वमित्यर्थः ॥ २४ ॥

न कल्पनाविरोधः प्रमाणदृष्टस्य ॥ २५ ॥

न च नानेन्द्रियकल्पना गुर्वोत्याह—नेति । स्पष्टम् ॥ २५ ॥

नन्वेकस्मादहङ्कारान्नानाविधेन्द्रियोत्पत्तौ न्यायविरोधः; अत आह—
नेति । स्पष्टम् । उपष्टम्भकभेदाच्च कार्यवैजात्योपपत्तिरिति बोध्यम् ॥ २५ ॥

उभयात्मकं च मनः ॥ २६ ॥

मनसो विशेषमाह—उभयेति । मनोऽवधानं विना इन्द्रियाणां स्वव्यापारा-
क्षमत्वात् मन एव ज्ञानेन्द्रियं कर्मेन्द्रियमिति चोच्यते ॥ २६ ॥

एकस्यैव मुख्येन्द्रियस्य मनसोऽन्ये दश शक्तिभेदाः; इत्याह—उभयेति ।
कर्मज्ञानोभयेन्द्रियात्मकं मन इत्यर्थः । तत्सहकारित्वेन ॥ २६ ॥

गुणपरिणामभेदानानात्वमवस्थावत् ॥ २७ ॥

“नाद्राक्षमन्यत्रमना अमूलवज्ञश्रौषम्”^१ इत्यादि श्रुतेः एकमनःपरिणामरूपे
ज्ञाने कथं नानात्वमत आह—गुरोति । गुणानां सत्त्वादीनां परिणामश्रूतरादयः,
तेषां भेदान्नानात्वं नानाविधत्वं ज्ञाने चाक्षुष्यादि वृत्तिप्रयुक्त चाक्षुष्यत्वादिकमादाय-
मनः परिणामभूत एव ज्ञाने चाक्षुषं श्रौतमित्यादि व्यवहारः । यथा एकस्मिन्नेव
देहे तत्तदन्नोपयोगानुपयोगप्रयुक्ताः कृशत्वपुष्टत्वादयोऽवस्था इत्यर्थः ॥ २७ ॥

उभयात्मकत्वं विवृणोति—गुरोति । यथैक एव नरः सङ्घवशान्नानात्वं
भजते कामिनीसङ्गात् कामुको विरक्तसङ्गाच्चान्य एवं मनोऽपि चक्षुरादि-
सङ्गाच्चक्षुराद्येकीभावेन दर्शनादिवृत्तिविशिष्टतया नाना भवति । तत्र हेतु-
र्गुणेत्यादि । गुणानां सत्त्वादीनां परिणामभेदेषु सामर्थ्यादित्यर्थः । एतच्च

१. वृहदा० १।५।३ ।

“अन्यत्रमना अभूवं नाश्रौषम्”^१ इति श्रुतिसिद्धाच्चक्षुरादीनां मनःसंयोगं विना व्यापाराच्चमत्वादनुमीयते ॥ २७ ॥

रूपादिरसमलान्त उभयोः ॥ २८ ॥

ज्ञानकर्मन्दिययोविषयमाह—रूपादिति । अन्नरसानां मलः पुरीषादिः । तथा च रूपरसगच्छस्पर्शशब्दाः वक्तव्यादातन्यगतव्यानन्दयितव्योत्क्रष्टव्याश्र फ्रेणोभयो-विषयाः । आनन्दयितव्यं चोपस्थस्योपस्थान्तरमिति केचित् ॥ २८ ॥

ज्ञानकर्मन्दिययोविषयमाह—रूपादीति । रसानामन्नरसानां मलः पुरी-षादिः । रूपरसगच्छस्पर्शशब्दा वक्तव्य-आदातव्य-गतव्य-आनन्दयितव्यो-त्सृष्टव्याश्र उभयोर्ज्ञानिकर्मन्दिययोर्दर्श विषया इत्यर्थः । आनन्दयितव्यं चोपस्थस्योपस्थान्तरम् ॥ २८ ॥

द्रष्टृत्वादिरात्मनः करणत्वमिन्द्रियाणाम् ॥ २९ ॥

इन्द्रियाणि कस्योपकारकाणीत्यपेक्षायामाह—द्रष्ट्रीति । द्रष्टृत्वादिपञ्चकं वक्तृत्वादिपञ्चकं संकल्पयितृत्वं चात्मनः पुरुषस्य, दर्शनादिवृत्तौ करणत्वं त्विन्द्रियाणामित्यर्थः ॥ २९ ॥

यस्योपकरणेन्द्रियत्वं तदाह—द्रष्टृत्वादिरिति । द्रष्टृत्वादिपञ्चकं, वक्तु-त्वादिपञ्चकं सङ्कल्पयितृत्वं चात्मनः पुरुषस्य दर्शनादिवृत्तौ करणत्वं त्वि-न्द्रियाणामित्यर्थः ।

ननु द्रष्टृत्वादिपञ्चकमनुभवे पर्यवसानादस्तु पुरुषस्य, वक्तृत्वादिकं क्रियारूपं, कथं कूटस्थस्येति चेन्न; अयस्कान्तवत्सान्निध्यमात्रेण दर्शनादि-वृत्तिकर्तृत्वस्यैवात्र द्रष्टृत्वादिशब्दार्थत्वात् । यथा महाराजः स्वयमव्याप्रिय-माणोऽपि योदध्वभिः करणीयोद्घा भवति, आज्ञामात्रेण प्रेरकत्वात्, तथा कूटस्थोऽपि पुरुषश्चक्षुराद्यखिलकरणैर्दृष्टा वक्ता सङ्कल्पयिता चेत्येवमादि-भूवति संयोगाख्यसान्निध्यमात्रेण तेषां प्रेरकत्वात् । पुरुषे दर्शनादिकर्तृत्व-निषेधस्तु तदनुकूलकृतिमत्त्वतत्कियावत्वादिनिषेधाभिष्रायः । अतः आत्मनि कर्तृत्वमकर्तृत्वं च संस्थितम् “निरिच्छत्वादकर्तासौ कर्ता सन्निधिमात्रतः”^२ इति स्मृतेः । कारकचक्रप्रयोक्तृतारूपकर्तृत्वशक्तिरात्मस्वरूपैवेति ‘न द्रष्टु-द्वे विविपरिलोपो विद्यते न वक्तुर्वक्तोर्विपरिलोपो विद्यत’^३ इत्यादिना श्रव्य-माणां द्रष्टृत्ववक्तृत्वादेनित्यत्वमपि नानुपपन्नं पूर्वं पुरुषनिष्ठबोधाख्ये फले

१. बृहदा० १।५।३ ।

२. महोप० ४।१४ ।

३. बृहदा० ४।३।२३, २६ ।

वृत्तीनां करणत्वमुक्तम् । अत्र चक्षुरादिद्वारा बुद्धिवृत्तिष्वन्दियाणां करण-
त्वमुच्यते, इति न विरोध इति दिक् ॥ २६ ॥

त्रयाणां स्वालदण्डम् ॥ ३० ॥

इदानीमन्तःकरणत्रयस्यासाधारणवृत्तीराह—त्रयाणामिति । स्वं लक्षणमेव
लक्षणमसाधारणी वृत्तिर्थेणां तेषां भावः स्वालक्षण्यम् । मध्यमपदलोपी समाप्तः ।
तथा चाध्यवसायो बुद्धेः, अभिमानोऽहङ्कारस्य, संकल्पाद्या मनसोऽसाधारणवृत्तय
इति भावः ॥ ३० ॥

अथान्तःकरणत्रयस्यासाधारणवृत्तीराह—त्रयाणामिति । त्रयाणां
महदहङ्कारमनसाम्, स्वालदण्डयणं स्वं स्वं लक्षणमेव लक्षणमसाधारणी
वृत्तिर्थेणां तदभाव इत्यर्थः । लोकेऽपि महतो लक्षणमध्यवसायादिप्रकृष्ट-
गुणवत्त्वम्, अहंकृतस्यात्मन्यविद्यमानगुणारोपो मन्तुश्च इदं मेऽस्तिव्यज्ञी-
करणं च । एवं च बुद्धेर्वृत्तिरात्मन्यवसायः, अहं ममेत्यभिमानोऽहङ्कारस्य,
सङ्कल्पविकल्पौ मनस इति भावः । सङ्कल्पश्चिकीर्षा विकल्पः संशयो योगोक्त-
भ्रमविशेषो वा, न तु विशिष्टं ज्ञानं तस्य बुद्धिवृत्तित्वादिति बोध्यम् ॥ ३० ॥

सामान्यकरणवृत्तिः प्राणाद्या वायवः पञ्च ॥ ३१ ॥

त्रयस्य साधारणी वृत्तिमाह—सामान्येति । प्राणादिरूपाः पञ्च वायुवत्संचाराद्
वायव इति प्रसिद्धास्ते सामान्यासाधारणी करणस्यान्तःकरणत्रयस्य वृत्तिः परिणाम-
भेदा इत्यर्थः ॥ ३१ ॥

त्रयाणां साधारणी वृत्तिमाह—सामान्येति । प्राणादिरूपाः पञ्च वायु-
वत्सञ्चाराद् वायवो ये प्रसिद्धास्ते सामान्याः साधारणीकरणत्रयस्य वृत्तिः
परिणामभेदा इत्यर्थः । अत एव प्राणानां वायुत्वं वायुपरिणामित्वं च
वेदान्तसूत्रे “न वायुक्रिये पृथगुपदेशाद्”^१ इति प्रतिषिद्धम् । मनोधर्मस्य
कामादेः प्राणज्ञोभक्तया सामानाधिकरणस्यैवौचित्याच्च । अत एव वायु-
प्राणयोः पृथगुपदेशः श्रुतिषु—“एतस्माज्ञायते प्राणो मनः सर्वेन्द्रियाणि
च । खं वायुः”^२ इत्यादि । अत एव लिङ्गशरीरमध्ये प्राणानामगणानेऽपि
न न्यूनता; बुद्धेरेव क्रियाशक्तया सूत्रात्मप्राणादिनामक्त्वात् । वायुतुल्यसञ्चार-
राद् वायुदैवत्यत्वाच्च वायुत्वव्यवहारोऽपि तेष्विति बोध्यम् ॥ ३१ ॥

क्रमशोऽक्रमशथेन्द्रियवृत्तिः ॥ ३२ ॥

किं च वेशेषिकाणामिवास्माकं नायं नियमो यदिन्द्रियवृत्तिः क्रमेणैव भवति, मैकदेत्प्याह—क्रमेश इति । जातिसांकर्यस्यास्माकं मतेऽदेष्टव्यात्सामग्रीसमवधाने सत्यनेकैरपीन्द्रियैरेकदैकवृत्युत्पादने बाधकं नास्तीति भावः ॥ ३२ ॥

ताकिंकाणामिवेन्द्रियवृत्तिः क्रमेणैवेति नियमो नास्माकमित्याह—क्रमश इति । स्पष्टम् । जातिसाङ्कर्यस्यादोषत्वात्सामग्रीसमवधाने सत्यनेकैरपीन्द्रियै-रेकदृत्युत्पादने न बाधकमिति भावः । तत्र ज्ञानेन्द्रियाणां सविकल्पकं निर्विकल्पकं वस्त्वदभिति किञ्चिदिदभिति वा ज्ञानम् । वचनादानविहरणानन्दो-त्सगर्श्च कर्मन्द्रियाणामिति बोध्यम् । एतेन मनसोऽणुत्वं प्रतिषिद्धम् ॥ ३२ ॥

वृत्तयः पञ्चतयः क्लिष्टाक्लिष्टाः ॥ ३३ ॥

बुद्धिवृत्तीनामेव संसारनिदानता प्रतिपादनार्थमादौ संकलय्य बुद्धिवृत्तीर्दर्शयति—वृत्तय इति । क्लिष्टा अक्लिष्टा वा भवन्तु वृत्तयः परन्तु पञ्चतयः पञ्चप्रकारा एव नाधिकाः । क्लिष्टा दुःखदाः सांसारिकवृत्तयः, अक्लिष्टाश्च तद्विपरीता योगकालोङ्गवाः । वृत्तीनां पञ्चप्रकारत्वं पातञ्जले उक्तम्—“प्रमाणविषयविकल्पनिद्रास्मृतयः”^१ । इति ॥ ३३ ॥

बुद्धिवृत्तिपिण्डीकृत्य दर्शयति—वृत्तय इति । क्लिष्टा दुःखदाः संसारकर्थः, अक्लिष्टास्तद्विपरीता योगकालोनाः । सर्वथा पञ्चप्रकारा वृत्तयो नाधिका इत्यर्थः । तदुक्तं योगशास्त्रे “प्रमाणविषयविकल्पनिद्रास्मृतयः”^२ इति । प्रमाणवृत्तिरत्नायुक्ता । विषयस्त्वस्माकं विवेकाग्रह एव । अन्यथाख्यातेरभावात् । विकल्पस्तु विशेषदर्शनसत्त्वेऽपि राहोः शिरः, पुरुषस्य चैतन्यमित्यादि ज्ञानम् । निद्रा सुषुप्तिकालीना बुद्धिवृत्तिः, स्मृतिः संस्कारजन्यं ज्ञानमिति ॥ ३३ ॥

तन्निवृत्ताख्यपशान्तोपरागः स्वस्थः ॥ ३४ ॥

उक्तवृत्तिनिवृत्यपि पुरुषस्त्वरूपं परिचाययति—तदिति । तासां वृत्तीनां विरामदशायां शान्ततत्प्रतिबिम्बकः स्वस्थो भवति कैवल्य इवान्यदापीत्यर्थः । तथा च योगसूत्राणि ‘योगश्रित्वृत्तिनिरोधः’^३ ‘तदा द्रष्टुः स्वरूपेऽवस्थानम्’^४ ‘वृत्तिसारूप्यमितरत्र’^५ इति ॥ ३४ ॥

१. २. यो० सू० १६ ।

४. यो० सू० १३ ।

३. यो० सू० १२ ।

५. यो० सू० १४ ।

एतदौपाविक्येव पुरुषस्यान्यरूपता न स्वत इत्याह—तदिति । तासां वृत्तीनां विगमे उपशान्तोपरागः शान्ततत्प्रतिबिम्बकः स्वस्थो भवतीत्यर्थः । इदमेव च तस्य स्वस्थत्वं यदुपाधिवृत्तेः प्रतिबिम्बस्य निवृत्तिरिति ॥ ३४ ॥

कुमुमवच्च मणिः ॥ ३५ ॥

एतदेव दृष्टान्तेनाह—कुमुमवच्चेति । यथा जपाकुमुमे सति मणिरस्वस्थो भवति तन्निवृत्तौ च रागशून्यः स्वस्थो भवति, तद्वत् । उक्तम्—

यथा संलक्ष्यते रक्तः केवलः स्फटिको जनैः ।

रञ्जकाङ्गुष्ठानेन तद्वत्परमपूरुषः ॥^१ इति ॥ ३५ ॥

तत्र दृष्टान्तमाह—कुमुमवदिति । कुमुमेन मणिरिवेत्यर्थः । यथा कुमुमेन स्फटिको रक्तोऽस्वच्छः, तन्निवृत्तौ रागशून्यः स्वस्थो भवति तद्वत् ॥ ३५ ॥

पुरुषार्थं करणोङ्ग्रोऽप्यदृष्टोऽन्नासात् ॥ ३६ ॥

ननु कस्य यत्नेन करणानि प्रवर्तत्ते न पुरुषस्य कूटस्थत्वात्तस्य, नेश्वरस्य तस्यानभ्युपगमात्तत्राह—पुरुषार्थमिति । प्रधानप्रवृत्तिवत् पुरुषार्थं करणानामुङ्ग्रवः । प्रवृत्तिरपि पुरुषस्यादृष्टाऽभिवृत्तेरेव भवति, अदृष्टं चोपाधेरेवेति बोध्यम् ॥ ३६ ॥

ननु कस्य प्रयत्नेन कारणाजातं प्रवर्ततां पुरुषस्य कूटस्थत्वादीश्वरस्य प्रतिषेधादत आह—पुरुषार्थमिति । प्रधानप्रवृत्तिवत्करणोङ्ग्रवः, करणानां प्रवृत्तिरपि स्वत एव पुरुषार्थं पुरुषभोगार्थमित्यर्थः । भोगापवर्गलक्षणं पुरुषार्थं एव नागतावस्थः करणप्रवर्तकं इति यावत् । विशेषस्त्वदृष्टोल्लासादित्यर्थः । अदृष्टं चोपाधिनिष्ठं परार्थम् ॥ ३६ ॥

धेनुवद् वत्साय ॥ ३७ ॥

परार्थं स्वतः प्रवृत्तौ दृष्टान्तमाह—धेनुवदिति । यथा वत्सार्थं धेनुः पयोऽचेतन-मपि स्वयमेव स्ववति नान्यद्वत्नमपेक्षयते तथैव पुरुषस्य कृते करणानि । दृश्यते च सुषुप्तात्स्वयमेव बुद्धेरुत्थानमिति । ईश्वरकृष्णोऽप्याह—“पुरुषार्थं एव हेतुनं केनचित् कार्यते करणम्”^२ इति ॥ ३७ ॥

स्वतः प्रवृत्तौ दृष्टान्तमाह—धेनुवदिति । यथा वत्सार्थं धेनुः स्वयमेव क्षीरं स्ववति । यद्वा धेनुर्लक्षणया तत्पयोऽचेतनमपि स्वयं स्ववति नान्यमपेक्षते

१. योगवासिष्ठ ३४।५७ ।

२. सांख्यकारिका ३१ ।

तथा पुरुषकृते स्वयमेव करणानि प्रवर्तन्ते इत्यर्थः । हश्यते च सुषुप्तात्स्वयमेव बुद्धेरुत्थानम् ॥ ३७ ॥

करणं त्रयोदशविधमवान्तरभेदात् ॥ ३८ ॥

करणानि कियन्तीत्याकाङ्क्षायामाह—करणमिति । मनोऽहङ्कारौ बुद्धिरित्यन्तः-करणत्रयं बाह्यानि च दशेति त्रयोदश करणानि । तत्रापि व्यक्तिभेदेनानन्त्यं प्रतिपादयितुं विधमित्युक्तम् ॥ ३८ ॥

बाह्यान्तर्मिलित्वा कियन्ति करणानीत्याह—करणमिति । अन्तःकरणत्रयं बाह्यानि दशेति त्रयोदश, तेषामपि व्यक्तिभेदेनानन्त्यं विधमित्यनेनोक्तम् । बुद्धिरेव मुख्यं करणमित्याशयेनावान्तरभेदादिति, तस्या एव पुरुषेऽर्थसमर्पकत्वात् ॥ ३८ ॥

इन्द्रियेषु साधकतमत्वगुणयोगात्कुठारवत् ॥ ३९ ॥

ननु बुद्धेरन्येषां च समानसेव करणात्वमुतास्ति कश्चिद्विशेषः? अस्तीत्याह—इन्द्रियेष्विति । फलायोगव्यवच्छिन्नस्त्यैव करणात्वात् प्रहार एव छिदां प्रति मुख्य-करणात्वम्, कुठारे तु प्रकृष्टसाधनात्वम्, गुणयोगादमुख्यं तत् । एवं बुद्धावेव पुरुषार्थं प्रति फलायोगव्यवच्छिन्नान्तर्मुख्यं करणात्वम्, अन्येषु तु पुरुषार्थसाधकतमत्वगुणयोगादमुख्यं करणात्वमित्येतयोरेवाहारः । अर्थात् बुद्धावेव मुख्यं करणात्वमिति भावः ॥ ३९ ॥

नन्वेषां गौणत्वे को गुण इत्यत आह—इन्द्रियेष्विति । इन्द्रियेषु पुरुषार्थ-साधकतमत्वरूपः करणस्य बुद्धेर्गुणः परम्परयास्ति, अतस्त्रयोदशविधं करणमुपपद्यत इति पूर्वमुत्रेणान्वयः । यथा छिदायां प्रहारस्य कुठारदारु-संयोगरूपस्य प्रकृष्टसाधनात्वरूपमुख्यकारणात्वेऽपि परम्परया प्रकृष्टसाधनात्वरूपगुणयोगात् कुठारस्य करणात्वं तथेत्यर्थः ॥ ३९ ॥

द्वयोः प्रधानं मनो लोकवत् भृत्यवर्गेषु ॥ ४० ॥

नन्वन्द्रियान्वयात्वाऽहङ्कारोऽपि मुख्यं करणं स्यान्न बुद्धिरेवेत्यत आह—द्वयोरिति । द्वयोर्बुद्ध्यहङ्कारयोर्मध्ये मनो बुद्धिरेव प्रधानं मुख्यं कारणं, पुरुषेऽर्थसमर्पकत्वात् । यथा भृत्यवर्गेषु कश्चिदेव लोकः प्रधानो भवति राजोऽन्ये तु तदुपर्सर्जनभूता ग्रामाध्यक्षादवस्तत्था ॥ ४० ॥

तदेवाह—द्वयोरिति । द्वयोर्बाह्याभ्यन्तरयोर्मध्ये मनोबुद्धिरेव प्रधानं साक्षात्कारणं पुरुषेऽर्थसमर्पकत्वात् । यथा भृत्यवर्गाणां मध्ये कश्चिदेव लोको

राज्ञः प्रधानं भवति, अन्ये च तदुपसर्जनीभूताः ग्रामाध्यक्षादयस्तद्वित्यर्थः ।
अत्र मनःशब्देन बुद्धिः वक्ष्यमाणस्याखिलसंस्काराधारत्वस्य बुद्ध्यतिरिक्ते-
ष्वसंभवात् ॥ ४० ॥

अव्यभिचारात् ॥ ४१ ॥

बुद्धेः प्रधानत्वे हेतूनाह—अव्यभीतिः । सर्वकरणव्यापकत्वात् फलाव्यभि-
चाराद्वा ॥ ४१ ॥

बुद्धेः प्रधानहेतूनाह—अव्यभीतिः । सर्वकरणव्यापकत्वात् फलाव्य-
भिचाराच्चेत्यर्थः ॥ ४१ ॥

तथाशेषसंस्काराधारत्वात् ॥ ४२ ॥

तथेति । बुद्धिरेव ह्याखिलसंस्काराणामाधारो न चक्षुरादिः, पूर्वदृष्टभूताद्यर्थनाम-
न्वद्वयविधिरादिभिः स्मरणानुपपत्तेः । नाष्यहङ्कारमनसी तत्त्वज्ञानेनाहङ्कारमनसो-
ल्येऽपि स्मरणदर्शनात् । अतो बुद्धिरेव प्रधानम् ॥ ४२ ॥

तथेति । बुद्धेरेवाखिलसंस्काराधारता न तु चक्षुरादेरहङ्कारमनसोर्वा ।
पूर्वदृष्टश्रूतानामर्थनामन्धविधिरादिभिः स्मरणानुपपत्तेः, तत्त्वज्ञानेनाहङ्कार-
मनसोल्येऽपि स्मरणाच्च । अतोऽशेषसंस्काराधारतया बुद्धिरेव प्रधान-
मित्यर्थः ॥ ४२ ॥

स्मृत्याऽनुमानाच्च ॥ ४३ ॥

स्मृत्येति । स्मृत्या चिन्तनरूपया वृत्त्या प्राधान्यानुमानात् । चिन्तावृत्तिर्ह-
ध्यानाल्या सर्ववृत्तिभ्यः श्रेष्ठा, तदाश्रयतयापि चिन्तापरताम्नी बुद्धिः श्रेष्ठेत्यव-
गम्यते ॥ ४३ ॥

स्मृत्येति । स्मृत्या चिन्तनरूपया ध्यानाल्यवृत्त्या सर्वतः श्रेष्ठया स्वाश्रयरूपा
चिन्तापरताम्नी बुद्धिरेव श्रेष्ठाऽन्यवृत्तिकरणेभ्य इत्यनुमीयत इत्यर्थः ॥ ४३ ॥

संभवेत्स्वतः ॥ ४४ ॥

ननु चिन्तावृत्तिः पुरुषस्यैवास्तु नेत्याह—सम्भवेदिति । स्वतः स्मृतिर्न सम्भवेत्
कूटस्थत्वात् ॥ ४४ ॥

नन्वेवं बुद्धिरेव कारणमस्तु कृतमन्यैरित्यर्थतयाऽह—संभवेदिति ।
चक्षुरादिद्वारतां विनाखिलव्यापारेषु बुद्धेः स्वतः करणत्वं न सम्भवेत् ।

अन्वादेरपि रूपादिदर्शनापत्तेरित्यर्थः । पुरुषस्य तु न साक्षाच्चिचन्तावृत्तिः कूटस्थत्वादिति बोध्यम् ॥ ४४ ॥

आपेक्षिको गुणप्रधानभावः क्रियाविशेषात् ॥ ४५ ॥

ननु बुद्धेरेव प्राधान्ये मनसस्तृतीयात्तःकरणस्य प्राधान्यं पूर्वं कथमुक्तम् ? अत आह—आपेक्षिक इति । क्रियाविशेषं प्रति करणानामापेक्षिको गुणप्रधानभावः । चक्षुरादिव्यापारेषु मनः प्रधानम्, मनोव्यापारेऽहङ्कारोऽहङ्कारव्यापारे च बुद्धिरित्यर्थः ॥ ४५ ॥

नवेवं बुद्धेरेव प्राधान्ये कथं मनस उभयात्मकत्वमुक्तमत आह—आपेक्षिक इति । क्रियाविशेषं प्रति करणानामापेक्षिको गुणप्रधानभावः । चक्षुरादिव्या-पारेषु मनःप्रधानं मनोव्यापारेऽहङ्कारस्तद्व्यापारे च बुद्धिरित्यर्थः ॥ ४५ ॥

तत्कर्माजितत्वात्तदर्थमपि चेष्टावल्लोकवत् ॥ ४६ ॥

अस्य पुरुषस्येदमेव बुद्ध्यादिकरणं नान्यदिति व्यवस्थासुपपादयति—तदिति । यत्पुरुषकर्माजितं यत्करणं तदर्थं तस्य प्रवृत्तिः । यथा लोके यत्पुरुषकर्मणा क्रियादिना जितो यो दासादिस्तस्य तत्पुरुषार्थं प्रवृत्तिः । यद्यपि पुरुषस्य कर्मापि नास्ति तथापि पुरुषभोगसाधनतया पुरुषस्वामिकत्वेन राज्ञो जयादिवत्पुरुषस्य कर्माभ्युपगम्तव्यमेव, कर्माप्तत्पुरुषीयत्वे कि नियामकमिति चेत्; तथाविधं कर्मान्तरमेवानादित्वात् नानवस्था दोषावित्यभियुक्ताः ॥ ४६ ॥

नन्वस्य पुरुषस्येदमेव बुद्धिः करणं नान्येत्यत्र कि विनिगमक-मत आह—तांदिति । तत्पुरुषीयकर्मजत्वात्करणस्य तत्पुरुषभोगार्थं चेष्टा व्यापारः लोकवत् । यथा लोके येन पुरुषेण क्रियादिकर्मणाजितो यः कुठारादिः स तत्पुरुषार्थमेव छिदादि जनयतीत्यर्थः । अतः करणव्यवस्थेति भावः । यद्यपि कूटस्थतया न पुरुषस्य कर्म तथापि पुरुषभोगसाधनरूपा पुरुषस्वामिकत्वेन राज्ञो जयादिवदेव परुषकर्मोच्यते । ननु कर्मण एव तत्पुरुषीयत्वे कि नियामकमिति चेत्; तथाविधं कर्मान्तरमेव, अनादित्वात् नानवस्था दोषाय । प्रलये च कर्मवासनाः प्रकृतौ तिष्ठन्ति । सवासनस्यान्तःकरणस्य तत्र लयात् । स्पष्टं चेदं योगभाष्ये ॥ ४६ ॥

समानकर्मयोगबुद्धे: प्राधान्यं लोकवल्लोकवत् ॥ ४७ ॥

बुद्धे: प्राधान्यमुपसंहरति—समानेति । सर्वेषां करणानां सामान्येऽपि कर्म-जन्मत्वे उक्तप्राधान्यहेतुभिर्बुद्धेरेव प्राधान्यम्, यथा लोके विवाहादिक्रियायोग-

साम्येऽपि काचिदेव नायिका प्रधानं प्राधान्यप्रयोजकगुणैर्नन्यास्तद्वत् । वीप्साध्यायसमाप्तौ ॥ ४७ ॥

पुनरपि बुद्धे: प्राधान्यं दृष्टान्तेनाह—समानेति । यदपि पुरुषार्थत्वेन समान एव सर्वकरणानां व्यापारस्तथापि बुद्धेरेव प्राधान्यं लोकवत् । लोके राजार्थकत्वाऽविशेषेऽपि ग्रामाध्यक्षादिमध्ये मन्त्रिणः एव प्राधान्यं तद्विदित्यर्थः ॥ अत एव बुद्धेरेव महानिति सर्वशास्त्रेषु गीयते । वीप्साध्याय-समाप्तौ । लिङ्गदेहघटकं सूक्ष्मसप्तदशसंख्याकं प्रधानकार्यमन्त्राध्याये निरूपितम् ॥

॥ इति द्वितीयोऽध्यायः ॥

—:—

तृतीयोऽध्यायः

अविशेषाद् विशेषारम्भः ॥ १ ॥

प्रधानकार्यनिरूपस्तान्तरं वैराग्यार्थं तृतीयाध्यायारम्भः । अविशेषादिति । अविशेषाद् भूतसूक्ष्माद् विशेषस्य महाभूतस्यारम्भः ॥ १ ॥

इदानीं महाभूतानां शरीरद्वयस्य चोत्पत्तिं वैराग्यावाह—अविशेषादिति । शान्तघोरमूढत्वादिविशेषरहिताद् भूतसूक्ष्मात् पञ्चतन्मात्राख्यात् शान्तादिविशेषवत्त्वेन विशेषाणां स्थूलानां महाभूतानामारम्भ इत्यर्थः । सुखाद्यात्मकता हि शान्तादिरूपा स्थूलभूतत्वेन सूक्ष्मेषु तेषां शान्त्वेकहृपतयैव योगिष्वभिव्यक्तेरितिभावः ॥ १ ॥

तस्मान्धरीरस्य ॥ २ ॥

तस्मादिति । मांसादिमयस्यारम्भ इत्यनुष्ठयते ॥ २ ॥

तस्मादिति । तस्मात् प्रागुक्तत्रयोविंशतितत्त्वात् स्थूलसूक्ष्मशरीरद्वयं स्यारम्भ इत्यर्थः ॥ २ ॥

तद्वीजात् संसृतिः ॥ ३ ॥

शरीरारम्भे कारणमाह—तद्वीजादिति । तस्य शरीरस्य बीजात् कर्मणः सूक्ष्मदेहाद्वा संसृतिस्तत्त्वदेहावच्छिन्नसुखदुःखोपभोगादिरूपा ॥ ३ ॥

सम्प्रति त्रयोविंशतितत्त्वे संसारानुपर्याति प्रमाणयति—तदिति । तस्य शरीरस्य बीजात् त्रयोविंशतितत्त्वरूपात् पुरुषस्य संसृतिर्गतागते भवतः; कृतस्थविभोः स्वतो गत्याद्यसंभवात् । त्रयोवशतितत्त्ववेष्टितो हि पुरुषस्तेनैवोपाधिना पूर्वकृतकर्मभोगार्थं देहाद् देहं संसरति ।

मानसं मनसैवायमुपभुड्कते शुभाशुभम् ।

वाचा वाचाकृतं कर्म कायेनैव तु कायिकम् ॥^१ इति स्मृतेः ।

पूर्वसर्गीयकर्मोपयोगिकरणैरेवोत्सर्गः सर्गान्तरेषूपभोगसिद्धेः ॥ ३ ॥

आ विवेकाच्च प्रवर्तनमविशेषाणाम् ॥ ४ ॥

ननु भूतसूक्ष्माणामारम्भकत्वे सर्वदा बन्धप्रसंग इत्यतोऽवधिमाह—आ विवेकादिति । विवेकज्ञानपर्यन्तमारम्भकत्वं भूतसूक्ष्माणामित्यर्थः ॥ ४ ॥

संसृतेरवधिमाह—आ विवेकादिति । ‘ईश्वरानीश्वरत्वादिविशेषरहितानां सर्वेषामेव पुंसां विवेकपर्यन्तमेव प्रवर्तनं संसृतिर्न तदुत्तरमित्यर्थः । यद्वा विवेकज्ञानपर्यन्तमारम्भकत्वं भूतसूक्ष्माणामित्यर्थः ॥ ४ ॥

उपभोगादितरस्य ॥ ५ ॥

नन्दिविवेकिनं प्रत्यारम्भकत्वे महाप्रलयेऽपि तं प्रत्यारम्भकत्वं कुतो नेत्यत आह—उपभोगादिति । इतरस्याविवेकिन उपभोगात् उपभोगसमाप्तेः पूर्वस्य शोणप्रदकर्मणो नाशे प्रलय इति भोगाभावे किमर्थं शरीरमिति भावः ॥ ५ ॥

तेऽन्नं हेतुमाह—उपभोगादिति । इतरस्याविवेकिन एव स्वीयकर्मफलभोगावश्यमभावादित्यर्थः ॥ ५ ॥

सम्प्रति परिमुक्तो द्वाभ्याम् ॥ ६ ॥

सृष्टौ पुनरारम्भकत्वं कथं तत्राह—संप्रतीति । संप्रति सृष्टिकाले द्वाभ्यां धर्मधर्माभ्यां परिमुक्तो बद्ध इत्यर्थः । आङ्गूर्वस्येव परिपूर्वस्यापि मुचेवं त्वनार्थत्वात् ।

प्रलये सुषुप्तयोः धर्माधर्मयोः सृष्टिकाले फलोन्मुखयोः सतोः शरीरमारम्भते, मुक्तौ तु धर्माधर्मयोनांशं एवेति भावः ॥ ६ ॥

लिङ्गदेहस्त्वेऽपि गतागतिरूपसंसृतिकाले भोगो नास्तीत्याह— सम्प्रतीति । सम्प्रति संसृतिकाले द्वाभ्यां सुखदुःखाभ्यां परिमुक्तो भवतीत्यर्थः^१ । तदेतत्कारिकयोक्तं, “संसरति निरूपभोगं भावैरधिवासितं लिङ्गमिति” । भावा धर्माधर्मादिवासनाः ॥ ६ ॥

मातापितृजं स्थूलं प्रायश इतरन्व तथा ॥ ७ ॥

स्थूलसूक्ष्मशरीरयोर्वैलक्षण्यमाह—मातेति । स्थूलमपि किञ्चन मातापितृजं न भवतीति प्रायश इत्युक्तम् । न तथा न मातापितृजम् ॥ ७ ॥

अतः परं शरीरद्वयं विशिष्याह—मातेति । स्थूलं प्रायशो बाहुल्येन मातापितृजम् । अयोनिजस्यापि स्थूलशरीरस्य श्वरणम्, इतरत् सूक्ष्मशरीरं न तथा । न मातापितृजं सर्गाद्युत्पत्तिवादित्यर्थः । प्रलये तु तन्नाशे श्रुतिस्मृतिप्रामाण्यात्, द्विपरार्थस्थायित्वेन गौणनित्यत्वव्यवहारोऽप्यस्मिन् गतिकाले भोगाभावोऽप्युत्सर्गः । कदाचित्तु वायवीयशरीरप्रवेशतो गमनकालेऽपि भोगो भवति । अत एव यमलोकमार्गे दुःखवाक्यान्युपपद्यन्ते । वस्तुतस्तु स्थूलशरीरप्रवेशपर्यन्तं संसृतौ न योग इति तत्तात्पर्यम् ॥ ८ ॥

पूर्वोत्पत्तेस्तत्कार्यत्वं भोगादेकस्य नेतरस्य ॥ ८ ॥

तयोरेव पौर्वपर्यभोगव्यवस्थां चाह—पूर्वेति । पूर्वोत्पत्तेः सूक्ष्मशरीरस्य तत्कार्यत्वं स्थूलशरीरस्य भोगादिति ! पञ्चमी प्रथमार्थं । भोग एकस्य सूक्ष्मस्य नेतरस्य स्थूलस्य मृतशरीरे भोगादर्शनादित्यर्थः ॥ ८ ॥

लिङ्गदेहस्यैव द्वन्द्वयोग इत्याह—पूर्वेति । पूर्वं सर्गादावुत्पत्तेः श्वरणात् लिङ्गदेहस्यैव तत्कार्यत्वम्, सुखदुःखादिकार्यकृत्वे सुखदुःखाद्यभावस्य सर्वं संमतत्वादित्यर्थः ॥ ८ ॥

सप्तदशैकं लिङ्गम् ॥ ९ ॥

लिङ्गशरीरस्वरूपमाह—सप्तदशेति । सप्तदश एकं चेति समाहारद्वन्द्वः बुद्ध्य-हङ्कारमनांसि पञ्च सूक्ष्मभूतानि दशेन्द्रियाणीति सूक्ष्मं लिङ्गमिति चोच्यते ॥ ९ ॥

सूहमशरीरस्वरूपमाह—सप्तेति । सप्तदश मिलित्वा लिङ्गशरीरं तच्च सर्गदौ समष्टिरूपमेकमेव भवतीत्यर्थः । “स सप्तदशकेनापि राशिना युज्यते, च वै”^३ इति स्मृतेलिङ्गस्य सप्तदशावयवत्वं बोध्यम् । एकादशेन्द्रियाणि पञ्चतन्मात्राणि बुद्धिश्चेति सप्तदश । अहङ्कारस्य बुद्धावन्तर्भावः, प्राणाश्वान्तःकरणस्यैव वृत्तिभेद इति तस्यापि लिङ्गदेहेऽन्तर्भावः । अस्यैव भोगायतनत्वं प्रागुक्तम्, अत्र देहबुद्धे: प्रधानत्वात् । अतोऽस्यापि शरीरत्वं भोगायतनत्वस्यैव शरीरत्वात्, वह्नेरिन्धनवत् । आत्मनोऽभिव्यक्तिस्थानत्वाच्चास्य लिङ्गदेहत्वम् । अनेनैव चेह लोकपरलोकयोः संसरणं जीवानाम् । तदन्तर्गतपञ्चतन्मात्राणि तस्याश्रयः, चित्रवदाश्रयं विना लोकान्तरगमनासम्भवात् । तच्च सर्गदौ स्वयंभुव उपाधिभूतमेकमेव । तस्यैव विराडाख्यव्रक्ष्यमाणस्थूलशरीरवत् व्यष्टिजीवानामुपाधिभूतानि व्यष्टिलिङ्गशरीराणि तस्यैवांशभूतानि ततो विभजन्ते । पितुलिङ्गशरीरात् पुत्रलिङ्गशरीरवत् ॥ ६ ॥

व्यक्तिभेदः कर्मविशेषात् ॥ १० ॥

सूक्ष्मदेहस्य सर्वत्र तुल्यत्वात् स्थूलवसादृश्यं कुत इत्यत आह—व्यक्तीति । व्यक्तयः स्थूलदेहाः, भेदो वैलक्षण्यम् ॥ १० ॥

ननु यद्येकं तर्हि कथं पुरुषभेदेन भोगभेदोऽत आह—व्यक्तीति । यद्यपि सर्गदौ हिरण्यगर्भोपाधिकमेकमेव लिङ्गं तथापि तस्य पश्चाद् व्यक्तिभेदो व्यक्तिरूपेणांशतो नानात्वं जीवान्तराणां भोगहेतुः कर्मभेदादित्यर्थः । अत्र विशेष इत्युक्तेः समष्टिसृष्टिर्जीवानां साधारणैः कर्मभिरिति लभ्यते । तदुक्तं मनुना समष्टिपुरुषषडिन्द्रियोत्पत्यनन्तरम्—

तेषां त्वयवान् सूचमान् षण्णामप्यमितौजसाम् ।

सन्निवेश्यात्ममात्रासु सर्वभूतानि निर्ममे ॥^३ इति ।

षण्णामिन्द्रियाणाम्, इदं समस्तलिङ्गशरीरोऽलङ्घणम्, स्वयम्भूः स्वलिङ्गशरीरावयवान् सूचमानल्पानल्पमात्रासु स्वांशचेतनेषु संयोज्य सर्वप्राणिनः सर्वज्ञत्यर्थः ॥ १० ॥

तदधिष्ठानाश्रये देहे तद्वादात्तद्वादः ॥ ११ ॥

देहेऽहमिति वादः कथं तत्राह—तदिति । तदित्यात्मपरामर्शः । पूर्वस्मात्

पूर्वस्मादहमिति वादात् उत्तर उत्तरोऽहमिति वादः । वाद इत्यमेदेन देहेऽहमिति ज्ञानस्य भ्रमत्वमाह—आत्मनो देहातिरिक्तत्वात् ॥ ११ ॥

ननु लिङ्गस्येव भोगायतनत्वे स्थूले कथं शरीरव्यवहारोऽत आह—
तदिति । तद्रूपं यद्भोगाधिष्ठानं लिङ्गं तस्याश्रये षाट्कौशिके देहे तद्वादो
देहवादस्तद्वादात्स्मिन्नधिष्ठाने देहवादाददित्यर्थः । देहाश्रयत्वेन गौणं देहत्व-
मिति भावः । अत एव—

“आतिवाहिक एकोऽस्ति देहोऽन्यस्त्वाधिभौतिकः ।

सर्वासां भूतजातीनां ब्रह्मणोऽस्यैक एव किम्” । इत्युक्तम् ॥ ११ ॥

न स्वातन्त्र्यात्तद्वे छायावच्चित्रवच्च ॥ १२ ॥

देह एवाहंप्रत्ययविषयोऽस्तु तस्यैवात्मत्वादिति निरस्यति—नेति । तदृते
आत्मसत्त्वं विना स्वयमेव देहो नाहं प्रतीतिविषयः, मृतदेहेऽप्यहमिति प्रत्ययापत्तेः ।
यथावरकं विना न छाया भिर्ति विना न चित्रमिति ॥ १२ ॥

ननु लिङ्गशरीरस्यावयवित्वे मानाभावः, संपदशकराशेरेव लिङ्गत्वौ-
चित्यादत आह—नेति । तलिङ्गं बुद्धचादिराशिरूपं तद्वे श्रविष्ठानेना-
वयविना विना स्वातन्त्र्यात् तिष्ठति । यथा छाया चित्रं वा निराधारं न
तिष्ठति तद्वदित्यर्थः । एवं च स्थूलदेहं त्यक्त्वा लोकान्तरगमनाय बुद्धचादि-
रूपस्य लिङ्गस्याधारभूतं तदरूपावयवारब्धमवयविशरीरं सिद्ध्यतोत्यर्थः ।
लिङ्गघटकाः पदार्थास्तु—

वासनाभूतसूक्ष्मं च कर्मविद्ये तथैव च ।

दशेन्द्रियं मनोबुद्धिरेतलिङ्गं विदुर्बुधाः ॥१

इति वाशिष्ठे उक्ताः । एतदेव पुर्यष्टकम् । दशेन्द्रियेः ज्ञानकर्मेन्द्रियमेदेन
पुरद्वयसत्त्वात् । पुर्यष्टकप्रदर्शनायैवात्र बुद्धिर्मणिमपि वासनाकर्मविद्यानां
पृथगुपन्यासः ॥ १२ ॥

मूर्तत्वेऽपि न संघातयोगाचरणिवत् ॥ १३ ॥

सूक्ष्मदेहस्यात्मत्वं दूषयति—मूर्तत्वं इति । मूर्तत्वेऽपि सक्रियत्वेऽपि नात्मा
सञ्चातयोगात् संहतत्वात् । संहतत्वस्य परार्थत्वव्याप्त्यत्वात्तदिरिक्त आत्मेत्यर्थः ।
तरणिः प्रकाशः प्रत्यक्षोऽपि परार्थः ॥ १३ ॥

तस्यावयविद्रव्यत्वमाह—मूर्तेति । भूतसूक्ष्मास्तन्मात्राः, मूर्तत्वेऽपि तेषां नावयविनं विनाऽत्रस्थानम्, किन्तु सञ्चातरूपावयवियोगादेवावस्थानम् । यथा बहूनां तेजसामवयवी सूर्य इत्यर्थः ॥ १३ ॥

अणुपरिमाणं तद्गतिश्रुतेः ॥ १४ ॥

मनस आत्मत्वं निरस्यति—अण्विति । तद् मनः, अणुपरिमाणमल्पं कृति-श्रुतेः क्रियाश्रवणात्, आत्मनश्च व्यापकत्वात् ॥ १४ ॥

लिङ्गशरीरस्य परिमाणमाह—अण्विति । तलिङ्गमणुपरिमाणं परिच्छब्दं, न विभु, तद्गतिश्रवणात् । “तमुक्तामन्तं प्राणोऽनुक्रामति”^१ इत्यादि श्रुतेरित्यर्थः । नात्यन्तमणु, सावयवत्वश्रुतेरिति बोध्यम् ॥ १४ ॥

अन्नमयत्वश्रुतेः ॥ १५ ॥

मनसोऽन्नमयत्वश्रुतेरिति नात्मत्वमित्याह—तदिति । ‘अन्नमयं हि सौम्य मनः’^२ इति श्रुतिः ॥ १५ ॥

परिच्छब्दत्वे युक्त्यन्तरमाह—अन्नेति । तस्य लिङ्गस्यैकदेशतोऽन्नमयत्व-श्रुतेर्न विभुत्वं, विभुत्वे नित्यतापत्तेरितिभावः । “अन्नमयं सोम्य मन आपोमयः प्राणस्तेजोमयो वाग्”^३ इत्यादिः । यद्यपि मन आदीनि न भौतिकानि तथाप्यन्तसंसर्गेण सजातीयांशपूरणादन्नमयत्वादिव्यवहारः ॥ १५ ॥

पुरुषार्थं संसृतिलिङ्गानां सूपकारवद्राजः ॥ १६ ॥

प्रधानस्येव भूतसूक्ष्माणामपि प्रवृत्तिः पुरुषार्थवेत्याह—पुरुषार्थमिति । संसृतिः प्रवृत्तिः लिङ्गानां भूतसूक्ष्माणाम् ॥ १६ ॥

अचेतनलिङ्गस्य देहादे हान्तरसञ्चारः किमर्थोऽत आह—पुरुषार्थमिति । यथा राज्ञः सूपकाराणां पाकशालादौ संचारो राजार्थं तथा लिङ्गशरीराणां संसृतिः पुरुषस्य भोगार्थमित्यर्थः ॥ १६ ॥

पञ्चभौतिको देहः ॥ १७ ॥

अथ स्थूलशरीरमाह—पञ्चेति । पञ्चानां भूतानां मिलितानां परिणामो देह इत्यर्थः ॥ १७ ॥

१. “तत्कृतिश्रुतेः” इति सर्वसंमतः पाठः । कृतिश्रुतिः क्रियाश्रुतिरित्यर्थः ।

२. बृहदा० ४।४।२ । ३. ४. छागदोग्य ६।५।४ ।

चातुर्भौतिकमित्येके ॥ १८ ॥

चातुर्भौतिकमिति । आकाशस्यातारभक्तवादित्यर्थः ॥ १८ : ।

एकभौतिकमित्यपरे ॥ १९ ॥

स्पष्टानि । उत्तरयोः शरीरं विशेष्यम् ॥ १७-१६ ॥

एकेति । मनुष्यादिशरीरं पार्थिवांशाधिक्येन पार्थिवं, सूर्यादिलोकेषु तेजोऽशाद्याधिक्येन तैजसादित्यर्थः । एकभौतिकमित्यस्य प्राधान्ये नैकैकं भौतिकमित्यर्थः । अत्रेदं तत्वं दशगुणितमहत्तत्त्वस्य मध्येऽहङ्कारः, तस्यापि दशगुणितस्य मध्ये व्योमा, व्योम्नोऽपि दशगुणितस्य मध्ये वायुस्तस्यापि दशगुणितस्य मध्ये तेजस्तेजसो दशगुणितस्य मध्ये जलं तस्य दशगुणितस्य मध्ये पृथिवी । सा स्थूलशरीरस्य बोजं, तदेव पृथिवीरूपं बीजमण्डरूपेण परिणमते, तस्यापि दशगुणितस्यागडरूपस्य मध्ये चतुर्दशभुवनात्मकं स्वयंभुवः स्थूलशरीरं तत्संकल्पादेव जायते । स एवं स्वयम्भूर्नारायणः । तत एव चादिपुरुषात् व्यष्टिरूपपुरुषाणां विभागोऽन्तेऽचलऽयदिति स एवैक आत्मा श्रुतिस्मृत्योर्गायते । स च नारायणो विराट् शरीरी स्वनाभिकमल-कर्णिकास्थानीयस्य सुमेरोरूपरि चतुर्मुखाख्यं स्वयम्भुवं सृष्टा तद्द्वारान्यान्यापि व्यष्टिशरीराणि स्थावरान्तानि ससर्ज । यत्तु शेषशायिनो नारायणस्य नाभिकमलश्रोत्रचक्षुरादिभ्यश्चतुर्मुखाद्याविभाविः श्रूयते स दैनन्दिनसर्गेषु कल्पभेदेनेति बोध्यम् । तेष्वेव हि नारायणशरीरे प्रविश्यैकीभूय सुप्तानां देवानां चितुर्मुखादिक्रमेणाविभाविः न त्वादिसर्गेषु । दैनन्दिनप्रलय एव लीला वग्रहेण शयनादिति । यत् यस्माज्जायते तस्य तदा पूरणोनैव स्थितिः । ततः-संहारोऽपि तत्रैव प्रतिलोमयोः क्रमेण । एते सृष्टिस्थितिसंहाररूपाः स्थूलाः परिणामाः, अन्ये सूक्ष्माः प्रतिज्ञणपरिणामाः एषां भावानां स्मर्यन्ते ।

नित्यादाद्यङ्गभूतानि भवन्ति न भवन्ति च ।

कालेनालद्यवेगेन सूक्ष्मत्वात् तत्र दृश्यते ॥ इति ।

अतः सर्वं जडवस्तु परमार्थतः सदेवासदित्युच्यते । इति ॥ १६ ॥

न सांसिद्धिकं चैतन्यं प्रत्येकाद्येः ॥ २० ॥

देहाकारपरिणामानां भूतानां चैतन्यं धर्म इति निरस्यति—तेति । स्वाभाविकं धर्मभूतं मिलितानां हि तदा भवेत्, यदि प्रत्येकं किञ्चिद् वृश्येत ॥ २० ॥

बौद्धमतं निराकरोति—नेति । भूतेषु पृथक्कृतेषु चैतन्यादर्शनाद् भौतिकस्य देहस्य न स्वाभाविकं चैतन्यं किन्तु पुरुषसम्बन्धायाधिक-मित्यर्थः ॥ २० ॥

प्रपञ्चमरणाद्यभावश्च ॥ २१ ॥

प्रपञ्चेति । देहस्य चैतन्ये तस्यैवात्मत्वे च प्रपञ्चस्य धर्माधर्मयोः मरणस्य देहवियोगरूपस्यादिशक्त्वा देहान्तरसंयोगस्य चाभावः प्रसज्येत । न चेष्टापतिः; सर्वस्य प्राप्ताणिकत्वात् ॥ २१ ॥

बाधकान्तरमाह—प्रपञ्चेति । प्रपञ्चस्य सर्वस्य मरणसुषुप्त्याद्यभावो देहस्य स्वाभाविकचैतन्ये स्यादित्यर्थः । मरणादिकं हि देहस्याचेतनता, सा च स्वाभाविकचैतन्येऽनुपन्ना स्वभावस्य यावद् द्रव्यभावित्वादिति भावः ॥ २१ ॥

मदशक्तिवच्चेत्प्रत्येकपरिष्ठे सांहृत्ये तदुद्भवः ॥ २२ ॥

यथा प्रत्येकमशक्ता अपि बहवो मादकपदार्थी मदशक्तिमुद्भवन्ति तथा भूतानि मिलितानि चेतयन्ते, इत्यत आह—मदशक्तिवदिति । तत्र प्रत्येकपरिष्ठे सूक्ष्म-सामर्थ्ये सति सांहृत्ये समुदाये सति मदशक्तेः उद्भव आधिक्यम् ॥ २२ ॥

प्रत्यकाद्घटेरिति यदुक्तम्, तत्र शङ्क्रते—मदेति । मादकताशक्तिः प्रत्येकद्रव्यावृत्तिरपि मिलिते द्रव्ये वर्तते । एवं चैतन्यमपोति चेत्र; दृष्टान्ते प्रत्येकं शास्त्रादिभिः सूचमतया मादकत्वे सिद्धे सांहृत्ये संहृतभावकाले मादकत्वाविभावः सिद्ध्यति । प्रकृते तु प्रत्येकभूतेषु सूचमतया चैतन्यं न केनापि प्रमाणेन सिद्धिति भावः । न च समुदिते चैतन्ये दर्शनात् प्रत्येकभूते सूचमचैतन्यशक्तिरनुमेयेति वाच्यम्; अनेकभूतेष्वनेक-चैतन्यशक्तिकल्पने गौरवेण लाघवादेकस्यैव चित्स्वरूपस्य कल्पनात् । न चावयवेऽवर्तमानस्यापि परिमाणजलाहरणादिकार्यस्य घटादौ सत्त्ववत्, शरीरे चैतन्यं स्पात्; भूतविशेषगुणानां सजातीयकारणगुणजन्यतया कारणे चैतन्यं विना देहकार्ये चैतन्यासम्भवात् ॥ २२ ॥

ज्ञानान्मुक्तिः ॥ २३ ॥

साक्षान्मुक्तिसाधनमाह—ज्ञानादिति ॥ २३ ॥

लिङ्गसंसृतिर्यथा पुरुषार्थस्तदाह—ज्ञानादिति । लिङ्गसंसृतितो जन्मद्वारा विवेकसाक्षात्कारेण मुक्तिरूपः पुरुषार्थो भवतीत्यर्थः ॥ २३ ॥

बन्धो विपर्ययात् ॥ २४ ॥

बन्धहेतुमाह—बन्ध इति । विपर्ययात् अन्नानात् ॥ २४ ॥

बन्ध इति । विपर्ययात् अविवेकात् बन्धः सुखदुःखात्मको भोगः पुरुषार्थो
लिङ्गसंसृतितो भवतीत्यर्थः ॥ २४ ॥

नियतकारणत्वात् समुच्चयविकल्पौ ॥ २५ ॥

नियतेति । ज्ञानं मुक्तिहेतुः, अतो मुक्तौ न ज्ञानकर्मणोः समुच्चयः न वा
विकल्पः ॥ २५ ॥

तत्र ज्ञानादेव मुक्तिरित्याह—नियतेति । यद्यपि “विद्यां चाविद्यां च
यस्तद्वेदोभयं सह”^१ इत्यादि श्रूयते, तथाध्यविवेकनिवृत्तौ लोकसिद्धतया
ज्ञानस्य नियतकारणत्वादविद्याभ्यकर्मणा सह ज्ञानस्य मोक्षजनने समुच्चयो
विकल्पो वा न किन्तु ज्ञानाङ्गमेव काम्यकर्मेत्यर्थः । “नान्यः पन्था विद्यतेऽ-
यनाय”^२ इतिश्रुतेरिति भावः ॥ २५ ॥

स्वप्नजागराभ्यामिव प्रायिकाप्रायिकाभ्यां नोभयोर्मुक्तिः पुरुषस्य ॥ २६ ॥

ननु मास्तु काम्यकर्मणां समुच्चयो नित्येन स्यादत आह—स्वप्नेति । मायिकं
कर्म, अमायिकं ज्ञानम्, स्वप्नजागराभ्यामिव भिन्नकालाभ्यां ताभ्यां न मुक्तिः,
नोभयोरेककालत्वं येन समुच्चयः स्यात् ॥ २६ ॥

तत्र दृष्टान्तमाह—स्वप्नेति । मायिकत्वमास्थिरत्वम्, तच्च स्वाप्नेऽयं,
जाग्रत्पदार्थस्तु कूटस्थपुरुषापेक्ष्याऽस्थिरोऽपि स्वाप्नापेक्ष्या स्थिर इत्यमायिकः,
ताभ्यां तथा सभय नैकः पुरुषार्थो जन्यतेऽयौगपदात् । एवं कर्मास्थिरत्वा-
त्प्रकृतिकार्यत्वाच्चेत्यमायिकम् । ज्ञानं त्वात्मरूपतया स्थिरत्वादकार्यत्वाद-
मायिकम् । अतस्तयोः पुरुषस्य मुक्तिजनकता न युक्ताऽयौगपद्यादित्यर्थः ।
यथा वा स्वाप्नजलस्य स्नानादिकार्यं विकल्पो नास्थिरत्वादेव मुक्तौ कर्मणोऽ-
पीत्यर्थः ॥ २६ ॥

इतरस्यापि नात्यन्तिकम् ॥ २७ ॥

नित्यकर्माणि चित्तशुद्धावेदोपयुज्यन्ते न तु मुक्ताविति कर्मणो मायिकत्वं
मिथ्यात्वं न किन्तवनात्यन्तिकफलत्वमित्याह—इतरस्येति । इतरस्यापि कर्मणोऽपि
नात्यन्तिकं फलमतो मायिकत्वमुक्तम् । एतेन ज्ञानस्यामायिकत्वं व्याख्यातम् ॥ २७ ॥

नन्वेवमप्यात्मोपासनाख्यज्ञानेन तत्त्वज्ञानस्य तौ स्यातामुपास्यस्या-
प्रामाणिकत्वात्त्राह—इतरस्येति । इतरस्याप्युपास्यस्य नात्यन्तिकममायि-
कत्वमुपास्यात्मन्यध्यस्तपदार्थानामपि प्रवेशादित्यर्थः ॥ २७ ॥

सङ्कलिप्तेऽप्येवम् ॥ २८ ॥

योगिनः सङ्कल्पमात्रेण सिद्धे पदार्थेष्यि न मिथ्यात्वमित्याह—सङ्कल्प इति ।
न मिथ्यात्वमिति बुद्धिस्थम् ॥ २८ ॥

तदुपपादयति—सङ्कलिप्त इति । मनःकलिप्ते ध्येयांगे एवमपि मायिक-
त्वमपीत्यर्थः । “सर्वं खल्विदं ब्रह्म”^१ इति श्रुत्युक्ते उगास्ये प्रपञ्चांशस्य
मायिकत्वमेवेति भावः ॥ २८ ॥

भावनोपचयाच्छुद्रस्य सर्वं प्रकृतिवत् ॥ २९ ॥

ननु क्लृप्तदृष्टकारणाभावे जायमानस्य कथं न मिथ्यात्वम् ? तत्राह—भावनेति ।
शुद्धस्य प्राणायामादिभिर्योगिनः भावनायाः ध्यानस्योपचयादधिक्यादेव सर्वं
सम्पद्यते, न तत्र दृष्टकारणापेक्षा नास्मदादिवद्धि तथासङ्कल्पो दोगीति भावः ।
प्रकृतिवत् प्रकृतिर्यथाऽनपेक्षैव पूर्वं कारणं महादादि कार्यं करोति तद्वत् ॥ २९ ॥

तर्ह्य पासनस्य किं फलमित्याह—भावनेति । सर्वं त्र ब्रह्मात्वभावनाख्यो-
पासनानिष्पत्या शुद्धस्य निष्पापस्य प्रकृतेरिव सर्वमैश्वर्यं भवतीत्यर्थः ।
प्रकृतिर्यथा सृष्टिस्थितिसंहारं करोति तथोपासकबुद्धिरपि प्रकृतिप्रेरणेन
तत्कर्त्त्वात्तिभावः ॥ २९ ॥

रागोपहतिर्ध्यानिम् ॥ ३० ॥

ध्यानमाह—रागेति । रागस्य रजोगुणस्य उपहतिनिश्चलत्वमिति यावत् ॥ ३० ॥
अथ ज्ञानसाधनान्याह—रागेति । ज्ञानप्रतिबन्धको यो विषयोपरागश्चित्तस्य
तदुपधातहेतुध्यानमित्यर्थः । करणे क्तिन् । अत्र ध्यानशब्देन ध्यानश्वारणा-
समावयो योगोक्ताः ॥ ३० ॥

वृत्तिनिरोधात्तत्सिद्धिः ॥ ३१ ॥

तदुपायमाह—वृत्तीति । वृत्तयः प्रमाणादयः, तत्त्विरोधाद् ध्यानसिद्धिः ॥ ३१ ॥
ध्याननिष्पत्यैव च ज्ञानोत्पत्तिरतस्तल्लक्षणामाह—वृत्तीति । ध्येयपुरुषा-
त्तिरिक्ते वृत्तिनिरोधेन तस्य ध्यानस्य सिद्धिनिष्पत्तिज्ञानाख्यफलोपधानरूपा

१. छान्दोग्य० ३।१४।१ ।

भवतीत्यर्थः ॥ इतरवृत्तिनिरोधे सति विषयान्तरसंचारारूप्यप्रतिबन्धा-
पगमाद् ध्येयसाक्षात्कारो भवतीति योगेऽपि ज्ञानकारणम्, योगाङ्गान्ध्याना-
दिवदिति बोध्यम् । अध्यात्मयोगाधिगमे “तदेवं मत्वा धीरो हर्षशोकौ
जहाति”^१ इत्यादि श्रुतेरिति दिक् ॥ ३१ ॥

धारणासनस्वकर्मणा तत्सद्धिः ॥ ३२ ॥

वृत्तिरोधोपायमाह—धारणेति । धारणा नाभ्यादिदेशे चित्तधारणम् ॥ ३२ ॥
ध्यानसाधनान्याह—धारणेति । वद्यमाणेन धारणादित्रयेण ध्यानं
भवतीत्यर्थः ॥ ३२ ॥

निरोधश्छदिवधारणाभ्याम् ॥ ३३ ॥

वृत्तिनिरोध उपायान्तरमाह—निरोधेति । वृत्तीनामित्यादि । छदिः रेचकं विधारणं
कुम्भकः पूरकस्थाप्युपलक्षणं प्राणायामैरित्यर्थः ॥ ३३ ॥

तत्र धारणामाह—निरोधेति । प्राणस्येति शेषः । छदिः पूरितस्य त्यागः ।
तेन पूरणरेचनयोर्लभिः । विधारणं कुम्भकः । तैर्यः प्राणस्य निरोधो वशी-
करणं साधारणेत्यर्थः । आसनस्वकर्मणोः स्वशब्देन लक्षणीयतया
परिशेषादिदं धारणालक्षणम् । चित्तस्य धारणा तु समाधिवद् ध्यानशब्देनैव
गृहीतेत्युक्तम् ॥ ३३ ॥

स्थिरसुखमासनम् ॥ ३४ ॥

आसनमाह—स्थिरेति । स्पष्टम् ॥ ३४ ॥

आसनमाह—स्थिरेति । यत् स्थिरं सत्सुखसाधनं स्वस्तिकादि तदासन-
मित्यर्थः ॥ ३४ ॥

स्वकर्म स्वाश्रमविहितं कर्मानुष्ठानम् ॥ ३५ ॥

स्वकर्म व्याच्छटे—स्वेति ॥ ३५ ॥

स्वकर्म लक्ष्यति—स्वेति । तत्र कर्मपदेन यमनियमौ जितेन्द्रियतारूपः
प्रत्याहारश्च । सर्वश्रिमसाधारणत्वादेषां कर्मत्वम् । अर्हिंसासत्यास्तेयब्रह्मचर्य-
परिग्रहा यमाः । तपःस्वाध्यायसन्तोषशौचेश्वरपूजनानि नियमाः । एतेन
प्रत्याहारधारणाध्यानसमाधिरूपाण्यष्टौ योगाङ्गान्युक्तानि^२ । नासाग्रहत्पु-
ण्डरीकनाभिभ्रूमध्यादिषु देशेषु यत्र ध्येयं चिन्तनीयं तत्र चित्तस्य स्थिरी-

१. कठोप० १।२।१२ ।

२. यो० सू० २।२६ ।

करणं धारणा । तत्र देशे ध्येयाकारवृत्तिप्रवाहो वृत्यन्तराव्यवहितो ध्यानम्, तदेव ध्यानं यदा ध्येयावेशवशाद् ध्यानध्यातुध्येयभावद्विशून्यं सद् ध्येयमात्राकारं भवति तदा समाधिः ॥ ३५ ॥

वैराग्यादभ्यासाच्च ॥ ३६ ॥

वृत्तिनिरोधे उपायान्तरमाह—वैराग्यादिति । वैराग्यादलंप्रत्ययात् तदभ्यासाच्च ॥ ३६ ॥

तत्रोत्तमाधिकारिणां ध्यानादेव ज्ञानं चित्तवृत्तिनिरोधरूपश्च योगो भवतीति योगशास्त्रसिद्धान्तानुसारेणाह—वैराग्यादिति । केवलाभ्यासाद् ध्यानरूपाद् वैराग्यसहितादेव ज्ञानं तत्साधनकश्च योगो भवत्युत्तमानामित्यर्थः । जडभरतादौ तथा दर्शनात् । वैराग्यमलंप्रत्ययः । “शिशुपालः सिद्धिमापस्मरणाभ्यासगौरवात्” इति गारुडाच्च ॥ ३६ ॥

विपर्ययभेदाः पञ्च ॥ ३७ ॥

अशक्तिरष्टाविंशतिधा तु ॥ ३८ ॥

तुष्टिर्वधा ॥ ३९ ॥

सिद्धिरष्टधा ॥ ४० ॥

विपर्ययेति । अविद्या मिथ्याज्ञानम्, अस्मिता चाभिमानः, रागोऽनुरागः, द्वेषः क्षोघोऽभिनिवेशस्त्रासः ॥ ३७॥३८॥३९॥४०॥

अथ बन्धकारणं विपर्ययस्वरूपमाह—विपर्ययेति । अविद्याऽस्मितारागद्वेषाभिनिवेशाः पञ्च योगोक्तास्तस्यावान्तरभेदा इत्यर्थः । अविद्याऽनित्याशुचिदुःखरूपानात्मसु नित्यशुचिसुखत्वल्यातिः । शुक्तिरजतज्ञानानामप्यनेन संग्रहः । अस्मिता शरीरातिरिक्त आत्मा नास्तीत्येवं प्रत्ययः । अविद्या तु नैवंरूपा, आत्मनः शरीराशरीरोभयरूपत्वेऽपि शरीरेऽहंबुद्ध्युपपत्तेः । रागद्वेषौ प्रसिद्धौ । अभिनिवेशो मरणादित्रासः । रागादीनां विपर्ययकार्यत्वाद् विपर्ययत्वम् ॥ ३७ ॥

इदानीं सत्कारणाशक्तिस्वरूपमाह—अशक्तिरिति । तत्र बाधिर्यकुष्ठत्वान्धत्वजडत्वाजिघ्रत्वमूकत्वकुणित्वपञ्जत्वषण्डत्वोदावर्तमुरधत्वरूपा एकादशेन्द्रियाणामेकादशाशक्तयस्तद्वारा चैताः, बुद्धिरपि । स्वतश्च बुद्धेः समदश,

वक्ष्यमाणनवतुष्टीनां विघाता नव, वक्ष्यमाणाष्टसिद्धीनां विघाताश्चाष्टौ,
इति स्वतः परतश्चाष्टाविशतिर्बुद्धेरशक्तय इत्यर्थः ॥ ३८ ॥

ययोविघाते बुद्धेरशक्ती ते आह—तुष्टिरिति । तत्र प्रकृत्याख्या तुष्टिराच्या ।
यथा साक्षात्कारपर्यन्तः सर्वोऽपि परिणामः प्रकृतेरेव, तं च प्रकृतिरेव करोति,
अहं तु कूटस्थः पूर्णं इत्यात्मभावनात् परितोषरूपेयं तुष्टिरम्भ इत्युच्यते ।
उपादानाख्या द्वितीया । उपादानेन या तुष्टिः, इयं सलिलमित्युच्यते । कालाख्या
तृतीया प्रव्रज्यायां बहुकालसमाध्यनुष्ठानेन या तुष्टिः । इयं ओघ इत्युच्यते ।
भाग्याख्या चतुर्थी । या संप्रज्ञातपरमकाष्ठारूपे घर्ममेघसमाधौ सति तुष्टिः ।
एषा वृष्टिरित्युच्यते । एताश्चतस्रः आध्यात्मिकयः । बाह्याः पञ्च या बाह्य-
विषयेषु पञ्चमु शब्दादिषु अर्जनरक्षणक्षयभोगहिंसादोषनिमित्तकोपर-
माज्ञायन्ते । एताश्च क्रमेण पार-सुपार-पारापारानुत्तमाम्भ-उत्तमाम्भ
इत्युच्यन्ते । भोगोऽपि कामवृद्ध्या विषयप्राप्तौ कामिने दुःखायतीति दोषः ।
विना हिंसां न विषयभोग इति हिंसाहृष्टचा विषयोपरमः । अत्राध्यात्मिक-
तुष्टिर्वाचिस्पतिमिश्रैरित्थं व्याख्याता---“विवेकसाक्षात्कारेऽपि प्रकृति-
परिणाम एवेत्यलं ध्यानेनेत्युपदेशेन ध्यानादिनिवृत्तौ या तुष्टिः सा आच्या ।
प्रद्रव्य चैव मोक्षोऽलं ध्यानेनेति तुष्टिः द्वितीया । संन्यस्यापि कालेनैव
मोक्षोऽलमुद्वेगेनेति तुष्टिस्तृतीया । भाग्यादेव मोक्षो न शास्त्रोक्तसाधनैरिति
तुष्टिश्चतुर्थीति”^१ । तत्रेष्वशतुष्टयभावस्य ज्ञानानुकूलत्वेनाशक्तित्वानौचित्य-
मिति बोध्यम् ॥ ३९ ॥

सिद्धिरिति । एवं सिद्धिरष्टधा । सा चाध्ययनशब्दोहसुहृत्प्राप्तिदानैः पञ्चधा ।
गुरोः सकाशादात्मविद्यानामक्षररूपेण ग्रहणमध्ययनमाचा सिद्धिस्तारमित्यु-
च्यते । शब्दशब्देन तज्जानार्थज्ञानरूपा द्वितीया सुतारमित्युच्यते । आगमा-
विरोधितर्कणार्थपरीक्षणं मननरूपं तृतीया तारसुतारमित्युच्यते । स ब्रह्मचर्य-
दिभिः संवादेन तस्यैव दाढ्यकरणं चतुर्थी रम्यकमुच्यते । दानं संशयविपर्यय-
परिहारेण निरन्तरदीर्घकालसेविताभ्यासपरिपाकजन्यः साक्षात्कारः पञ्चमी
सिद्धिः सदाप्रमुदितमित्युच्यते । तदुत्तराश्च प्रमोदमुदितमोदमानाख्यास्तिस्र
इत्यष्टौ । अन्त्यास्तिस्र आध्यात्मिकादिदुःखात्ययरूपाः, आच्याः पञ्च साक्षात्प-
रम्परया वा तत्साधनानि । तत्राध्ययनादित्रयमितरसिद्धीनामङ्कुशवद्
गजस्य मुख्यं साधनमिति दिक् ॥ ४० ॥

अवान्तरभेदाः पूर्ववत् ॥ ४१ ॥

चतुर्षु विषयभेदानवान्तरानाह—अवान्तरेति । । विषयस्यावान्तरभेदाः पूर्वचार्यव्ययोक्तास्तथा बोध्याः । तथापि पञ्चानां विषयभेदानामविद्यास्मितारागद्वेषाभिनिवेशानां तमः मोहः महामोहः तामिलोऽन्धतामिल इति क्रमेण नामानि । अव्यक्तमदहङ्कारपञ्चतन्मात्रेष्वनात्मस्वात्मबुद्धिरविद्या तमः । सा चाष्टविधविषयस्वादष्टविद्या । शब्दादिपञ्चमु दिव्यादिव्यतया दशविधेषु राग आसक्तिमहामोहः, स च दशविषयत्वादष्टादशविधः । शब्दादयो दशाणिमाऽदयोऽष्टौ । परस्परेणोपहत्यमानाः कोपनीया भवन्तीति तद्विषयो द्वेषस्तामिलोऽष्टादशविधविषयत्वादष्टादशविधः । देवा अणिमादिकमैश्वर्यमासाद्य शब्दादीन् विषयान् भुज्जानाः शब्दादयो भोग्याः, तदुपाधयश्राणिमादयोऽस्माकमसुरैर्जातीपहत्येरन्निति बिभ्यति, सोऽयं आसोऽभिनिवेशो महातामिलः । सोऽष्ट्यष्टादशविधविषयत्वादष्टादशविध इति संकलनया द्विष्टविषयभेदाः ॥ ४१ ॥

इदानीं विषयाशक्तितुष्टिसिद्धीनां विशेषानाह—अवान्तरेति । पूर्वचार्योक्ता एवेत्यर्थः । ते च द्वाषष्टिभेदैरुक्ताः । तमोहपा अविद्या अव्यक्तमहदहङ्कारपञ्चतन्मात्ररूपाष्टप्रकृतिष्वनात्मस्वात्मबुद्धरूपविषयभेदादष्टधा । कार्यकारणभेदाद् विकृतिष्वात्मबुद्धेरप्यत्रैवान्तर्भविः । एवं तत्समानविषयकस्यास्मिताख्यस्य मोहस्याप्यष्टविधत्वम् । दिव्यादिव्यभेदेन शब्दादीनां विषयाणां दशत्वात् तद्विषयो रागाख्यो महामोहो दशविधः । अविद्यास्मितारागाणां विषयाश्राष्टादश, तद्विधातकेषु अष्टादशसु तामिलाख्यो द्वे षो विषयभेदादष्टादशधा, एवं तेषामष्टादशानां दर्शनादष्टादशविधोऽन्धतामिलाख्योऽभिनिवेशो भयमिति । एषां च तम आदिसंज्ञकनरकहेतुत्वात् तत्संज्ञकत्वं बोध्यम् ॥ ४१ ॥

एवमितरस्याः ॥ ४२ ॥

अशक्तेभेदानाह—एवमिति । पूर्वचार्योक्ता एवाशक्तेभेदा ज्ञेयाः, ते च—
बाधियं कुष्ठितान्धत्वं जडताजिग्रता तथा ।
मूकता कौण्डपङ्गुत्वं क्लैच्योदावर्तमुखता ॥

इयेकादशेन्द्रियवधाः । तुष्ट्यो नव, सिद्धयोऽष्टौ, तद्विषयेण सप्तदश बुद्धेर्बधाः, इत्यष्टाविशितधा बुद्धेरशक्तिः । जडता रसाज्ञानं, कौण्डं ग्रहणासामर्थ्यम्, उदावर्ते विसर्गसामर्थ्यं, मुखता विषयाप्रहणम् ॥ ४२ ॥

एवमिति । इतरस्या अशक्तेरप्यत्रावान्तरभेदा अष्टार्विशतिरव-
गन्तव्याः ॥ ४२ ॥

आध्यात्मिकादिभेदान्वया तुष्टिः ॥ ४३ ॥

तुष्टिभेदानाह—आध्यात्मिकेति । तुष्टयो द्विधा—आध्यात्मिका बाह्याश्र, तत्र
प्रकृतिर्व्यतिरिक्तमात्मानमधिकृत्य प्रवृत्ता आध्यात्मिकाश्चततः, प्रकृतयुपादानकालभा-
ग्यनामानः । तत्र प्रकृतिरुष्टिर्थथा प्रकृतिर्व्यतिरिक्ते आत्मनि ज्ञाते विवेकसक्षात्कारो
हि प्रकृतिपरिणामस्तं च प्रकृतिरेव करिष्यतीति तदर्थस्मलन्ते ध्यानाभ्यासेन तस्मादे-
वमेवासस्वेति कस्यचिद्युपदेशात् शिष्यस्य तुष्टिः । इयमेवाभ्य इत्युच्यते ।
उपादानतुष्टिर्थथा प्राकृत्यपि विवेकल्यातिर्न प्रकृतिमात्राद्ग्रवति । सामूहित्यस्व-
सर्वदा प्रकृतिमात्रस्य सर्वान् प्रत्यविशेषात् । प्रब्रज्याहेतुका तु सा तस्मात्प्रवर्ज्यामुपा-
ददीथाः कुतते ध्यानाभ्यासेनेत्युपदेशात्तुष्टिः । सा च सलिलमुच्यते । काल-
तुष्टिर्थथा प्रवर्ज्या अपि सद्यो निर्विणदा न भवति किन्तु कालमयेक्षयेति कालात्ते
सिद्धिर्भविष्यत्यलमुत्तप्ततया तवेत्युपदेशात्तुष्टिः अोष्ठ उच्यते । भाग्यतुष्टिर्थथा
कालादविन न सर्वेषां मुक्तिरपि तु भाग्यादेव कस्यचित् । अत एव मदात्मसा-
पत्यानां बाल्येऽपि मातुरुपदेशमात्रादेव विवेकल्यातिलाभेन मुक्तिरभूत् । तस्माद्ग्राग्य-
एव हेतुनिय इत्युपदेशात्तुष्टिवृष्टिरित्युच्यते । बाह्याः पञ्च । ता हि अनात्मनः
प्रकृतिमहदहङ्कारादीनात्मेत्यभिमन्यमानस्यैव विषयोपरमे सति भवन्ति ।
तथा हि शब्दादिषु पञ्चस्वपि विषयेत्वर्जनरक्षणक्षयभोगहिंसादोषदर्शनजन्मानः
पञ्चोपरमा भवन्ति, तेषु च पञ्चनुष्टयो भवन्ति । ऋचचन्दनवनिताद्यर्जने बहुदुःख-
मनुसंदधतो विषयोपरमे तुष्टिरेका । अर्जितमपि धनादिकं राजादिभ्यो विनष्टक्ष्य-
तीति तदक्षणे महादुःखमिति भावयतो विषयोपरमे तुष्टिद्वितीया । अल्पाया-
सेनार्जितं रक्षितं च तदभुज्यमाने क्षीयत एवेति क्षयं भावयतो विषयोपरमे
तुष्टिस्तुतीया ।

न जातु कामः कामानामुपभोगेन शाम्यति ।

हविषा कृष्णवत्सेव भूय एवाभिवद्वते ॥५

हृयुक्तेभोगाभ्यासात् कामा वर्धन्ते, ते च विषयाप्राप्तौ कामिनां दुःख्यन्तीति
भोगदोषं भावयतो विषयोपरमे तुष्टिश्रुतीर्थी । इमानुपहत्य भूतान्युपभोगः सम्भव-
तीति हिंसादोषदर्शनाद्विषयोपरमे तुष्टिः पञ्चमी । एताश्र क्षेण पारं सुपारं पारपार-
मनुत्तमभ्य उत्तमाभ्य इति चोचयन्ते, इति नव तुष्टयः ॥ ४३ ॥

आध्यात्मिकेति । व्याख्यातम् ॥ ४३ ॥

ऊहादिभिः सिद्धिः ॥ ४४ ॥

सिद्धे भेदानाह—ऊहादिभिरिति । ऊहादिभेदैरष्टधा सिद्धिरित्यर्थः । ते च ऊहः शब्दोऽध्ययनं त्रयो विघाता सुहृत्प्राप्तिर्दानं चेति । अथ श्रौतक्रमात्पदार्थक्रमो बलवानित्यभिप्रेत्य क्रमान्तरे गण व्याख्यायत्वे । तत्रादा सिद्धिरित्ययनं नाम, विधिवद्-गुरुमुखाद्यात्मविद्यानामक्षरस्वरूपग्रहणं तारमुच्यते । द्वितीया सिद्धिः शब्दः शब्द इति तज्जनितमर्थज्ञानं सुतारमुच्यते । तृतीया ऊहस्तर्कः, आगमाविरोधिन्याये-नागमार्थपरीक्षणं यदिदं मननमाहुः सा तारतारमुच्यते । सुहृत्प्राप्तिश्रेतुर्थो, न्यायेत परीक्षितमप्यर्थं न तावच्छ्रूढ्यते यावद् गुरुशिष्यसब्लृहाचारिभिः सह न संवाद्यते, तस्मात् सुहृदां गुरुवादीनां प्राप्तिरावश्यकोति । सा च रम्यकमुच्यते । दानं पञ्चमी सिद्धिः, दानं च विवेकज्ञानस्य शुद्धिः, देहशोधन इत्यस्माद्वानपदोत्पत्तेः । यदाह पतञ्जलिः “विवेकल्यातिरविष्लवा हातोपायः”^{१०} इति । अविष्लवः शुद्धिः सा च सवासनंशयविपर्ययायासपरिहारेण विवेकसाक्षात्कारस्य स्वच्छप्रवाहेऽवस्थानम् । इयन्तु न विनादरनैरत्तर्यदीर्घकालस्य नियताभ्यासपरिप्रकाङ्क्वतीति दानेन कार्येण सोऽपि संगृहीतः सेयं सदामुदितमुच्यते । इमाश्र पञ्चमुख्याः सिद्धयो हेतुत्वात्, तित्रः पुनः फलत्वान्मुख्या आध्यात्मिकदुःखविघातः आधिभौतिकदुःखविघातः आधिदैविकदुःखविघातश्चेति । इमाश्र क्रमेण प्रमोदमुदितमोदमाननामानः । एवं पञ्च विपर्ययभेदाः, अशक्तिरष्टार्विशतिधा, तुष्टिर्वद्या सिद्धिरिष्टविधेति पञ्च-शत्पदार्थाः ॥ ४४ ॥

ऊहादिभिरिति । व्याख्यातम् ॥ ४४ ॥

नेतरादितरहानेन विना ॥ ४५ ॥

विपर्ययाशक्तिनुष्टयश्च हेया इत्याह—नेतरादिति । इतरासां विपर्ययाशक्ति-तुष्टीनां हानेन विना इतरात् इतरस्मात् अहानात् सिद्धयो न भवन्तीति शेषः । आसां सिद्धिपरिपन्थनीत्वादिति भावः । इतरादिति छान्दसम्, इतरेत्यत्र सर्वनाम्नो वृत्तिमात्रे पुंवद्वावः ॥ ४५ ॥

ननूहाद्यतिरक्तमन्त्ररूपः समाध्यादिभिरप्यणिमाद्यष्टसिद्धेः सर्वशास्त्र-सिद्धत्वादाह—नेतरादिति । इतरान्मन्त्रादेन तात्त्विकी सिद्धिर्यतः सारतरस्य विपर्ययस्य हानेन विनैव भवति । अतः संसारपरिपन्थनीत्वात् सा सिद्ध्याभास एव न तात्त्विकी सिद्धिरित्यर्थः । एवं सूक्ष्मस्थूलौ सर्गौ प्रवाहरूपेणान्योन्यं हेतु,

बीजाङ्कुरवत् । तत्र स्थूलसर्गो भव इति प्रत्ययसर्ग इति चोच्यते, सूक्ष्मसर्गो
लिङ्गमिति । पुरुषार्थस्य भोगस्य भोग्यशब्दादिभिर्भोगायतनशरीरेण भोग-
साधनेन्द्रियकरणैर्विनासंभवाद् द्विविधसर्गार्वाश्यकत्वम् । कल्पादावपि पूर्व-
कल्पोत्पन्नभावलिङ्गसंस्कारात्तयोहस्त्पत्तिरिति मन्तव्यम् ॥ ४५ ॥

दैवादिग्रभेदा ॥ ४६ ॥

सृष्टिभेदानाह—दैवादीति । सृष्टिरिति शेषः । आदिशब्दात् तैर्यग्योनः मानुष्यश्च ।
ब्राह्मः प्राजापत्य ऐन्द्रः पैत्रो गान्धर्वो याक्षो राक्षसः पैशाच इत्यष्टविधो दैवः ।
पशुमृगपक्षसरीसृपस्थावरा इति पञ्चविधस्तैर्यग्योनः । एकविधो मानुष्यः । ब्राह्मण-
त्वाद्वान्तरजातिभेदाविवक्षया संस्थानस्य चतुर्षु वर्णोऽविशेषादिति समासतो
भौतिकः सर्गः ॥ ४६ ॥

इदानीं व्यष्टिसृष्टिर्विस्तरमाह—दैवादीति । दैवादिग्रभेदो यस्याः सा सृष्टि-
रिति शेषः । तत्र ब्राह्मप्राजापत्यैन्द्रपैश्यगान्धर्वाक्षराक्षसपैशाचभेदाद् दैवोऽ-
ष्टविधः । पशुमृगपक्षसरीसृपस्थावरभेदात् तैर्यग्योनः पञ्चधा । मानुषश्च
संस्थानैक्यादेकविधः । अयं भूतानां व्यष्टिप्राणिनां विराजः सकाशात् सर्ग इति
बोध्यम् ॥ ४६ ॥

आब्रह्मस्तम्बपर्यन्तं तत्कृते सुष्टिराविवेकात् ॥ ४७ ॥

प्रकृते: प्रवृत्तिशीलत्वात् सर्वदा सृष्टौ कथं सुक्ष्मिरित्यत आह—आब्रह्मेति ।
विवेकज्ञानपर्यन्तमेव प्रकृतिः प्रवर्तते स्वभावात् ॥ ४७ ॥

व्यष्टिसृष्टिरपि पुरुषार्थेत्याह—आब्रह्मेति । चतुर्मुखमारभ्य स्थावरान्ता
व्यष्टिसृष्टिरपि विराट्सृष्टिवदेव पुरुषार्था, तत्पुरुषाणां विवेकस्यातिपर्यन्त-
मित्यर्थः ॥ ४७ ॥

ऊर्ध्वं सत्त्वविशाला ॥ ४८ ॥

कुत्र कथं सृष्टिरित्याह—ऊर्ध्वमिति । भुवः प्रभृतिं सत्यान्ता सत्त्वमूला सत्त्व-
बहुला ॥ ४८ ॥

तत्रापि विशेषमाह—ऊर्ध्वमित्यादि । ऊर्ध्वं भूलोकादुपरि सृष्टिः सत्त्वाधि-
केत्यर्थः ॥ ४८ ॥

तमोविशाला भूलतः ॥ ४९ ॥

तम इति । भूलतः सृष्टिः पश्वादिस्थावरान्ता तमोबहुला ॥ ४९ ॥

तम इति । भूलतः भूलोकादध इत्यर्थः । इदमुपलक्षणं पश्वादिस्थावरान्त-
सृष्टेः, सोऽयं लोहमयत्वात् तमोबहुलः ॥ ४९ ॥

मध्ये रजोविशाला ॥ ५० ॥

मध्य इति । किन्तु मध्ये रजोबहुला ॥ ५० ॥

मध्य इति । मध्ये भूर्लोके ॥ ५० ॥

कर्मवैचित्र्यात् ग्रधानचेष्टा गर्भदासवत् ॥ ५१ ।

धर्माधर्मनुष्ठानपरत्वाद् दुःखबहुत्लब्धाच्चैकस्याः प्रकृतेः सृष्टिवैचित्र्यं कथं
तदाह—कर्मेति । गर्भदासो यथा विचित्रं कर्म कुरुते प्रभोरथें तद्वत् ॥ ५१ ॥

एवं भूतसृष्टिवैचित्र्ये हेतुमाह—कर्मेति । विचित्रकर्मरूपान्निमित्तात्
प्रधानस्य चेष्टा कार्यवैचित्र्यरूपा यथा गर्भदासो भृत्यत्ववासनापाटवेन
नानाप्रकारां परिचर्या स्वाम्यरथं करोति तद्विदित्यर्थः ॥ ५१ ॥

आवृत्तिस्तत्राप्युत्तरोत्तरयोगाद्येयः ॥ ५२ ॥

ननु कर्मवैचित्र्यादुत्तरोत्तरभूमिलामे कि मोक्षेणोत्यत आह—आवृत्तिरिति ।
उत्तरोत्तरविशिष्टजन्मलाभेऽप्यावृत्तिर्थतोऽतः संसारो हेयः ॥ ५२ ॥

ननुधर्वसृष्टेः सत्त्वविशालत्वे तत एव कृतार्थत्वात् तत्रत्यपुरुषाणां किं
मोक्षेणोत्यत आह—आवृत्तिरिति । तत्राप्यूर्ध्वर्गतावप्यावृत्तिरस्ति, अतो-
ऽधोऽधोयोनिसंबन्धात् सोऽपि लोको हेय इत्यर्थः ॥ ५२ ॥

समानं जरामरणादिजं दुःखम् ॥ ५३ ॥

समानमिति । स्पष्टम् ॥ ५३ ॥

किंच—समानमिति । आब्रह्मस्थावरान्तमिति शेषः ॥ ५३ ॥

न कारणलयात् कृतकृत्यता मग्नवदुत्थानात् ॥ ५४ ॥

प्रकृतिलयात्कृतकृत्यतां निरस्यति—नेति । “पूर्णं शतसहस्रं तु तिष्ठत्यव्यक्त-
चित्तकां” इत्युक्तेः कारणलीनस्य मग्नवत् पुनरुत्थानप्रतीतेः । “निर्गुणं पुरुषं प्राप्य
कालसंख्या न विद्यते” । इत्युक्तेस्तु न मुक्तौ पुनरावृत्तिः ॥ ५४ ॥

कारणे लयादपि न कृतकृत्यतेत्याह—नेति । विवेकज्ञानाभावे यदा मह-
दादिषु वैराग्यं प्रकृत्युपासनया भवति, तदा महदादिषु वैराग्यात् प्रकृतिलयेऽपि
न कृतकृत्यता । यथा जले मग्नः पुनरुत्थानप्रतीति, एवं प्रकृतिलीना ईश्वरभावेन
पुनराविर्भवन्ति । संस्कारादेरक्षयेण पुना रागाभिव्यक्तेरित्यर्थः ॥ ५४ ॥

अकार्यत्वेऽपि तद्योगः पारवश्यात् ॥ ५५ ॥

ननु प्रकृतिपुरुषयोर्नित्यत्वाविशेषे कुतः प्रकृतेरेव स्वष्टृत्वम् ? तत्राह—
अकार्यत्वं इति । अकार्यत्वेऽपि नित्यत्वेऽपि तद्योगः स्वष्टृत्वयोगः, पारवश्यात्
परार्थत्वात् ॥ ५५ ॥

ननु स्वतन्त्रा प्रकृतिः कथं स्वोपासकस्य दुःखनिदानमुत्थानं पुनः करोति,
तत्राह—अकार्यत्वं इति । अकार्यत्वमप्रेयत्वं प्रकृतेरन्येच्छानधीनत्वेऽपि तद्-
योगः स्वलीनस्य पुनरुत्थानं पुरुषार्थतन्त्रत्वाद्विवेकख्यातिरूपपुरुषार्थवशेन
प्रकृत्या पुनरुत्थाप्यते स्वलीन इत्यर्थः । पुरुषादयश्च न प्रकृतेः प्रेरकाः किन्तु
प्रकृतिस्वभावायाः प्रकृतिप्रतिबन्धकनिवृत्तौ निमित्तानीति न स्वातन्त्र्य-
हानिः ॥ ५५ ॥

स हि सर्ववित् सर्वकर्ता ॥ ५६ ॥

प्रकृतेरचेतनाया अधिष्ठाता चेतनः कञ्चिदस्ति स च सर्ववित् सर्वकर्त्तेति भतं दूष-
यति—स इति । स हीति प्रकृतिपदार्थं एवेत्यर्थः । प्रकृतेः परिणामित्वेन ज्ञानवृत्तिरूप-
परिणामभावादिति भावः ॥ ५६ ॥

प्रकृतिलीनपुरुषोत्थाने प्रमाणमाह—ज हीति । पूर्वे सर्गे प्रत्युपासनया तल्लीनः
सर्गान्तरे सर्ववित् सर्वकर्त्तति श्रूयते, इत्यर्थः । स एवेश्वर आदिपुरुष
इत्युच्यते । प्रकृतिलयेन तस्यैव प्रकृतिपदप्राप्त्यैचित्यात् । ५६ ॥

ईद्येश्वरसिद्धिः सिद्धा ॥ ५७ ॥

ईश्वरकारणत्वप्रतिपादकशुत्तादीनामप्यमेवार्थं इत्याह—ईद्या इति । सिद्धिज्ञान-
सिद्धा प्रमाणजन्या ॥ ५७ ॥

नन्वेव मीश्वरप्रतिषेधानुपपत्तिरत आह—ईद्येति । प्रकृतिलीनस्य जन्येश्वरस्य
सिद्धिः “यः सर्वज्ञः सर्वविद्यस्य ज्ञानमयं तपः ॥”^{१२} इत्यादि श्रुतेः सर्वसिद्धै-
वेत्यर्थः । यद्वा स हि सर्ववित् सर्वकर्त्तत्यस्यायमर्थः—सः पुरुषसामान्यं सर्वज्ञा-
नशक्तिमत्, ग्रयस्कान्तवत् सञ्चिदिमात्रेण प्रेरकतया । सर्वकर्तृत्वशक्तिमच्चे-
त्यसमाप्तपुरुषार्थपुरुषसान्निध्यात् तदर्थमस्येच्छानधीनाया अपि प्रकृतेः
प्रवृत्तिः । सान्निध्यमात्रेणेश्वरसिद्धिस्तु—

अङ्गुष्ठमात्रः पुरुषो मध्यमात्मनि तिष्ठति ।

ईशानो भूतभव्यस्य न ततो विजुगुप्सते^{१३} ॥

सृजते च गुणात् सर्वात् क्षेत्रज्ञस्त्वनुपश्यति ।
गुणानविक्रियः सर्वानुदासीनवदीश्वरः ॥

इत्यादि श्रुतिसिद्धेति द्वितीयसूत्रार्थः ॥ ५७ ॥

प्रधानसृष्टिः परार्थं स्वतोऽप्यभोक्तृत्वादुष्ट्रकुङ्कुमवहनवत् ॥ ५८ ॥

प्रधानः किमर्थं प्रवर्तते तत्राह—प्रधानेति । परार्थम् । अपिरेवार्थं स्वतः अभोक्तृत्वादेवत्यर्थः । उष्ट्रकुङ्कुमवहनवदिति ॥ ५८ ॥

अथ प्रधानसृष्टेः प्रयोजनं विस्तरत आह—प्रधानेति । प्रधानस्य स्वत एव सृष्टिः । सा च परार्थमन्यस्य पुरुषस्य भोगापवर्गार्थं, यथोष्ट्रस्य कुङ्कुमवहनं स्वाम्यर्थं, कुतः, अभोक्तृत्वात्, अचेतनत्वादित्यर्थः । यद्यपि पूर्वं स्वाथर्गापि प्रधानस्य जातभोगापवर्गात् पुरुषादात्मविमोक्षणमेव । भृत्यतुल्या यापि स्वामिनो दुखार्थमपि प्रवृत्तिर्दुष्ट्रभृत्यवद् वोध्या ॥ ५८ ॥

अचेतनत्वेऽपि क्षीरवच्चेष्टिं प्रधानस्य ॥ ५९ ॥

दृष्टान्तेन चेतनस्यैव परार्थप्रवृत्तिमाशड्क्याह—अचेतनत्व इति । यथा क्षीरं वत्सविवृद्ध्यर्थं प्रवर्तते तद्वित्यर्थः ॥ ५९ ॥

नन्वचेतनस्य स्वतः स्फृत्वमनुपश्नं रथादौ परत्वेनैव चेष्टादर्शनादिति-तत्राह—अचेतनत्व इति । यथा क्षीरं द्रव्यान्तरसंयोगेन पुरुषयत्नं विनैव स्वत एव दधिरूपेण परिणमते, एवं महदादिरूपेण प्रधानं परिणमते इत्यर्थः ॥ ५९ ॥

कर्मवद् दृष्टेर्वा कालादेः ॥ ६० ॥

दृष्टान्तमाह—कर्मवदिति । क्रियते उप्यते इति कर्म । कृषीबलेनोप्यमानं बीजादि वृष्टिमपेक्ष्य वृक्षादिरूपेण परिणमते तथा प्रधानमपि ॥ ६० ॥

दृष्टान्तान्तरमाह—कर्मवदिति । यथा कर्म व्यापारः, कालादेः अत एव दृष्टे: एवं प्रधानस्यापि चेष्टा दृष्टानुसारित्वात् कल्पनाया इत्यर्थः ॥ ६० ॥

स्वभावाच्चेष्टिमनभिसन्धानाद् भृत्यवत् ॥ ६१ ॥

उष्ट्रस्य ताडनाभियापि कुङ्कुमवहनं घटते । प्रकृतेरचेतनत्वेन तु न स्वार्थानु-सन्धानमित्यत आह—स्वभावादिति । गर्भदासो हि स्वभावादेव स्वामिकार्यं करोति, न स्वार्थानुसंघायेति प्रसिद्धम् ॥ ६१ ॥

ननु एवमपि ममेदं भोगभोगसाधनमिति प्रतिसन्धानानाभावान्मूढायाः
प्रकृतेः कदाचित् प्रवृत्तिरपि न स्यादत आह—स्वभावादिति । यथा प्रकृष्टभृत्यस्य
संस्कारादेवावश्यकस्वामिसेवायां प्रवृत्तिस्तथैव प्रकृतेश्चेष्टिं संस्कारादे-
वेत्यर्थः ॥ ६१ ॥

कर्माकृष्टेवाऽनादितः ॥ ६२ ॥

कर्मेति । अनादित्वात्संसारस्य धर्माधिर्मायोद्वलितं प्रधानं प्रवर्तत इत्यर्थः ॥ ६२ ॥

कर्मेति । वा चार्थे । कर्मेभिराकर्षणाच्च प्रधानस्यावश्यकी व्यवस्थिता च
प्रवृत्तिरित्यर्थः । अनवस्था चानादित्वान्न दोषः ॥ ६२ ॥

विविक्तबोधात् सृष्टिनिवृत्तिः प्रधानस्य सूदवत्पाके ॥ ६३ ॥

शतकृत्वोऽपि पश्यं वेदितव्यमित्याशयेनाह—विविक्तेति । यथा सूपकारः पाकं
कृत्वा निवर्तते ॥ ६३ ॥

इदानीं प्रयोजनसमाप्तौ स्वत एव प्रधाननिवृत्या मोक्ष इत्याह—विविक्तेति ।
विविक्तपुरुषज्ञानात् परवैराग्येण पुरुषार्थसमाप्तौ प्रधानं सृष्टेनिवर्तते । यथा
पाके निष्पन्ने पाचकव्यापारो निवर्तत इत्यर्थः । अयमेवात्यन्तिकप्रलयः
“तस्याभिध्यानात् योजनात्तत्त्वभावाद् भूयश्चान्ते विश्वमायानिवृत्तिः”^१ इति
श्रुतेः ॥ ६३ ॥

इतर इतरवत् तदोषात् ॥ ६४ ॥

सत्यपि विवेकज्ञाने कुतो न मुक्तिरित्याशङ्खाह—इतर इति । इतरः केवलविवेक-
ज्ञानवानपि, इतरवत् विवेकज्ञानरहितवत् । तस्य विवेकज्ञानस्य दोषात् संशयविष-
यसिरूपात् । तथा च विवेकज्ञानस्य शुद्ध्यर्थे तत्त्वाभ्यासे यतनीयमिति भावः ॥ ६४ ॥

इयच्च विविक्तबोधपुरुषं प्रत्येवेत्याह—इतर इति । इतरः विवेकरहितः
इतरवद् बद्धवदेव तदोषादविवेकरूपात् दोषात् । अतस्तं प्रति प्रधानं प्रवर्तत
एवेत्यर्थः ॥ ६४ ॥

द्वयोरेकतरस्य वौदासीन्यमपवर्गः ॥ ६५ ॥

मोक्षस्वरूपमाह—द्वयोरिति । विवेकिनं प्रत्यप्रवृत्तिः प्रकृतेरौदासीन्यं प्रकृत्यन-
भिष्वङ्गः ॥ ६५ ॥

सृष्टिनिवृत्तेः फलमाह—द्वयोरिति । द्वयोः प्रधानपुरुषयोरेकस्य पुरुषस्यैव

वा औदासीन्यं परस्परवियोग इतरवियोगो वा सोऽपवर्ग इत्यर्थः । अहं मुक्तः स्यामित्येव प्रतीतेरन्त्यो मुक्तः ॥ ६५ ॥

अन्यसृष्ट्युपरागान्न निवर्तते अबुद्धरज्जुतत्त्वस्येवोरगः ॥ ६६ ॥

पुरुषस्य एकतरस्यात्मनः मुख्यत्वात्तस्याः प्रकृतेरौदासीन्ये सर्वमुक्तिः स्यादत आह—अन्येति । उपरागकरणं ज्ञानिनं प्रत्यौदासीन्येऽप्यज्ञानिनः प्रति प्रवर्तते । दृष्टात्तः स्पष्टः ॥ ६६ ॥

अमुक्तपुरुषं प्रति प्रधानस्य प्रवृत्तौ दृष्टान्तमाह—अन्येति । यथा प्रबुद्धरज्जुतत्त्वं प्रति निवृत्तोऽप्यहिरप्रबुद्धरज्जुतत्त्वस्य भयादिसृष्ट्युपरागान्न निवर्तते तथा ज्ञानिनं प्रति निवृत्तापि प्रकृतिरन्यं प्रति सृष्टै प्रवर्तते इत्यर्थः । उरग-तुल्यत्वं च प्रधानस्य रज्जुतुल्ये पुरुषे समारोपणादिति बोध्यम् ॥ ६६ ॥

कर्मनिमित्तयोगाच्च ॥ ६६ ॥

कर्मेति । सृष्टौ हि कर्मापि निमित्तमित्युक्तं तत्त्वाज्ञानिनो नास्ति “क्षीयत्ते वास्य कर्मणि”^३ इति श्रुतेः ॥ ६७ ॥

हेत्वन्तरमाह—कर्मेति । सृष्टौ निमित्तं यत् कर्म तस्य संबन्धादप्यन्य-पुरुषार्थं सृजतीत्यर्थः ॥ ६७ ॥

नैरपेक्षेऽपि प्रकृत्युपकारेऽविवेको निमित्तम् ॥ ६८ ॥

श्रद्धात्तस्याकारणात्वेऽप्याह—नैरपेक्षेति । श्रद्धात्तं रपेक्षेऽप्यविवेकः प्रकृतिप्रवृत्ता-वपेक्षितः ॥ ६८ ॥

ननु सर्वेषां पुरुषाणामप्रार्थकत्वेन निरपेक्षत्वाविशेषात् कञ्चित्प्रति प्रवर्तते नान्यं प्रति, किं नियामकमत आह—नैरपेक्ष्य इति । तेषामितरनैरपेक्षेऽप्ययं ममायमहमित्यविवेकात्, प्रकृतिः सृष्ट्यादिभिः पुरुषानुपकरोतीत्यर्थः । यः पुरुषः एवं विविच्य न पश्यति तं प्रत्येव प्रवर्तते इतिभावः ॥ ६८ ॥

नर्तकीवत् प्रवृत्तस्यापि निवृत्तिश्चारितार्थ्यात् ॥ ६९ ॥

प्रकृतेनिवृत्तिं दृष्टान्तेनाह—नर्तकीवदिति । नर्तकी यथा सम्यान् प्रत्यात्मानं प्रदर्शय नृत्यान्निवर्तते तथा प्रधानमपि ॥ ६९ ॥

ननु प्रवृत्तिस्वभावायाः कथं विवेकेऽपि निवृत्तिरत आह—नर्तकीवदिति । यथा परिषद्भ्यो नृत्यदर्शनार्थं प्रवृत्ता नर्तकी तत्सद्वौ निवर्तते तथा प्रधानं पुरुषार्थं प्रवृत्तं तत्समाप्तिरूपे चरितार्थत्वे निवर्तत इत्यर्थः ॥ ६९ ॥

१. ०उपरागेऽपि न विरज्यते—पाठा० ।

२. मुण्डकीष० राराद० ।

दोषबोधेऽपि नोपसर्पणं प्रधानस्य कुलवधूवत् ॥ ७० ॥

नर्तकीवत्पुनः कदाचित्प्रवर्तिष्यते ? नेत्याह—दोषेति । विवेकज्ञानाद् दोषबोधे सत्युपसर्पणं नैवेत्यर्थः । कुलवधूर्यथा परपुरुषेण दृष्टाहमिति जानाना नोपसर्पति तम् ॥ ७० ॥

हेत्वन्तरमाह—दोषेति । यथा स्वामिना मे दोषो वृष्ट इति लज्जिता कुलवधूः स्वामिनं नोपसर्पति तथा प्रकृतेः परिणामित्वदुःखात्मकत्वादिदोषदर्शनालज्जितेव सा पुरुषं प्रति नोपसर्पति, कुतः सृष्टिरित्यर्थः ।

सविकारापि मौढ्येन विरभुक्ता गुणात्मना ।

प्रकृतिज्ञातिदोषेयं लज्जयेव निवर्तते ॥^१

इति स्मृतेः ॥ ७० ॥

नैकान्ततो बन्धमोक्षौ पुरुषस्याविवेककाद्वते ॥ ७१ ॥

बन्धमोक्षौ च पुरुषस्याविवेकादेव न तु स्वाभाविकावित्याह—नैकान्तत इति । एकान्ततः स्वाभाविकौ प्रकृतौ स्वपुरुषस्याविवेकादेव ॥ ७१ ॥

नन्येवं बन्धमोक्षरूपेण पुरुषस्य परिणामापत्तिरत आह—नैकान्तत इति । दुःखयोगवियोगरूपौ बन्धमोक्षौ पुरुषस्य नैकान्ततः तत्त्वतः, किन्त्वविवेकनिमित्तकावित्यर्थः ॥ ७१ ॥

प्रकृतेराञ्जस्यात् सङ्गत्वात् पशुवत् ॥ ७२ ॥

स्वाभाविकावित्याह—प्रकृतेरिति । आञ्जस्यात्तत्वतः संसर्गत्वाद् गुणयोगात् तत्स्यात् । प्रकृतिगतयोरपि बन्धमोक्षयोर्विवेकग्रहात् पुरुषसम्बन्ध इति भावः ॥ ७२ ॥

तत्त्वतस्तु बन्धमोक्षौ प्रकृतेरेवेत्याह—प्रकृतेरिति । आञ्जस्येन तत्त्वतः दुखेन बन्धमोक्षौ प्रकृतेरेव । सङ्गत्वात् दुःखसाधनमर्मादियोगात् । यथा पशुः रज्ज्वा लिपतया बन्धमोक्षभागी तद्वित्यर्थः । पुरुषस्य मोक्षस्तु प्रतिबिम्बरूपदुःखवियोग एवेति बोध्यम् ॥ ७२ ॥

रूपैः सप्तभिरात्मानं बध्नाति प्रधानं कोशकारवत्,
मोचयत्येकरूपेण ॥ ७३ ॥

प्रकृतिः कियदभी रूपैरात्मानं बध्नाति तदाह—रूपैरिति । सप्तभिर्भर्मवैराग्यैश्वर्यज्ञानाधर्मवैराग्यानैश्वर्यैः । एकेन ज्ञानेन ॥ ७३ ॥

१. नारदपु० । २. ‘संसर्गत्वात्’ इति वेदान्तिसंमतः पाठः ।

बुद्धेरपि कैर्वन्धः कैमोक्षस्तत्राह—रूपैरिति । धर्मवैराग्यैश्वर्यधिमीज्ञाना-
वैराज्ञानैश्वर्यैः सप्तभी रूपैः स्वधर्मेऽर्दुखहेतुभिः प्रकृतिरात्मानं दुःखेन
बन्धाति । एकेनैव रूपेण ज्ञानेनात्मानं मोक्षयतीत्यर्थः ॥ ७३ ॥

निमित्तत्वमविवेकस्य न दृष्ट्वानिः ॥ ७४ ॥

ननु विवेकल्यात्यर्थं निरन्तरं ध्यानानुष्ठाने मुक्तिहेतुभूतकर्मत्यागात् मुक्तिर्न-
स्यादित्यत आह—निमित्तत्वमिति । संसारस्य कारणमविवेकस्तन्निवृत्तये विवेक-
ल्यातावेव यतनीयन्ते, ननु दृष्टफलमुक्तिहानिर्भविष्यति । कर्मणस्तु चित्तशुद्धिद्वारा
फलादिति तद्दृष्टमित्युच्यते ॥ ७४ ॥

अविवेकाहते इत्यस्य विवेक एव बन्ध इति नार्थः । तस्याहेयत्वानुपादे-
यत्वात्, लोके दुःखसुखयोरेव तत्त्वेन दृष्टत्वादित्याह—निमित्तत्वमिति । अधि-
वेकेन निमित्तेन यः प्रकृतिपुरुषयोः संयोगस्तेनोत्पद्यमानप्राकृतदुःखस्य यः
प्रतिबिम्बः स एव बन्धः तन्निवृत्तिरेव च मोक्ष इत्यर्थः । पुरुषस्तु कूटस्थ-
चिन्मात्रः स्वबुद्धिवृत्तिसाक्षी सदैकरूप एवेति बोध्यम् ॥ ७४ ॥

तत्त्वाभ्यासान्वेति नेतीति त्यागाद् विवेकसिद्धिः ॥ ७५ ॥

विवेकः कथं स्यात्तत्राह— तत्त्वाभ्यासादिति । नेतिनेतीति तत्त्वाभ्यासाद्वैहेन्द्रिया-
दिवैलक्षण्येनात्मनः पुनः पुनश्चिन्तनात्यागात् संन्यासाच्च विवेकसिद्धिः विवेकसा-
कात्कारः । तथा च श्रुतिः “अथात आदेशो नेति नेतीति”^२ “त्यागेनैके अमृतत्वमा-
नयुः”^३ इति च ॥ ७५ ॥

तत्र विवेकनिष्पत्तौ सारभूतमुपायमाह—तत्त्वेति । प्रकृतिपर्यन्तेषु जडेषु
नेति नेतीत्यभिमानत्यागरूपात् तत्त्वाभ्यासाद्विवेकसिद्धिः । इतरत्सर्वेभेत-
दञ्जमित्यर्थः । “अथात आदेशो नेति नेतीति”^३ इत्यादिश्रुतेः । स च नास्मि
न मे नाहमित्याकारोऽन्तरान्तरा विपर्ययेणाविप्लुतस्तन्निष्पादकः । तत्राच्च:
कर्तृत्वनिषेधः, द्वितीयः सञ्जनिषेधस्तृतीयस्तादादम्यनिषेधः । स च तत्र तत्रा-
नित्याशुचिदुःखात्मकत्वदर्शनादित्यवधेयम् ॥ ७५ ॥

अधिकारिप्रभेदात्र नियमः ॥ ७६ ॥

ननु अभ्यासेन चेद्विवेकसिद्धिद्वारा मोक्षस्तर्हि सर्वेषां शिष्याणां स्यादेकदाभ्या-
साविशेषादत आह—अधिकारीति ॥ ७६ ॥

विवेकसिद्धौ विशेषमाह—अधिकारीति । मन्दाद्यधिकारिभेदसत्त्वादभ्यासः क्रियमाणोऽप्येकेनैव जन्मना सिद्ध्यतीति नियमो नास्तीत्यर्थः । अतो यम-नियमादिभिस्त्वमाधिकारमात्मनः सम्पादयेदित्यर्थः ॥ ७६ ॥

बाधितानुवृत्त्या मध्यविवेकतोऽप्युपभोगः ॥ ७७ ॥

बाधितेति । मध्य त्वं नाम विदेहमुक्तिप्रतिबन्धकप्रारब्धशेषवत्त्वम् । तद्वतो विवेकात् उपभोगेऽपीत्यन्वयः । रागद्वेषाभावाद् बाधितस्य हर्षविषादयोरप्रयोजकस्य कामानुत्पादकस्याप्यनुवृत्त्या प्रारब्धकर्मफलत्वेनावश्यकतया । तथा च विवेकविवेकिनोरुपभोगे महान्मेद इति भावः ॥ ७७ ॥

ननु विवेकनिष्पत्तेरनन्तरक्षण एव किं मोक्षोऽयवा कश्चिद् विलम्बोऽपि, तत्राह—बाधितेति । सकृत्संप्रज्ञातयोगेन ध्येयातिरिक्तावृत्तिनिरोधविशेषरूपेण यो विवेकः स मध्यावस्थः, तस्मिन्सति पुरुषे बाधितानामपि दुःखादीनामभिभूतवासनातत्वेन प्रारब्धवशात् प्रतिविम्बरूपेण पुरुषेऽनुवृत्त्या भोगो भवेदित्यर्थः । उत्तमविवेकश्च संस्कारदाहकत्वे सति सर्ववृत्तिनिरोधरूपस्यासंप्रज्ञातयोगस्यापुनरूपस्थानस्यैव जननाद्वृतीति तत्र न भोगः । मन्दविवेकस्तु साक्षात्कारात् पूर्वं श्रवणमनन्ध्यानमात्ररूप इति विभागः ॥ ७७ ॥

जीवन्मुक्तश्च ॥ ७८ ॥

मध्यविवेकिनः स्वरूपमाह—जीवन्मुक्त इति । जीवन्मुक्ति मुक्त इव ॥ ७८ ॥

जीवन्मुक्त इति । जीवन्मुक्तोऽपि मध्यविवेककाल एवेत्यर्थः । तस्यामवस्थायामभिभूतवासनावशात् कृतमपि कर्म न फलायेति बोध्यम् ॥ ७८ ॥

उपदेश्योपदेष्टृत्वात् तत्सिद्धिः ॥ ७९ ॥

जीवन्मुक्ते प्रमाणमाह—उपदेशयेति । जीवन्मुक्तस्य रागाद्यभावान्नोपदेश्यत्वसम्भवः । मन्दविवेकी तूपदेश्यः, तथा च तदुपदेष्टृत्वाज्जीवन्मुक्तिसिद्धिः ॥ ७९ ॥

जीवन्मुक्ते प्रमाणमाह—उपदेशयेति । शास्त्रेषु विवेकविषये गुरुशिष्यभावश्रवणाज्जीवन्मुक्तिसिद्धिः । जीवन्मुक्तस्यैवोपदेष्टृत्वसंभव इति भावः ॥ ७९ ॥

श्रुतिश्च ॥ ८० ॥

अत्र प्रमाणं दर्शयति—श्रुतिश्चेति । “समित्याणिः श्रोत्रियं ब्रह्मनिष्ठमिति तस्मै स विद्वानुपसन्नाय सम्यक्” इति श्रुतिः निदुष उपदेष्टृत्ववादिनोऽप्यस्ति ॥ ८० ॥

श्रुतिश्चेति । “ब्रह्मैव सत् ब्रह्माप्येति”^१ । “तिष्ठेन्मुक्तोऽपि विग्रहे” इति श्रुतिश्च ॥ ८० ॥

इतरथान्धपरम्परा ॥ ८१ ॥

विषक्षे बाधमाह—इतरथेति । अज्ञानिना कथमज्ञानी उपदेश्यः ॥ ८१ ॥

विषक्षे बाधकमाह—इतरथेति । मन्दविवेकस्याकृतसाक्षात्कारस्याप्युपदेष्टत्वेऽन्धपरम्परा । सामग्र्येणाज्ञात्वा चेदुपदिशेत्, कस्मिश्चिद्देशे स्वभ्रमेण शिष्यमपि भ्रान्तं कुर्यात् । सोऽप्यन्यमित्येवमन्धपरम्परेति भावः ॥ ८१ ॥

चक्रभ्रमणवद् धृतशरीरः ॥ ८२ ॥

ज्ञानिनः शरीरं कथं तिष्ठतीत्याह—चक्रेति । यथा दण्डेन भ्राम्यमासें चक्रं निवृत्तोऽपि दण्डे भ्राम्यत्येव, एवं विवेकिनः प्रकृतेनवृत्तावपि पूर्वव्यापारेण जातं शरीरं तिष्ठतीत्यर्थः ॥ ८२ ॥

ननु ज्ञानेन कर्मक्षये सति कथं जीवनमत आह—चक्रेति । कुलालकर्म-निवृत्तावपि पूर्ववेगाद्यथा स्वधेव चक्रं भ्रमति, एवं ज्ञानोत्तरं कर्मानुत्पत्तावपि प्रारब्धकर्मवेगेन चेष्टमानं शरीरं धृत्वा जीवन्मुक्तस्तिष्ठतीत्यर्थः ॥ ८२ ॥

संस्कारलेशतस्तिसिद्धिः ॥ ८३ ॥

ननु दण्डक्रियाया अभावेऽपि तत्संस्काराद् भ्रमणमस्तु, रागाद्यभावे उपभोगस्तु कथं स्वादत आह—संस्कारेति । संस्कारो रागादीनां स एव, लेशो रागाद्यभास इत्यर्थः । ततस्तिसिद्धिः उपभोगसिद्धिः । अत एव विवेकिनां रागादिदर्शनेऽपि न तद्रागादि किन्तु रागाद्यभास एवेति भावः ॥ ८३ ॥

ननु संप्रज्ञातयोगेन सर्ववासनाभिभवे कथं शरीरधारणम् ? चिरकालीन-विषयान्तरावेशस्य विषयान्तरसंस्काराभिभावकत्वस्य लोके दृष्टव्यादत आह—संस्कारेति । अल्पावशिष्टाभिभूतसंस्कारेभ्य एव शरीरधारणसिद्धिरित्यर्थः । अस्याविद्यासंस्कारस्यापि लेशतः स्थित्या अभिभूतत्वेन च न जन्मधर्माद्यर्मात्पतिः । केवित “सा लेशतोऽपि नादित, जन्मादावेव तदुपयोगात्, प्रारब्धकर्मकलभोगे तदनपेक्षणाच्च । यादृशे सा नियमेनापेक्षते स प्रवाहरूपो न जीवन्मुक्तेषु तेषां तु भोगाभास एव”^२ इत्याहुः ॥ ८३ ॥

१. बृहदा० ४।४।६ ।

२. द्र० योगसूत्रव्यासमाल्यं २।१३ ।

विवेकानिःशेषदुःखनिवृत्तौ कृतकृत्यो नेतरानेतरात् ॥ ८४ ॥

विदेहमुक्तिमाह—विवेकादिति । उपभोगे ग्रारब्धसमाप्तौ प्रोक्तं चिदिधुःख-स्थात्यन्तनिवृत्तौ कृतकृत्यो मुक्तो भवति । कर्मणो मुक्तिहेतुत्वाभावमुपसंहरति—इतरस्मात् कर्मणः । इतरादिति तु संज्ञापूर्वको विधिरनित्य इति वा छान्दसत्वं वा स्वीकृत्य संगमनीयम् । वीर्यसाध्यायसमान्तर्यथम् ॥ ८४ ॥

इति वेदान्तिमहादेवकृतसाङ्ख्यवृत्तिसारे तृतीयोऽध्यायः ॥ ३ ॥

उपसंहरति—विवेकादिति । उक्तायाः विवेकसिद्धेः परवैराग्ये सति देह-पातानन्तरं विशेषतः स्थूलसूक्ष्माखिलदुःखनिवृत्तौ पुरुषः कृतकृत्यो भवति नेतराज्जीवन्मुक्त्यादेरपीत्यर्थः । द्विरक्तिस्त्वध्यायसमाप्तौ ॥ ८४ ॥

इति वैराग्याध्यायस्तृतीयः ॥ ३ ॥

—*—

चतुर्थोऽध्यायः

राजपुत्रवत्तचोपदेशात् ॥ १ ॥

वैराग्यानन्तरं शिष्यप्रबोधायाख्यायिकाप्रायश्चतुर्थाध्यायः—राजपुत्रवदिति । राजसूनोः स्मृतिप्राप्तौ व्याधभावो निवर्तते ग्रथैवमात्मनोऽज्ञस्येत्युक्तरीत्या गुरुणा तत्त्वोपदेशादवश्यं कृतकृत्यता भवति । उक्तं च गारुडे—

गृहाविष्टो द्विजः कश्चिच्छूद्रोऽहमिति मन्यते ।
गृहनाशात् पुनः स्वीयं ब्राह्मणं मन्यते यथा ॥
मायाविष्टस्तथा जीवो देहोऽहमिति मन्यते ।
मायानाशात् पुनः स्वीयं रूपं ब्रह्माद्विम मन्यते ॥ इति ॥ १ ॥

इदानीं विवेकज्ञानसाधनान्याख्यायिकामुखेनाह—राजपुत्रवदिति । विवेकोऽनुवर्तते । राजपुत्रस्येव तत्त्वोपदेशाद्विवेको जायत इत्यर्थः । यथा कश्चिद् राजपुत्रो वने शबरैः पोषितः शबरोऽहमिति मन्यमानः केनचिद्मात्येन प्रतिबोधितः शबरभावमपहाय तात्त्विकं राजभावमवलम्बते । एवं विष्णु-

स्त्वमसीत्यादिश्रुत्युपदेशाज्जीवः प्रकृत्यभिमानं त्यक्त्वा नित्यशुद्धब्रह्मभाव-
मवलम्बते । तदुक्तम्—

मायाविष्टो ह्यं जीवो देहोऽभिति मन्यते ।

मायानाशात् पुनः स्वीयं रूपं ब्रह्मास्मि मन्यते ॥३ इति ॥ १ ॥

पिशाचवदन्यार्थोपदेशोऽपि ॥ २ ॥

प्रसङ्गेनाप्यात्मज्ञानान्मुक्तिरित्याह—पिशाचवदिति । केनचिद् गुरुणा विजने शिष्य
उपदिश्यमानेऽन्तर्हृतेन केनचित् पिशाचेन तदुपदेशः श्रुतः, मुक्तश्च सोऽभूदित्याख्यायते ।
एवमन्योऽप्यन्यार्थोपदेशान्मुच्यते ॥ २ ॥

ब्राह्मणस्य ब्राह्मणोपदेशे खीशूद्रादयोऽपि कृतार्था भवन्तीत्याह—
पिशाचवदिति । अर्जनाय श्रीकृष्णेन तत्त्वे उपदिश्यमाने यथा समीपस्थिपिशा-
चस्य ज्ञानं जातं तद्विद्यर्थः ॥ २ ॥

आवृत्तिरसकुदुपदेशात् ॥ ३ ॥

श्रवेत् कंचन विशेषमाह—आवृत्तिरिति । तीव्रवैराग्यैः सकुदुपदेशश्वरणादेव
मोक्षो लभ्यते भन्देस्त्वसकुदुपदेशादावृत्तिबोध्या ॥ ३ ॥

सकुदुपदेशाज्ज्ञानाभावे आवृत्तिरपि कार्येत्याह—आवृत्तिरिति । उपदेशा-
वृत्तिरपि कार्या छान्दोग्यादौ श्वेतकेत्वादिकं प्रत्यारुणिप्रभृतीनामसकुदुप-
देशेतिहासादित्यर्थः ॥ ३ ॥

पितापुत्रवदुभयोर्दृष्टत्वात् ॥ ४ ॥

वृत्तिरादरणीया न चोपदेशार्थं गुरुरावश्यक इत्याह—पितेति । उभयोः गुरु-
शिष्ययोः दृष्टत्वात् दृष्टार्थत्वात् नात्र ज्ञाने गुरुनियमः, किन्तव्यान्तानामेवोपदेशः
कार्यः, अधिकारिणा फलमाप्तव्यमिति । तत्र दृष्टान्तः पितापुत्रवदिति । कश्चिद्विरद्वो
ब्राह्मण आत्मनो भार्या गुर्विणीं पितृगृहे स्थापयित्वा देशान्तरं गतो बहुकालेन
समगतः स्वपुत्रं दृष्टवायि स्वपुत्रोऽयमिति न ज्ञातवान् । पुत्रोऽपि पितरं दृष्ट्वा
मत्पितायमिति न ज्ञातवान् । ततो भात्रा भर्ता पुत्रऋपदिष्टः अयं ते पुत्रोऽयं ते
पितेति क्षेणा, ततस्तौ सुखिनावभूतामित्याख्यायिका ॥ ४ ॥

वैराग्यार्थं शरीरादेनंश्वरत्वमाह—पितेति । स्वस्य पितापुत्रयोरिवात्मनो-
ऽपि मरणोत्पत्त्योर्दृष्ट्वादनुमितत्वाद् वैराग्येण विवेक इत्यर्थः ॥ ४ ॥

श्येनवत्सुखदुःखी त्यागवियोगाभ्याम् ॥ ५ ॥

सांसारिकसुखं दुःखमिश्रितत्वाद्येयमित्याह—श्येनवदिति । सर्वोऽपि जनः सुखवान् दुःखवांश्च दुःखमिश्रितसुखवानित्यर्थः । त्यागवियोगाभ्यां श्येनवत् । केनचिन्मृगयां गत्वा सम्प्राप्तः श्येनशावकः पोषितश्चान्नपानाभ्यां काले यौवनमाप्तवान् । यथैनं बन्धेन दुःखिनं कुतोऽहङ्कारोमीति चिन्तयता तेन श्येनो वने त्यक्तः स यथा बन्धन-त्यागात्सुखी पोषकपुरुषवियोगाच्च दुःखी तथा सर्वोऽपि वैषयिकः सुखी दुःखवाने-वेत्यर्थः ॥ ५ ॥

इदानीं ज्ञाननिष्पत्यज्ञान्याह—श्येनवदिति । परिग्रहो न कर्तव्यः । यतो द्रव्याणां स्वतस्त्यागेन लोकः सुखी वियोगेन च दुःखी भवति । यथा श्येनः सामिषः केनाप्युपहृत्यामिषाद्वियोजितो दुःखी भवति स्वतश्चेत्यजति न तदा दुःखीत्यर्थः ॥ ५ ॥

अहिनिर्लव्ययनीवत् ॥ ६ ॥

ममत्वस्नेहादिरनर्थावह इत्याह—अहीति । अहिनिर्लव्ययनी सर्पनिर्मोक्षः तस्या-मिव । यथा सर्पः निर्मोक्षं विवरद्वारेण त्यक्त्वापि स्नेहात्तत्र ममत्वं न त्यजति किन्तु तं धूलीपङ्कवक्तं दृष्ट्वा शोचति, अथ च तदनुसारादेव केनचिदाहितुण्डिकेन गृहीतो बह्वनर्थभाजनं भवति तथा विषयेषु स्तिनहन् जन्तुरित्यर्थः ॥ ६ ॥

किञ्च--अहीति । यथा सर्पो जीर्णा त्वचं हेयबुद्ध्या परित्यजति पुनर्नोपादत्ते च ताम्, तथा मुमुक्षुर्बहुकालोपभुक्तां जीर्णा प्रकृतिं हेयबुद्ध्या त्यजेत् त्यक्तां पुनर्न स्वीकुर्यादित्यर्थः ॥ ६ ॥

छिन्नहस्तवद् वा ॥ ७ ॥

अकार्यं सर्वथा न कार्यं प्रमादकृते च तस्मिन्नश्वश्यं चिकृतिः कार्येत्याह—छिन्नेति । एवमाख्यायते—

जहार फलपुष्पादि प्रविश्य भ्रातुराश्रमम् ।
मुनिः कश्चित्ततो भ्रात्रा स्तेयोत्त्युक्त उवाच तम् ॥
प्रायश्चित्तां वदाशाह प्रायश्चित्तं करच्छदाम् ।
निवेद्य राजे तेनाशु स्वकरौ छेदिताविति ॥ ७ ॥

पुनरुपादाने दृष्टान्तमाह—छिन्नेति । छिन्नं हस्तं यथा कोऽपि पुनर्नादित्ते तथैव त्यक्तं नाभिमन्येतेत्यर्थः । वा शब्दोऽप्यर्थे ॥ ७ ॥

असाधनानुचिन्तनं बन्धाय भरतवत् ॥ ८ ॥

असाधनेति । भरतः किल हरिणशावकं पुषोष तं विहाय नान्यमना वभूव । स च मरणसमयेऽपि तन्मना एव ममार । तेन मुक्तिं नापि प्रत्युत जन्म लब्धवानिति पुराणेषु स्पष्टम् ॥ ८ ॥

असाधनेति । यथा भरतस्य राज्ञो धर्म्यमपि हरिणशावपोषणं बन्धाया-सीदेवं विवेकसाधनधर्मस्याप्यनुचिन्तनमनुष्ठानं बन्धाय विवेकविस्मारकत्वादितिभावः ॥ ८ ॥

बहुभिर्योगविरोधो रागादिभिः कुमारीशङ्खवत् ॥ ९ ॥

बहुभिर्मेलनं न कुर्यादित्याह—बहुभिरिति । यथा कुमारीशङ्खवलयानां परस्पर-सङ्घर्षात् रणत्कारस्तथा बहुनां मेलने रागादिभिः परस्परं कलहोऽवश्यं भवेदिति बहुमेलनं न कुर्यात् ॥ ९ ॥

बहुभिरिति । बहुभिः सङ्गे रागाद्यभिव्यक्त्या योगभ्रंशककलहाद्युत्पत्तिः । स न कार्यः । यथा कुमारीहस्तशङ्खानामन्योन्यसङ्गेन भणत्कारः ॥ ९ ॥

द्वाभ्यामपि तथैव ॥ १० ॥

द्वाभ्यामिति । सङ्घर्थनादिवोषस्य तत्रापि सम्भवादिति भावः ॥ १० ॥

द्वाभ्यामिति । कलह इत्यर्थः, वार्ता वा । तस्मादेकतया स्थेयमिति भावः ॥ १० ॥

निराशः सुखी पिङ्गलावत् ॥ ११ ॥

निराश इति ।

आशा हि परमं दुःखं निराशा परमं सुखम् ।

इति सन्त्यज्य कान्ताशां सुखं सुखाप पिङ्गला ॥^३ इति ॥ ११ ॥

आशावैवश्यविरसे चित्ते सन्तोषवर्जिते ।

म्लाने वक्त्राभिवादर्थे न ज्ञानं प्रतिबिम्बति ॥^३

इत्युक्तेर्निराशतावश्यकीत्याह—निराश इति । यथा पिङ्गला वेश्या कान्ते-च्छावती तदलाभान्निर्विण्णतां विहाय सुखिनी, एवं निराश इत्यर्थः ।

नन्वाशानिवृत्तावपि साधनाभावात्कुतः सुखमिति चेत् ? न; चित्तस्य सत्त्व-प्रधानतया स्वाभाविकं यत्सुखमाशापिहितं तदेव तद्विगमे लब्धवृत्तिकमित्य-दोषात्, तेजःप्रतिबद्धजलशैत्यवत् । एतदेवात्मसुखमित्युच्यते ॥ ११ ॥

अनारम्भेऽपि परगृहे सुखी सर्पवत् ॥ १२ ॥

अनारम्भ इति ।

गृहारम्भो मनुष्याणां न सुखाय कदाचन ।
सर्पः परकृतं वेशम प्रविश्य सुखमेघते ॥१ इति ॥ १२ ॥

भोगार्थमारम्भोऽपि न कार्यः, योगप्रतिबन्धकत्वादित्याह—अनारम्भ इति । भवेदिति शेषः । इतरत् स्पष्टम् ॥ १२ ॥

बहुशास्त्रगुरुपासनेऽपि सारादानं पट्पदवत् ॥ १३ ॥

बहुशास्त्रेति । “सर्वतः सारमाद्याद् द्रव्येभ्य इव कञ्चनस्” इति न्यायेन शास्त्रेभ्योऽपि सारमेव ग्राह्यं न तु परविजयायाभिनिवेष्टव्यम् । किञ्च गुरुनिष्ठं शमाद्येवादरणीयं न तु कादाचित्कं रागद्वेषादीत्यर्थः । अत एवोक्तं मार्कण्डेये—

इदं ज्ञेयमिदं ज्ञेयमिति यस्तृष्णितश्चरेत् ।

स तु कल्पसहस्रेषु नैव ज्ञानमवामनुष्यात् ॥२ इति ॥ १३ ॥

बह्विति । अन्यथाऽन्योन्यविरोधेनार्थवाहुत्येन चेकाग्रताभङ्गं इति भावः ॥ १३ ॥

इषुकारवन्नैकचित्तस्य समाधिहानिः ॥ १४ ॥

एकाग्रतादरणीयेत्याह—इषुकारवदिति । इषुकारो हीषुगतमना राजानं ससैन्यं स्वसमीपमार्गेण गच्छत्वं न जानाति, तद्वदेकचित्तस्य न समाधिहानिरन्यस्य तु सावद्यं भवतीति चित्तेकाग्रता तत्त्वज्ञानायादरणीयः ॥ १४ ॥

एकाग्रतैव समाधिसिद्धिद्वारा विवेकस्य मुख्यसाधनमित्याह—इषुकारवदिति । यथा शरनिर्माणे इषुकारस्यैकचित्तता पाश्वर्वे राज्ञो गमनेनापि न हीयते, एवमेकाग्रचित्तस्य न समाधिहानिरित्यर्थः । ततो विषयान्तरसञ्चारवाधे ध्येयसाक्षात्कारोऽप्यवश्यं भवतीत्यर्थः ॥ १४ ॥

कृतनियमलङ्घनादानर्थक्यं लोकवत् ॥ १५ ॥

कृतेति । कृतानामङ्गीकृतानां नियमानां शौचादीनां लङ्घनादनुष्ठानादानर्थक्यं नैष्टकल्यम् । तत्त्वज्ञानसामग्र्या इति विशेषः । शौचाद्यनुष्ठानं तत्त्वज्ञानसाधनेन तत्त्वज्ञाने जननीये सहकारीति भावः । लोकवत् लोके यथा कृतानां नियमानां समयानां लङ्घने राज्यादि सुखकारणमपि निष्कलं भवति समयलङ्घने प्रजोद्देशेन न राज्यमपि सुखदं भवति तद्वत् ॥ १५ ॥

शक्तिमता ज्ञानित्वाभिमानेन शास्त्रकृतवण्डिमाद्याचारनियमस्य लङ्घने ज्ञाननिष्पत्त्या तत्साधनानामानर्थक्यमित्याह—कृतेति । यथा लोके भैषज्यादौ विहितानां पथ्यादीनां लङ्घने तत्त्विंश्टिर्भवति तद्वदेव योगिनां शास्त्रेषु कृतनियमस्य लङ्घनेऽपि ज्ञाननिष्पत्त्याख्योऽर्थो न भवति । अशक्त्या ज्ञान-रक्षार्थं वा लङ्घने तु न प्रतिबन्धः ॥ १५ ॥

तद्विस्मरणोऽपि भेकीवत् ॥ १६ ॥

तत्त्वज्ञानविस्मरणे दुःखं भवतीत्याह—तदिति । बुद्धिस्थत्वात्तत्त्वज्ञानं परामृश्यते । यथा कश्चिद्वाजा मृगयां गतः सुन्दरीं कन्यामद्राक्षीत्, दृष्ट्वा च तस्यां साभिलाषो भूत्वा प्रच्छ कासि त्वमिति । सा च राजदुहिताहमित्याह । राजा मां भजस्वेत्याह । तया च जलं मे न दर्शयितव्यमिति समयपूर्वकं राजा पतिवेनाङ्गीकृतः । एवं गते काले कीडयायासिता सती कदाचिद्राजानमाह कुत्र जलमिति । राजा तु समयविस्मरणाज्जलं प्रदर्शयामास । सा च जलस्पर्शाङ्गेकी भूत्वा जलं प्रविष्टा । राजा तु तद्विरहाद दुःखमवापेत्याख्यायते ॥ १६ ॥

नियमविस्मरणोऽपि ज्ञानसाधनानामानर्थक्यमाह—तदिति । यथा कामरूपायाः मण्डूकराजदुहितुः केनचिद् राजा प्रार्थितायाः यदा मह्यं त्वया जलं प्रदर्शयते तदा मया गन्तव्यमिति समयेनाङ्गीकृतवत्यास्तं समयं विस्मृत्य कदाचिद्राजा जले दर्शते तस्यां जलं प्रविष्टायां राजा जलाद्यन्वेषणप्रयासानर्थक्यमिति ॥ १६ ॥

नोपदेशश्रवणोऽपि कृतकृत्यता परामर्शाद्वते विरोचनवत् ॥ १७ ॥

नोपदेशश्रवणमात्रेण कृतकृत्यतापि तु गुरुनिकटे स्थित्वा मननादि कुर्वत एवेत्याह—नेति । परामर्शो मननादि । विरोचनो हचु पदेशं श्रुत्वैव गृहं गतो न मननादि कृतवान् ॥ १७ ॥

श्रवणवन्मननमप्यावश्यकमित्याह—नोपदेशेति । परामर्शो मननम्, गुरुवाक्यतात्पर्यनिरार्यिको विचारस्तं विना न तत्त्वज्ञानं यथेन्द्रविरोचनयोस्तुल्येऽपि श्रवणे विरोचनपरामर्शभावान्न विवेक इत्यर्थः ॥ १७ ॥

दृष्टस्तयोरिन्द्रस्य ॥ १८ ॥

दृष्ट इति । तयोरिन्द्रविरोचनयोर्मध्ये इन्द्रस्य दृष्टः कृतकृत्यभाव इति शेषः ॥ १८ ॥

दृष्ट इति । तयोर्मध्ये परामर्शसत्त्वादिन्द्रस्य स दृष्ट इत्यर्थः ॥ १८ ॥

प्रणतिब्रह्मचर्योपसर्पणानि कृत्वा सिद्धिर्बहुकालात्तद्वत् ॥ १६ ॥

कथमिन्द्रस्य कृतकृत्यभावस्तत्राह—प्रणतीति । उपसर्पणं समीपेऽवस्थानं तद्वदन्यस्यापीति शेषः ॥ १६ ॥

इन्द्रवदेव चिरकालगुरुसेवयैव सिद्धिरित्याह—प्रणतीति । स्पष्टम् ॥ १६ ॥

न कालनियमो वामदेववत् ॥ २० ॥

नेति । साधनेन कालनियम एतज्जन्मनि जन्मान्तरे वेति । गर्भस्थ एव हि वामदेवो जन्मान्तरानुछिठतसाधनाज्ञानमवापेति श्रूयते ॥ २० ॥

एतज्जन्मार्जितसाधनादेव ज्ञानमित्यादि कालनियमोऽत्र नास्ति । वामदेवस्य गर्भेऽपि ज्ञानोदयश्वरणादित्याह—नेति । स्पष्टम् । अत्र वामदेवस्य “अहं मनुरभवं सूर्यश्च”^१ इत्याद्यनुभवप्रतिपादकश्रुतिर्वेदम्यैलज्ञणभेदपरा सर्वव्याधकताख्यव्रह्मपरा वा । “सर्वं समाप्नोषि ततोऽसि सर्वं”^२ इति स्मृतेः । “य एवं वेदाहं ब्रह्मास्मीति स इदं सर्वं भवतीत्यादि”^३ श्रुतिरप्यौपाधिकपरिच्छेदस्यात्यन्तोच्छेदपरेति दिक् ॥ २० ॥

अध्यस्तरूपोपासनात् पारम्पर्येण यज्ञोपासकानामिव ॥ २१ ॥

ननु दृष्टे ध्यानं स्यान्न चात्मा केनापि दृष्टः, दृष्टश्चेत् किं ध्यानेन ? तत्राह—अध्यस्तेति । यज्ञानुष्ठायिनां अदृष्टधर्मलाभवत् पारम्पर्येण गुरुपरम्परयाध्यस्तस्योपदिष्टस्य रूपस्य स्वरूपस्योपासनादात्मतत्त्वदर्शनमिति शेषः । ध्याने दर्शनं नापेक्ष्यते-पि तु ज्ञानं तच्च गुरुपरम्परया सुलभमेवेति भावः ॥ २१ ॥

ननु सगुणोपासनयापि ज्ञानश्वरणात् किमेतैः सूद्दैज्ञानिसाधनैरित्यत आह—अध्यस्तेति । अध्यस्तरूपाणां पुरुषाणां ब्रह्मविष्णुहरादीनामुपासनात् तत्त्वलोकप्राप्तिद्वारा क्रमेण सत्त्वशुद्धिद्वारा वा ज्ञाननिष्पत्तिर्वाचात् याज्ञिकानामिवेत्यर्थः ॥ २१ ॥

इतरलाभेऽप्यावृत्तिः पञ्चाग्नियोगतो जन्मश्रुतेः ॥ २२ ॥

ननु मुक्तिजनकतत्त्वज्ञानेनालं ब्रह्मलोकलाभेनापि कृतकृत्यत्वात्तत्राह—इतरेति । पञ्चाग्नियोगतः पञ्चाग्नियोपासनादितरलाभेऽपि ब्रह्मलोकलाभेऽप्यावृत्तिः, कुतः जन्मश्रुतेः । “इमं मानवमावर्तेनावर्तन्त” इति श्रुताविमिति विशेषणात्मा न वान्तरे जन्मप्रतीतेः ॥ २२ ॥

लोकान्तरगतस्य ज्ञाननिष्पत्तौ न नियम इत्याह—इतरलाभ इति । चन्द्र-
लोकादिलभेदपि तत्रानुत्पन्नज्ञानस्यावृत्तिः । पञ्चाग्नीत्यादि छान्दोग्ये
स्पष्टा । तत्र हि द्युलोकपर्जन्यपृथिवीपुरुषयोषिद्वपपञ्चाग्निसंबन्धाच्चन्द्रादि-
लोकस्य जन्मश्रवणादित्यर्थः ॥ २२ ॥

विरक्तस्य हेयहानमुपादेयोपादानं हंसक्षीरवत् ॥ २३ ॥

तच्च तस्त्वज्ञानं विरक्तस्यैवेत्याह—विरक्तस्येति । हेयः संसार उपादेयो
मोक्षः ॥ २३ ॥

ज्ञानमपि विरक्तस्यैवेत्याह—विरक्तस्येति । विरक्तस्यैव हेयादीनां हानमुपा-
देयस्य चात्मन उपादानं भवति । यथा हंसस्यैव सारभूतक्षीरनीरविवेको न
तु काकादेरित्यर्थः ॥ २३ ॥

लब्धातिशययोगात्तद्वत् ॥ २४ ॥

कुत इत्यत आह—लब्धेति । तद्वत् हंसवत् । हंसस्यैव क्षीरनीरविवेचनशक्ति-
वद् विरक्तस्यैव हेयोपादेयविवेचनातिशययुक्तिलाभादिति भावः । वा शब्द एवार्थे ।
विरक्तस्यैवेत्यर्थः ॥ २४ ॥

सिद्धपुरुषसङ्गादप्येतदुभयं भवतीत्याह—लब्धेति । लब्धज्ञानातिशयस्य
योगात्सङ्गादपि हंसवदेव भवतीत्यर्थः । यथोत्पन्नस्य हंसस्य पित्रादिभूतहंस-
संयोगादेव सा शक्तिरिति भावः । यथाऽलर्कस्य दत्तात्रेयसंगमाद्विवेको-
ऽभूत् ॥ २४ ॥

न कामचारित्वं रागोपहते शुकवत् ॥ २५ ॥

नेति । रागोपहते कामचारित्वमपि न पुनरुक्तिरिति शेषः । वीतरागे तु मुक्तिः
शुकदेव इव ॥ २५ ॥

रागिसङ्गो न कार्य इत्याह—नेति । रागोपहते पुंसि कामतः सङ्गो न कार्यः ।
यथा शुकपक्षी रूपादिलोलुपैर्बन्धनभयात् केनापि सङ्गं न करोति तद्व-
दित्यर्थः ॥ २५ ॥

गुणयोगात् वन्धः^१ शुकवत् ॥ २६ ॥

बन्धः कथमित्यत्राह—गुणयोगादिति । गुणशब्दः शिळष्टः, यथा मधुरभाषणादि-
गुणयोगात् शुकः पक्षी बध्यते एवं सत्त्वरजस्तम आत्मकगुणयोगादात्मा बध्यत
इति भावः ॥ २६ ॥

१. द्रष्टव्यं छान्दोग्य० ५।४।१-८ ।

२. बद्धः—पाठा० ।

तत्र दोषमाह—गुणयोगादिति । सङ्गत्या तद्गुणरागादियोगाद् बन्धः स्यात्, यथा शुकस्य रज्जुभिर्बन्धो भवतीत्यर्थः । यद्वा रूपादिगुणयोगाद् यथा शुकस्य बन्ध इत्यर्थः ॥ २६ ॥

न भोगाद्रागशान्तिसुनिवत् ॥ २७ ॥

वैराग्यं च न भोगादपि तु दोषदर्शनादित्याह सूक्ष्माभ्याम्—नेति । सौभरि-प्रभृतीनामयि मुनीनां भोगाद्रागशान्तिनाम्भूत्, अस्मादृशान्तु का वार्ता ॥ २७ ॥

वैराग्योपायमाह—न भोगादिति । यथा मुनेः सौभरे: भोगान्न शान्तिस्तद-वदित्यर्थः ॥ २७ ॥

दोषदर्शनादुभयोः ॥ २८ ॥

दोषेति । उभयोरात्मनोविषयस्य च सङ्गान्नरक्षातगर्भवासादय आत्मनो दोषाः, परिणतिविरसत्वाद्यस्तु विषयस्य ॥ २८ ॥

दौषेति । किन्तुभयोः प्रकृतिकार्ययोः परिणामित्वदुःखात्मकत्वादिदोष-दर्शनादेव तद्रागशान्तिरित्यर्थः ॥ २८ ॥

न मलिनचेतस्युपदेशवीजप्ररोहोऽजवत् ॥ २९ ॥

नेति । उपदेशरूपस्य बीजस्य कारणस्य प्ररोहः कलोनुखत्वमजवत् । अजनाम्नि नृपे भार्यशिशोकात्मेवसिष्ठोपदेशो न कार्यक्षम आसीत् ॥ २६ ॥

रागादिदोषोपहतस्योपदेशग्रहणेऽप्यनधिकारमाह—नेति । आदेशस्तु यज्ञानवृक्षस्य बीजं तदङ्कुरोऽपि रागादिमलिनचित्तस्य न भवति । यथा भार्यशिशोकमलिनचित्तेऽजनाम्नि राज्ञि वशिष्ठकृतोपदेशाङ्कुरानुत्पत्तिरित्यर्थः ॥ २६ ॥

नाभासमात्रमपि मलिनदर्पणवत् ॥ ३० ॥

अतिमलिनचेतसि ज्ञानाभासोऽपि नेत्याह—नाभासेति । स्पष्टम् ॥ ३० ॥

किं बहुना—नेति । आभासमापातज्ञानं यथा मलिनदर्पणेऽथ न प्रतिबिम्ब इत्यर्थः ॥ ३० ॥

न तज्जस्यापि तद्गुप्ता पङ्कजवत् ॥ ३१ ॥

प्रकृतिजन्यस्य भूतभौतिककर्तृत्वादेतिव तज्जन्यस्य मोक्षस्यापि संसारत्वं स्यात्तदाह—नेति । यथा पङ्कजातस्यापि न पङ्ककृपता तथा प्रकृतिजन्यस्यापि न संसाररूपत्वं दुःखास्पर्शेन विशेषात् ॥ ३१ ॥

कथञ्चित्ताहशस्य जायमानमपि ज्ञानं नोपदेशानुरूपमित्याह—नेति । उपदेशाभ्यात्मपि ज्ञानं नोपदेशानुरूपं भवति सामग्रचेणानवबोधात् । यथाल्प-पङ्क्षाद्वीजोदगमेऽपि पङ्क्षदोषाद्वीजानुरूपता पङ्क्षजस्य न, तद्विदित्यर्थः ॥ ३१ ॥

न भूतयोगेऽपि कृतकृत्यता उपास्यसिद्धिवदुपास्यसिद्धिवत् ॥ ३२ ॥

ननु दुःखास्पर्शोऽणिमादिसिद्धिलाभेऽस्तीत्यत्राह—न भूतेति । आवृत्तिसत्त्वादिति भावः । उपास्येन राजादिना या सिद्धिर्विशिष्टाधिकारलाभादिस्तस्यामिव । सा हि क्षयिष्यनुत्वान्न कृतकृत्यतावहेति । वीप्साध्यायसमाप्तिं द्योतयति ॥ ३२ ॥

इति श्रीस्वयंप्रकाशतीर्थाडिग्रिलघुवेदान्तिसत्पदेन महादेवेनोन्नीते
साङ्केतिकवृत्तिसारे चतुर्थोऽध्यायः ॥ ४ ॥

ननु ब्रह्मलोकादिष्वैश्वर्येणौव पुरुषार्थसिद्ध्या कि मोक्षेणोत्यत आह—नेति । भूतमैश्वर्यम् उपास्यादीनां ब्रह्मादीनां या सिद्धिरैश्वर्यं तदयोगेऽपि तेषां यथा न कृतार्थेता । तथा तत्सदृशैश्वर्ययोगेऽपि न कृतार्थेता, क्षयाति-शयदुःखैरनुगमादित्यर्थः । ब्रह्मणोऽपि भयमतो द्विपरार्धपरायुष इति स्मृते: । दुःखनिवृत्यर्थं तेषामपि योगनिद्रादौ योगाभ्याससंश्वरणात् ॥ वीप्साध्यायसमाप्तौ ॥

॥ इति चतुर्थोऽध्यायः ॥ ४ ॥

—*—

पञ्चमोऽध्यायः

मङ्गलाचरणं शिष्टाचारात् फलदर्शनात् श्रुतितर्खेति ॥ १ ॥

परपक्षजयार्थं पञ्चमाध्याय आरभ्यते । तत्र ग्रन्थारम्भे मङ्गलं न कार्यं निष्प्रयोजनत्वात् तच्च कृतेऽपि मङ्गले ग्रन्थस्यासमाप्तेरकृतेऽपि मङ्गले समाप्तेश्चेति, तद् दूषयति—मङ्गलाचरणमिति । श्रुतिं इति शिष्टाचारानुभितश्रुतिं इत्यर्थः; असमाप्तिरङ्गवेकल्पात् समाप्तिर्जन्मान्तरीयमङ्गलादिति समाधानसम्भवात् । पराक्रान्तञ्चात्र सूरिभिः ॥ १ ॥

अथ स्वशास्त्रे परकृतपूर्वपक्षनिरासाय पञ्चमारम्भः । तत्रादावथशब्देन मङ्गलाचरणं व्यर्थं निमूलच्चेति समाधत्ते—मङ्गलेति । फलं च विघ्ननिवृत्तिपूर्वकप्रचयगमनादि । श्रुतिश्चाचार्यवचनादनुमेया ॥ १ ॥

नेश्वराधिष्ठिते फलनिष्पत्तिः कर्मणा तत्सिद्धेः ॥ २ ॥

ईश्वरेणाधिष्ठिते कारणे कार्योत्पत्तिः कुलालाद्यधिष्ठिते मृदादौ घटाद्युत्पत्तिदर्शनादिति दूषयति—नेति । ईश्वरः किं कर्मपैक्ष्यं सृजति, अनपैक्ष्यं वा? आद्ये कर्मेव कारणमस्तु नेश्वरः, अन्ये स्वातन्त्र्यविद्यातः । किं चेश्वरस्य स्वार्थं परार्थं वा प्रवृत्तिः? नाद्यः; तस्याप्तकामत्वस्वीकारात्, नान्त्यः; काहणिकस्य दुःखसृष्टिप्रवृत्त्यनुपपत्तेः ॥ २ ॥

कर्मफलदातृतयेश्वरस्यावश्यकत्वेनेश्वरासिद्धेरित्युक्तमत ग्राह—नेति । ईश्वराधिष्ठिते कारणकर्मफलरूपपरिणामस्य निष्पत्तिर्न युक्ता । आवश्यकेन कर्मणैव तत्सिद्धिरित्यर्थः ॥ २ ॥

स्वोपकारादाधिष्ठानं लोकवत् ॥ ३ ॥

क्रिच यः कारणमधितिष्ठति संस्वोपकारायैवमीश्वरस्यापि स्यादित्याह—स्वोपकारादिति । स्वोपकारादिति फले हेतौ पञ्चमी ॥ ३ ॥

ईश्वरफलदातृत्वं न घटत इत्याह—स्वोपकारादिति । तस्याधिष्ठानृत्वे स्वोपकारार्थमेव लोकवत्कर्तृत्वं स्यादित्यर्थः ॥ ३ ॥

लौकिकेश्वरवदितरथा ॥ ४ ॥

अथास्तु ईश्वरेऽपि स्वोपकारस्तत्राह—लौकिकेति । इतरथा स्वोपकारस्वीकारे
लौकिकेश्वरवदनाप्तकामत्वापत्तिरिति शेषः ॥ ४ ॥

नन्वस्तु तस्याप्युपकारोऽत आह—लौकिकेति । तस्यापि तत्स्वीकारे
लौकिकेश्वरवदेवापूर्णकामत्वे दुःखप्रसङ्ग इत्यर्थः ॥ ४ ॥

पारिभाषिको वा ॥ ५ ॥

लौकिकैश्वरवैलक्षण्ये पारिभाषिक एवेश्वरः स्यादित्यत आह—पारिभाषिक
इति । वा एवार्थः ॥ ५ ॥

नन्वस्तु तथेत्यत आह—पारिभाषिक इति । संसारित्वेऽपि चेदीश्वरत्वं
तदास्माकं सर्गाद्युत्पन्नपुरुष इव भवतामपि पारिभाषिक एव स स्यात्, न तु
नित्यैश्वर्यसंसारित्वाप्रतिहतेच्छ्रत्ववानित्यर्थः ॥ ५ ॥

न रागाद्वे तत्सिद्धिः प्रतिनियतकारणत्वात् ॥ ६ ॥

कथं परिभाषिकस्तत्राह—नेति । न रागाद्वे जगन्निर्मातृत्वसिद्धिः निर्माणरागयोः
कार्यकारणभावादित्यर्थः ॥ ६ ॥

तस्याधिष्ठातृत्वे बाधकान्तरमप्याह—नेति । रागस्य प्रवृत्तौ नियतकारण-
त्वाद्रागं विना न तत्वसिद्धिरित्यर्थः ॥ ६ ॥

तद्योगेऽपि न नित्यमुक्तः ॥ ७ ॥

रागाङ्गीकारे इवणमाह—तद्योगेऽपीति । अपिस्त्वर्थे स्यादिति शेषः ॥ ७ ॥

राग इच्छा, रागस्त्वे दोषमाह—तदिति । तद्योगेऽपि स्वीक्रियमाणे च
नित्यमुक्त इति त्वत्सिद्धान्तहानिरित्यर्थः ॥ ७ ॥

प्रधानशक्तियोगाच्चेत् सङ्गापत्तिः ॥ ८ ॥

प्रधाननिष्ठाया कर्तृशक्तिस्तद्योगाच्चेत् कर्तृत्वं तर्हि प्रधानेन साकं सङ्गः
स्यात् । तत्र “असङ्गो ह्ययं पुरुषः”^{१२} इति श्रुतिविरोधः ॥ ८ ॥

ननु प्रधानघर्मेच्छायोगात् दोषोऽत आह—प्रधानेति । तत्स्वीकारे “असङ्गो
ह्ययं पुरुषः”^{१३} इति श्रुतिविरोधः । किञ्चान्योन्याश्रयप्रकृतिपरिणामेच्छायोगे
प्रकृतिप्रवर्तनं तत्प्रवर्तने च तत्परिणामेच्छादिरिति । नित्येच्छादिकं च
प्रकृतौ न युक्तम्, श्रुतिस्मृतिसिद्धसाम्यावस्थानुपपत्तेः ॥ ८ ॥

सत्तामात्राच्येत् सर्वे शर्वर्यम् ॥ ६ ॥

प्रधानसत्तामात्रेणाकर्तुं वे त्वाह—सहोति । प्रधानसत्तायाः सर्वनितमनः
प्रत्यविशेषत् सर्वेषामात्मनासैश्वर्यं स्थात् ॥ ६ ॥

ननु अयस्कान्तमणिवत् सन्निधिमात्रेण प्रेरकत्वमत आह—सत्तामात्रादिति ।
तद्वत् प्रेरकत्वे सर्वेषामेव तत्तत्सर्गेषु भोक्तृणां पुंसामविशेषेणैश्वर्यमस्मद्.
भिमतं सिद्ध्येत्, अखिलभोक्तृसंयोगादेव प्रधानेन महदादिसृष्टेस्ततश्चेश्वरै-
कत्वरूपत्वयोगात्मिद्वान्तभज्जः ॥ ६ ॥

प्रमाणाभावान्व तत्सिद्धिः ॥ १० ॥

प्रमाणेति । तत्सिद्धिरीश्वरसिद्धिः, प्रत्यक्षप्रमाणाभावस्य प्रसिद्धत्वात् ॥ १० ॥

किञ्च नित्येश्वरेऽनुमानमित्याह—प्रमाणेति । तत्र प्रत्यक्षं तावदीश्वरे
नास्त्येव ॥ १० ॥

सम्बन्धाभावान्वानुमानम् ॥ ११ ॥

अनुमानं निराकरोति—संबन्धेति । सम्बन्धाभावाद् व्याप्त्यभावात् ॥ ११ ॥

अनुमानमपि नेत्याह—संबन्धेति । सम्बन्धो व्याप्तिः, महदादिकं सकर्तृकं
कार्यत्वादित्याद्यनुमानेऽप्रयोजकत्वेन व्याप्त्यसिद्धिरिति भावः ॥ ११ ॥

श्रुतिरपि प्रधानकार्यत्वस्य ॥ १२ ॥

श्रुतिर्जगतो नेश्वरकार्यत्वस्य बोधिकास्ति, प्रत्युत प्रधानकार्यत्वस्यैव बोधिका
“अजामेकाम्”^१ इत्यादिरस्तीत्याह—श्रुतिरिति । बोधिकेति शेषः ॥ १२ ॥

नापि शब्द इत्याह—श्रुतिरपीति । अपि नाम अनुमानमपि “अजामे-
काम्”^२ इत्यादिश्रुत्या प्रधानकार्यत्वस्यैव प्रपञ्चे बोधनात् कृतेरपि प्रकृति-
परिणामविशेषत्वेन कृत्याश्रयत्वरूपकर्तृत्वस्याक्षतेश्च । चेतनकर्तृत्वसाधनत्व-
प्रयोजनकत्वम् “बहु स्याम्”^३ इति श्रुतिस्तु बहुभावनानुरोधात् प्रधान एव
कूलं पिपतिषतीतिवद्गौणी, अथं चेश्वरप्रतिषेध ऐश्वर्यवैराग्यार्थः ॥ १२ ॥

नाविद्याशक्तियोगो निःसङ्गस्य ॥ १३ ॥

अविद्याशक्तियोगात्कर्तृत्वमिति केचित्तत् दूषयति—नाविद्येति । स्पष्टम् ॥ १३ ॥

आत्माश्रिताज्ञानकल्पनयैव स्वप्नवत् सर्वव्यवहारोपपत्तौ व्यर्था प्रधानकल्पनेत्याशङ्क्य तद् दूषयति—नेति । परैर्ज्ञानाश्यानाद्यविद्याख्या शक्तिश्चेतनस्था । तत एव तथ्य बन्धस्तत्त्वाशे च मोक्ष इति, तत्र; निःसञ्ज्ञत्वेन श्रुतिसिद्धस्य साक्षात्तद्योगासंभवादित्यर्थः । अविद्यान्यस्मिस्तद्-बुद्धिरूपा, तच्छक्तिश्च तद्वासना. सा च सञ्ज्ञं विना नेत्यर्थः ॥ १३ ॥

तद्योगे तत्सिद्धावन्योन्याश्रयत्वम् ॥ १४ ॥

तद्योग इति । किं चाविद्यायोगसिद्धौ सत्यां तद्योगे कर्तृत्वयोगे अन्योन्याश्रयत्वं कर्तृत्वासिद्धौ अविद्यायोगादित्यर्थः ॥ १४ ॥

नन्वविद्यावशादेवाविद्यायोग इत्यपारमार्थिकत्वात् तथा सञ्ज्ञोऽत आह—-तद्योग इति । अविद्यायोगेऽविद्यान्तरस्यानिमित्तत्वेन सिद्धावनवस्थे-त्यर्थः ॥ १४ ॥

न बीजाङ्कुरवत् सादिसंसारश्रुतेः ॥ १५ ॥

न च कर्तृत्वाविद्यायोरनादित्वमित्याह—नेति । “सदेव सोम्येदमग्र आसीद्”^१ “एकमेवाद्वितीयम्”^२ इत्यादिश्चित्या प्रलये संसारस्याभावावगमात् संसारस्य सादित्वम् ॥ १५ ॥

ननु बीजाङ्कुरवत् सा न दोषायेत्यत आह—नेति । “ब्रह्म वा इदमग्र आसीद्” इत्यादि श्रुतिभिः प्रलयादावविद्याद्यखिलसंस्कारशून्यचिन्मात्र-त्वस्य पुरुषाणां श्रुतेः । संसारो ह्यविद्याखिलानर्थं रूपत्वमेव, पुरुषस्य प्रकृतावेव हि संसारस्यानादित्वश्रवणं तस्मादविद्याप्याविद्यकीर्ति वाङ्मात्रम् ॥ १५ ॥

विद्यातोऽन्यत्वे ब्रह्मवाधप्रसक्तेः^३ ॥ १६ ॥

अविद्याया ब्रह्मभिन्नत्वे दूषणमाह—विद्यात इति । विद्यातो ज्ञानस्वरूपात् ब्रह्मणोविद्याया अन्यत्वे ब्रह्मवादस्य प्रसङ्गः । विविधपरिच्छेदशून्यत्वस्य ब्रह्मणि त्वयाङ्गीकारात्, अविद्यायां ब्रह्मभिन्नत्वे ब्रह्मणोऽप्यविद्याभिन्नत्वे च भेदप्रतियोगित्वानुयोगित्वरूपवस्तुपरिच्छेदापत्तिरिति भावः ॥ १६ ॥

नन्वस्माकमविद्या पारिभाषिकी भवतां प्रधानवत् । सा चाखण्डानादिः शुक्त्याद्यज्ञानवत्स्वाश्रयालेपिका च, न तृक्तहपेति पुरुषनिष्ठृत्वेऽपि नासंगता-हानिरत आह—विद्यात इति । यदि विद्यान्यत्वमेवाविद्याशब्दार्थस्तदा

१. प्रसङ्गः—पाठा० ।

२. ब्रह्मा० २।३।६ ।

३. ४. छान्दोग्य० ६।२।१ ।

तस्य ज्ञाननाशयत्वे ब्रह्मणोऽपि नाशः स्यात्, तस्यापि विद्याभिन्नत्वादित्यर्थः ॥ १६ ॥

अबाधे नैष्फल्यम् ॥ १७ ॥

किञ्च विद्यया अविद्याया अबाधो बाधो वा ? आचे आह—अबाधेति । विद्याया नैष्फल्यापत्तिरित्यर्थः ॥ १७ ॥

अबाध इति । यद्यविद्यापि ज्ञानेन न बाध्यते तदापि विद्यानैष्फल्यमविद्यानिवर्तकाभावादित्यर्थः ॥ १७ ॥

विद्याबाध्यत्वे जगतोऽप्येवम् ॥ १८ ॥

अन्त्ये आह—विद्येति । अविद्याया इव जगतोऽपि बाधः । तथा च जगन्नप्रतीयेतेति भावः ॥ १८ ॥

ननु विद्या ब्रह्मस्वरूपैव, तत्राह—विद्येति । यदि विद्याबाध्यत्वमेवाविद्यात्वं तदा महदाद्यखिलप्रपञ्चस्याप्येवमविद्यात्वं स्यात्, तस्याप्युपदेशः “अथात आदेशो नेतिनेति”^१ इति श्रृत्या तत्त्वज्ञानेन मिथ्याज्ञानस्यैव प्रकृत्यादेरनात्मनि बोधात् । एवं चैकस्य ज्ञानेनाखिलप्रपञ्चनाशादन्यैरपि प्रपञ्चो न हश्येतेत्यर्थः । तस्मान्न विद्याबाध्यत्वमविद्यात्वम् । अस्मन्मते तु प्रलये पुरुषस्यासंसारित्वेऽपि प्रधानसंयोगात् पुनर्बन्धः । तत्संयोगे प्राणभावीयाविवेकवासनाहृष्टादि च निमित्तमित्युक्तम् ॥ १८ ॥

तद्रूपत्वे सादित्वम् ॥ १९ ॥

तद्रूपत्व इति । पुनस्तद्रूपत्वे जगदभिन्नयं जायते, इत्यभ्युपगमेऽविद्याया अप्यभिनवाया उत्पत्तिर्वच्च्या, तथा चाविद्यायाः सादित्वं स्यात्, एवं चानिर्मोक्षापत्तिरिति भावः ॥ १९ ॥

तद्रूपत्व इति । तस्माद् योगोक्तातिरिक्ता नास्त्यविद्या, सा च सादिर्बुद्धिर्म एव न पुरुषवर्म इति सिद्धम् । प्रकृतावविद्याव्यवहारस्तु तदवत्त्वेन गौणः, अन्यथा ज्ञाननाशयाविद्यात्वस्य तत्र मुख्यत्वे एकमुक्तावच्यैः प्रपञ्चदर्शनापत्तिः । यदप्युक्तम्—अनाच्चविद्याचेतनस्ये तदपि न “विज्ञानघन एव”^२ इत्यादि श्रुत्या पुरुषस्य प्रलये चिन्मात्रत्वसिद्धेः तन्निष्ठाया श्रिति तस्याः सादित्वौचित्यात् ॥ १९ ॥

न धर्मापलापः प्रकृतिकार्यवैचित्र्यात् ॥ २० ॥

इदानीं धर्मस्य सृष्टिकारणतामाह—नेति । कार्यवैचित्र्यं प्रकृतिसत्रेण न सम्भवति, तस्या एकस्वभावत्वात्, अपितु धर्मवैचित्र्येण । धर्मशब्देन चात्रादृष्ट-मुच्यते ॥ २० ॥

ननु धर्मादिष्पकर्मनिमित्ताप्रधानप्रवृत्तिरित्युक्तं तत्र मानादित्यत आह—नेति । अप्रत्यक्षतया न धर्मापलापः कार्यः । कार्येषु वैचित्र्यान्यथा-नुपपत्त्या तदनुमानादित्यर्थः ॥ २० ॥

श्रुतिलिङ्गादिभिस्तत्सिद्धिः ॥ २१ ॥

न च धर्मं मानाभाव इत्याह—श्रुतीति । लिङ्गमनुमानम् । आदिष्पदाद्योगि-प्रत्यक्षम् ॥ २१ ॥

प्रमाणान्तरमाह—श्रुतीति । “पुण्यो वै पुण्येन भवति पापेन”^१ इत्यादि श्रुतेः । “स्वर्गकामोऽश्वमेधेन यजेत्”^२ इत्यादि विधेलिङ्गाद्योगिप्रत्यक्षादिभिश्च तत्सिद्धिरित्यर्थः ॥ २१ ॥

न नियमः प्रमाणान्तरावकाशात् ॥ २२ ॥

देशकालादीनां कारणत्वमाह—नेति । नादृष्टसेव कारणमिति नियमः अपितु प्रमाणान्तरस्तत्कारणत्वग्राहकंरन्येषामपि कारणत्वशादन्यत्यपि ॥ २२ ॥

लौकिकप्रत्यक्षाभावाद् वस्त्वभाव इति नियमोऽपि नेत्याह—नेति । प्रमाणान्तरेणापि वस्तुनां विषयीकरणादित्यर्थः ॥ २२ ॥

उभयत्राप्येवम् ॥ २३ ॥

उभयत्रेति । इह लोके परलोके च सर्वमदृष्टजन्यं सुखं दुःखमिश्रितं सुखमिति यावत् ॥ २३ ॥

धर्मवदधर्मं साधयति—उभयत्रेति । धर्मवदधर्मोऽप्येवं प्रमाणा-नीत्यर्थः ॥ २३ ॥

१. बृहदा० ३।२।१२ ।

२. आश्वलायन श्रौतसूत्र १०।६।१ ।

अर्थात् सिद्धिश्चेत् समानमुभयोः ॥ २४ ॥

अर्थादिति । अर्थलोकोत्तरात् विषयात् दिव्याङ्गनादिलोकात् सिद्धिः उत्पत्तिः सुखस्थ परलोक इति शेषः । तथा च न दुःखमिश्रितत्वं सुखस्थेति चेत्, उभयोरिह-लोकपरलोकयोः समानमेतत् । इहलोकेऽपि हि सुखकारणभूताः सन्त्येव विषयाः, किन्तु सुखं प्रति धर्मं कारणं स च हिंसादिमिश्रितत्वात् सुखं दुःखमिश्रितं जनयितु-मीष्टे, अपि तु दुःखमिश्रितमेवेति भावः ॥ २४ ॥

अर्थादिति । ज्योतिष्ठेमेनेत्यादिविद्यनुपपत्त्या धर्मवत्परदारान्न गच्छेदिति निषेधानुपपत्त्याऽधर्मस्यापि सिद्धिरित्यर्थः ॥ २४ ॥

अन्तःकरणधर्मत्वं धर्मादीनाम् ॥ २५ ॥

आत्मधर्मत्वं धर्मादीनां दूषयति—अन्तःकरणेति । “असङ्गो ह्यं पुरुषः”^{१३} इति श्रुतेरितिभावः ॥ २५ ॥

तद् धर्मादिकं न पुरुषनिष्ठमित्याह—अन्तःकरणेति । आदिना वेशेषिको-क्तात्मविशेषगुणा गृह्णन्ते, एतेन घनादिलोके पुरुषपरिणामापत्तिरिति निरस्तम्, प्रलयेऽप्यन्तःकरणस्यात्यन्तविनाशाभावात् तत्रैव धर्मादि-स्थितिः । अन्तःकरणं च कार्यकारणोभयरूपम् । कारणावस्थं चान्तःकरणं प्रकृत्या सत्त्वविशेषः, तद्रूपे चान्तःकरणे धर्मधर्मसंस्कारादिकं जायते प्रलये च तिष्ठतीति बोध्यम् ॥ २५ ॥

गुणादीनां च नात्यन्तबाधः ॥ २६ ॥

गुणः कि गुणवति वर्तते गुणरहिते वा ? आद्ये आत्माश्रयः, अन्त्ये गुणादि-व्यपि गुणप्रसङ्गः, तस्माद्वाधित एव गुणः, एवं कर्माद्यपीति केचिद्वादिनस्तद् दूषयति—गुणादीनामिति । दृष्टत्वादिति शेषः ॥ २६ ॥

तदेवाह—गुणादीनामिति । गुणानां सत्त्वादीनां तद्वर्णाणां सुखादीनां तत्कार्याणां च महदादीनां नात्यन्तबाधः । कार्यरूपस्य बाधेऽपि कारण-रूपेणाबाधादित्यर्थः ॥ २६ ॥

पञ्चावयवयोगात् सुखादिसंवित्तिः ॥ २७ ॥

सुखे प्रभाणमाह—पञ्चेति । पञ्च इन्द्रियाणि अवयवा इव यस्य मनसस्तस्य योगात् सञ्जिकर्षात् सुखसंवित्तिः सुखज्ञानं तथा च मानसप्रत्यक्षविषयः सुखमिति भावः ॥ २७ ॥

नन्वत्यन्तबाध एवास्तु स्वप्नमनोरथादिपदार्थवदित्यत आह—
पञ्चेति । प्रतिज्ञाहेतुदाहरणोपनयनिगमनरूपपञ्चावयवात्परार्थानुमानात्
सुखादीनां सत्त्वसंविक्तिरित्यर्थः । प्रयोगश्च सुखादिकं सत्, अर्थक्रियाकारि-
त्वात्, यद्यदर्थक्रियाकारित्वं तत्तत् सत्, यथा चेतनः । पुलकादिरूपार्थक्रिया-
कारि च सुखादिकं, तस्मात्सदिति चेतनानामविकारित्वेऽपि विषय-
प्रकाश एवार्थक्रियेति । नास्तिकं प्रति च व्यतिरेकक्यनुमानं कार्यं तत्र च
शशशृङ्खादिर्दृष्टान्तः ॥ २७ ॥

न सकृदग्रहणात् सम्बन्धसिद्धिः ॥ २८ ॥

अथ व्याप्तिः किं सकृत्सहचारदर्शनात् गृह्णते, उत भूयः? आद्ये वहिरासभयो
रपि व्याप्तिर्गृह्णते, तथा च रासभादपि वत्त्वनुमानापत्तिः । नात्यः, शतशः सहचरि-
तयोरपि पार्थिवत्वलोहलेख्यत्वयोर्हीरके व्यभिचारात् । तस्मान्नानुमानं नागमप्रमाणं
सुवचमिति केचित् । तद् द्रूषयति—नेति । व्यभिचारादर्शनसहकृतं सहचारदर्शनं-
व्याप्तिग्राहकं, तच्च सकृद् भूयो वेति नादर इति भावः । सम्बन्धसिद्धिर्व्याप्ति-
ग्रहणम् ॥ २८ ॥

ननु व्याप्तिज्ञानासंभवादनुमानं प्रमाणमेव नेति शङ्कते—नेति । सकृत्
सहचारग्रहाव्याप्तिर्नासिद्धचर्ति । भूयस्त्वं चाननुगतमतो नानुमानेनार्थ-
सिद्धिरित्यर्थः ॥ २८ ॥

नियतं धर्मसाहित्यमुभयोरेकतरस्य वा व्याप्तिः ॥ २९ ॥

व्याप्तिस्वरूपमाह—नियतेति । धर्म आधेयम्, नियतमाधेयसाहित्यं व्याप्ति-
रिति सम्बन्धः, तच्च समव्याप्तिके स्थले प्रमेयत्वाभिधेयत्वयोरभयोः । विषम-
व्याप्तिके एकतरस्य धूमादैरिति ॥ २९ ॥

समाधत्ते—नियतमिति । धर्मसाहित्यं धर्मयोः साहित्यसहचारः सामाना-
धिकरण्यमिति यावत् । एवं चोभयोः साध्यसाधनयोरेकतरस्य वा साधन-
मात्रस्य नियतमव्यभिचारित्वं यत्सामानाधिकरणं सा व्याप्तिरित्यर्थः ।
उभयोरिति समव्याप्तिपक्षे । नियमश्चानुकूलतर्कग्राह्य इति न व्याप्तिग्रहा-
सम्भव इति भावः ॥ २९ ॥

न तत्त्वान्तरं वस्तुकल्पनाप्रसक्तेः ॥ ३० ॥

व्याप्तिः पदार्थान्तरमिति मतं द्रूषयति—नेति । व्याप्तेस्तत्त्वान्तरत्वेऽपि यत्र
व्याप्तिस्तस्याव्यभिचार आवश्यक एवेति, स एव कुतो न व्याप्तिरितिभावः ॥ ३० ॥

व्याप्तिः पदार्थान्तरं नेत्याह—नेति । व्याप्तित्वाश्रयस्य वस्तुनोऽपि कल्प-
नाप्रसङ्गात् । अस्माभिस्तु सिद्धवस्तुनो व्याप्तित्वमात्रमुभयक्लृप्तमेव कल्पयते
इति भावः ॥ ३० ॥

निजशक्त्युद्भवमित्याचार्याः ॥ ३१ ॥

निजेति । निजा सहजा या शक्तिस्तदुद्भवं नियतं बह्विसाहित्यं धूमे इत्याचार्याः ।
बहुवचनेन स्वाभिमत्त्वं ज्ञापयति ॥ ३१ ॥

तत्त्वान्तरमतं दर्शयति—निजेति । व्याप्त्यस्य स्वशक्तिजन्यं शक्तिविशेष-
रूपं तत्त्वान्तरमेव व्याप्तिरित्यादुराचार्या इत्यर्थः । निजशक्तिमात्रन्तु यावद्-
द्रव्यस्थायितया न व्याप्तिः । देशान्तरगतस्य धूमस्य वह्वचव्याप्त्यत्वात् ।
देशान्तरगमनेन सा शक्तिर्नाशयत इति न दोषः । स्वमते तूत्पत्तिकालदेशा-
वच्छिन्नत्वेन धूमो विशेषणीय इति भावः ॥ ३१ ॥

आधेयशक्तियोग इति पञ्चशिखः ॥ ३२ ॥

आधेयेति । आधेयशक्त्या योगे सम्बन्धे सति साहित्यमिति शेषः, तथा
च साहित्यमाधेयशक्त्युद्भवमिति । पञ्चशिख इत्येकवचनेन परमतमेतदिति
मूच्यति ॥ ३२ ॥

आधेयेति । बुद्ध्यादिषु प्रकृत्यादिव्याप्तताव्यवहारादाधारनिहितात्
धेयताशक्तिरेव व्याप्तिरित्यर्थः ॥ ३२ ॥

न स्वरूपशक्तिर्नियमः पुनर्वादप्रसक्तेः ॥ ३३ ॥

प्रसङ्गात् शक्तेः शक्तपदार्थरूपतां निरस्यति—नेति । स्वरूपं चासौ शक्तिश्चेति
स्वरूपशक्तिः तया नियमो न व्याप्तिः, किन्तु अतिरिक्त्या शक्त्या । शक्तेनात्ति-
रिक्तत्वे दूषणमाह—पुनर्वादप्रसक्तेः, शक्तौ मन्त्र इत्यादौ पुनरुक्ततापत्ते-
रित्यर्थः ॥ ३३ ॥

ननु व्याप्त्यस्य वस्तुनः स्वरूपशक्तिरेव व्याप्तिरस्त्वत आह—नेति । स्वरूप-
शक्तिर्न नियमो व्याप्तिः पुनर्वादः पौनरुक्ततप्रसङ्गात् । बुद्धिव्याप्तेयस्य
बुद्धिर्बुद्धित्ववतीत्यर्थादिति भावः ॥ ३३ ॥

विशेषणानर्थक्यप्रसक्तेः ॥ ३४ ॥

विशेषणेति । देवदत्त देवदत्त इतिवच्छलो मन्त्र इति विशेषणमनर्थकं
स्यात् ॥ ३४ ॥

तदेवाह—विशेषणेति । स्पष्टम् ॥ ३४ ॥

पल्लवादिष्वनुपपत्तेश्च ॥ ३५ ॥

पल्लवादिष्वत्वं स्वरूपस्य मन्त्रप्रयोगात्पूर्वमपि सत्त्वेन मन्त्र-
प्रयोगादृतेऽपि विषयनोदनादि स्थात् ॥ ३५ ॥

ननु बुद्धित्वस्यैव व्याप्तित्वेन भावान्न पौनरुक्त्यमत आह—पल्लवादिष्वत्वं ।
पल्लवानां छिन्नत्वेऽपि तेषां स्वरूपशक्त्यनपायेन तदानीमपि वृक्षादि-
व्याप्यत्वापत्तेः । आधेयशक्तिस्तु छेदकाले नष्टेति न दोषः ॥ ३५ ॥

आधेयशक्तिसिद्धौ निजशक्तियोगः समानन्यायात् ॥ ३६ ॥

तहृषीधेयशक्तिरेवास्तु किं सहजशक्त्येति चेत्; तत्राह—आधेयेति । यथान्वय-
व्यतिरेकाभ्यां शास्त्रेण च पल्लवादिष्व व्रीह्यादिष्व चाधेयशक्तिसिद्धित्वस्यैवान्वय-
व्यतिरेकाभ्यां तत्तद्वस्तुषु शास्त्रेण च तत्तत्कर्मभेदेषु शक्तिसिद्धिः ॥ ३६ ॥

नन्वाधेयशक्तेव्याप्तित्वे गन्धादेः पृथिवीत्वादेयत्वाभावात् पृथिवीत्वादा-
व्याप्यतापत्तिरत आह—आधेयेति । आधेयशक्तेव्याप्तित्वसिद्धौ निजशक्त्युद्भ-
भवोऽपि व्याप्तित्वेन सिद्ध एव, समानयुक्तेः । व्याप्तिशब्दस्तु नानार्थं एव ।
कार्यगतवैजात्याङ्गीकारेणानुभितिहेतुत्वे न व्यभिचार इति भावः ॥ ३६ ॥

वाच्यवाचकभावसम्बन्धः शब्दार्थयोः ॥ ३७ ॥

शब्दार्थयोस्तादात्म्यं निषेधयति—वाच्येति । तादात्म्ये हि घटोऽपि श्रोत्रग्राहाः
स्यात्, शब्दो वा चाक्षुषः स्यात्, अभिनशब्दोच्चारणे मुखदाहादिप्रसङ्गश्च ॥ ३७ ॥

इदानीं पञ्चावयवरूपशब्दस्य ज्ञानजनकत्वोपपत्तये आह—वाच्येति ।
स्पष्टम् । अर्थगतं वाच्यत्वमनुयोगी तावत्सम्बन्धं इत्यर्थः । वस्तुतस्तयोः
स्वरूपसम्बन्धः स एव शक्तिः, तस्यैव च शक्तित्वेन ज्ञानं बोधे कारणमिति
भावः ॥ ३७ ॥

त्रिभिः सम्बन्धसिद्धिः ॥ ३८ ॥

शक्तिग्रहोपायमाह—त्रिभिरिति । आप्तोपदेशेन यथायं घट इति, बृद्धव्यवहारेण
यथा गामानयेत्यादौ, प्रसिद्धपदसामानाधिकरणेन यथा सहकारतरौ मधुरं पिको
रौतीत्यादौ ॥ ३८ ॥

तदग्राहकाण्याह—त्रिभिरिति । आप्तोपदेश-बृद्धव्यवहार-प्रसिद्धपदसामा-
नाधिकरणयैत्यिभिः सम्बन्धग्रह इत्यर्थः ॥ ३८ ॥

न कार्ये नियम उभयथा दर्शनात् ॥ ३६ ॥

कार्यान्विते शक्तिरिति मतं दूषयति—नेति । कार्ये कार्यान्विते नियमः शक्ति-नियमः तत्रैव शक्तिरिति यावत् । कार्य इदं सिद्धे प्रयोगदर्शनात् ॥ ३६ ॥

सः शक्तिग्रहो लिङ्गादिरूपकार्यबोधकघटिते एवेति नियमः । कार्ये इवाकार्येऽपि वृद्धव्यवहारदर्शनादित्यर्थः । गामानयेत्यादितो गवानयनादिव्यवहारवत्, पुत्रस्ते जात इति वाक्यात् पुलकादिव्यवहारस्यापि दर्शनादित्यर्थः । सिद्धार्थशब्दप्रामाण्ये च विवेके वेदान्तप्रामाण्यं सिद्धमित्याशयः ॥ ३६ ॥

लोके व्युत्पन्नस्य वेदार्थप्रतीतेः ॥ ४० ॥

न तु वेदे कार्यान्विते शक्तिरस्तु ? तत्राह—लोक इति । “य एव लौकिकास्त एव-वैदिकाः” इति न्यायादिति भावः ॥ ४० ॥

न तु सिद्धबाधके वेदे कथं शक्तिग्रहः ? लोके त्वर्थप्रतीतिदर्शनात् सम्भवत्यपि सिद्धे शक्तिग्रहो न तु वेद इत्यत आह—लोक इति । “य एव लौकिकास्त एव वैदिकाः”^१ इति न्यायादित्यर्थः । सिद्धविवेकप्रतिपादनस्य चाविवेकनिवृत्तिद्वारा मोक्षः फलं वेदे । यथा लोके पुत्रस्ते जात इत्यादिप्रतिपादनस्य हर्षादिफलमितिवत् ॥ ४० ॥

न त्रिमिरपौरुषेयत्वाद्वेदस्य तदर्थस्यातीन्द्रियत्वात् ॥ ४१ ॥

अथ वेदप्रामाण्यायाह—नेति । न वेदस्याप्रामाण्यमपौरुषेयत्वात् । तच्च त्रिभिर्हेतुभिरीश्वरस्य निराकरणेन अन्यस्यासम्भवेन भ्रान्तेः पुरुषधर्मत्वेनाप्तत्वा-निश्चयेनेति । नन्वस्तु कश्चिद्विशिष्टो जीवः कर्ता, तत्राह—तदर्थस्य वेदार्थस्य स्वर्गयागयोः साध्यसाधनभावादिरूपस्येन्द्रियाद्यगोचरत्वात् ॥ ४१ ॥

तद्वैयर्थ्यं शङ्खते—नेति । अपौरुषेयत्वेनास्तोपदेशासंभवः । तदर्थस्यातीन्द्रियतया तत्र वृद्धव्यवहाराद्यसम्भव इत्यर्थः ॥ ४१ ॥

न यज्ञादेः स्वरूपतो धर्मत्वं वैशिष्ट्यात् ॥ ४२ ॥

न तु धर्मो वेदार्थः स च यागदधिशुक्रादिरूपो नातीन्द्रियस्तत्राह—नेति । न यागादिमात्रं धर्मः, शूद्रकृत्यागादेरपि धर्मतापत्तेः, किन्तु स्वर्गसाधनत्वावच्छिन्नः स चातीन्द्रिय एव कुतः वैशिष्ट्यात् । अधिकारिदेशकालादिवैशिष्ट्यं हि स्वर्गसाधनत्वांश एवोपयोगि न तु यागादिस्वरूपः ॥ ४२ ॥

१. २. द्र० “समन्वयात्” इति यजुःप्रातिशाख्यभाष्ये उव्वटः ।

वेदमात्रप्रसिद्धशब्दविषया शङ्खा, अतीन्द्रियार्थत्वं निराकरोति—नेति । उक्तं न, यतः इच्छादिरूपस्य यज्ञदानादेः स्वरूपत एव धर्मत्वं वेदविहितत्वं वैशिष्ट्यत्वात् प्रकृष्टफलकत्वात् इच्छादि च नातीन्द्रियम् । न तु यज्ञादिविषयकापूर्वस्य धर्मत्वम्, येनातीन्द्रियत्वं स्यादिति भावः ॥ ४२ ॥

निजशक्तिर्घुट्पत्त्या व्यवच्छिद्यते ॥ ४३ ॥

व्युत्पत्तेरूपयोगमाह—निजेति । बोधकतात्त्वा शब्दस्य सहजा शक्तिर्घुट्पत्त्याग्रहेण व्यवच्छिद्यते मुख्यगौणतात्त्वाणां व्यवस्थाप्यते, यस्य हि साक्षात्प्रत्ययस्तत्रमुख्यबोधकता यस्य तु शब्दद्वारा तत्र गौणबोधकतेति । उपयुज्यते चैतत्; मन्त्रस्थमुख्य एवार्थे विनियोगो न गौण इत्यादि निर्णयः ॥ ४३ ॥

अपौरुषेयत्वादासोपदेशाभावं निराकरोति—निजेति । अपौरुषेयत्वेऽपि वेदानां स्वाभाविकी यार्थेषु शक्तिरस्ति सैवाप्तैर्वृद्धगुरुपरम्परयाऽस्य शब्दस्यायमर्थं इत्येवंरूपया व्युत्पत्त्या व्यवच्छिद्यते । शिष्येभ्योऽर्थान्तराद्व्यावृत्योपदिश्यत इत्यर्थः । न त्वाधुनिकशब्दवत् स संकथ्यते येन पौरुषेयत्वादपेक्षा स्यादिति भावः ॥ ४३ ॥

योग्यायोग्येषु प्रतीतिजनकत्वात् तत्सिद्धिः ॥ ४४ ॥

शक्तिसिद्धिस्तु अर्थप्रत्ययरूपकार्यानुमेयेत्याह—योग्येति । योग्यायोग्येषु लौकिकवैदिकेषु तत्सिद्धिः ॥ ४४ ॥

अथातीन्द्रियदेवताफलादिषु कथं शक्तिग्रहोऽत्राह—योग्येति । प्रत्यक्षेष्विवाप्रत्यक्षेष्वप्यर्थेषु पदानां प्रतीतिजनकत्वापरपर्यायपदत्वहेतुताशक्तिग्रहसिद्धिः । सामान्यघमेषु पुरस्कारेणोत्यर्थः । इदं पदं व्यवचिच्छत्वं पदत्वादिति ॥ ४४ ॥

न नित्यत्वं वेदानां कार्यत्वश्रुतेः ॥ ४५ ॥

नेति । ‘त्रयो वेदा अजायन्त’^{१२} इति श्रुतेः कृतकत्वेनानित्यत्वानुभानात् वर्णेष्वत्पत्तिष्वंसयोः प्रत्यक्षाच्चेति बोध्यम् ॥ ४५ ॥

शब्दप्रामाण्यप्रसङ्गेन तद्वगतं विशेषमाह—नेति । “तस्मात्पस्तेपानात् त्रयो वेदा अजायन्त”^{१३} इति श्रुतेवेदानां न नित्यत्वमित्यर्थः । तन्नित्यतावक्यानि च तत्प्रवाहानुच्छेदपराणि ॥ ४५ ॥

न पौरुषेयत्वं तत्कर्तुः पुरुषस्याभावात् ॥ ४६ ॥

अनित्यत्वे पौरुषेयत्वापत्तिस्तत्राह—नेति । ईश्वरनिराकरणादिति भावः ॥४६॥
तत्किं पौरुषेया वेदाः ? नेत्याह—नेति । ईश्वरप्रतिषेधादिति भावः ॥४६॥

मुक्तामुक्त्योरयोग्यत्वात् ॥ ४७ ॥

मुक्तेति । मुक्तस्य निःसङ्गत्वेनामुक्तस्य धर्माद्यनभिज्ञत्वेन कर्तृत्वाद्य-
योग्यत्वात् ॥ ४७ ॥

अन्यः कर्तास्त्वत्यत आह—मुक्तेति । जीवन्मुक्तधुरीणो विष्णुविशुद्ध-
सत्त्वतया निरतिशयसर्वज्ञोऽपि वीतरागत्वात् सहस्रशाखनिमणियोग्यः ।
न चासंख्यप्राणिपालनादिव्यवहारवदिदमपि तस्यास्त्वति वाच्यम् ; स्वयं-
स्फुरद्वेदेभ्य एवास्य पालनादिप्रवृत्तिश्रुतेः । वेदज्ञानेनैव पालने प्रवृत्तिर्न
तु रागात् । अमुक्तस्त्वसर्वज्ञत्वादेवायोग्य इत्यर्थः ॥ ४७ ॥

नापौरुषेयत्वानित्यत्वमङ्गुरादिवत् ॥ ४८ ॥

नेति । नहृपौरुषेयत्वनित्यत्वयोर्व्याप्तिरस्त्यङ्गुरादीनामपि कार्यत्वात् ॥ ४८ ॥

नन्वेवं नित्यत्वमेव स्यादत आह—नेति । स्पष्टम् ॥ ४८ ॥

तेषामपि तद्योगे दृष्टवाधादिप्रसक्तिः ॥ ४९ ॥

तेषामपीति । तद्योगे कर्तृयोगे दृष्टस्याकर्तृत्वस्य बाधः, अदिशब्दाददृष्टसकर्तृ-
कत्वकल्पनम् । कार्यत्वहेतुस्त्वप्रयोजक इति भावः ॥ ४९ ॥

ननु कार्यत्वेन तेष्वपि पौरुषेयत्वमनुमेयमत आह—तेषामिति । एवं हि
यत्पौरुषेयं तच्छ्रीरजन्यमिति व्याप्तेर्लोकदृष्ट्या बाधादिः स्यादित्यथः ।
शरीरं तु न प्रत्यक्षबाधात् ॥ ४९ ॥

यस्मिन्ब्रह्मेऽपि कृतबुद्धिरूपजायते तत् पौरुषेयम् ॥ ५० ॥

किं तर्हि सकर्तृकं तत्राह—यस्मिन्निति । अब्रह्मेऽपि कर्तरि अङ्गुरादौ तु न
कृतमिति बुद्धिः किन्तुत्यन्नमिति पौरुषेयं सकर्तृकम् ॥ ५० ॥

नन्वादिपुरुषोच्चारित्वाद् वेदा अपि पौरुषेया इत्यत आह—यस्मिन्निति ।
दृष्ट इवादृष्टेऽपि कर्तरि यत्र वस्तुनि कृतबुद्धिर्बुद्धिपूर्वकत्वबुद्धिर्जयिते, तदेव
पौरुषेयमित्यर्थः । पुरुषोच्चारितमात्रेण न पौरुषेयत्वं श्वासप्रश्वासयोः पौरु-
षेयत्वव्यवहाराभावात् । किन्तु बुद्धिपूर्वकोच्चारितत्वेन वेदा अपि निःश्वसित-

वदेवाहश्चवशात् स्वयंभोः सकाशाद् भवन्ति । “महतो भूतस्य निःश्वसितमेत-
च्छ्रद्धवेद”^१ इत्यादिश्रुतेः ॥ ५० ॥

निजशक्त्यभिव्यक्तेः स्वतः प्रामाण्यम् ॥ ५१ ॥

निजेति । निजशक्त्यैव ज्ञानजनकनिजशक्त्यैवाभिव्यक्तेः प्रसात्वस्येति शेषः ।
स्वतःप्रामाण्यं प्रसात्वावच्छिङ्गजनकत्वं न तु गुणादीनं येन वेदप्रामाण्यार्थमाप्त-
कर्तुं कर्त्वं वेदस्यायेष्येत, अनात्मकर्तुं कर्त्वं पुनरप्रामाण्यप्रयोजकमित्यधिकमाकरे ॥ ५१ ॥

न वेवं यथार्थवाक्यार्थज्ञानापूर्वकत्वाद् वेदानां शुकवाक्यवत्प्रामाण्यं न
स्यादत आह—निजेति । निजा स्वभाविकी या यथार्थज्ञानजन्याशक्तिस्तया
मन्त्रायुर्वेदादावभिव्यक्तेहपलस्भादखिलवेदानां स्वत एव प्रामाण्यं न
वक्तृयथार्थज्ञानमूलकत्वेनेत्यर्थः ॥ ५१ ॥

नासतः ख्यानं नृशृङ्खत् ॥ ५२ ॥

इदं रजतमित्यादिभ्रमेषु बौद्धमतं दूषयति—नासत इति । असदेव शुक्तिरजत-
तादात्म्यं भातीति यत्, तत्र अस्तोऽयं क्रियाविरहितत्वेन जनकत्वानुपपत्तेः,
नृशृङ्खत्येव ॥ ५२ ॥

गुणादीनां च नात्यन्तबाध इत्यत्र हेत्वन्तरमाह—नेति । अत्यन्तसत्त्वे
नृशृङ्खादिवत्सुखादीनां भानमेव न स्यादित्यर्थः । स्वप्नमनोरथशुक्तिरजतादौ
च मनः परिणामरूप एवार्थे भाति नात्यन्तासन्नितिभावः ॥ ५२ ॥

न सतो बाधदर्शनात् ॥ ५३ ॥

प्राभाकरमतं दूषयति— न सत इति । इदमिति रजतमिति च ह्वे ज्ञाने, एकं ग्रहण-
मितरत् स्मरणं भेदाग्रहात् प्रवृत्तिर्न भेदग्रहादिति प्राभाकराः । तत्र नेदं रजतमिति
बाधदर्शनात् अधिकमत्यत्र ॥ ५३ ॥

ननु गुणादीनामत्यन्तसत्त्वमेवास्तु; अत आह—नेति । नात्यन्तसतो
भानम्, प्रतिक्षणपरिणामितया पूर्वपूर्वमैः प्रतिक्षणं बाधदर्शनात् । “नेह
नानास्ति”^२ इत्यादि श्रुतिभिरित्यर्थः । चैतन्ये भासमानस्य तत्रैव बाध-
दर्शनाच ॥ ५३ ॥

नानिर्वचनीयस्य तद्भावात् ॥ ५४ ॥

वेदान्तिमतं निराकरोति— नेति । तदभावात् न सत्, नासदित्यनिर्वचनीयत्वेन
निर्वचनेनानिर्वचनीयाभावात् ॥ ५४ ॥

१. वृहदा० २।४।१० ।

२. वृहदा० ४।४।१६ ।

ननु सदसद्विन्नमेवास्तु जगत्तत्राह—नेति । सत्त्वासत्त्वाभ्यामनिर्वचनी-
यस्यापि न भानं तदभावात् । तादृशवस्त्वप्रसिद्धे । दृष्टानुसारेणैव कल्पनौ-
चित्यादितिभावः ॥ ५४ ॥

नान्यथाख्यातिः स्ववचोव्याघातात् ॥ ५५ ॥

नैयायिकमतं निराकरोति—नान्यथेति । शक्तिरेव रजतात्मनावभासत इति
रोपितरजतभेदं तत्रावभासत इति च स्ववचसोः परस्परविरोधात् ॥ ५५ ॥

नन्देवं किमन्यथाख्यातिरिष्टा ? नेत्याह—नान्यथेति । अन्यद्वस्तु वस्त्व-
न्तररूपेरा भासत इति न युक्तं, असन्न भासते, सन्निकर्षाद्यभावात्,
स्वसिद्धान्तव्याघातादित्यर्थः । असतः सम्बन्धस्य भानाङ्गीकारादिति
भावः । सम्बन्धस्याध्यन्यत्र सत्त्वमिति चेत् ? विशेष्यविशेषणानुयोगि-
कत्वप्रतियोगिकत्वयोर्ग्रहेऽसंसर्गग्रहेऽसत्त्वात्यापत्तिः । तदग्रहेऽसंसर्गग्रह
एव पर्यवसानमित्यन्यथाख्यातिवचोव्याघात इति दिक् । अन्यरूपस्यान्यत्रा-
सत्त्वादसन्निकर्ष इत्यर्थः । अन्यथा नश्चाङ्गस्यापि भानापत्तिः, उभयोरप्य-
न्यत्र सत्त्वात् । तत्र तदसदिति चेत्; प्रकृतेऽपि तुल्यमित्यपि वोध्यम् ॥ ५५ ॥

सदसत्त्वातिवधिभावाघात् ॥ ५६ ॥

स्वमतमाह—सदिति । इदं रजतं सदसदात्मकं नेदं रजतमिति हि रजतस्य
भावो न पुरोर्वत्तितेति ॥ ५६ ॥

स्वसिद्धान्तमाह—विदिति । गुणादीनां सदसत्त्वातिरेव बाघावाघात् ।
सर्ववस्तुनां स्वरूपेरागाभः; चेतन्ये संसर्गतो बाघश्च, यथा स्फटिके
लौहित्यस्य । बाघश्च प्रतिपन्नधर्मिण निषेधवुद्धिविषयत्वम् । असत्वं तु
तत्राभावः, सोऽप्यधिकरणास्वरूपः, यथा च लौहित्यं विभवरूपेरा सत्, स्फटिक-
गतप्रतिबिम्बरूपेरासदिति दृष्टम्, तथेहापि प्रकारभेदात् सदसत्त्वयोर्न विरोधः;
सर्वं जगत् स्वरूपतः सत्, चेतन्यादावध्यस्तरूपेरासदित्यभ्युपगमात् । एवम-
वस्थाभेदेनापि सदसत्त्वम् । यथा वृक्षः प्ररूढावस्थायां तेन रूपेरा सन्नपि
अङ्गकुराद्यवस्थयाऽसत् । एवं प्रकृत्यादिकं सदसदात्मकम् । तदुक्तम्—

नित्यदाह्याङ्गभूतानि भवन्ति न भवन्ति च ।

कालेनालद्यवेगेन सूचमत्वात्तन्न दृश्यते ॥ इति ।

अव्यक्तं कारणं यत्तन्नित्यं सदसदात्मकम् ।^३ इति च ।

अनेन च सूत्रेणासंसर्गग्रहविषययरजतत्वादेः सदसत्त्वमुक्तम् । “माया
नैवोभयातिमका” इत्यस्यैकप्रकारेरा सदसद्रूपामित्यर्थः । सदसद्भ्यामनिर्वच्य-

त्यस्य सत्येनासत्येनेत्येवमनिधर्या, किन्तु उक्तरीत्योभयरूपेत्यर्थः । मिथ्या-
भूता कार्यरूपेण, कारणरूपेण सनातनी नित्येत्यर्थः ॥ ५६ ॥

प्रतीत्यप्रतीतिर्भ्यां न स्फोटात्मकः शब्दः ॥ ५७ ॥

स्फोटं निराकरोति—प्रतीतीति । प्रतीतिर्भर्णनामप्रतीतिः स्फोटस्य वर्णाति-
रिक्तस्य तस्मान्न स्फोटः शब्दः किन्तु वर्णा एव ॥ ५७ ॥

योगमतं दृष्यति—प्रतीतीति । प्रत्येकवर्णातिरिक्तं पदमखण्डं वाचकम्,
एको घट इतिवदेकं पदमित्यनुभवात्, वर्णनामाशुविनाशितया मिलना-
भावात्, तदेवार्थस्फुटीकरणात् स्फोट इत्युच्यते । पातञ्जले स न प्रामा-
णिकः । स प्रतीयते न वा ? आद्ये येन वर्णसमुदायेनानुपूर्वीविशेषविशिष्टेन
सोऽभिव्यज्यते तदेव वाचकमस्तु, किं तेन ? अन्ते त्वज्ञातस्यार्थप्रत्याय-
कत्वाद्वर्चर्या तत्कल्पना । एकं पदमिति तु एकं वनमितिवत् । अन्त्यवर्णो-
त्पत्तिकाले पूर्वपूर्ववर्णनां शब्दजशब्दरूपेणोत्पत्यङ्गांकारान्न पदप्रत्यक्षानु-
पत्तिः । यावत्कालमनुभवस्तावत्कालस्थायित्वं वा । क्षणिकत्वमिति त्व-
श्रद्धेयमेव, अत्पकालस्थायित्वेन वा तथा व्यवहार इति दिक् ॥ ५७ ॥

न वर्णनित्यत्वं कार्यताप्रतीतेः ॥ ५८ ॥

ते चातित्या इत्याह—नेति । उत्पन्नो गकार इत्यादिप्रतीतेः ॥ ५८ ॥

इदानीं वर्णनित्यत्वं प्रतिषेधयति—नेति । कार्यतोत्पत्तिविनाशौ । प्रत्य-
भिज्ञा तु तज्जातीयताविषया । अन्यथा दीपकलिकादेरपि नित्यतापत्तेः ॥ ५८ ॥

पूर्वसिद्धसत्त्वस्याभिव्यक्तिर्दीपेनेव घटस्य ॥ ५९ ॥

आशङ्कृते—पूर्वेति । यथान्धकारस्थो घटो दीपेनाभिव्यज्यते तथा वर्णा ध्वनि-
भिर्व्यज्यन्ते तदभावान्न सत्तीति प्रतिभातं न त्वसत्त्वात् ॥ ५९ ॥

शङ्कृते—पूर्वेति । पूर्वसिद्धसत्ताकस्त्रैव कण्ठाल्वाद्यभिघातादिना याभि-
व्यक्तिः सोत्पत्तिप्रतीतेविषयः । दृष्टान्तो दीपेनेवेति । एवं च ज्ञानगतोत्पत्त्या-
देवर्णेष्वारोप इति भावः ॥ ५९ ॥

सत्कार्यसिद्धान्तश्चेत् सिद्धसाधनम् ॥ ६० ॥

दृष्यति—सत्कार्येति । अभिव्यक्तिमाश्रित्य नित्यत्वकथनस्य कोऽभिप्रायः ?
किं सत्कार्यं न त्वसदिति, किं वा प्रकृतिपुरुषयोरिव नित्यत्वं वर्णनामिति ? नादः
इष्टापत्तेः अथरत्र वक्ष्यते ॥ ६० ॥

समाधत्ते—सदिति । श्रभिव्यक्तिर्यदनागतावस्थात्यागेन वर्तमानावस्था-
लाभस्तदा कार्यमात्रस्य सेति सिद्धसाधनम् । यदि वर्तमानस्यैव ज्ञानमात्र-
रूपा सा तदा घटादीनामपि नित्यतापत्तिः । कारणव्यापारेणैव तज्ज्ञानस्यै-
वोत्पत्तिप्रतीतिविषयत्वौचित्यादिति भावः ॥ ६० ॥

नाद्वैतमात्मनो लिङ्गात्तद्भेदप्रतीतेः ॥ ६१ ॥

एकात्मवादं प्रत्याह—नाद्वैतमिति । आत्मनोऽद्वैतमैक्यं न, कुतः लिङ्गाज्जरा-
मरणादिति । आत्मभेदसिद्धे पूर्वत्रानैक्यं सिद्धबदुक्तमिह तु साध्यत इति न
पुनरश्त्वः ॥ ६१ ॥

पुनरात्माद्वैतं निरस्यति—नाद्वैतमिति । अजामेकामित्यादि श्रुत्युक्त-
प्रवृत्तित्यागात्यागादिलिङ्गैर्भेदस्यैव प्रतीतेरित्यर्थः । औपाधिकभेदेन भेदस्या-
संभव उक्त इव । अभेदवाक्यानि तु साम्यादिश्रुत्येकवाक्यतयावैधम्य-
लक्षणाभेदपराणि ॥ ६१ ॥

नानात्मनापि प्रत्यक्षबाधात् ॥ ६२ ॥

नेति । अनात्मना घटादिनापि नात्मन एकत्वम्, प्रत्यक्षबाधात् ॥ ६२ ॥

नेति । अनात्मना भोग्यप्रपञ्चेनापि नात्मनो द्वैतं प्रत्यक्षेणापि बाधात् ।
आत्मनः सर्वभोग्याभेदे घटपटयोरप्यभेदः स्यात्, घटादेः पटाद्यभिन्नात्माभेदात् ।
स च भेदग्राहकप्रत्यक्षेणापि बाधित इत्यर्थः । “एकमेवाद्वितीयम्” इति
श्रुत्याऽधिष्ठानाधिष्ठयोरविभागरूपमेवाद्वैतं प्रतिपाद्यते इति बोध्यम् ॥ ६२ ॥

नोभाभ्यां तेनैव ॥ ६३ ॥

किञ्च—नेति । तेनैव प्रत्यक्षबाधेनैवोभाभ्यामात्मानात्मभ्यामैक्यं न । त्वं सुखी
अहं दुःखी घटोऽयमित्याद्यबाधितप्रत्यया एवात्मैक्यबाधकाः सन्तीतिभावः ॥ ६३ ॥

उक्तमेवोपसंहरति—नेति । उभाभ्यां समुदिताभ्यामप्यात्मानात्मभ्यां
नाद्वैतम् । तेनैवोक्तहेतुद्वयेनैवेत्यर्थः ॥ ६३ ॥

अन्यपरत्वमविवेकानां तत्र ॥ ६४ ॥

ननु अद्वैतश्चेतः का गतिस्तत्राह—अन्येति । तत्रात्मैक्यश्रुतावात्मत्वैकत्वप्रति-
पादिकायामविवेकानां मूढानामन्यपरत्वमात्मैक्यपरत्वं भातीति शेषः । तथा च न
श्रुतिविरोध इति भावः ॥ ६४ ॥

ननु “आत्मैवेदं सर्वम्”^१ इति श्रुत्यसङ्गतिरत आह—अन्येति । उपासनाथयां श्रुतावज्ञानामन्यतात्पर्यक्त्वग्रह इहत्यर्थः । यथा शरीरशरीरणोभोग्यभोक्त्रोश्चाहं गौरो ममात्मा भवेत्यादि व्यवहारस्तथा तथोपासनां श्रुतिविदधाति सत्त्वादिशुद्धचर्यमित्यर्थः ॥ ६४ ॥

नात्मा नाविद्या नोभयं जगदुपादानकारणं निःसङ्गत्वात् ॥ ६५ ॥

किं चैकात्मदादिनां जगदुपादानकारणमपि नोपपदात इत्याह—नात्मेति । नात्मा कूटस्थत्वात्, नाविद्या सतीति चेद् द्वैतापत्तिः, असती चेष्ट कारणं वन्ध्यापुत्रवत्, अतएव नोभयमपि ॥ ६५ ॥

अद्वैतवादिनां जगदुपादानकारणमप्यसंभावीत्याह—नात्मेति । केवल आत्मा, तदाश्रिताऽविद्या वा, समुच्चितं वा कपालद्वयवत्तदुभयं न जगदुपादानं संभवति, आत्मनोऽसङ्गत्वात् । सङ्गाल्येन संयोगविशेषेण द्रव्याणां विकारो भवति । अतोऽसङ्गस्याद्वितीयस्यात्मनो नोपादानत्वम् । नाप्यविद्याद्वारा, असङ्गत्वेन तद्योगाभावात् । नाप्यविद्यायाः, तस्या अद्रव्यत्वेन द्रव्योपादानयोगात्, द्रव्यत्वे तथा द्वैतप्रसङ्गाच्च । किंच तस्यास्तत्त्वं न क्वापि दृष्टम् । शुक्तिरजतादिस्थले तस्या निमित्तत्वस्यैव दर्शनात् । मन एवोपादानम्, तद्वेतोः संस्कारस्य मनोधर्मत्वात् । अत एव नोभयमपि तथेत्यर्थः । अस्माकं त्वात्मनोऽधिष्ठानकारणत्वमेवात्मार्थतया प्रपञ्चस्यात्मन्येवाधिष्ठाने प्रकृत्युपादानकत्वस्वीकारात् दोषः ॥ ६५ ॥

नैकस्यानन्दचिद्रूपत्वे द्वयोर्भेदात् ॥ ६६ ॥

चिदानन्दरूपं आत्मेति तत्मतं दूषयति—नैकस्येति । आनन्दः सुखम्, चित् ज्ञानम्, तयोर्लोके भेदावलौकिकमिदमिति चेत्; प्रमाणाभावे सिद्धयेत्, किंच चित् आनन्दरूपत्वे संसारदशायां कुतो नानुभवः? अविद्यातिरोधानादिति चेत्; सा असंबद्धा कथं तिरोदध्यात्, सम्बद्धा चेदसंगत्य श्रुतिविरोधः । किंच मुक्तावानन्दोऽनुभूयते न चाविदेते नानुभूयते आत्मतेति चेत्; एकस्य कर्तृकर्मत्वविरोधः, न चेत्; किमानन्दरूपतया ॥ ६६ ॥

अथ “विज्ञानमानन्दं ब्रह्म”^२ इतिश्रुतेरानन्दोऽप्यात्मनः स्वरूपमिति निराकरोति—नैकस्येति । दुःखज्ञानकाले सुखाननुभवेन सुखज्ञानयोर्भेदादित्यर्थः । न च तदा सुखस्यावरणम्, अखण्डकत्वेन सुखावरणे ज्ञानस्याप्य-

वरणापत्या दुःखं जानामीत्यनुभवापत्तेः । न ह्यात्मनोऽशभेदोऽस्ति । न च सकृचन्दनाद्याकारबुद्धिवृत्यभिव्यक्तं चैतन्यमेव सुखं, शीताद्यार्तानामपि तत्र सुखप्रसङ्गात्, मोक्षे सुखाभ्युपगमविरोधाच्च । किं चेवं क्षुत्पिपासाद्याकारवृत्यभिव्यक्तचैतन्यस्यैव दुःखत्वापत्तौ दुःखहृष्टवमप्यात्मनः स्यात् । न च चैतन्यग्राहकाले सुखं नियमेन गृह्णते । एवं सुखज्ञानं त्वविद्यायावृतमिति वाच्यम्; ‘आनन्दं ब्रह्मणो विद्वान्न विभेति कुतश्चन’^३ इत्यादि श्रुत्युक्तानन्दज्ञानफलानां सर्वेषु सर्वदापत्तेः । न हि स्वकार्यं प्रति स्वगोचराज्ञानस्य प्रतिबन्धकता क्वापि दृष्टा संस्काराद्यज्ञानेऽपि तत्कलदर्शनात् । किञ्चानन्दानुभव एव लोके पुरुषार्थो न तु तदनुभवाज्ञाननिवृत्तिरपि । अत एव ‘नानन्दं न निरानन्दम्’^४ इति श्रुतिः, ‘अदुःखमसुखं ब्रह्मेति’ स्मृतिश्च संगच्छते ॥६६॥

दुःखनिवृत्तेगौणेणः ॥ ६७ ॥

अथ “आनन्दं ब्रह्मणो विद्वान्न विभेति कुतश्चन”^५ इति का गतिस्तत्राह—दुःखेति । सुखव्यपदेश इति शेषः ॥ ६७ ॥

आनन्दरूपताश्रुतिस्तु गौणीत्याह—दुःखेति । दुःखनिवृत्तावानन्दशब्दो गौण इत्यर्थः । गुणश्चात्र “तत्प्रेयपुत्राद्” इत्यादि श्रुतिसिद्धं परमप्रियत्वम् । न च निरूपाधिप्रियत्वेनैव तस्य सुरूपत्वानुमानं दुःखाभावत्वरूपत्वेनापि तत्त्वोपपत्तेः, सुखत्वादिवदात्मत्वस्यापि प्रेमप्रयोजकत्वाच्च । अन्यथा परसुखेऽपि प्रेमापत्तिः । ‘न निरानन्दम्’^६ इति श्रुतिः स्वौपाधिकानन्दपरा, सत्यसङ्कल्पतादिश्रुतिवत् । अन्यथा, तथाश्रुत्यादीनामप्यात्मधर्मत्वप्रसङ्ग इति दिक् ॥ ६७ ॥

विमुक्तिप्रशंसा मन्दानाम् ॥ ६८ ॥

प्रकारान्तरमाह—विमुक्तीति । मन्दानां राजसतामसानां विमुक्तिप्रशंसा-प्रवर्तनार्थं प्रोत्साहनमित्यर्थः ॥ ६८ ॥

गौणप्रयोगफलमाह—विमुक्तीति । स्वरूपां मुर्क्ति सुखत्वेन श्रुतिः स्तौतीत्यर्थः ॥ ६८ ॥

न व्यापकत्वं मनसः कारणत्वादिन्द्रियत्वाद्वा ॥ ६९ ॥

मनोवैभवं निराकरोति—नेति । यत्तु ‘शिरसि मे वेदना पादे मे सुखम्’

इत्यादि ज्ञानं मनसो विभुत्वसाधकमाहुस्तदाशुसंचारित्वान्मनसः क्रमो ग्रहणनिमित्त-
मिति न तेन विभुत्वसिद्धिः ॥ ६६ ॥

अथ योगमतसिद्धि मनोवैभवं निराकरोति—नेति । मनसोऽन्तःकरण-
सामान्यस्य न व्यापकत्वं कारणत्वाद् वास्यादिवत् । अन्तःकरणविशेषस्य
तुतीयस्यापि न तत्त्वादित्यर्थः । वा शब्दो व्यवस्थितविकल्पे देहव्यापिज्ञानार्थं
तु मध्यमपरिमाणाता स्वभावता च ॥ ६६ ॥

सक्रियत्वाद् गतिश्रुतेः ॥ ७० ॥

सक्रियत्वादिति । सक्रियत्वादित्यनुमानं दर्शितम्, इतिश्रुतेरिति सक्रियत्वे मानं
दर्शितम् ॥ ७० ॥

तत्रानुकूलतर्कमाह—सक्रियत्वादिति । अन्तःकरणोपाधिकस्यात्मनो लोका-
न्तरगतिश्वरणेन तदुपाधिभूतस्यान्तःकरणस्य सक्रियत्वे सिद्धे न विभुत्वं
संभवतीत्यर्थः ॥ ७० ॥

न विभागत्वं तद्योगाद् घटवत् ॥ ७१ ॥

नेति । मनसो नाकरणकत्वं कारणयोगात् । किमस्य कारणमिति चेत्; अहङ्कार
इति गृहण ॥ ७१ ॥

मनसो निरवयवत्वमपि निराचष्टे—नेति । तदिन्द्रियमनसो न निरवय-
त्वम् । अनेकेन्द्रियेष्वेकदा योगात् । किन्तु घटवत् सावयवं मध्यमपरिमाणं
चेत्यर्थः । कारणावस्थमन्तःकरणमण्वेवेति बोध्यम् ॥ ७१ ॥

प्रकृतिपुरुषयोरन्यत्सर्वमनित्यम् ॥ ७२ ॥

किञ्च—प्रकृतीति । स्पष्टम् ॥ ७२ ॥

मन आदीनां नित्यत्वं प्रतिषेधति—प्रकृतीति । स्पष्टम् । कारणावस्थं
चान्तःकरणमाकाशादिप्रकृतिर्न बुद्ध्यादिकम् । व्यवसायाद्यसाधारणधर्म-
भावात् ॥ ७२ ॥

न भागलाभो भागिनो निर्भागत्वश्रुतेः ॥ ७३ ॥

प्रकृतेः कथं नित्यत्वं तत्राह—नेति । भागाः कारणानि यस्य कार्यत्वेन सन्ति
तस्य प्रधानस्य न कारणलाभो निर्भागत्वश्रुतेः “मायां तु प्रकृति विद्यात्” इति
सावधारणप्रकृतित्वश्रुतेः प्रधानस्य सकारणत्वेनावस्थानाच्च ॥ ७३ ॥

ननु “मायां तु प्रकृति विद्यन्मायिनं तु महेश्वरम् ।
तस्यावयवभूतैस्तु व्याप्तं सर्वमिदं जगत् ॥”^१

इति श्रुतेः । पुंप्रकृत्योरपि सावयवत्वादिनित्यत्वमाह—नेति । पुंप्रकृति-विषये भागिनो भागलाभोऽवयवावयविभावो न युज्यते । “निष्कलं निष्क्रियं शान्तं निरवद्य निरञ्जनम्”^२ इत्यादिना निरवयवत्वश्रुतेरित्यर्थः । उक्त-श्रुतिश्चाकाशजलयोरिव पितापुत्रचेतनयोरिव चाविभागमात्रेणांशांशिभावं बोधयतीति दिक् ॥ ७३ ॥

नानन्दाभिव्यक्तिसुक्तिर्थमत्वात् ॥ ७४ ॥

आनन्दाभिव्यक्तिसुक्तिरिति मतं दूषयति—नेति । किमात्मस्वरूप आनन्द उत्तान्यः ? आद्ये संसारदशायां मुक्तिप्रसंगः, अन्त्ये कार्यभावस्यावश्यं नाशादन्ति-मोक्षापत्तिः ॥ ७४ ॥

मोक्षविषये परमतं निराकरोति—नेति । आत्मन्यानन्दरूपोऽभिव्यक्तिहृष्टश्च धर्मो नास्ति, स्वद्वयं च नित्यमेव न साधनसाध्यमतो न सा मुक्तिरित्यर्थः । आनन्दाभिव्यक्तिश्च ब्रह्मलोकादौ गौणो मुक्तिः । अत एव “विद्वान् हर्षशोकौ जहाति” इति श्रुतिरिति भावः । किं चात्मन्यभिव्यक्तिः नित्याऽनित्या वा ? आद्ये सिद्धत्वेन साधनवैकल्यम् ? अन्त्ये जन्म्यभावस्य विनाशितया मोक्षस्य नाशापत्तिरिति दिक् ॥ ७४ ॥

न विशेषगुणोच्छित्तिस्तद्वत् ॥ ७५ ॥

विशेषगुणोच्छेदो मोक्ष इति मतं निरस्यति—नेति । तद्विदिति न मुक्तिरित्यर्थः, सामान्यगुणस्वीकारे प्रसागभावादिति भावः ॥ ७५ ॥

नेति । अशेषविशेषगुणोच्छेदोऽपि न मुक्तिः, निर्धर्मत्वादेवेत्यर्थः । अस्माकं तु भोग्यता तत्सम्बन्धेनैव दुःखाभावः पुरुषार्थं इति न दुःखमादाय निर्धर्मत्वहानिः ॥ ७५ ॥

न विशेषगतिर्णिष्क्रियस्य ॥ ७६ ॥

देहपरिणामे स्वात्मनो देहान्निष्क्रान्तस्य सततोर्धर्वगमनं मुक्तिरिति बौद्धमतं दूषयति—एवमिति । देहपरिणामत्वे स्वात्मनो हस्तिकृमिदेहप्रवेशे उपचयापचय-योरावश्यकत्वेन सावयवत्वं वाच्यम् । ततश्चानित्यता स्थादतो व्यापकत्वमात्मन उचितम् । ततो निष्क्रियत्वादूर्ध्वं गमनं संभवतीति भावः ॥ ७६ ॥

१. श्वेताश्व० ४।१० । २. श्वेताश्व० ६।१६ ।

नेति । ब्रह्मलोकगतिमुक्तिर्न, आत्मनो निष्क्रियस्य गत्यभावात् । लिङ्ग-
शरोराभ्युपगमे च न मोक्षं इत्यर्थः ॥ ७६ ॥

नाकारोपरागोच्छित्तिः क्षणिकत्वादिदोषात् ॥ ७७ ॥

बौद्धमुक्ति दूषयति—नाकारेति । आकारस्य विषयस्य उपरागः सम्बन्धस्तदुच्छित्तिर्न मुक्तिः । पूर्वविषययोः सम्बन्धोच्छेदस्य सर्वक्षणिकत्वेन संसारेऽपि सुलभत्वात्, स्वच्छसंवित्प्रवाहस्यापि क्षणिकत्वात् आत्मनोऽपि क्षणिकत्वेन कस्य मुक्तिरित्यादिदोषाच्च ॥ ७७ ॥

नेति । क्षणिकज्ञानमेवात्मा, तस्य विषयाकारता बन्धः, तद्वासनाख्योपरागनाशो मोक्षं इति नास्तिकमतमपि न, क्षणिकत्वादिदोषेणाकारोच्छेदकाले आकारिणोऽप्युच्छेदादित्यर्थः ॥ ७७ ॥

न सर्वोच्छित्तिरपुरुषार्थत्वादिदोषात् ॥ ७८ ॥

आत्मनि सर्वोच्छेदो मुक्तिरिति मतं दूषयति—नेति । को हि सर्वस्यापराधो येन तदुच्छित्तिः प्रार्थनीया स्यात् ॥ ७८ ॥

नेति । ज्ञानरूपस्यात्मनः सामग्रेव नाशोऽपि न मुक्तिरात्मनाशस्य लोकेऽपुरुषार्थत्वादित्यर्थः ॥ ७८ ॥

एवं शून्यमपि ॥ ७९ ॥

एवमिति । अपुरुषार्थत्वादिदोषादसम्भवाच्चेत्यर्थः ॥ ७९ ॥

एवमिति । ज्ञाने ज्ञेयात्मकाखिलप्रपञ्चनाशोऽप्येवमात्मनाशस्यापुरुषार्थत्वान्न मोक्षं इत्यर्थः ॥ ७९ ॥

संयोगाश्र वियोगान्ता इति न देशादिलाभोऽपि ॥ ८० ॥

लोकोत्तरदेशे लोकोत्तरस्तत्त्वनितादिलाभ एव मुक्तिरिति दूषयति—संयोगाश्चेति । स्पष्टम् ॥ ८० ॥

संयोगाश्चेति । प्रकृष्टदेशधनादिस्वाम्यकपि न मोक्षो यतः “संयोगाश्र वियोगान्ता मरणान्तं च जीवितम्” इत्युक्तेरित्यर्थः । एवं च विनाशित्वान्न सा मुक्तिरिति भावः ॥ ८० ॥

न भागियोगो भागस्य ॥ ८१ ॥

भागस्य जीवस्य भागिनि ब्रह्मणि योगो मुक्तिरिति द्वृष्टयति—नेति । ब्रह्मजीव-योर्भागिभागत्वकल्पनायां मानाभावात् योगस्य वियोगान्तत्वाच्च ॥ ८१ ॥

नेति । भागस्यांशस्य जीवस्य भागिन्यंशिनि परमात्मनि लयो न मोक्षः । स्वलयस्यापुरुषार्थत्वात् । सुखदुःखाभावयोरेव स्वतः पुरुषार्थत्वादित्यर्थः ॥ ८१ ॥

नाणिमादियोगोऽप्यवश्यंभावित्वात्तदुच्छित्तेरितरयोगवत् ॥ ८२ ॥

नेन्द्रादिपदयोगोऽपि तद्रत् ॥ ८२ ॥

नेति । सूत्रे स्पष्टे ॥ ८२ ॥ ८३ ॥

नेति । स्पष्टम् ॥ ८२ ॥ नेति । क्षयिष्युत्वादित्यर्थः ॥ ८३ ॥

न भूतप्रकृतित्वमिन्द्रियाणामहङ्कारिकत्वश्रुतिः ॥ ८४ ॥

इन्द्रियाणि भौतिकानीति निरस्यति—नेति । भूतप्रकृतित्वमित्यत्र बहुवीर्हेस्त्व-प्रत्ययः, सात्त्विकाहङ्कारकार्यत्वं हीन्द्रियाणां श्रूयते । पुराणादिषु भूतप्रकृतित्वमिति लौकिको व्यष्टेशस्तु येनेन्द्रियेण यद्भूतकारणं तन्मात्रं गृह्णते तस्य तत्प्रकृतित्वमिभानकृतः ॥ ८४ ॥

इन्द्रियाणामहङ्कारिकत्वे परविप्रतिपर्ति निराकरोति—नेति । स्पष्टं व्याख्यातम् । येनेन्द्रियेण यद्भूतगुणो गृह्णते तद्भूतप्रकृतिकं तदित्येवं भूतं प्रकृतिकत्वमत्र परपक्षत्वेन निराकरणादपौनहक्त्यम् ॥ ८४ ॥

न षट्पदार्थनियमस्तद्वोधान्मुक्तिश्च ॥ ८५ ॥

षोडशादिष्वप्येवम् ॥ ८६ ॥

षट्पदार्थस्तज्ज्ञानान्मुक्तिः, षोडशपदार्थस्तज्ज्ञानान्मुक्तिरिति वैशेषिक-नैयायिकमतदृष्टगणाय सूत्रे—षडिति । षोडशेति । आदिशब्दादन्येऽपि नियतपदार्था निराकार्याः ॥ ८५, ८६ ॥

शक्त्यादिकमपि तत्त्वमसीत्याशयेन परेषां पदार्थनियमं तन्मात्रज्ञानान्मोक्षं च निराकरोति—नेति । “द्रव्यगुणकर्मसामान्यविशेषसमवायाः षट् पदार्थाः”^१ इति वैशेषिकाणां नियमो यश्च तज्ज्ञानान्मोक्षं इत्यभ्युपगमः, सोऽयुक्तः;

शक्त्यादेवतिरेकात्, प्रकृत्यात्मविवेकादेव मोक्षस्योक्तत्वाच्चेत्यर्थः । “अजा-
मेकाम्”^१ इत्यादिश्रुत्या षडतिरक्तस्य प्रधानस्याज्ञीकाराच्चेति भावः ॥८॥

षोडशेति । न्यायपाशुपतादिसिद्धिषोडशादिष्वपि न नियमो न वा तन्मात्र-
ज्ञानान्मुक्तिरित्यर्थः । अस्माकं तु पञ्चविंशतिद्रव्येष्वेव गुणकर्मसामान्यशक्त्या-
दीनामन्तर्भाविः ॥ ८६ ॥

नाणुनित्यता तत्कार्यत्वश्रुतेः ॥ ८७ ॥

नित्येश्वरुविधैः नियमैः परमाणुभिर्जगदारम्भ इति दृष्टयति—नाणिति ।
प्रहृतिपुरुषयोरेव नित्यत्वश्रवणे नेतरस्य सर्वस्य कार्यत्वावगमादित्यर्थः ॥ ८७ ॥

वैशेषिकाद्यभ्युपगतपरमाणुनित्यतामपाकरोति—नेति । सा श्रुतिः काल-
लुप्तेति आचार्यवचनाज्ञायते ।

अएव्यो मात्राविनाशिन्यो दशार्धानां च याः स्मृताः ।

ताभिः सार्वमिदं सर्वं सम्भवत्यनुपूर्वशः ॥^२

इति मनुस्मृतेश्च । दशार्धानां पञ्चभूतानाम् । अत्र सूत्रेणांशब्दो भूत-
परमाणुपर एव, न त्वाणुपरिमाणद्रव्यसामान्यपरः, रजोगुणस्य चाच्चल्या-
नुरोधेनाणुत्वसिद्धेः । मध्यमपरिमाणत्वे नित्यत्वस्य विभूत्वे च क्रियाया
अनुपूर्पत्तेः । न चेदं द्वयाणुकादिपरं संकोचे मानाभावात् ॥ ८७ ॥

न निर्भागत्वं कार्यत्वात् ॥ ८८ ॥

कार्यत्वादेव च परमाणुर्न निरवयव इत्याह—नेति । परमाणुनामिति शेषः ।
यत्कार्यं तत्र निर्भागं यथा घट इति ॥ ८८ ॥

ननु निरवयवस्य कथं कार्यत्वमत ग्राह—नेति । कार्यत्वान्यथानुपपत्त्या
तेषामप्यवयवाः सन्ति । पृथिवीपरमाणुरिति पृथिव्यादीनामपकर्षकाष्ठाभि-
प्रायेण । ते चावयवास्तन्मात्ररूपाः । तेषु च न पृथिवीत्वादि । व्यक्ततगन्धा-
देरेव पृथिवीत्वादिनियामकत्वात् । तेषु सूक्ष्मभूतव्यवहारस्तु भूतानां साक्षात्का-
रणत्वात् । प्रकृतिपर्यन्तं चोत्तरोत्तरमण्यात्वाधिकर्यं द्रष्टव्यम् ॥ ८८ ॥

न रूपनिबन्धनात् प्रत्यक्षनियमः ॥ ८९ ॥

उद्भूतरूपनिबन्धनं द्रव्यप्रत्यक्षत्वमिति दृष्टयति—नेति । इहायं पक्षीत्या-
काशस्य प्रत्यक्षत्वादिति ॥ ८९ ॥

ननु रूपत्वाभावात् प्रकृतिपुरुषसाक्षात्कारो नेति नास्तिकाक्षेपं निरा-
करोति—नेति । रूपादेव निमित्तात् प्रत्यक्षमिति नियमो नास्ति, वर्मा-

दीनामपि साक्षात्कारसंभवादित्यर्थः । प्रत्यक्षं प्रत्युद्भूतरूपस्य व्यञ्जक-
त्वादिति भावः ॥ ८६ ॥

न परिमाणचातुर्विध्यं द्वाभ्यां तद्योगात् ॥ ६० ॥

अणु महदीर्घं हस्तमिति चतुर्धा परिमाणमिति द्वषयति—नेति । महदणुभ्यामेव
तयोः कार्यकारणयोर्योगादन्येषां परिमाणानां महदणुमेदत्वेनैवोपपत्तेः ॥ ६० ॥

अणु महद् दीर्घं हस्तं चेति परिमाणचातुर्विध्यं नास्ति द्वाभ्यामणमहत्प-
रिमाणाभ्यामेव तद्योगात्, चातुर्विध्यसंभवादित्यर्थः । महत्वस्य भैदावेव
हस्तदीर्घौ, अन्यथा वक्रादिभिः परिमाणानन्त्यप्रसङ्गः । तत्राणुपरिमाणं
मूलकारणेषु सत्त्वादिगुणेषु । अन्यत्र यथायोग्यं मध्यमादिपरममहत्वान्तानि
च महत्वस्यैवावान्तरभेदाः । पुरुषैकत्वं प्रकृत्यैकत्वं च पुरुषत्वादिसामान्ये-
नेत्युक्तम् ॥ ६० ॥

अनित्यत्वेऽपि स्थिरतायोगात् प्रत्यभिज्ञानं सामान्यस्य ॥ ६१ ॥

प्रकृतिपुरुषाभ्यामन्यत् सामान्यं नित्यमिति, तद्दूषयति—अनित्यत्वेऽपीति ।
यथा सोऽथ देवदत्त इति न सामान्यविषया प्रत्यभिज्ञा, किन्तु व्यक्तिविषया, व्यक्ते:
स्थिरत्वात् । तथा सामान्यस्यापि स्थिरत्वात् प्रत्यभिज्ञा न तु नित्यत्वात् ॥ ६१ ॥

तत्र सामान्येषु नास्तिकविप्रतिपत्तिं निराकरोति—अनित्यत्व इति ।
व्यक्तीनामनित्यत्वेऽपि प्रतिक्षणपरिणामितयाऽस्थिरत्वेऽपि स एवायं घट
इति । स्थिरतायोगेन यत्प्रत्यभिज्ञानं तत्सामान्यस्य सामान्यविषयकमेव
प्रत्यभिज्ञानमित्यर्थः ॥ ६१ ॥

न तदपलापस्तस्मात् ॥ ६२ ॥

नेति । तस्मात् प्रत्यक्षात् तदपलापः सामान्यापलापो न कार्यः, अवाधित-
प्रत्यक्षस्य विषयसाधकत्वादिति भावः ॥ ६२ ॥

इदमनुगतप्रत्ययस्याप्युपलक्षणम्, तदेवाह—नेति । स्पष्टम् ॥ ६२ ॥

नान्यनिवृत्तिरूपत्वं भावप्रतीतेः ॥ ६३ ॥

अन्यायो हि जातिरिति निरस्यति—नान्येति । गोत्वादेः अगोभेदरूपत्वं न,
कुतः, भावप्रतीतेः । अगोरूपप्रतियोगिस्मरणं विनैव भावरूपतया तत्प्रतीतेः ।
अत एवोक्तम्—

सिद्धश्रागौरपोहृते, गोनिषेधात्मकश्च सः ।
तत्र गौरेव वक्तव्यो न भावः प्रतिषिद्धते ॥
गव्यसिद्धे त्वंगौ नास्ति तदभावे च गौः कुतः ॥३ इति ॥ ६३ ॥

ननु तद्वचावृत्तिरूपेणाभावेनैव प्रत्यभिज्ञास्तु, स एव सामान्यमस्त्वत आह—नान्येति । स एवायमिति भावत्वेन प्रत्ययात्र तत्तद्रूपवत्त्वं तस्येत्यर्थः । पन्यथा नायमघट इत्येव प्रतीयेतेति भावः । किञ्चान्यव्यावृत्तिशब्दस्याघट-व्यावृत्तिरित्यर्थः । तत्राघटत्वं घटसामान्यभिज्ञात्वमिति सामान्याभ्युपगम एवायातः ॥ ६३ ॥

न तच्चान्तरं सादृश्यं प्रत्यक्षोपलब्धेः ॥ ९४ ॥

सादृश्यं पदार्थान्तरमिति निरस्थति—नेति । तत्तद्वच्यगुणादिरूपस्यैव प्रत्यक्षे-
णोपलम्भादित्यर्थः ॥ ६४ ॥

ननु सादृश्यनिबन्धना प्रत्यभिज्ञास्त्वत आह—नेति । भूयोऽवयवादि-
सामान्याद्विन्नं न सादृश्यमपेक्षते सादृश्यस्य तद्रूपतयैवोपलम्भादित्यर्थः ।
अवयवसामान्यमेकजातीयावयवत्वम्, अवयवपदं धर्ममात्रेणोपलक्षणम् ॥६४॥

निजशक्त्यभिव्यक्तिर्वा वैशिष्ठ्यात्तदुपलब्धेः ॥ ६५ ॥

निजेति । निजशक्त्यभिव्यक्तिरिति, अभिव्यक्ता निजशक्तिरित्यर्थः । अभि-
व्यक्ता तत्त्वकायनिकूलतया सिद्धा । वैशिष्ठ्यात् तादृशशक्तिसम्बन्धात् । तदुपलब्धेः
सादृश्योपलम्भादित्यर्थः । तथा च तत्त्वपदार्थनिष्ठा शक्तिरेव सादृश्यप्रतीतिविषय
इति भावः ॥ ६५ ॥

स्वाभाविकी शक्तिरेव सादृश्यमित्यपाकरोति—निजेति । निजस्य शक्ति-
विशेषस्योत्पादोऽपि न सादृश्यम् । शक्त्युपलब्धितः सादृश्योपलब्धेर्विलक्षण-
त्वात् । शक्तिज्ञानं प्रतियोगिज्ञानापेक्षम् । इदं तु सापेक्षमभावज्ञानवदिति
वैलक्षण्यमित्यर्थः ॥ ६५ ॥

न संज्ञासंज्ञिसम्बन्धोऽपि ॥ ९६ ॥

नेति । नित्य इति शेषः ॥ ६६ ॥

ननु घटादिसंज्ञकत्वमेव घटादिसामान्यमस्त्वत आह—नेति । संज्ञासंज्ञि-
भावमजानतोऽपि सामान्यज्ञानादित्यर्थः । किञ्च तस्यानित्यत्वात् सैवेयं

१. इलोकवार्तिके अपोहवादे च३ ।

दीपकलिकेति वर्तमानवस्तुन्यतीतवस्तुसाद्येन प्रत्यभिज्ञानुपपत्तिरे-
वेत्यर्थः ॥ ६६ ॥

न सम्बन्धनित्यतोभयानित्यत्वाद् ॥ ६७ ॥

किं बहुना शब्दार्थयोः सम्बन्ध एव इत्याह—नेति । स्पष्टम् ॥ ६७ ॥

तदाह—नेति । उभयोः संज्ञासंज्ञिनोरित्यर्थः ॥ ६७ ॥

नाजः सम्बन्धो धर्मिग्राहकमानवाधात् ॥ ६८ ॥

अजसम्बन्धं निराकरोति—नाज इति । विशिष्टप्रतीत्या विशेषणविशेष्याधीन-
सम्बन्धस्यैव सिद्धे तस्य च विशेषणविशेष्याभावे सम्भवात् सम्बन्धस्याजत्वमयुक्त-
मिति ॥ ६८ ॥

ननु सम्बन्धनित्यत्वेऽपि सम्बन्धो नित्योऽस्त्वत आह—नाज इति ।
कादाचित्कविभागे सत्येव सम्बन्धः सिद्ध्यति । अन्यथा वद्यमाणरीत्या
स्वरूपेणांवोपपत्तौ सम्बन्धकल्पनानवकाशात् । कादाचित्कविभागश्च न सम्ब-
न्धनित्यत्वे सम्भवति । अतः सम्बन्धग्राहकप्रमाणेनैवानित्यसम्बन्धसिद्धि-
रित्यर्थः । आत्माकाशादीनामविभागलक्षणो गौणः सम्बन्ध इति भावः ॥ ६८ ॥

न समवायोऽस्ति प्रमाणाभावात् ॥ ६९ ॥

समवायं निरस्यति—नेति । स्पष्टम् ॥ ६९ ॥

नन्वेवं समवायो नित्यो न सिद्ध्येदत आह—नेति । समवाये प्रमाणा-
भाव इत्यर्थः ॥ ६९ ॥

उभयत्रान्यथासिद्धेन प्रत्यक्षानुमाने ॥ १०० ॥

प्रमाणाभावसेवोपपादयति—उभयत्रेति । समवायो हि शुक्लो घट इत्यादि
प्रत्यक्षं प्रमाणम्, विशिष्टप्रतीतिविशेषणविशेष्योभयसम्बन्धविषया, विशिष्टप्रतीति-
त्वात्, दण्डोत्तिप्रतीतिविद्यनुमानं चोभयत्रापि तादात्म्येनैवान्यथासिद्धिः । इह तनुषु
पट इत्यादिप्रतीतिस्तु स्ववासनामात्रकल्पिता नार्थसाधिका । किं च समवायः
सम्बन्धः सम्बन्धिनौ सम्बन्धयेत्, असम्बद्धो वा ? आद्ये तस्यापि सम्बन्धान्तरं
वाच्यमित्येवमनवस्था । समवायस्य स्वरूपमेव सम्बन्धश्चेत्; आदावेव कुतो न तद् ।
असम्बद्धस्य सम्बन्धत्वं त्वन्यायमेवेति ॥ १०० ॥

ननु गुणगुणिनोः घटरूपवान् घटस्वरूपमिति प्रत्यक्षं प्रमाणं समवाये तथा
तदनुपपत्तिरूपमनुमानं चेत्यत आह—उभयत्रेति । स्वरूपेणांवान्यथासिद्धेन

तदुभयं समवाये प्रमाणमित्यर्थः । यथा समवायवैशिष्ट्यबुद्धिः समवाय-स्वरूपेणैवेष्यतेऽनवस्थाभयात्, एवं गुणगुणादेविशिष्टबुद्धिरपि गुणादिस्वरूपेणैवेष्यत इति भावः । अत्रैदं तत्त्वम्—स्वरूपे सम्बन्धत्वमपि धर्मः स्वीक्रियते, तेन रूपेण च तस्य सम्बन्धिद्वयनिरूप्यत्वम् । विशिष्टबुद्धिनियामकत्वं च तत्त्वरूपेण सम्बन्धितासम्बन्धत्वेन रूपेण वाच्यता च आधारतादिनियामकता च, संयोगस्तु भूतलादिस्वरूपेणान्यथासिद्धिः । विभागकालेऽपि भूतलघटस्वरूपतादवस्थेन विशिष्टबुद्धिप्रसङ्गात् । समवायस्थले तु सतोः सम्बन्धिनो न कदापि वियोग इति नायं दोषः, सत्त्वादीनां ज्ञोभात्सृष्टिरित्युक्तं तत्र क्रियाया मानाभावः ॥ १०० ॥

नानुमेयत्वमेव क्रियाया नेदिष्टस्य तत्तद्वतोरपरोक्तप्रतीतेः ॥ १०१ ॥

देशान्तरसंयोगविभागाभ्यामनुमेयैव क्रिया न प्रत्यक्षा सूर्यक्रियावदिति भतं निरस्यति—नानुमेयत्वमिति । नेदिष्टस्यातिनिकटवर्तिनः तत्तद्वतोः क्रियाक्रियावतोः । तथा चानुभवापलापो नोचित इति भावः; सूर्यक्रिया तु द्वारस्यत्वान्न प्रत्यक्षा ॥ १०१ ॥

सर्वस्य वस्तुनः क्षणिकत्वेन कस्याव्युत्तरदेशसंयोगाभावेन तेन क्रियानुभानसम्भवान्नानुमेयैव हि क्रियेत्यत आह—नेति । न तेन क्रियाया अनुमेयत्वमेव यतो निकटस्थस्य क्रियातद्वतोः प्रत्यक्षेणैव प्रतीतेर्वृक्षचलतीत्यादिरित्यर्थः ॥ १०१ ॥

न पाञ्चभौतिकं शरीरं बहूनामुपादानायोगात् ॥ १०२ ॥

पञ्चभूतारब्धशरीरमिति दूषयति—नेति । उपादानत्वायोगादित्यर्थः । किञ्च शरीरस्य पाञ्चभौतिकत्वे घटाकाशसंयोगस्थे वा प्रत्यक्षत्वापत्तिः, योग्यसमवेतस्यैव प्रत्यक्षत्वनियमात् ॥ १०२ ॥

पूर्वमेकभौतिकं शरीरमुक्तं तत्र परपक्षं निषेधति—नेति । बहूनां भिन्नजातीयानामुपादानत्वं घटादौ न तथा न दृष्टमिति सजातीयमेवोपादानम्, इतरचतुष्टयमुपष्टम्भकमित्याशयः ॥ १०२ ॥

न स्थूलमिति नियम आतिवाहिकस्यापि विद्यमानत्वात् ॥ १०३ ॥

शरीरं द्विविधमित्याह—नेति । मनसो निराश्रयस्य गत्यभावाद्वैहान्तरगमने आश्रयो वाच्यः, स एवातिवाहिकं सूक्ष्मं च शरीरमित्युच्यते । ‘गङ्गगङ्गठमात्रं पुरुषं निश्चकर्ष यमो बलद्’^१ इत्यत्र पुरुषपदवाच्यमपि तत्र ‘पुरि स्थूलशरीरे शेते’ इति व्युत्पत्तेः । नेन्द्रियाणां प्राप्यकारित्वनियमः, चक्षुषस्तैजसत्वेन विषयदेशो गमन-

सम्भवेऽपि श्रोत्रादेस्तदभावात् । किन्तु शब्द एव वीचीतरङ्गन्यायेन कदम्बमुकुलं
न्यायेन वा श्रोत्रदेशं गतः श्रोत्रेण गृह्णते गन्धोऽपि साश्रयो ग्राणदेशमागतो ग्राणेन,
एवमन्यत्रापि ॥ १०३ ॥

स्थलमेव शरीरमिति केचित्, तत्राह—नेति । भोगायतनमिन्द्रियाश्रयं
च शरीरं तत्स्थूलमिति न; आतिवाहिकस्य सूहमस्य लिङ्गदेहस्यापि
सत्त्वात् । पुरुषप्रतिबिम्बसहितानन्तःकरणादिसप्तदशपदार्थानितिवाहयति
लोकाञ्जोकान्तरं नयतीत्यातिवाहिकम् । तत्सप्तदशावयवकमवयव्यन्तररूपम् ।
तस्य सकलदेहव्यापित्वेऽप्याकर्षणे संकुचिततया “अङ्गुष्ठमात्रः पुरुषः”
इत्याद्युक्तिः । अत एव गजपिपालिकादिशरीरादावेकस्यैव लिङ्गदेहस्य संकोच-
विकासाभ्यां समावेश इति दिक् ॥ १०३ ॥

नायाप्रकाशक्त्वमिन्द्रियाणामप्राप्तेः सर्वप्राप्तेर्वा ॥ १०४ ॥

दूरे शब्द इत्यादिप्रतीतिस्तु भ्रान्तिरेव, कारणशब्दविषयिणी वेत्यादि मतं
निरस्यति—नाप्राप्तेति । अप्राप्तानां विषयासम्बद्धानां प्रकाशक्त्वमिन्द्रियाणां
न, अप्राप्तेरसम्बद्धात्, अथ व्याप्तत्वादिन्द्रियाणांमस्येव सम्बन्धस्तत्राहं सर्वं-
प्राप्तेः । तथा च जगदुदर्वर्त्त सर्वमेव गृह्णेयुः तस्माद्विलक्षणः सम्बन्ध आवश्यक
इति भावः ॥ १०४ ॥

इन्द्रियाणां गोलकातिरिक्तत्वोपपत्तये तेषामप्राप्तप्रकाशक्त्वं निराकरोति-
नेति । इन्द्रियाणां न स्वासम्बद्धार्थप्रकाशक्त्वम् । प्रदीपादौ तथा दृष्ट्वात् ।
किञ्च तथा सति व्यवहितादिसर्ववस्तुप्रसङ्गादित्यर्थः । अतो दूरस्य-
सम्बन्धार्थगोलकातिरिक्तमिन्द्रियमिति भावः । करणानामर्थप्रकाशत्वं च
पुरुषेऽर्थसमर्पणद्वारैवेति बोध्यम् ॥ १०४ ॥

न तेजोऽपसर्पणात्तैजसं चक्षुर्वृत्तिस्तिस्तेः ॥ १०५ ॥

यदि चक्षुविषयपर्यन्तं गच्छति तर्हि अतिवेगवत्वात्तैजसं स्यादत आह—नेति ।
तैजस इवाप्सर्पणाद् दूरगमनात् ॥ १०५ ॥

चक्षुषस्तैजसत्वं दूषयति—नेति । तैजसोऽपसर्पणं दृष्टमिति कृत्वा चक्षुर्न
तैजसं वाच्यम्; अतैजसस्त्वेऽपि प्राणवदेव वृत्तिभेदेनापसरणोपपत्तेः । यथा
प्राणः शरीरमसंत्यज्यैव नासाग्राह्विः कियद् दूरं प्राणनाख्यवृत्त्यापसरति,
एवं चक्षुरपि देहमसन्त्यज्यैव वृत्त्याख्यपरिणामविशेषेण भट्टियेव दूरस्थं प्रत्य-
पसरति । अनेन तेज उपादानक्त्वं दूषितम् ॥ १०५ ॥

प्राप्तार्थप्रकाशलिङ्गाद् वृत्तिसिद्धिः ॥ १०६ ॥

स च वृत्तिरित्याह—प्राप्तार्थेति । व्यक्तम् ॥ १०६ ॥

एवं भूतप्रवृत्तौ प्रमाणमाह—प्राप्तार्थेति । स्पष्टम् ॥ १०६ ॥

भागगुणाभ्यां तत्त्वान्तरं वृत्तिः सम्बन्धार्थं संसर्पतीति ॥ १०७ ॥

वृत्तिस्वरूपमाह—भागेति । कायर्नुसेया वृत्तिस्तत्त्वान्तरं नाहङ्कारिको न भागो
न चा गुणः । अनियतपदार्थवादिनो हि साङ्ख्याः । वाचासम्बद्धस्य ज्ञानायोगात्
सर्पति इति शब्दो यथानुभवकल्पनार्थः । तथा चाहुः—

वृत्तयः प्रसरदूपाः स्फारिताक्षस्य यत्र च ।

अदृष्टानुग्रहात्तत्र संबद्धार्थविवोधिकाः ॥ इति ॥ १०७ ॥

देहमपरित्यज्य गमनोपपत्तये वृत्तेः स्वरूपं दशंयति—भागेति । अर्थप्रकाश-
हेतोशचक्षुरादेर्वृत्तिः नानेविस्फुलिङ्गवद्वागो विभक्तांशः, नापि रूपादिवद्
गुणः; किन्तु तदैकदेशभूता । भागत्वेऽपि सति तदद्वारा चक्षुषः सूर्यादि-
सम्बन्धो न घटते । गुणत्वे च सर्पणास्थक्रियानुपपत्तेरित्यर्थः । एवं च
वृत्तिरपि प्रदीपशिखावद्द्रव्यस्वरूप एव परिणामः । स्वच्छतयार्थकारताहो
निर्मलवस्त्रविदिति सिद्धम् ॥ १०७ ॥

न द्रव्यनियमस्तद्योगात् ॥ १०८ ॥

अभूत्ता वृत्तिः कथं सर्पति, तत्राह—नेति । द्रव्ये एव क्रियेति न नियमः, किन्तु
तद्योगात् क्रियायोगात् क्रियः नियमः यत्र प्रमाणं दृश्यते तत्र क्रियेत्यर्थः । वृत्तिक्रियायां
च विषयप्रकाशः साधक इति भावः ॥ १०८ ॥

ननु तासां द्रव्यत्वे कथमिच्छादिरूपवुद्धिगुणेषु वृत्तिव्यवहारोऽत आह—
नेति । न वृत्तिर्द्रव्यमेवेति नियमः, कुतस्तद्योगात्तत्र वर्तनं जीवनं वृत्तिरिति-
योगसत्त्वात् । जीवनं च स्वस्थितिहेतुर्व्यापारः । एवं च यथा द्रव्यरूपया
वृत्त्या बुद्धिर्जीवति तथेच्छादिभिरपीति तेऽपि वृत्तयः । सर्वनिरोधेनैव चित्त-
मरणादित्यर्थः । इद्रियाणां भौतिकत्वस्यापि श्रवणात् ॥ १०८ ॥

न देशभेदेऽप्यन्योपादानताऽस्मदादिरिव नियमः ॥ १०९ ॥

देशभेदे भौतिकानीद्रियाणि भविष्यन्ति तथा वृश्चिकदृष्टस्य मरणमिति, तत्राह—
नेति । अन्योपादानकत्वमिन्द्रियाणामिति शेषः । किन्त्वस्मदादिवदस्मदादीन्द्रियाणा-

मिव नियम आहङ्कारिकत्वमेव । आहङ्कारिकाणीन्द्रियाणीति स्वशरीरे व्याप्ति-
र्ग्हीता; तदव्यभिचारे धूमोऽप्यर्णिन व्यभिचरेदिति भावः ॥ १०६ ॥

कदाचिल्लोकभेदेन श्रुतिव्यवस्था चाङ्गयेतेत्यत आह—नेति । न त्रस्तं
लोकादिभेदेनापि इन्द्रियाणामहङ्कारातिरिक्तोपादानकत्वम्; किन्तु भूर्लोक-
स्थानामिव सर्वेषामहङ्कारिकत्वनियमः । देशभेदेनैकस्यैव लिङ्गदेहस्य संचार-
श्रवणादित्यर्थः ॥ १०६ ॥

निमित्तव्यपदेशात् तदव्यपदेशः ॥ ११० ॥

यदि पञ्चभूतोपादानकं शरीरं तर्हि पञ्चभौतिकमिति व्यवहारः कथम्, तत्राह—
निमित्तेति । पञ्चभूतेति निमित्तव्यपदेशात् तदव्यपदेशः पञ्चभौतिकेतिनैतित्तिक-
व्यपदेशः । उपादानतैव निषिध्यते न निमित्ततेति भावः ॥ ११० ॥

नन्देवं भौतिकत्वश्रुतेः का गतिरत आह—निमित्तेति । निमित्तकारणोऽपि
प्राधान्यविवक्षयोपादानतव्यपदेशः । तेज आदि भूतोपष्टम्भेनैव तदनुगता
हङ्काराच्चक्षुरादीन्द्रियाणि संभवन्ति, यथा पार्थिवेन्द्रनोपष्टम्भेन तदनुगतात्ते-
जसोऽग्निभेवतीति ॥ ११० ॥

ऊष्मजाएडजजरायुजोऽद्विज्ञसाङ्कल्पिकं सांसिद्धिकं

चेति न नियमः ॥ १११ ॥

शरीरभेदानाह—ऊष्मेति । साङ्कल्पिकं मन्त्रादिशरीरं सांसिद्धिकं मन्त्रौषधादि-
सिद्धिश्च इति हेतोः चत्वार्थेवेति न नियमः ॥ १११ ॥

स्थूलशरीरभेदमाह—ऊष्मेति १० “तेषां स्खलेषां भूतानां त्रीण्येव वीजानि
भवन्ति-अण्डजं जरायुजमुद्विज्ञमिति”^१ श्रुतौ त्रैविध्य प्रायिकं न तूष्मजादिषु
षड्चिवशरीरमित्यर्थः ऊष्मजाः शूक्रादयः, अरण्डजाः पञ्चिसपादयः, जरायुजा
मनुष्यादयः, उद्विज्जाः वृक्षादयः, सङ्क्लूप्जाः सनकादयः, सांसिद्धिकाः
मन्त्रौषधादिसिद्धजाः, यथा रक्तबीजरक्तोत्पन्नरक्तबीजादयः ॥ १११ ॥

सर्वेषु पृथिव्युपादानमसाधारण्यात्तदव्यपदेशः पूर्ववत् ॥ ११२ ॥

सर्वेष्विति । सर्वेषु शरीरेषु पार्थिवमित्यसाधारणव्यपदेशात् सूर्यादिलोकस्थे
तैजसादिशरीरेऽपि पार्थिवावश्यवावष्टम्भकत्वमेव तेज आदेः उपभोगे पार्थिवा-
वश्यवानामेवोपयोगात् तदव्यपदेशः इतरभूतव्यपदेशः, पूर्ववत् निमित्ततये-
त्यर्थः ॥ ११२ ॥

शरीरस्यैकमात्रभूतोपादानकत्वं विशिष्यमाह—सर्वेषिति । सर्वेषु शरीरे पृथिव्येवोपादानमसाधारण्यादाविक्यादिभिरुक्तिः । शरीरे च चतुरादिभौतिकत्वव्यपदेशस्तु पूर्वतः, इतरेतराणामुपष्टम्भकत्वादित्यर्थः । अत्र सर्वपदेन प्रागुक्तोऽप्मजाद्यव ॥ ११२ ॥

न देहारम्भकस्य प्राणत्वमिन्द्रियशक्तिस्तत्सिद्धेः ॥ ११३ ॥

प्राणो वायुरिति मतं निरस्थति—नेति । देहजनकस्य वायोः न प्राणत्वं सर्वेन्द्रियशक्तिः सर्वेन्द्रियशक्तिरूपेण तत्सिद्धेः प्राणसिद्धेः सामान्यकरणवृत्तिः प्राण इति भावः ॥ ११३ ॥

ननु प्राणस्य शरीरे प्राधान्यात् प्राण एव देहारम्भकोऽस्त्वत आह—नेति । प्राणो न देहारम्भकः, इन्द्रियशक्तिकमन्तःकरणं बिना प्राणानवस्थानेनान्वयव्यतिरेकाभ्यामिन्द्रियशक्तिकाद् बुद्धितत्त्वादेव प्राणादिव्यापारसिद्धेस्तदन्यप्राणाभावात् । एवं स बुद्धच्छभावेऽपि मृतस्य स्थूलदेहस्य सत्त्वात् स न प्राणोपादानक इत्यर्थः ॥ ११३ ॥

भोक्तुरधिष्ठानाङ्गोगायतननिर्माणमन्यथा

पूतिभावप्रसङ्गात् ॥ ११४ ॥

भोक्तुरिति । योनौ बीजमारभ्येत्यादिः । अधिष्ठानात् सम्बन्धविशेषात् । पूतिभावो दुर्गन्धिता ॥ ११४ ॥

नन्वेवं प्राणं विनापि देहोत्पत्तिः स्पादत आह—भोक्तुरिति । भोक्तुरधिष्ठानात् व्यापारादेव भोगायतनस्य शरीरस्य निर्माणमन्यथा मृतदेहवत् शुक्रशोणितयोः पूतिभावप्रसङ्गादित्यर्थः । एवं च रससञ्चारादिव्यापारविशेषः । प्राणो देहस्य निर्मित्तकारणं धारकत्वादिति भावः ॥ ११४ ॥

भृत्यद्वारा स्वाम्यधिष्ठितिनैकान्तात् ॥ ११५ ॥

पुरुषस्य भृत्यप्रायं प्रधानं तद्वारैवाधिष्ठानमस्तु न तु स्वातन्त्र्येण बीजादौ, तत्राह—भृत्यद्वारैति । प्रधानद्वारा पुरुषस्याधिष्ठितिः, नैकान्ताद् व्यभिचारात्, सर्वत्र विद्यमानत्वादिति यावत् । न पूतिभावविरोधिनीति शेषः ॥ ११५ ॥

ननु प्राणिनः कृतस्थत्वेन निव्यापारकत्वात् कथमधिष्ठानं किन्तु प्राणस्यैवेत्यत आह—भृत्येति । स्वामिनः प्राणिनोऽधिष्ठितिरधिष्ठातृत्वमेकान्तात् साक्षात्त्रास्ति, किन्तु प्राणरूपभृत्यद्वारा, यथा राज्ञः पुरनिर्माणे इत्यर्थः ।

एवं च प्राणः साक्षादधिष्ठाता पुरुषस्तु प्राणसंयोगमात्रेणेति सिद्धम् । यद्यपि प्राणाधिष्ठानादेव देहनिर्माणं तथापि प्राणद्वारा प्राणिसंयोगोऽप्यपेक्ष्यते, पुरुषार्थमेव प्राणेन देहनिर्माणादिव्याशयः । प्राणप्रवेशकाले च समस्तलिङ्गशरीरस्यैव प्रवेशः, प्राणसाहित्येनैव तद्व्यापारादिति बोध्यम् ॥ ११५ ॥

समाधिसुषुप्तिमोक्षेषु ब्रह्मरूपता ॥ ११६ ॥

सुषुप्तिदृष्टान्तेन मोक्षे दुःखाभावं वक्तुमाह—समाधीति । ब्रह्मरूपता दुःखासंबेदनम् ॥ ११६ ॥

आत्मनो बन्धदर्शनेऽपि नित्यमुक्तत्वमुपपादयति—समाधीति । समाधिरसम्प्रज्ञातावस्था, सुषुप्तिः समग्रसुषुप्तिः, मोक्षो विदेहकैवल्यम्, आस्ववस्थासु पुरुषाणां ब्रह्मरूपता तत्र बुद्धिवृत्तिविलयात्, श्रौपाधिकपरिच्छेदादिविगमेन स्वस्वरूपपूर्णतयाऽवस्थानं यथा घटध्वंसे घटाकाशस्य पूर्णतयत्यर्थः । एवं च ब्रह्मत्वमेव पुरुषाणां स्वभावोऽनैमित्तिकत्वात्, यथा स्फटिकस्य शौकल्यम् । बुद्धिवृत्तिसम्बन्धकाले तु परिच्छेदन्निवृत्तिवेनाभिव्यक्त्या परिच्छेदाभिमानः । वृत्तिप्रतिबिम्बवशात् । दुःखादिमालित्यमिव भवतीति दुःखित्वाभिमानः । तत्सर्वं स्फटिकलौहित्यवदुपाध्यन्वयव्यतिरेकानुविधानादौपाधिकमेव । ब्रह्मशब्दश्चास्माकमौपाधिकपरिच्छेदादिरहितपूर्णचैतन्यसामान्यवाचीति दिक् ॥ ११६ ॥

द्वयोः सबीजमन्यत्र तद्वतिः ॥ ११७ ॥

‘मोक्षे विशेषमाह—द्वयोरिति ।’ सबीजत्वं पुनर्दुःखप्रयोजकसंस्कारकत्वं तद्वतिः संस्कारहतिः ॥ ११७ ॥

ताभ्यां मोक्षस्य विशेषमाह—द्वयोरिति । द्वयोः समाधिसुषुप्तयोः सबीजं बन्धबीजमस्ति । अन्यत्र मोक्षे बीजस्यापि हतिर्नाश इत्यर्थः । तयोरपि बन्धबीजस्य वासनाकमदि रूपादावेवावस्थानं, चेतनेषु पुरुषेषु तेषामपतिबिम्बनात्, इति तयोर्बन्धबीजस्त्वेऽपि न ब्रह्मत्वक्त्वतिः । जाग्रदाद्यवस्थायां तु बुद्धिवृत्तिप्रतिबिम्बवशादौपाधिको बन्ध इति निरूपितम् । यन्तु पातञ्जले असम्प्रज्ञातयोगस्य निर्बीजकत्वमुक्तं, तत्तु चरमासम्प्रज्ञातव्यक्त्यभिप्रायकम् । इह तु पूर्वपूर्वासम्प्रज्ञातकमेण बीजक्षय इति पूर्वपूर्वासम्प्रज्ञातव्यक्त्यभिप्रायेण सबीजत्वमुक्तम् । सर्वासां निर्बीजत्वेऽभ्युत्थानानुपत्तेरिति न तद्विरोधः ॥ ११७ ॥

द्वयोरिति त्रयस्यापि दृष्टत्वात् तु द्वौ ॥ ११८ ॥

मोक्षे प्रमाणमस्तीत्याह—द्वयोरिति । यथा सुषुप्तिः प्रत्यक्षसिद्धा, यथा वा समाधिरागमसिद्धः, तथा मोक्षोऽपि शास्त्रसिद्धः । तत्रापि द्वौ सुषुप्तिसमाधी नात्यन्त-पुरुषार्थौ, सबीजत्वात्, किन्तु मोक्ष एव निर्बोजत्वादिति भावः ॥ ११८ ॥

मोक्षे प्रमाणमाह—द्वयोरिति । समाधिसुषुप्तिदृष्टान्तेन मोक्षस्यापि दृष्टत्वा-दनुभितत्वात् द्वावेव समाधिसुषुप्ती, किन्तु मोक्षोऽपीत्यर्थः । अनुमानं चेत्थम्—सुषुप्त्यादौ यो ब्रह्मभावस्तत्यागश्चित्तगताद्रागादिदोषवशादेव भवति । स चेद्वैषो ज्ञानेन नाशितस्तर्हि सुषुप्त्यादिसद्वशेवावस्था स्थिरा भवति, सेव मोक्ष इति ॥ ११९ ॥

**वासनया न स्वार्थख्यापनं दोषयोगेऽपि न निमित्तस्य
प्रधानबाधकत्वम् ॥ १२० ॥**

रागादीनामेव बन्धहेतुत्वात् किं संस्कारापरपर्यायवासनयेत्यत आह—वास-नयेति । दोषयोगेऽपि वासनयैवात्मन्यर्थख्यापनं सौन्दर्यसौन्दर्यज्ञानकारणमिति शेषः । अतो न रागादेव बन्धहेतुत्वं किन्तु निमित्तस्यरागादेवपि निमित्तस्यावासनायाः प्रधानबाधकत्वं मोक्षबाधकत्वम् । तस्माद्वासनोच्छेद एव यतितद्यमिति भावः ॥ ११९ ॥

ननु समाधौ वैराग्यादिना वासनाकुण्ठीभावादर्थाकारा वृत्तिर्नात्रि, सुषुप्ते तु वासनाप्राबल्यादर्थेज्ञानं भविष्यत्येवेति कथं तत्र ब्रह्मरूपतेत्यत आह—वास-नयेति । वैराग्यवत् निद्रादोषेणापि योगाद्वासनया न पुरुषस्य स्वार्थख्यापनं भवति । यतो निमित्तस्य गुणभूतस्य संस्कारस्य बलवत्तरप्रधाननिद्रादोष-बाधकत्वं न सम्भवतीत्यर्थः । बलवत्तर एव हि दोषो वासनां दुर्बलां स्वकार्यकुण्ठां करोतीतिभावः ॥ १२० ॥

**एकः संस्कारः क्रियानिर्वर्तको न तु प्रतिक्रियं संस्कारमेदाः
बहुकल्पनाप्रसक्तेः ॥ १२० ॥**

इष्वादिक्षेपे वेगाल्यसंस्कारात् क्रियाक्रियतत्र स इत्यनेकसंस्कारास्तान्निरस्यति—एक इति । स्पष्टम् ॥ १२० ॥

ननु जीवन्मुक्तस्यापि भोगो दृश्यते; सोऽनुपपञ्चः, प्रथमभोगमुत्पाद्य पूर्वसंस्कारनाशात् । आत्मज्ञानेन सर्वत्रोपेक्षया च संस्कारान्तरोत्पत्त्यसंभ-वादत आह—एक इति । येन संस्कारेण यच्छ्रीरमारब्धं स एक एव संस्का-

रस्तच्छरीरसाध्यसर्वभोगजनकः कर्मवदेव सर्वभोगसमाप्तिनाश्यश्च, न तु भोग-
व्यक्तिसंस्कारनानात्वं बहुव्यक्तिकल्पनागौरवप्रसङ्गादित्यर्थः । कुलाल-
चक्रभ्रमणस्थलेऽपि एक एव वेगाख्यः संस्कारो भ्रमणसमाप्तिपर्यन्तस्थायी
बोध्यः ॥ १२० ॥

न बाह्यबुद्धिनियमः ॥ १२१ ॥

बृद्धगुलमलतौषधिवनस्पतिरुणवीरुधादीनामपि
भोक्तृभोगायतनं पूर्ववत् ॥ १२२ ॥

नन्देकस्मात्संस्कारादेका क्रिया ततः संस्कार इति लोके बुद्धिरस्ति तत्राह—
नेति । एकस्मादेव बाह्याः क्रिया इत्यपि बुद्धिरस्ति तस्माल्लाघवादेक एव
संस्कारः ॥ १२१ ॥

जङ्गमशरीरन्यायं स्थावरेऽतिदिशति—बृक्षेति । वीर्ख भट्टिति बृक्षप्रमास/रिणी
लता ॥ १२२ ॥

ननूद्दिजजशरीरे बाह्यबुद्ध्यभावान्न शरीरत्वमत आह—नेति । न
बाह्यबुद्धिवदेव शरीरमिति नियमः । किन्तु अन्त्वुद्धीनामपि वृक्षादीनां
भोक्तुभोगायतनत्वरूपं शरीरत्वं पूर्ववत् । यथा मनुष्यादिशरीरस्य
भोक्त्र्यधिष्ठानं विना पूतिभावस्य तथैतेषु शुष्कतादिकमित्यर्थः । “अस्य
यां शाखां जीवो जहात्यथ सा गुण्यति”^२ इति श्रुतेः ॥ १२२ ॥

स्मृतेश्च ॥ १२३ ॥

अत्र प्रमाणमाह—स्मृतेश्चेति । .

अभिवादितश्च यो विप्र आशिषं न प्रयच्छति ।

शमशाने जायते वृक्षो गृध्रकङ्गनिषेचितः ॥

शरीरजैः कर्मदोषैर्याति स्थावरतां नरः ।

वाचिकैः पक्षिमृगतां मानसैरन्त्यजातिताम् ॥^३

इत्यादि स्मृतेस्तेषामपि शरीरस्तिवावगमात् ॥ १२३ ॥

स्मृतेश्चेति । शरीरजैः कर्मदोषैर्याति स्थावरतां नरः ।

वाचिकैः पक्षिमृगतां मानसैरन्त्यजातिताम् ॥^४

१. नागेशो भिक्षुश्च १२२ सूत्रस्यैवावयवं वाक्यमिदं स्वीकुरुतः ।

२. छान्दोग्य० ६।१।३२ । ३. मनु० १२।६-१० ।

४. मनु० १२।६ ।

इत्यादिस्मृतेश्च । तत्रापि शरीरत्वं भोक्तुभोगायतनत्वरूपमित्यर्थः ॥ १२३ ॥

न देहमात्रतः कर्माधिकारित्वं वैशिष्ट्यश्रुतेः ॥ १२४ ॥

वृक्षादीनां शरीरित्वे कर्माधिकारापर्ति निरस्यति—नेति । अर्थो समर्थो विद्वान्-
पर्युदस्तोऽधिकारीति भावः ॥ १२४ ॥

नन्वेवं वृक्षादिषु धर्माधर्मोत्पत्तिरपि स्यादत आह—नेति । ब्राह्मण्यादि-
देहविशिष्टत्वेनैव कर्माधिकारश्रुतेरित्यर्थः ॥ १२४ ॥

त्रिधा त्रयाणां व्यवस्था कर्मदेहोपभोगदेहोभयदेहाः ॥ १२५ ॥

देहभेदमाह—त्रिधेति । वीतरागाणां फलन्यासेन कर्मकुर्वतां कर्मदेहः, पश्वा-
दीनामुपभोगदेहः, भोगिनां कर्मणामुभयदेहः ॥ १२५ ॥

देहभेदेनैव कर्माधिकारं दर्गयन् तत्त्रैविध्यमाह—त्रिधेति । त्रयाणाम्
उत्तममध्यमाधमानां सर्वप्राणिनां त्रिप्रकारको देहविभागः । तत्र कर्मदेहः
पुरुषाणाम्, भोगदेहः इन्द्रादीनां स्थावरादीनां च, उभयदेहो राजर्षीणाम् ।
प्राघान्येनायं विभागः ॥ १२५ ॥

न किञ्चिदप्यनुशयिनः ॥ १२६ ॥

चतुर्थं देहमाह—नेति । अनुशयः प्रारब्धकर्मशेषः । सोऽस्यास्तीत्यनुशयी तस्य
ज्ञानिन् इत्यर्थः । न किञ्चिदपि कर्मेति शेषः । ज्ञानी प्रारब्धशेषं भुञ्जानो न विधि-
निरेषेष्वक्रियत इति भावः ॥ १२६ ॥

चतुर्थमप्याह—नेति । अनुशयो वैराग्यम् । विरक्तानां शरीरमेतत्त्वय-
विलक्षणं ज्ञानमात्रप्रधानं यथा जडभरतादेरित्यर्थः । बीजादिसंलग्नजीवेष्वनु-
शयित्वव्यवहारस्तु तत्साङ्ख्याद् गौणः ॥ १२६ ॥

न बुद्ध्यादि नित्यत्वमाश्रयविशेषेऽपि वह्निवत् ॥ १२७ ॥

जीवसम्बन्धिन्नो ज्ञानेच्छाकृतयो यद्यप्यनित्यास्तथापि वक्त्रचिन्तिया भविष्यन्तीत्यत
आह—नेति । यद्यपि आश्रयविशेषः सेत्यति तथापि ज्ञानादयो नित्या एव तत्र
स्युः, स्वकीयज्ञानादिषु व्याप्तिग्रहादन्यथा चन्दनप्रभववह्नेरनुष्णत्वमपि स्या-
दिति ॥ १२७ ॥

उत्क्षेपेश्वराभावस्य स्थापनाय ज्ञानेच्छाकृत्यादिनित्यत्वं प्रतिषेधति—
नेति । बुद्धिरध्यवसायाख्या वृत्तिः । तथा च ज्ञानेच्छाकृत्यादीनामाश्रय-
विशेषेण पराभ्युपगते ईश्वरेऽपि नित्यत्वं नास्ति । अस्मदादिबुद्धिवृष्टान्तेन

सर्वबुद्ध्यादीनामनित्यत्वानुमानात् । यथा लौकिकवहिदृष्टान्तेनावरणेजसो-
प्यनित्यत्वानुमानमित्यर्थः ॥ १२७ ॥

आश्रयासिद्धेश ॥ १२८ ॥

आश्रयोऽपि नास्तीत्याह—आश्रयेति । ईश्वरस्य निराकृतत्वात् ॥ १२८ ॥

हेत्वन्तरमाह—आश्रयेति । आश्रयः ईश्वरः ॥ १२८ ॥

योगसिद्धयोऽप्यौषधादिसिद्धिवन्नापलपनीयाः ॥ १२९ ॥

मणिमन्त्रैषविधितप्रभावजसिद्धयो दृष्टा न तु योगसिद्धयस्तत्राह—योगेति ।
अणिमादिसिद्धिकायन्यूहपरप्रवेशादयो दृष्टान्ते च मन्त्रादिभ्यः क्षुद्रसिद्धिप्रदेश्यो
सम्भवन्ते योगमेवावलम्बन्त इति भावः ॥ १२९ ॥

नन्वेवमनेकब्रह्मण्डादिसर्जनसमर्थं सर्वज्ञं विना कथं सृष्टिः, लोके तप आदि-
भिरेवमैश्वर्यभावादत आह—योगेति । औषधादिसिद्धिवत् योगजा अप्यणि-
मादिसिद्धयः सृष्टचायुपयोगिन्यः सिद्ध्यन्तीत्यर्थः ॥ १२९ ॥

न भूतचैतन्यं प्रत्येकाद्येः स्वसांहत्येऽपि च स्वसांहत्येऽपि च ॥ १३० ॥

पृथग्भूतानां चैतन्यादर्शनेऽपि देहाकारपरिणतेषु तेषु स्यादित्यत आह—नेति ।
यत्र हि प्रत्येकं स्वल्पा शक्तिर्दृश्यते भवति तत्र संघातेऽधिकारशक्तिः । यथा
तन्तुनां स्वल्पशक्तिमां समुदायः गजबन्धनशक्तिः । न च तथाभूतानां पृथक् चैतन्यं
दृष्टं यैन सांहत्ये चैतन्योद्भवः स्यात् । उक्तोऽप्यर्थो व्यवहितः इति पुनः स्मारितः ।
वीप्सा अध्यायसमाप्त्यर्था ॥ १३० ॥

इति वेदान्तिमहादेवकृते सांख्यप्रवचनवृत्तिसारे
पञ्चमोऽध्यायः ॥ ५ ॥

पुरुषसिद्धिप्रतिकूलतया पुनर्भूतचैतन्यं प्रत्याच्छ्रेते—नेति । संहतभावावस्था-
यामपि भूतेषु चैतन्यं नास्ति विभागकाले प्रत्येकं चैतन्याद्येतेरिति भावः ।
वीप्साध्यायसमाप्तौ । पूर्वं स्वपञ्चयतयोक्तानामपि परमतनिराकरणतयोक्तनं
पौनरुक्त्यम् ॥ १३० ॥

इति पञ्चमोऽध्यायः समाप्तः ॥ ५ ॥

षष्ठोऽध्यायः

अस्त्यात्मा नास्तित्वसाधकाभावात् ॥ १ ॥

देहादिव्यतिरिक्तोऽसौ वैचित्र्यात् ॥ २ ॥

पृष्ठीव्यपदेशादपि ॥ ३ ॥

षष्ठस्तन्त्राध्यायः, तत्र प्रायशः पूर्वोक्त एवार्थं उपसंहित्यते । सूत्राण्यषि प्रायशः स्पष्टानि । क्वचिद् व्याख्यायन्ते ।

अस्येति । मम देह इति ज्ञानपूर्वकात् शब्दाभिलाषादित्यर्थः ॥ १, २, ३ ॥

बोधाय संकलयोपसंहरति—अस्तीति । जानामीत्येवं प्रतीत्या पुरुषः सिद्धः बाधकप्रमाणाभावाच्चेत्यर्थः ॥ १ ॥

तत्र विवेकं साधयति—देहादीति । आत्मा देहादिप्रकृत्यन्तेभ्यो भिन्नः, वैचित्र्यात् परिणामित्वादिवैधम्यादित्यर्थः । तत्र प्रकृत्यादीनां प्रत्यक्षानुमानागमैः परिणामित्वं सिद्धं पुरुषस्यापरिणामित्वं तु सदा ज्ञानविषयत्वादनुमीतयते । तथाहि—यथा चक्षुषो रूपमेव विषयो न सञ्चिकर्षसाम्येऽपि रसादि, एवं पुरुषस्य स्वबुद्धिवृत्तिविषय एव भोग्यो न तु सञ्चिकर्षसाम्येऽप्यन्यद्वस्तु, इति फलबलात् क्लृप्तम् । तदबुद्धिवृत्या रूढमेव तद्भोग्यं न स्वतः, वृत्यभावकाले घटाद्यदर्शनात् । बुद्धिवृत्यश्च नाज्ञाता तिष्ठन्ति, ज्ञानसुखादीनामज्ञातसत्तास्वीकारे तेष्वपि घटादविवाहं जानामि न वा सुखी न वेत्यादिसंशयप्रसङ्गात् । नापि स्वप्रकाशः कर्तृकर्मविरोधात् । अतस्तासां द्रष्टा चेतनोऽपरिणामी । परिणामित्वे कदाचिदान्ध्यपरिणामेन सत्या अपि बुद्धिवृत्तेरदर्शनापत्तेः । एवं पुरुषस्य सदा ज्ञातवृत्तित्वे सिद्धे चित्तवृहूपमेककमात्मद्रव्यलाघवात् सिद्ध्यति । एवं चाज्ञानस्य चित्तवृहमतया तत्कार्यधर्माधर्मं सुखेच्छादिकं चित्तवृहं एव सामानाधिकरण्यप्रत्यासत्या कार्यकारणभावे लाघवादिति । एवं परार्थपिरार्थप्रकाशप्रकाशरूपत्वमपि वैधम्यं वोध्यम् । देहादेः प्रकाशरूपत्वे देहादिधर्माणां सदैव भानप्रसङ्गः । सुषुप्तौ देहादेश्वैतन्यानुभावाच्च । आत्मनस्तु प्रकाशरूपत्वेऽपि निर्वर्मकतयान्यसंगाद्यभावेन च न सदा धर्मादिभानप्रसङ्ग इति दिक् ॥ २ ॥

पष्टीति । ममेदं शरीरं ममेयं वुद्धिरित्यादेविदुषामपि षष्ठीव्यपदेशाद्-
देहादिभ्य आत्मा भिन्नः । अत्यन्ताभेदे षष्ठचनुपपत्तेरित्यर्थः । पष्टी चेयं
स्वत्वे ममेदं धनमितिवत् । गौरोऽहमिति विदुषां व्यवहारोऽपि ममात्मा
भद्रसेन इतिवद् गौणः ॥ ३ ॥

न शिलापुत्रवद् धर्मिग्राहकमानवाधात् ॥ ४ ॥

नेति । शिलापुत्रकस्य शरीरमितिवज्ञ भेदव्यपदेशो गौणः, किन्तु मुख्यः,
धर्मण आत्मनो ग्राहकेण शरीरादिभेदग्राहकेण मानेन प्रत्यक्षानुमानशब्दरूपेण
गौणत्वस्य बाधात् । शिलापुत्रकस्य शरीरमित्यत्र तु प्रत्यक्षेण वा भेदग्रहात् ।
कृशोऽहमित्यादिस्तु प्रेमणस्तादात्म्याभिमत्य इति भावः ॥ ४ ॥

ननु पुरुषस्य चेतन्यं राहोः शिर इति व्यपदेशवदयमपि भवतु, तत्राह—
नेति । शिलापुत्रस्य शरीरमितिवदियं पष्टी न, तत्र धर्मिग्राहकप्रमाणेन
बाधाद्विकल्पमात्रत्वाद्जीकारेऽपि मम शरीरमिति व्यपदेशेन प्रमाणाबाधः,
देहात्मतया एवं श्रुत्यादिप्रमाणैर्विधादित्यर्थः । यस्तु शास्त्रेषु ममकारप्रतिषेधः,
स स्वस्वाम्यस्यार्नित्यतयाऽसत्यतापर एवेति भावः । पुरुषस्य चेतन्यमित्य-
त्राध्यस्ति धर्मिग्राहकमानवाधः । अनवस्थाभिया लाघवाच्च देहादिव्यति-
रक्तात्मसिद्धौ तस्य चेतन्यरूपतावगाहनादिति ॥ ४ ॥

अत्यन्तदुःखनिवृत्या कृतकृत्यता ॥ ५ ॥

अत्यन्तेति । न तु सुखोत्कर्षात् तस्य क्षयित्वात् ॥ ५ ॥

अथ तन्मुक्तिमाह—अत्यन्तेति । स्पष्टम् ॥ ५ ॥

यथा दुःखाद् द्वेषः पुरुषस्य न तथा सुखादभिलाषः ॥ ६ ॥

यथेति । यथा सुखेऽपि दुःखाद् दुःखावश्यम्भावाद् द्वेषः तथा दुःखेऽपि सुखाद-
ल्पात्लभ्यमानादभिलाषो न । सुखं हि बहुलतरदुःखमितिमिति न सुखेऽभिलाष
इति भावः ॥ ६ ॥

ननु दुःखनिवृत्तौ सुखस्यापि निवृत्तेस्तुल्यायव्ययत्वेन न सा पुरुषार्थोऽत
आह—यथेति । विषयविधया हेतुतायां पञ्चम्यौ । यथा दुःखे द्वेषो बलवत्तरो
नैवं सुखेऽभिलाषो बलवत्तरः किन्तु ततो दुर्बलः । एवं सुखार्नभिलाषं वाधि-
त्वापि दुःखे द्वेषो दुःखनिवृत्तावेच्छां जनयतीति न तुल्यायव्ययत्व-

मित्यर्थः । या तु नरकादिदुःखदर्शनेऽपि क्षुद्रसुखे प्रवृत्तिः सा रागादिदोषादेवेति बोध्यम् ॥ ६ ॥

न कुत्रापि कोऽपि सुखीति ॥ ७ ॥

ननु कस्यचित् दुःखाभिश्चित्तमयि सुखं भविष्यतीत्यथ आह—नेति । दुःखाभिश्चिति सुखी स्यादिति ॥ ७ ॥

सुखापेक्ष्या दुःखस्य बहुलत्वादपि तन्निवृत्तिः पुरुषार्थ इत्याह—नेति ।
अनन्तेषु जीवेषु स्वल्पो देवादिरेवेष्टसुखीत्यर्थः । इति हेतौ ॥ ७ ॥

तदपि दुःखशबलमिति दुःखपक्षे निक्षिपन्ति विवेचकाः ॥ ८ ॥

नन्वस्तु दुःखाभिश्चणं सुखं तु काम्यं भवेदत आह—तदपीति । स्वर्गाद्यर्थार्जनक्षयभवं दुःखमस्त्येवेति भावः ॥ ८ ॥

तदपि सुखं मधुविषसम्पृक्तान्नवदहेयमेव विचारकाणामित्याह—
तदपीति । सुखमयि दुःखाभिश्चित्तमतो दुःखकोटावेव सुखदुःखविवेचका
निक्षिपन्तीत्यर्थः ।

यद्यत्प्रीतिकरं पुंसां वस्तु मंत्रेय जायते ।

तदेव दुःखवक्ष्य स्य बोजत्वमुपगच्छति ॥^३ इति स्मृतेः ॥ ८ ॥

सुखलाभाभावादपुरुषार्थत्वमिति चेन्न द्वैविध्यात् ॥ ९ ॥

सुखस्यैव पुरुषार्थतं लोके वृद्धं न दुःखाभावस्येत्यथ आह—सुखेति । रागिणां
सुखं पुरुषः बोतरागिणां पुनर्दुःखाभावः ॥ ९ ॥

सुखोपरक्तैव दुःखनिवृत्तिः पुरुषार्थ इत्यपाकरोति—सुखेति । सुख-
दुःखभावत्वाभ्यां पुरुषार्थस्य द्वैविध्यमित्यर्थः । सुखी स्याम्, दुःखी मा-
स्यामिति यथायोग्यं प्रार्थनादर्शनादिति भावः ॥ ९ ॥

निर्गुणत्वमात्मनोऽसङ्गत्वादिश्रुतेः ॥ १० ॥

निर्गुणत्वमिति । विशेषगुणोच्छ्रितिर्भुक्तिरिति पक्षे सामान्यगुणस्वीकारप्राप्तेत, स च श्रुतिविश्वः ॥ १० ॥

शङ्कते—निर्गुणत्वमिति । “असङ्गोऽह्ययं पुरुषः निर्गुण”^३ इत्यादिश्रुते-
रात्मनः सुखदुःखाद्यखिलगुणशून्यत्वं नित्यसिद्धम्, सङ्गं विना गुणाख्य-

१. विष्णु पु० ६५५५ । २. बृहदा० ४३१६ ।

विकारासम्भवात् । स्वयं विकारित्वे च मोक्षानुपपत्तिः, पुनर्बन्धप्रसङ्गात् ।
एवं च नित्यसिद्धतया दुःखनिवृत्तिरपि न पुरुषार्थं इत्यर्थः ॥ १० ॥

परधर्मत्वेऽपि तत्सिद्धिरविवेकात् ॥ ११ ॥

नन्वसङ्गत्वे पुरुषस्य धर्मात्स्वर्गोऽधर्मान्निरकमिति कथं तत्राह—परेति । प्रकृतिः-
धर्मत्वेऽपि प्रकृतिपुरुषाविवेकाच्छायाप्रत्यात्मनः स्वर्गादिप्राप्तिरित्यभिमानः ॥ ११ ॥

समाधत्ते—परेति । दुःखादीनां चित्तधर्मत्वेऽपि तत्रात्मनि सिद्धिः ।
प्रतिबिम्बरूपेणावस्थितिः । अविवेकात् प्रकृतिपुरुषसंयोगद्वारेत्यर्थः । एवं
च सफटिके लौहित्यमिव पुरुषे प्रतिबिम्बरूपेण दुःखसत्त्वात्तन्निवृत्तिः ।
पुरुषार्थप्रतिबिम्बद्वारकदुःखसंयोगस्यैव भोगतया प्रतिबिम्बरूपेणैव दुःखस्य
हेयत्वं दुःखं मा भृजीयेति प्रार्थनाविषयत्वत्तच ॥ ११ ॥

अनादिरविवेकोऽन्यथा दोषद्वयप्रसक्तेः ॥ १२ ॥

अनादिरिति । यदि सादिरविवेको भवेत्तर्हि तदुत्पत्तेः पूर्वं मोक्षः स्यात्, तदुत्पत्तौ
च बन्ध इति । मुक्तस्य पुनर्बन्धापत्तिरेको दोषः, अविवेकाभावस्यापि विद्यमानत्वा-
न्मुक्तसिद्धाविवेकनाशार्थं यत्नोऽनर्थकः स्यादिति द्वितीयो दोषः ॥ १२ ॥

अथाविवेके मूलमाह—अनादिरिति । अगृहीतासंसर्गकमुभयविषयकं ज्ञान-
मविवेकः स प्रवाहादिरूपेणानादिशित्तधर्मप्रत्यये वासनारूपेण तिष्ठति ।
सादित्वे हि स्वत एवोत्पादे मुक्तस्यापि बन्धापत्तिः । कर्मादिजन्यत्वे च
कर्मादिकं प्रति तस्य कारणत्वानुपपत्तिरिति दोषद्वयमित्यर्थः । अयं
चाविवेको वृत्तिरूपः प्रतिबिम्बात्मना पुरुषधर्म इवेति न बन्धकारणमिति
बोध्यम् ॥ १२ ॥

न नित्यः स्यादात्मवदन्यथानुच्छित्तेः ॥ १३ ॥

नेति । आत्मवन्न कूटस्थनित्यः, नापि प्रकृतिवत्परिणामिनित्यः, अन्यथा
नित्यत्वेऽनुच्छितिः स्यात् ॥ १३ ॥

नन्वेवमात्मवदविवेको नित्यः स्यादत श्राह—नेति । आत्मवन्नित्योऽ-
खण्डानादिर्न किन्तु प्रवाहरूपेणानादिः । अन्यथा तस्य श्रुतिसिद्ध उच्छेदोऽ-
नुपपन्नः स्यादित्यर्थः ॥ १३ ॥

प्रतिनियतकारणनाश्यत्वमस्य ध्वान्तवत् ॥ १४ ॥

यथा ध्वान्तस्य नाशकः प्रकाश एवमस्याविवेकस्य नाशकमाह—प्रतीति ॥ १४ ॥

अथ मोक्षकारण माह—प्रतीति । अस्य बन्धजनकस्याविवेकस्य शुक्ति-रजतादिस्थले प्रतिनियतं यन्नाशकारणं विवेकः तन्नाशत्वम् । अतमस आलोकेनानाशयत्वम् । एवं च विवेक एव तन्नाशद्वारा मोक्षकारणमिति भावः ।

अन्धन्तम इवाज्ञानं दीपवच्चेन्द्रियोद्भवम् ।
यथा सूर्यस्तथा ज्ञानं यद्विप्रर्षे विवेकजम् ॥५
इति स्मृतेः ॥ १४ ॥

अत्रापि प्रतिनियमोऽन्वयव्यतिरेकात् ॥ १५ ॥

अत्रापीति । विवेकल्यातिरिति शेषः ॥ १५ ॥

विवेकेऽपि प्रतिनियतकारणमस्तीत्याह—अत्रापीति । अत्रापि विवेकेऽपि श्वरणमननिदिध्यासनानां प्रतिनियमोऽन्वयव्यतिरेकाभ्यामेव न तु कर्मादीनामित्यर्थः ॥ १५ ॥

प्रकारान्तरासम्भवादविवेक एव बन्धः ॥ १६ ॥

प्रकारेति । बन्धः संसारोऽविवेक एवेति कार्यकारणयोरभेदोपचारात् धर्मादिकं तु सहकारीति भावः ॥ १६ ॥

उपसंहरति—प्रकारान्तरेति । बन्धो तुःखत्रयात्मकालयबन्धकारणमित्यर्थः ॥ १६ ॥

न मुक्तस्य पुनर्बन्धयोगोऽप्यनावृत्तिश्रुतेः ॥ १७ ॥

मुक्तेः कार्यत्वाज्ञाशशाशङ्क्याह—नेति । अपिशब्दाद्विवेकल्यात्या मुक्तिः समुच्चरीयते, उभयत्राप्यनावृत्तिश्रुतेः; “आत्मा ज्ञातव्यः प्रकृतिर्विवेकत्वयो न पुनरावर्तते”^{१२} इत्यादिः । भावकार्यस्यैव नाशनियम इति भावः ॥ १७ ॥

ननु मुक्तेः कार्यत्वे विनाशः स्यादत आह—नेति । ध्वंसरूपस्यानावृत्तिश्रुतेः “न स पुनरावर्तते”^{१३} इति श्रुतेरित्यर्थः ॥ १७ ॥

अपुरुषार्थत्वमन्यथा ॥ १८ ॥

विष्णे दोषमाह—अपुरुषार्थत्वमिति । सुषुप्तिसमाधितुल्यत्वात् ॥ १८ ॥

१. विष्णु पु० ६५६२ ।

२. ३ छान्दोग्य० शा१५१६ ।

अपुरुषार्थत्वमिति । मुक्तस्यापि पुनर्बन्धे प्रलयवदेवास्य पुरुषार्थत्वं न स्यादित्यर्थः ॥ १८ ॥

अविशेषापत्तिरुभयोः ॥ १९ ॥

एतदेव स्पष्टयति—अविशेषेति । उभयोः संसारमुक्तयोः ॥ १९ ॥

तत्र हेतुमाह—अविशेषेति । उभयोः बन्धमुक्तयोः ॥ १९ ॥

मुक्तिरन्तरायध्वस्तेन परः ॥ २० ॥

मुक्तावन्तरायाणां ध्वंसमात्रं धर्मान्तरप्राप्तिर्वा ? तत्राह—मुक्तिरिति । अन्तरायध्वंस एव मुक्तौ न परः धर्म इति शेषः । धर्मान्तरपक्षे कूटस्थत्वव्याहृतिरिति भावः । अन्तरायास्तु पतञ्जलिनोक्ताः “व्याधिस्त्यानसंशयप्रमादालस्याविरतिभ्रान्तिदर्शनालडधभूमिकत्वानवस्थितत्वानि चित्तविक्षेपास्तेऽन्तरायाः”^१ इति । व्याधिर्जर्वरादिः, स्थानमकर्मण्यता, संशय उभयकोटिस्पृक् ज्ञानम्, प्रमादः समाधावनवधानम्, आलस्यं कायबुद्धिगुरुत्वम्, अविरर्तिदृष्ट्यनुष्ठणा, भ्रान्तिदर्शनं मिथ्याज्ञानम्, अलडधभूमिकत्वं समाधिभूमेरत्वाभः, अनवस्थितत्वं लब्धभूमेमनसि भ्रंशित्वम् ॥ २० ॥

नन्वेवं पुरुषस्य नित्यमुक्तत्वासंगतिरत आह—मुक्तिरिति । वद्यमाणान्तरायध्वंसादतिरित्कः पदार्थो न मुक्तिरित्यर्थः । यथा स्वभावशुद्धस्य स्फटिकस्य जपोपाधिनिमित्तं रक्तत्वं शौक्ल्यावरकं विघ्नमात्रं न तु तेन शौक्ल्यं नश्यति तदपाये चोत्पद्यते, तथा स्वभावनिर्दुःखस्यात्मनो बुद्ध्युपाधिंकं दुःखप्रतिबिम्बं तदावरकं विघ्नमात्रं न तु तेन दुःखं जायते तदपायं च नश्यतीति । नित्यमुक्तस्यात्मा बन्धमोक्तौ तु व्यावहारिकावित्यविरोध इति भावः ॥ २० ॥

तत्राप्यविरोधः ॥ २१ ॥

धर्मान्तरयोगेऽपि प्रौढवादेनाह—तत्रापीति । अनावृत्तिश्रुतेरितिभावः ॥ २१ ॥

ननु तयोर्मिथ्यात्वे मोक्षस्य पुरुषार्थताप्रतिपादकश्रुत्या विरोधोऽत आह—तत्रापीति । अन्तरायध्वंसस्य मोक्षत्वेऽपि पुरुषार्थत्वाविरोध इत्यर्थः । दुःखयोगवियोगावेव चेतने कलिपतौ, न तु दुःखभोगोऽपि । भोगश्च प्रतिबिम्बरूपेण दुःखसम्बन्ध इति तन्निवृत्तिर्थार्थं एव पुरुषार्थः । स एवान्तरायध्वंस इति भावः ॥ २१ ॥

अधिकारित्रैविध्यानं नियमः ॥ २२ ॥

श्रवणमननिदिध्यासतनि सर्वैः कार्याणीति न नियम इत्याह—अधिकारीति । मृदुमध्याधिमात्रा अधिकारिणः । तत्राधिमात्रस्य श्रवणमात्रान्मुक्तिः, मध्यस्य द्वाभ्यां, मन्दस्य त्रिभिः ॥ २२ ॥

ननु श्रवणमननाभ्यामेव साक्षात्कारसंभवाद्योगवैयर्थ्यमत आह—अधिकारीति । उत्तमानां श्रवणमननसहकृतमनसैव साक्षात्कारसंभवेऽपि मध्यमाधमयोर्न तथा नियम इत्यर्थः ॥ २२ ॥

दाढ्यर्थमुत्तरेषाम् ॥ २३ ॥

एतदेवोपपाद्यति—दाढ्यर्थमिति । उत्तरेषां मन्दानां मनननिदिध्यासने इति शेषः ॥ २३ ॥

किञ्च कोमलकाष्ठवज्जातेऽपि साक्षात्कारे तदाढ्यर्थमुत्तरसाधनानामपि नियम एवेत्याह—दाढ्यर्थमिति । नियम इति शेषः ॥ २३ ॥

स्थिरसुखमासनमिति न नियमः ॥ २४ ॥

स्थिरेति । इति हेतोः स्वस्तिकादीनां न नियमः ॥ २४ ॥

उत्तरसाधनान्येवाह—स्थिरेति । पद्मासनादिनियमो न स्थिरं सुखं च यत्तदेवासनं यत इत्यर्थः ॥ २४ ॥

ध्यानं निर्विषयं मनः ॥ २५ ॥

समाधिलक्षणमाह—ध्यानमिति । ध्यानं समाधिः ॥ २५ ॥

मुख्यं साधनमाह—ध्यानमिति । इतरवृत्तिशून्यता या मनसस्तदेव ध्यानमित्यर्थः । ध्यानमत्र ध्यानकार्यम् ॥ २५ ॥

उभयथाप्यविशेषश्चेन्नेवमुपरागनिरोधाद्विशेषः ॥ २६ ॥

सुषुप्तितः समाधेविशेषमाह—उभयथापीति । वृत्तिनिरोधस्योभयत्र तुल्यत्वेऽपि समाधावृपरागास्यविषयवासनानिरोधाद्विशेषः ॥ २६ ॥

ननु योगायोगयोः पुरुषस्यैकरूप्यात् किं योगेन, इत्यत्र ज्ञानफलकर्त्त्वे सत्येव फलान्तरमाह—उभयथेति । योगायोगयोः पुरुषस्य विशेष इति चेन्न; उपरागनिरोधात् दुःखात्मवृत्तिप्रतिबिम्बापगमात्तयोविशेषः पुरुषस्ये-त्यर्थः ॥ २६ ॥

निःसङ्गेऽप्युपरागोऽविवेकात् ॥ २७ ॥

निःसङ्गेऽशीति । स्पष्टम् ॥ २७ ॥

ननु निःसङ्गे कथमुपरागोऽत आह—निःसङ्ग इति । पारमार्थिकोप-
रागाभावेऽपि तत्सादश्यात् प्रतिविम्बेऽप्युपरागव्यवहार उपरागविवेकिना-
मित्यर्थः ॥ २७ ॥

जपास्फटिकयोरिव नोपरागः किन्त्वभिमानः ॥ २८ ॥

कीदृगुपराग इत्याह—जपेति । तथोहि संसर्गादुपरागो युक्तः, आत्मनस्त्वसंसर्ग-
श्नोपरागः किन्त्वभिमानः ॥ २८ ॥

तदेवाह—जपेति । यथा जपास्फटिकयोः नोपरागः किन्तु प्रतिविम्ब-
वशात्तदभिमानमात्रस्तु स्फटिक इति । एवमत्रापि बुद्धिवृत्तिप्रतिविम्ब-
वशादुपरागाभिमानस्तुल्यत्वात् । एवं चोपरागतुल्यतया वृत्तिप्रतिविम्ब एव
पुरुषे विषयोपराग इत्यर्थः । एवं दुःखात्मवृत्तेऽपरागो दुःखनिवृत्याख्यमोक्ष-
स्यान्तरायस्तस्य च ध्वंसश्वित्तक्षयात् । सोऽपि तद्वृत्तिनिरोधाख्येनास-
म्प्रज्ञातयोगेनेति योगादेवान्तरायध्वंस इति भावः ॥ २८ ॥

ध्यानधारणाभ्यासवैराग्यादिभिस्तन्निरोधः ॥ २९ ॥

ध्यानेति । तन्निरोधः विषयोपरागनिरोधः । आदिशब्दात् समाधिः ॥ २९ ॥

तन्निरोधोपायमाह—ध्यानेति । समाधिद्वारा ध्यानं योगस्य कारणम्,
ध्यानस्य कारणं धारणा, तस्याशच्चाभ्यासश्वित्तस्थैर्यं साधनानुष्ठानलक्षणस्तस्य
विषयवैराग्यं तस्य दोषदर्शनमिति योगोक्तप्रक्रियपा चित्तवृत्तिनिरोधो
भवतीत्यर्थः ॥ २९ ॥

लयविक्षेपयोव्याधित्येत्याचार्याः ॥ ३० ॥

ध्यानादीनामवधिमाह—लयेति । लयः सुषुप्तिः, विक्षेपः स्वप्नजागरिते ।
अवस्थात्रयव्याधित्येत्यन्तं ध्यानादीन्यनुष्ठेयनि ॥ ३० ॥

अत्र सम्मतिमाह—लयेति । लयो धर्मः सुषुप्तिः, विक्षेपो जागरणं, तत्रत्य-
वृत्तविरोधेन वृत्तिनिवृत्या यदुपरागनिरोधा भवति । बिम्बनिरोधे प्रति-
विम्बस्यापि निरोधादिति पूर्वाचार्यो योगप्रवर्तका श्राहुरित्यर्थः । तदेवं
संज्ञातयोगादेव साक्षात्कारद्वारा मोक्षान्तरायध्वंस इति प्रघट्कार्थः ॥ ३० ॥

न स्थाननियमचित्तप्रसादात् ॥ ३१ ॥

तत्र च स्थाननियमो नास्तीत्याह—नेति । यत्रैव चित्तप्रसादस्तत्र ध्यानाद्यनुष्ठेयं
न नदीपुलिनादिनियमः ॥ ३१ ॥

ध्यानादौ गुहादिस्थाननियमो नेत्याह—नेति । यत्र चित्तप्रसादस्तदेव
स्थानमित्यर्थः । शास्त्रे एगुहाख्यादिस्थानकथनमुत्सर्गं इति भावः ॥ ३१ ॥

प्रकृतेराद्योपादानताऽन्येषां कार्यत्वमिति श्रुतेः ॥ ३२ ॥

प्रकृतेरिति । अन्येषां महदादीनाम् ॥ ३२ ॥

इदानीं पुरुषापरिणामित्वाय जगत्कारणमुपसंहरति—प्रकृतेरिति
महदादीनां कार्यत्वश्ववणात् तन्मूलकारणतया प्रवृत्तिः सिद्धतीत्यर्थः ॥ ३२ ॥

नित्यत्वेऽपि नात्मनो योग्यत्वाभावात् ॥ ३३ ॥

नित्यत्वं इति । नात्मन उपादानता गुणवत्त्वसंर्गित्वाभावादित्यर्थः ॥ ३३ ॥

पुरुषस्तु नोपादानमित्याह—नित्यत्वेऽपि ति । गुणवत्त्वं सञ्ज्ञित्वं चोपादान
योग्यता तदभावात् पुरुषस्य नित्यत्वेऽपि नोपादानमित्यर्थः ॥ ३३ ॥

श्रुतिविरोधात् कुतकार्पसदस्यात्मलाभः ॥ ३४ ॥

आत्मनः स्वत एव कर्तृत्वभोक्तृत्वे कि प्रकृत्युपरागेणेति दूषयति—श्रुतीति ।
कुतकोयुक्तम् अपसदः दुष्टा सभा, तत्र आत्मज्ञानं न युक्तं, श्रुतिविरोधात् स्वतः
कर्तृत्वादावनिर्भेदप्रसङ्गाच्च ।

आत्मा कर्त्ताविरुपश्चेत्मा काङ्क्षीस्त्वाहं मुक्तताम् ।

न हि स्वभावो भावानां व्यावस्त्वैष्यवद्वेते ॥ इत्युक्तेः ॥ ३४ ॥

ननु “बह्वीः प्रजाः पुरुषात्सम्प्रसूताः”^१ इतिश्रुतेर्विरोधात् कुतार्किकाद्य-
घमस्य पुरुषो जगत्कारणमिति वदतो नात्मस्वरूपज्ञानमित्यर्थः । एवमात्मनि
सुखदुःखाद्याश्रयत्वादिनोऽप्येवमेवेति ध्वनितम् । आत्मकारणताश्रुतयश्च शक्ति-
शक्तिमदभेदेनोपासनार्थी एव । “अजामेकाम्”^२ इत्यादिश्रुत्या प्रधानकारण-
तासिद्धेः । यदि त्वाकाशस्याभ्राद्याद्युपानकारणत्ववदात्मनः कारणत्वं तदेष्टा-
पत्तिः, परिणामस्यैव प्रतिषेधादिति भावः ॥ ३४ ॥

पारम्पर्येऽपि प्रधानानुवृत्तिरणुवत् ॥ ३५ ॥

पारम्पर्य इति । यथा घटादेस्त्रिष्ठकार्यत्वेऽपि पारम्पर्येण परमाणुनामुपादानत्वं तथा प्रधानस्येत्यर्थः ॥ ३५ ॥

ननु स्थावरजङ्गमादिषु पृथिव्यादीनां कारणात्वदर्शनात् कथं प्रकृतेः सर्वोपादानत्वमत आह—पारम्पर्य इति । स्थावरादिषु परम्परया कारणात्वेऽपि तेषु प्रधानानुगमादुपादानत्वं द्वचणुकादिद्वारत्वेऽप्यरणामिवेत्यर्थः ॥ ३५ ॥

सर्वत्र कार्यदर्शनाद्विभृत्वम् ॥ ३६ ॥

सर्वत्रेति । प्रधानस्येति शेषः ॥ ३६ ॥

वनन्यायेन प्रकृते व्यापकत्वमाह—सर्वत्रेति । अव्यवस्थया सर्वत्र कार्य-दर्शनादण्णुनामिव प्रधानस्यापि व्यापकत्वमित्यर्थः ॥ ३६ ॥

गतियोगेऽप्याद्यकारणात्वानिरणुवत् ॥ ३७ ॥

विष्के बाधकमाह—गतीति । गतिः क्रिया, तत्प्रयोजका विभृत्वयोगेण्णुनामिव कार्यता स्यात् । अण्णुनां कार्यत्वे च पराक्रान्तमन्यत्र ॥ ३७ ॥

ननु विगुणात्मकस्य तस्यात्योऽन्यसंयोगार्थं श्रुतिस्मृतिषु चोभास्या क्रिया श्रूयते क्रियावत्त्वाच्च तत्त्वादिदृष्टान्तेन न मूलकारणात्वं स्यादत आह—गतीति । परमाणुवदेव क्रियावत्त्वेऽपि न मूलकारणात्वहानिरित्यर्थः ॥ ३७ ॥

प्रसिद्धाधिकर्यं प्रधानस्य न नियमः ॥ ३८ ॥

प्रसिद्धेति । प्रसिद्धाधिकर्यम् इष्टम् । यतोऽस्माकं पृथिव्यादीनि द्रव्याणीत्यादिर्न नियमः ॥ ३८ ॥

ननु द्रव्याणां नवत्वान्न प्रधानस्य द्रव्यत्वमत आह—प्रसिद्धेति । प्रसिद्ध-नवद्रव्याधिकर्यमेव प्रधानस्य नवैव द्रव्याणीति न नियम इत्यर्थः ॥ ३८ ॥

सत्त्वादीनामतद्वर्मत्वं तद्वपत्वात् ॥ ३९ ॥

सत्त्वादयो न प्रकृतिधर्मः, किन्तु सत्त्वरजस्तमोलौपैव प्रकृतिरित्याह—सत्त्वादीनामिति । सत्त्वादीनां सत्त्वरजस्तमसां तद्वपत्वात् तत्त्वादात्म्यात् । निष्प्रयोजन-प्रवृत्त्याभ्युपगमे भोक्षानुपपत्तेः ॥ ३९ ॥

तस्य द्रव्यत्वं च संयोगविभागपरिणामाश्रयत्वाज्ञायते । सत्त्वादयः कि प्रकृते कृततद्वौपैव प्रकृतिरित्ति संशये आह—सत्त्वादीनामिति । यद्यपि

श्रुतिसमृत्योरभयं श्रूयते तथापि लाघवतकेण तद्रूपत्वमेव न तु तद्भर्त्यत्वम् । तथा हि उक्तयुक्त्या द्रव्यरूपं सत्त्वादि न प्रकृतेः कर्मरूपो धर्मः । तस्या द्रव्याक्षरसज्जनं विना विचित्रगुणोत्पादकत्वासंभवात् । दृष्टिरुद्धकल्पना त्वनुचिता । नाप्याकाशस्थवायुवत् संयोगमात्रेण धर्मः, तदा तेभ्य एवान्योऽन्यसज्जेन विचित्रसकलकार्योत्पत्तौ तदतिरिक्तप्रकृतिकल्पनाया वैयथ्यति । तत्र सत्त्वादीनां कार्यकारणोभयरूपतया सत्त्वादिषु प्रकृतिकार्यत्ववाक्यानामविरोधः । तत्र साम्यावस्थमश्रुतुल्यं सत्त्ववैषम्यावस्थस्य तन्तुतुल्यस्य महत्त्वादिकारणासत्त्वस्य कारणम् । एवं रजस्तमसी अपि । अतद्भर्त्यत्वमित्यस्य तत्कार्यमात्रत्वाभाव इत्यर्थः । तद्रूपत्वात् प्रकृतेरपि सत्त्वं रजस्तम इति । “एषैव प्रकृतिः सद्” इति स्मृतेः । सत्त्वादिरूपत्वादित्यर्थः । अत एवाश्रितितत्त्वानीत्युपपन्नम् ॥ ३६ ॥

निष्प्रयोजनप्रवृत्त्यभ्युपगमे मोक्षानुपपत्तिः ॥ ४० ॥

अनुपभोगेऽपि पुमर्थसृष्टिः प्रधानस्योष्ट्रकुड्कुमवहनवत् ॥ ४१ ॥

कर्मवैचित्र्यात् सृष्टिवैचित्र्यम् ॥ ४२ ॥

निष्प्रयोजनेति । अनुपेति । कर्मेति । स्पष्टम् ॥ ४०-४२ ॥

प्रधानप्रवृत्तेः प्रयोजनमुपसंहरति—तस्मात् पुरुषार्थात् प्रवृत्तिरित्यर्थः ॥ ४० ॥

अनुपभोग इति । व्याख्यातम् ॥ ४१ ॥

विचित्रसृष्टौ निमित्तकारणमाह—कर्मेति । कर्म धर्माधर्मौ ॥ ४२ ॥

साम्यवैषम्याभ्यां कार्यद्वयम् ॥ ४३ ॥

प्रकृतेः शपरिणामात् प्रलयः महादिभावेन विसदूशपरिणामात् सृष्टिः ॥ ४३ ॥

नन्वस्तु प्रधानात्सृष्टिः प्रलयस्तु कस्मादत आह—साम्येति । सत्त्वादिगुणत्रयप्रधानं तेषां वैषम्यं न्यूनातिरिक्तभावेन संहननमारम्भकसंयोगः, तत्सृष्टिसंयोगः तद्भावः साम्यं तेन प्रलय इति । एकस्मादप्यवस्थाभेदेन विशुद्धकार्यद्वयं भवतीत्यर्थः । स्थितिस्तु सृष्टिमध्ये प्रविष्टेति तत्कारणत्वं न पृथग् विचारितम् ॥ ४३ ॥

विमुक्तबोधान्न सृष्टिः प्रधानस्य लोकवत् ॥ ४४ ॥

विमुक्त इति । विमुक्तबोधात् विमुक्तोऽयमिति बोधादिव मुक्तं प्रति प्रधानस्य

न सृष्टिः । सृष्टिः प्रवृत्तिर्लोकवत् । लोके हि कश्चित्कस्यचिद्वृत्थमोक्षार्थं यतसे, ज्ञाते च मोक्षे उदास्ते तथा प्रधानम् ॥ ४४ ॥

ननु प्रधानस्य सृष्टिस्वभावत्वे ज्ञानोत्तरमपि संसारः स्यादत आह—
विमुक्तेति । विमुक्तस्यापि नित्यमुक्तस्यापि अन्तरायध्वंसफलसाक्षात्कारादुत्तरं न सृष्टिः, कृतार्थत्वात् । तन्मोक्षार्थं प्रधानप्रवृत्तेः । यथा लोके अमात्यादयः राज्ञः कञ्चिददर्थं संपाद्य कृतार्थाः सन्तो न पुनस्तदर्थं प्रवर्तन्ते तद्विद्यर्थः ॥ ४४ ॥

नान्योपसर्पणे विमुक्तभोगोऽभवति निमित्ताभावात् ॥ ४५ ॥

नान्येति । अन्यस्य बद्धस्य पुरुषस्योपसर्पणेऽपि तदर्थसृष्टिप्रवृत्तावपि निमित्ताभावात् अविवेकाभावात् ॥ ४५ ॥

नन्वेकस्य ज्ञानेऽप्यज्ञानां स सारदर्शनात् मुक्तस्यापि भोगः स्यादित्यत आह—नान्येति । अन्यान्प्रति प्रधानस्योपसर्पणेऽपि सृष्टिप्रवर्तकत्वेऽपि न मुक्तस्य भोगः । उपभोगनिमित्तानामविवेकतत्कृतसोपाधिसंयोगविशेषाणामभावादित्यर्थः । अयमेव हि मुवतं प्रति प्रधानस्य सृष्टचुपरमो यत्तद्भोगहेतोः स्वपरिणामविशेषस्यानुत्पादः ॥ ४५ ॥

पुरुषस्य बहुत्वं व्यवस्थातः ॥ ४६ ॥

पुरुषेति । स्पष्टम् ॥ ४६ ॥ .

नन्वद्वैतश्रुत्या पुरुषैक्यादिकमयुक्तमत आह—पुरुषेति । “ये तद्विद्वरमृतास्ते भवन्त्यथेतरे दुःखमेवापि यन्ति”^१ इत्यादिश्रुत्युक्तबन्धमोक्षविवक्षया पुरुषबहुत्वं सिद्धचतीत्यर्थः ॥ ४६ ॥

उपाधिसिद्धिश्च तत्सिद्धौ पुनर्द्वैतम् ॥ ४७ ॥

उपाधीति । तत्सिद्धौ भेदसिद्धौ ॥ ४७ ॥

नन्वौपाधिकी बन्धमोक्षव्यवस्था इत्यत आह—उपाधीति । स्पष्टम् । अद्वैतश्रुतीनां तु स्वविभक्तवस्तुराहित्ये द्वितीयसङ्गशून्यत्वे स्वजातीयपारमार्थिकवस्तुशून्यत्वे च तात्पर्यम् । पारमार्थिकत्वं च कूटस्थनित्यत्वम् ॥ ४७ ॥

१. मुक्तोपभोगो—पाठा० ।

२. श्वेताश्व० ३।१० ।

द्वाभ्यामपि प्रमाणविरोधः ॥ ४८ ॥

द्वाभ्यामिति । द्वाभ्यां सत्यत्वासत्यत्वाभ्यामुपाधेः सत्यत्वेऽद्वैतबोधकप्रमाणविरोधः, उपाधेरसत्यत्वे तु तस्य भेदाव्यवस्थापकत्वेन भेदग्राहिप्रत्यक्षादिविरोधः ॥ ४८ ॥

ननुपाधीनामाविद्यकत्वेन नाद्वैतभोगोऽत आह—द्वाभ्यामिति । अविद्यापुरुषयोर्द्वयोरज्ञीकारेऽद्वैतप्रमाणस्य श्रुतेविरोध इत्यर्थः । अविद्याऽसत्त्वे तु नानाव्यवस्थाहानिरिति भावः ॥ ४८ ॥

द्वाभ्यामप्यविरोधात्र पूर्वमुत्तरं च साधकाभावात् ॥ ४९ ॥

स्वमते त्वाह—द्वाभ्यामिति । पूर्वमात्मैकत्वमुत्तरम् उपाधिभेदाज्ञानात्मच च न; उभयनामिति साधकाभावात् किंतु स्वत एव सत्य आत्मभेदः आत्मैक्यश्रुतिः आत्मत्वैकत्वविषयाऽभेदप्रत्यक्षन्तु अनौपाधिक सत्यभेदविषयमिति श्रुतिप्रत्यक्षाभ्यामविरोधात् ॥ ४९ ॥

द्वूषणात्तरमाह—द्वाभ्यामिति । द्वाभ्यामप्यज्ञीकृताभ्यां न पूर्वनास्मासु भवतां पूर्वपक्षः । अस्माभिरपि द्वयोः प्रकृतिपुरुषयोरज्ञीकारेणविरोधात् । विकारस्य वाचारम्भणमात्रत्वेन नियतस्वभावोऽस्माकमपीष्टः । न च पुरुषनानात्वस्वीकाराद्विरोधः; भेदस्य चिद्भास्यत्वेन व्यावहारिकतया सिद्धत्वे रूपपारमार्थिकसत्त्वस्यास्माभिरपीष्टत्वात् । व्यवहारदशायामपि श्रुतिः सामान्यपरेत्युक्तम् । भेदस्याधिकरणस्वरूपतया चेतन्पनामन्यो न भेदस्य चिन्मात्रहृष्टत्वाच्च । प्रकृतिनित्यतापि प्रकृतिसामान्याभिप्रायिकैव्याहुः । एवमुत्तरमद्वैतवादिनां सिद्धान्तश्च न घटते । द्वयोः स्वीकारेऽद्वैतहानेरित्यर्थः । किञ्चात्मसाधकप्रमाणाभावः ॥ ४९ ॥

प्रकाशतस्तत्सिद्धौ कर्तुकर्मविरोधः ॥ ५० ॥

प्रकाशेति । अद्वैतं कथं सिद्धयेदनात्मनात्मना वा ? नाद्यः जडत्वात्, अन्त्ये प्रकाशयत्वं प्रकाशकत्वयोर्विरोधः ॥ ५० ॥

ननु स्वप्रकाशतया स सेत्यतीत्याह—प्रकाशत इति । चेतन्यरूपप्रकाशतश्चैतत्यसिद्धौ कर्तुकर्मविरोध इत्यर्थः । सन्वन्धे हि प्रकाशनमालोकादिषु दृष्ट्यं स्वस्य साक्षात्स्वस्मिन् सम्बन्धश्च विरोधः । घटो द्रव्यमित्यादौ तादात्म्यसम्बन्धविषयेऽपि सम्बन्धितावच्छेदकभेदात् सम्बन्धिनोर्भेदस्यैवकल्पनम्,

अस्मन्मते तु बुद्धिवृत्तिरूपप्रमाणाङ्गीकारात् तद्वारा प्रतिविम्बरूपस्य
विम्बरूपेऽस्मिन् सम्बन्धो घटते । यथा सूर्ये जलद्वारा प्रतिविम्बरूपस्व-
सम्बन्ध इति भावः । आत्मनः स्वप्रकाशत्वश्रुतिस्त्वौपाधिकप्रकाशपरा ।
सर्वज्ञानं सदित्यादिशब्दजन्यज्ञानेऽपि ज्ञानत्वेन विषयता सर्वज्ञानं सदित्यादि
रूपेण च विषयितेत्यस्येव भेदः । प्रकाशस्वरूपपुरुषस्य साक्षात् विषयत्वे
तु न कश्चित्प्रकारभेदः ॥ ५० ॥

जडव्यावृत्तो जडं प्रकाशयति चिद्रूपः ॥ ५१ ॥

जडेति । जडव्यावृत्तत्वमेव चिद्रूपत्वं न तु प्रकाशधर्मत्वम् । अत एव नेतीनेती-
त्युच्यते । न विधिमुखेन एव आनन्दतात्पर्यनानन्दव्यावृत्तिरेव । न तु भावरूपं मुखम्
आनन्दमानसुखस्यादर्शनेन ज्ञानादीनामावश्यकत्वेन मुक्तादपि द्वैतापत्तेः । अलौकिकं
सुखं मुक्तौ स्वप्रकाशं च तदित्यथ्र मानाभावः ॥ ५१ ॥

नन्वात्मा प्रकाशधर्मेति न तद्विरोधः स्वनिष्ठप्रकाशधर्मद्वारा स्वस्य
स्वसम्बन्धसम्भवात् अत आह—जडेति । सूर्यादाविव तत्र न प्रकाशो धर्मः ।
किन्तु चिद्रूप एव जडं प्रकाशयति, उक्तरीत्यात्मानं च । यतः स जडव्या-
वृत्तोऽतश्चिदित्युच्यते, न तु जडविलक्षणग्राह्यर्थवत्त्वेत्यर्थः ॥ ‘इदं तदिति
निर्देष्टुं गुहणापि न शक्यते’ इति स्मृतेः ॥ ५१ ॥

न श्रुतिविरोधो रागिणां वैराग्याय तत्सिद्धेः ॥ ५२ ॥

नन्वानन्दरूपत्वे श्रुतिविद्यते नेत्याह—नेति । रागिणां हि मुखे रागः, मुक्तौ
च विरागः, ततश्च विषयवैराग्यायात्मनोऽनानन्दस्यापि तत्सिद्धेरानन्दत्वकथनात् ।
श्रुताविति शेषः । वस्तुत आनन्दश्रुतिर्दुःखाभावे श्रौपचारिकीति भावः ॥ ५२ ॥

नन्वेव गौण्या अद्वैतश्रुतेः फलाभावोऽत आह—नेति । निधप्रयोजनरूपो
नाद्वैतश्रुतिविरोधः । पुरुषातिरिक्ते रागिणां वैराग्यायेव ताभिरद्वैत-
साधनात् । वैराग्यं च सदद्वैतेनेवोपपद्यते । सत्त्वं च कूटस्थृत्वमित्यर्थः ।
“सदेव सोम्यदमग्र आसीत्”^{१२} इति सदद्वैतस्यैव श्रुत्युक्तेः ॥ ५२ ॥

जगत्सत्यत्वमदुष्टकारणजन्यत्वाद् बाधकाभावात् ॥ ५३ ॥

जगत्सत्यत्वमाह—जगदिति । दुष्टकारणजन्यं हि पीतः शङ्खं इत्यादि ज्ञानं न
पीतः शङ्खः इत्यादि ज्ञानबाध्यं च तद्विपर्योऽसत्यः, जगति तु न तथेति भावः ॥ ५३ ॥

अथ जगत्सत्यत्वे प्रमाणमाह—जगदिति । निद्रादिदोषदुष्टान्तःकरण-जन्यत्वेन स्वाप्नविषयशङ्कपीतिमादेरसत्यत्वेपि महदादिप्रपञ्चकारणस्य प्रकृतेः “धाता यथापूर्वमकल्पयत्”^१ इत्यादिश्रुतिसिद्धहिरण्यगर्भबुद्धेश्वादुष्टत्वात् । ननु ‘नेह नानास्ति किञ्चन’^२ इत्यादिश्रुतिविरोधादविद्यादिनामदोषः कल्प्यतेत्याह—बाधकाभावादिति । श्रुतयस्तु विभागादिप्रतिषेधिका एव न प्रपञ्चात्यन्ततुच्छ्रूतपरा । स्वस्थापि बाधापत्या स्वार्थासाधकत्वापत्तेः । आत्मातिरिक्तकूटस्थनित्यतारूपपरमार्थसत्ताविरहो वा तासामर्थः । “वाचारम्भणं विकारो नामधेयं मृत्तिकेत्येव सत्यम्”^३ इतिश्रुतेः स्थिरतारूपपारमार्थिकसत्ता-विरहोऽर्थः । अन्यथा मृद्विकाराणां लोकेऽत्यन्ततुच्छ्रूतसिद्ध्या मृद्विकार-दृष्टान्तसिद्धेः ॥ ५३ ॥

प्रकारान्तरासम्भवात् सदुत्पत्तिः ॥ ५४ ॥

प्रकारान्तरेति । प्रकारान्तरञ्च पूर्वमेव निरस्तम् ॥ ५४ ॥

न केवलवर्तमानतयादशायामेव प्रपञ्चः सन्, अपि तु सदैवेत्याह—प्रकारेति । इदं च प्रागेव व्याख्यातम् । एवं च सदैव सन्निति भावः ॥ ५४ ॥

अहङ्कारः कर्ता न पुरुषः ॥ ५५ ॥

अहङ्कार इति । अहङ्कारो बुद्धिः ॥ ५५ ॥

कर्तृत्वभोक्तृत्वयोर्वेयधिकरणेऽपि व्यवस्थामाह—अहङ्कार इति । अभिमानवृत्तिकमन्तःकरणमहङ्कारः । स एव कृतिमान् । अभिमानोत्तरमेव प्रायः प्रवृत्तिदर्शनात् । न तु पुरुषोऽपरिणामित्वादित्यर्थः । या तु पूर्वघमदीनां बुद्धिवृत्तितोक्ता सा त्वेकस्यैवान्तःकरणस्य वृत्तिः, भेदात्त्रैविध्यमाश्रित्य ॥ ५५ ॥

चिदवसाना भुक्तिस्तत्कर्मजितत्वात् ॥ ५६ ॥

ननु सत्यामपि विवेकख्यातौ सुखादिभोगो दृश्यते, स कथम् ? तत्राह—चिदिति । चित् देहादिज्ञानमवसानमवधिर्यस्याः, यावद्देहादिमानं तावद्भूतेऽपि इत्यर्थः । तदिति प्रारब्धमुच्यते बुद्धिस्थत्वात् ‘तस्य तावदेव चिरं यावत् विमोक्षेऽथ सम्पत्स्ये’ इत्यादिश्रुतेः । ज्ञानिनोऽपि प्रारब्धकर्मफलभोग आवश्यक इति भावः ॥ ५६ ॥

चिदवसानेति । अहङ्कारस्य कर्तृत्वेऽपि भोगश्चित्येव पर्यवसन्नः । अह-

१. क्र० सं० १०१६०। २. बृहदा० ४।४।१६।

३. छान्दोग्य० ६।१।४।

ङ्कारस्य संहतत्वेन परार्थत्वात् । नन्वेवमन्यकर्मणान्यस्य भोगेऽतिप्रसङ्गोऽत
आह—तत्कर्माज्ञितत्वादिति । अहङ्कारेणासंजितं तस्मिन् यत्कर्म तज्जन्य-
त्वाङ्कोगस्येत्यर्थः । योऽहङ्कारो यं पुष्टमादायाहं ममेति वृत्तिं करोति
तस्याहङ्कारस्य कर्म तदात्मन उच्यते । तेन च कर्मणा तदात्मनि भोग
इति नातिप्रसङ्ग इति भावः ॥ ५६ ॥

चन्द्रादिलोकेऽप्यावृत्तिनिमित्तसङ्घावात् ॥ ५७ ॥

चन्द्रादीति । निमित्तमविवेकादि ॥ ५७ ॥

ब्रह्मलोकादिगत्यापि निष्कृतिरिति पूर्वोक्ते हेतुं दर्शयति—चन्द्रादीति ।
निमित्तमविवेकः ॥ ५७ ॥

लोकस्य नोपदेशात् सिद्धिः पूर्ववत् ॥ ५८ ॥

लोकस्येति । लोकस्य मन्दाधिकारिणः, उपदेशात् श्रवणमात्रात् न मुक्तिः
किन्तु पूर्वं य थोक्तं तथैतद्बोध्यं मनननिदिध्यासमै अपेक्षित इत्यर्थः ॥ ५८ ॥

ननु तत्तल्लोकवासिजनोपदेशादानावृत्तिः स्यादत आह—लोकस्येति ।
यथा पूर्वस्य मनुष्यलोकस्योपदेशमात्रात् न ज्ञाननिष्पत्तिरेवं तल्लोकस्थलोक-
स्योपदेशमात्रादर्पि न ज्ञानं नियमेनेत्यर्थः ॥ ५८ ॥

पारम्पर्येण तत्सिद्धौ विमुक्तिश्रुतिः ॥ ५९ ॥

तर्हि श्रुत्वा मुच्यत इति कथमुपपद्यते ? तत्राह—पारम्पर्येणेति । तत्सिद्धौ
विमुक्तिश्रुतिः पारम्पर्येण उत्तमाधिकारिविषया वा ॥ ५९ ॥

नन्विवं ब्रह्मलोकादानावृत्तिश्रुतेः का गतिरत आह—ब्रह्मलोकादिगतानां
श्रवणमननादिपरम्परया ज्ञानसङ्घौ “न स पुनरावर्तते”^१ इत्यादि मुक्ति-
श्रवणं न तु साक्षाद्वगातिमात्रेणेत्यर्थः । तल्लोके ज्ञानस्य प्रायिकत्वादन्यलोक-
द्विशेषः ॥ ५९ ॥

**गतिश्रुतेश्च व्यापकत्वेऽप्युपाधियोगाङ्कोगदेशकाललाभो
व्योमवत् ॥ ६० ॥**

गतीति । व्यापकत्वेऽप्यात्मन उपाधियोगाद्वैहादियोगाद, भोगदेशकालयोगः,
यथा व्योमघटादौ गच्छतीते तथात्मापि देहावच्छिन्नशो गच्छतीवेति विशिष्टदेशकाल-
सम्बन्ध्युपभोगमान् भवति, कुतः ? गतिश्रुतेः । “ऊर्ध्वं गच्छन्ति सत्त्वस्था”^२
इत्यादेः ॥ ६० ॥

परिपूर्णत्वेऽप्यात्मनो गतिश्रुतिमुपपादयति—गतीति । व्यापकत्वेऽप्यात्मनो गतिश्रवणानुरोधेन भोगदेशस्य कालवशात्वाभः । व्योमवदुपाधियोगेनेत्यर्थः ।

घटसंवृतमाकाशं नीयमाने घटे यथा ।

घटो नीयेत नाकाशं तद्बज्जीवो नभोपमः ॥३ इति शुतेः ॥ ६० ॥

अनधिष्ठितस्य पूतिभावप्रसङ्गान्न तत्सिद्धिः ॥ ६१ ॥

अनधिष्ठितेति । न तत्त्वसिद्धिः नानधिष्ठानसिद्धिः ॥ ६१ ॥

भोक्त्रधिष्ठानाद्भूगायतननिर्माणमिति प्रपञ्चयति—अनधिष्ठितस्येति । भोक्त्रनधिष्ठितस्य शुक्रादेः पूतिभावप्रसङ्गान्न तस्यानधिष्ठितस्य स्वकार्यभोगसम्पादकमित्यर्थः ॥ ६१ ॥

अदृष्टद्वारा चेदसम्बद्धत्वात्तदसम्भवाजलादिवदङ्के ॥ ६२ ॥

अदृष्टवशादेव पूतिभावो न भविष्यतीत्यत आह—अदृष्टेति । बीजावस्थामारभ्य आत्मा नाधितिष्ठति, किन्तु अदृष्टद्वारा इति चेत् ? न; असंबद्धस्यादृष्टस्य तदसम्भवात्, कारणत्वासंभवात् । अयस्यर्थः—अवश्यमदृष्टस्य तत्र सम्बन्धो वाच्यः, स च स्वाश्रयसंयोगविशेषादिरूप एवेति । जलादिवदिति दृष्टान्तः, यथा जलादिअड्कुरजनकमपि बीजासम्बद्धमङ्कुरं न जनयति, तदृत् ॥ ६२ ॥

ननु तं किनेवादृष्टद्वारा भोक्तृभ्यस्तन्निर्माणमस्त्वत आह—अदृष्टेति । शुक्रादौ साक्षादसम्बद्धस्याद्गृह्य न शरीरादिनिर्माणात्वं यथा बीजासम्बद्धस्य जलस्याङ्कुरजनकत्वमित्यर्थः ॥ ६२ ॥

निर्गुणत्वात्तदसम्भवादहङ्कारधर्मा ह्येते ॥ ६३ ॥

निर्गुणत्वादिति । निर्गुणत्वादात्मनः, तदसम्भवात् तस्मिन्नसम्भवात् । एते धर्मादयोऽहङ्कारधर्माः कार्यकारणयोरभेदात् बुद्धिधर्मा एवाहङ्कारधर्मा इत्युक्तम् ॥ ६३ ॥

नन्वदृष्टवदात्मसंयोगेन तर्हि तन्निर्माणमस्तु, अत आह—निर्गुणत्वादिति । निर्गुणत्वेन न तत्रात्मन्यसम्भवात्, अन्तःकरणधर्मतया दृष्टादोनां तदाश्रयेणाविवेकविषयभोक्तुरधिष्ठातृत्वमित्यर्थः ॥ ६३ ॥

विशिष्टस्य जीवत्वमन्वयव्यतिरेकात् ॥ ६४ ॥

विशिष्टस्येति । जीवत्वं कर्तृत्वभोक्तृत्वविशिष्टस्य न तु देहादिविशिष्टस्य स्वरूपेण कौटस्थ्यहानेः, अन्वयव्यतिरेकाभ्यां च देहभिमानिन् एव कर्तृत्वभोक्तृत्वोपलम्भात् ॥ ६४ ॥

ननु पुरुषस्य व्यापकत्वे जीवस्य परिच्छन्नबोधकश्रुतीनामनुपपत्तिः, जीवात्मपरमात्मविभागश्च शास्त्रीयोऽनुपपन्नोऽत आह—विशिष्टस्येति । विशिष्टस्य अहङ्कारविशिष्टस्य अन्वयव्यतिरेकात् । जीवबलप्राणधारणयोरित्युक्तेरहङ्कारवतामेव सामर्थ्यातिशयप्राणधारणयोर्दर्शनात् । तच्छ्रूत्यानां चित्तवृत्तिविरोधस्यैव दर्शनात्, प्रवृत्तिहेतुरागोत्पादकस्याहङ्कारस्याभावादित्यर्थः । यद्वान्तःकरणनियोगे मोक्षे प्रलये च न जीवनं तद्योगे च जीवनमित्यन्वयव्यतिरेकौ । एवं च तदुपाधिकं जीवस्य परिच्छन्नत्वं स्वतःकरणत्वं परमात्मत्वं चेति भावः । अनेन च जीवात्मपरमात्मविभागः श्रुतिसिद्धो दर्शितः । तदुक्तम्—

परस्तु निर्गुणः प्रोक्तो ह्यहङ्कारयुतोऽपरः ।
यदा त्वभेदविज्ञानं जीवात्मपरमात्मनोः ।
भवेत्तदा मुनिश्रेष्ठाः पाशच्छेदो भविष्यति ॥ इति ॥ ६४ ॥

अहङ्कारकर्त्रधीना कार्यसिद्धिः नेश्वराधीना
प्रमाणाभावात् ॥ ६५ ॥

अहङ्कार इति । प्रकृतेर्भवान्, महतोऽहङ्कार इत्युक्तोऽहङ्कारस्तदभिन्नो यः कर्त्ता तदधीना कार्यस्य तन्मात्रादेः सिद्धिः, नेश्वराधीना, कार्यत्वस्य चेतनकार्यत्वव्याप्त्यत्वे प्रमाणाभावात् ॥ ६५ ॥

अथ महदङ्कारयोरेव तदितरज्जगस्कार्यं नेश्वरस्येति ब्रह्मादित्रयस्येव व्यावहारिकेश्वरत्वं प्रतिपादयिष्यन् अहङ्कारकार्यमाह—अहङ्कार इति । अहङ्कारनिष्ठेति तद्रूपकर्त्रधीनैव कार्यसिद्धिः सृष्टिसंहारनिष्पत्तिः, तादृशबलस्याहङ्कारकार्यत्वात् । अनहङ्कृतेषु तत्सामर्थ्यादर्शनात् । न तु वैशेषिकाद्युक्तानहङ्कृतेश्वराधीना । अनहङ्कृतस्य स्थृत्वे नित्येश्वरे च प्रमाणाभावादित्यर्थः । “अहं बहुस्यां प्रजायेय”^१ इति चाहङ्कारपूर्विकैव

१. तू० छान्दोग्य० ६।२।३ ।

सृष्टिः श्रूयते । एवं चाहङ्कारोपाधिकब्रह्मरुद्रयोरेव सृष्टिसंहारकर्तृत्वमुक्तं भवति ॥ ६५ ॥

अदृष्टोद्भूतिवत् समानत्वम् ॥ ६६ ॥

एतदेव स्पष्ट्यति—अदृष्टेति । न दृष्टः कर्ता यस्य क्षित्यङ्कुरादेस्तस्योद्भूतिः रूपतिस्तस्याभिवचनमानत्वं चेतनकर्तृभावस्य । क्षित्यङ्कुरादौ हि न चेतनः कर्तास्ति, अनुपलब्धेः ॥ ६६ ॥

अहङ्कारस्य कः कर्ता इत्यत आह—अदृष्टेति । यथा सर्गदौ प्रकृतिक्षोभकर्माभिव्यक्तिः कालविशेषादेव भवति, एव महङ्कारः कालमात्रनिमित्तादेव न तु कर्त्रन्तरादिति समानभावयोरित्यर्थः । ईश्वरस्य कर्माभ्यञ्जकत्वे तस्य वैषम्यनैर्वृण्यापत्तेः । कर्मसापेक्षत्वेन हि ईश्वरस्य तत्परिहित्यते । तच्चेदीश्वर एवाधिष्ठितं तर्हि तदापद्यत एवेत्यर्थः ॥ ६६ ॥

महतोऽन्यत् ॥ ६७ ॥

महत इति । अहङ्कारस्य कार्यं महतोऽन्यत्, न हि स्वकारणं स्वकार्यं भवति ॥ ६७ ॥

महत इति । अहङ्कारकार्यसृष्ट्यादेयं दन्यत् पालनान्तर्यामित्वादिकं तन्महत्तत्वात् विशुद्धसत्त्वतयाभिमानकारणाद्यभावेन परानुग्रहमात्रप्रयोजनकत्वात् निरतिशयज्ञानबलैश्वर्यचित्तेत्यर्थः । महत्तत्वोपाधिकश्च विष्णुर्महान् परमेश्वर इति गीयते । “यदाह वासुदेवाख्यं चित्तं तन्महदात्मकम्”^१ इति स्मृतेः । अत्र शास्त्रे कारणं ब्रह्म निर्गुणं पुरुषसामान्यमेवोच्यते^२ । तत्र चकारशब्दो निमित्तकारणतापरः, जले आकाशादिवदधिष्ठानकारणतापरश्च ॥ ६७ ॥

कर्मनिमित्तः प्रकृतेः स्वस्वामिभावोऽप्यनादिर्बीजाङ्कुरवत् ॥ ६८ ॥

कर्मेति । पुरुषस्येति पूरणीयम् । स्पष्टमन्यत् ॥ ६८ ॥

ननु स्वामिपुरुषार्थप्रकृतेः प्रवृत्तिः स्वत एव भवतीति प्रागुक्तम्

१. “तथा तन्मात्रेवपि महतोऽन्यत्” इति वेदान्तिसंमतः पाठः ।

२. भागवत ३।२६।२१ ।

तत्र स्वस्वामिभावो भोक्तुभोग्यभावः । स च प्रकृतिप्रवृत्तेः प्रकाममस्तीत्यत
आह—कर्मनिमित्त इति । कर्मनिमित्तकः स वृत्तितद्वासनाप्रवाहरूपेणाना-
दिरेव बीजाङ्गुरवत् प्रामाणिकत्वादित्यर्थः । आकस्मिकत्वे मुक्तस्यापि
भोगापत्तेरिति भावः ॥ ६६ ॥

अविवेकनिमित्तो वा पञ्चशिखः ॥ ६६ ॥

अविवेक इति । अविवेकनिमित्त इति बहुव्रीहिः ॥ ६६ ॥

इदं साङ्गत्यैकदेशिमतं, मतान्तरमाह—अविवेकेति । अत्राप्यनादित्वं
तुल्यमेव । इदमेव स्वमतं प्रागुक्तत्वात् ॥ ६६ ॥

लिङ्गशरीरनिमित्तक इति सनन्दनाचार्यः ॥ ७० ॥

एकदेशिमतमाह—लिङ्गेति । यावत्स्थूलशरीरे सूक्ष्मशरीरमस्ति तावत्प्रकृति-
पुरुषयोः स्वस्वामिसम्बन्ध इति ॥ ७० ॥

लिङ्गेति । लिङ्गशरीरनिमित्तकः प्रकृतिपुरुषयोर्भोग्यभोक्तुभावः । लिङ्ग-
शरीरद्वारैव भोगादिति मतेऽप्यनादिः स इत्यर्थः । मतत्रयेऽपि स्वत्वं स्वभो-
ग्यभोक्तुवृत्तिवासनावत्त्वं स्वामित्वं स्वनिष्ठवासनाकवृत्तिभोक्तुत्वम् । वृत्ति-
वासनानां च कर्मजन्यत्ववत् । अविवेकजन्यत्ववच्च लिङ्गशरीरजन्यत्वमपि
जन्मादिद्वारास्तीति बोध्यम् ॥ ७० ॥

यद्वा तद्वा तदुच्छित्तिः पुरुषार्थस्तदुच्छित्तिः पुरुषार्थः ॥ ७१ ॥

स्वमतंमाह—यद्वेति । यत् तत् इत्यध्ययं हेतौ । यतस्ततः स्वस्वामिभावोऽस्तु
प्रकृतिपुरुषयोः तस्य तु बन्धहेतुत्वात् तदुच्छित्तिः पुरुषार्थ इति मम मतम् ।
बीप्साऽध्यायसमाप्त्यर्था ॥ ७१ ॥

इति श्रीस्वयंप्रकाशतीर्थाङ्गिलब्धवेदान्तिसत्पदेन महादेवेन विरचिते

साङ्गत्यप्रवचनसूत्रवृत्तिसारे तन्त्राध्यायः षष्ठः समाप्तः ॥ ६ ॥

शास्त्रार्थमुपसंहरति—यद्वेति । कर्माविवेकलिङ्गशरीरणां यत्किञ्चित्ति-
मित्तकोऽस्तु तयोर्भोग्यभोक्तुभावः । एवं स्वस्वामिभावो यद्वा तद्वा यत्किञ्चिद्
भवतु चेतने साक्षात् दुःखादिसम्बन्धो वा प्रतिबन्धरूपो वा सर्वयाप्यनादि-
तया दुरुच्छेदस्योच्छेदः परमपुरुषार्थः । दुःखं मा मेति प्रार्थनादर्शनादित्यर्थः ।
बहुलोशस्य द्विरावृत्तिः शास्त्रसमाप्त्यर्था ॥ ७१ ॥

अस्य प्रणेता कपिलो देवहृतिपुत्रो विष्ववतार एव ।

एतन्मे जन्म लोकेऽस्मिन्मुक्तूणां दुराशयात् ।

प्रसंख्यानाय तत्त्वानां संभातायात्मदर्शने ॥१ इति सृतेः ।

अग्निः स कपिलो नाम सांख्यशास्त्रप्रवर्तकः ॥२

इति सृतेरग्न्यवताररूपकपिलान्तरमेवेत्यन्ये । अग्न्याख्यशक्त्यावेशादग्निरिति रूपकं तस्यैवेति परे ॥

इति शिवभट्टसुतसतीगर्भजनागोजीभट्टपर्यालोचितभिक्षु-

भाष्यसारसंग्रहे षष्ठोऽध्यायः समाप्तः ॥ ६ ॥

लघुसाङ्ख्यवृत्तिः समाप्तिमगमत् ।

श्रीसाम्बशिवार्पणमस्तु ॥

—:*:—

श्रीगणेशाय नमः ।

तत्त्वसंमासः

सर्वोपकारिणीवृत्तिसहितः

यद्वार्चिवभूतिरमलाखिलतत्त्वजाता-
न्नानाद्यतत्त्वममलं परिबोधयन्ति ।
श्रेयः करोति जगतां भगवन्तमाद्यं
तं श्रीमहर्षिकपिलं प्रभुमानतोऽस्मि ॥१॥
उद्दिधीर्षुस्तदुन्नीतसूत्रतत्त्वार्थबुद्धये ।
सर्वोपकारिणीं कुर्वे टीकां गुणवशंवदः ॥ २ ॥

अथात्रानादिक्लेशकर्मवासनासमुद्दिनिपतिताननाथदीनानुद्दिधीर्षुः परम-
कृपालुः स्वतःसिद्धतत्त्वज्ञानो महर्षिभगवान् कपिलो द्वार्चिशतिसूत्राण्यु-
पादिक्षत् । “सूचनात् सूत्रम्” इति हि व्युत्पत्तिः । तत एतैस्समस्ततत्त्वानां
सकलषष्ठितन्नार्थानां च सूचनं भवति । इतश्चेदं सकलसाङ्ख्यतीर्थमूलभूतं
तीर्थान्तराणि चैतत्प्रपञ्चभूतान्येव । सूत्रषड्यायी तु वैश्वानरावतारमहर्षि-
भगवत्कपिलप्रणीता, इयं तु द्वार्चिशतिसूत्री तस्या अपि बीजभूता नारायणा-
वतार महर्षिभगवत्कपिलप्रणीतेति वृद्धाः ।

तत्रादौ प्रथमसूत्रत्रयेण सकलप्रपञ्चमूलभूतानि पञ्चविंशतितत्त्वानीति
सूचयति—

अष्टौ प्रकृतयः ॥ १ ॥

ग्रथमर्थः—साङ्ख्यराद्वान्ते पञ्चविंशतिस्तत्त्वानि । तत्र १. मूलप्रकृतिः,
२. महत्तत्त्वम्, ३. श्रहञ्चारः, ४. शब्दतन्मात्रा, ५. स्पर्शतन्मात्रा, ६. रूप-
तन्मात्रा, ७. रसतन्मात्रा, ८. गन्धतन्मात्रा चेत्यष्टौ प्रकृतयः सन्ति । अत्र
तत्त्वान्तरारम्भकत्वं प्रकृतित्वम् । अतश्च महदादीनां सप्तानां पूर्वपूर्वविकृति-
त्वेऽपि न ज्ञातिः, लक्षणसमन्वयात् ॥ १ ॥

घोडश विकाराः ॥ २ ॥

पञ्च बुद्धीन्द्रियाणि, पञ्च कर्मेन्द्रियाणि, मनः, गगनपवनज्वलनसलिल-धारणाख्यानि पञ्चभूतानि चैतानि घोडश विकाराः । विकृतय एव न तत्त्वान्तरारम्भकाणि । सर्वं वाक्यं साधारणमिति न्यायात् ॥ २ ॥

पुरुषः ॥ ३ ॥

पुरुषः पञ्चविशतितमं तत्त्वम् । अयं च न प्रकृतिर्न विकृतिः, ताभ्यः पृथक्कृत्य निरूपणात् । अनेन जडत्वपरिणामित्वकर्त्त्वादिधर्मवदभ्यः प्रकृत्यादिभ्यः पुरुषस्य वैलक्षण्यमपि सूचितं भवति । तथा च कारिका—

मूलप्रकृतिरविकृतिर्महाद्याः प्रकृतिविकृतयः सप्त ।

घोडशकस्तु विकारो न प्रकृतिर्न विकृतिः पुरुषः ॥३ इति ॥ ३ ॥

नन्वेतेभ्योऽतिरिक्ता अन्येऽपि बहवो घटपटादयः पदार्थाः दृश्यन्ते तत्कथ-भेषामुपपत्तिरत आह—

त्रैगुण्यसञ्चारः ॥ ४ ॥

त्रिगुणा एव त्रैगुण्यं सत्त्वरजस्तमांसि तेषां सञ्चारः । मत्तकपोतकण्ठ-न्यायेन प्रतिक्षणां विलक्षणपरिणामो वर्तते इति शेषः । अनेन मूलप्रकृति-स्थिगुणात्मिका । त्रित्वेन च भेदबोधकेन गुणाः परस्परविरुद्धस्वभावाः प्रीत्यप्रीतिविषादात्मकाः सञ्चारेण सङ्गतसम्यक्चरणार्थेन तेषां नित्यसह-भावः । पुरुषार्थं जननीये कार्यानुसारेण परस्परसहायता च । ततश्च प्रकृते-र्महदादीनां भूतेभ्यश्च घटपटादीनां सकलपदार्थानां त्रिगुणलक्षणपरिणामादेव संसिद्धिः । कार्योत्पादश्च नापूर्वः किन्त्वाविर्भावमात्रं सूक्ष्मकारणारूपेण स्थितस्य स्थूलकार्यक्षमरूपेण विपरिणाम इति सद्व्याप्तिवादश्च इत्येते-सिद्धान्तासांसूचिता भवन्तीति बोध्यम् ॥ ४ ॥

ननु गुणानामनवरतपरिणामित्वभावत्वात् कदाचिदपि दृश्यजातादर्शनं न स्यात्, ततश्च प्रलयोच्छेदः स्यात्, अत आह—

प्रतिसञ्चारः ॥ ५ ॥

यदर्थं सृष्टिप्रक्रियानिर्वाहिक्षिगुणपरिणामस्तथा प्रतिसञ्चारः प्रति-क्लोऽपि विपरिणामोऽस्ति । तथा च प्रतिलोमपरिणामेन तत्त्वार्थाणां स्वस्वकारणे लये जाते त्रिगुणायाः प्रकृतेः साम्यस्थितिरेव प्रलय इति

१. सांख्यकारिका ३ ।

सूचितम् । तदा च समानपरिणामत्वेन वैलक्षण्यानाविभवि इति
भावः ॥ ५ ॥

अथ जायमानस्य मुखदुःखादेर्विवेकार्थं त्रैविद्यं वक्तुमेकेनादाव-
वान्तरमाह—

अध्यात्मम् ॥ ६ ॥

आत्मानमधिकृतयेत्यध्यात्मम् । तद द्विविधं शारीरं मानसञ्चेति । शारीरं
वातपित्तश्लेष्मवैषम्यनिमित्तम् । मानसं कामक्रोधलोभमोहैर्याविषयविशेष-
दर्शननिमित्तम् । एतदुभयमप्यान्तरोपायसाध्यत्वादध्यात्ममित्युच्यते ॥ ६ ॥

बाह्यभेदद्वयमाह द्वाभ्याम्—

अधिभूतम् ॥ ७ ॥

मानुषपशुपक्षिसरीसृपस्थावरादिभूतान्यविकृत्य तदधिभूतमित्यर्थः ॥ ७ ॥

अधिदैवम् ॥ ८ ॥

यज्ञराज्ञसविनायकग्रहाद्यावेशनिमित्तमेतत् । इदं द्वयमपि बाह्योपाय-
साध्यत्वाद् बाह्यमित्युक्तम् ॥ ८ ॥

ननु सत्स्वपि विलक्षणेषु बहुषु पदार्थेषु पुरुषस्य तत्सम्बन्धाभावात्
कथं ततो दुःखमतस्त्वामग्री निरूपयिषुरादौ बुद्धीन्द्रियाण्याह—

पञ्चाभिबुद्ध्यः ॥ ९ ॥

अभितो बुद्ध्यन्ते ज्ञायन्ते वस्तुन्याभिरित्यभिबुद्ध्यः बुद्धीन्द्रियाणि
चक्षुःश्रोत्रप्राणारसनत्वगाख्यानि रूपशब्दगन्धरसस्पर्शबोधकानि ॥ ९ ॥

अनेन च ज्ञानद्वारा योगं दर्शयितुं कर्मन्द्रियाण्याह—

पञ्च कर्मयोनयः ॥ १० ॥

पञ्च इन्द्रियाणि कर्मयोनयः कर्मणां वचनादानविहरणोत्सर्गानिन्दानां
योनयः करणानि । तानि च वाक्याणिपादपायूपस्थाख्यानि । अनेन कर्मणा
तत्तद्विषयसान्निद्येन तत्सम्बन्धः सूचितः ॥ १० ॥

अथ महदहङ्कारमनसामध्यवसायाभिमानसङ्कल्पा असाधारण्यो वृत्तय-
स्ताभिर्विनेन्द्रियद्वारा विषयग्रहासम्भवात्तैस्तद्ग्रहोक्त्या तासां निरूपित-
प्रायत्वेन तत्साधारणी वृत्तिराह—

पञ्च वायवः ॥ ११ ॥

पञ्चसंख्याकाः प्राणापानसमानोदानव्यानाख्या वायवः महदहङ्कारमनसां सत्साधारणावृत्तयः जीवनसाधननिः । तत्र प्राणो नासाग्रहन्नाभिपादाङ्गुष्ठवृत्तिः । अपानः कृकाटिकापृष्ठपायुपाशर्वोपस्थवृत्तिः । समानो हृन्नाभिसर्वसन्धिवृत्तिः । उदानो हृत्कण्ठतालुमूढ्मध्यवृत्तिः, व्यानस्त्वग्वृत्तिरिति ॥ ११ ॥

पञ्चानामुपयोगमाह—

पञ्च कर्मात्मानः ॥ १२ ॥

भुक्तपीताहारजलादे रसरुधिरादेश्च यथायथं प्रापणमेषां कर्म, तदेकानुमेयत्वेन तत्स्वरूपपाठ इत्यर्थः ॥ १२ ॥

नन्वस्तु ज्ञानक्रियाद्वारा महदभिमानसर्वसङ्कल्पानां विषययोगित्वं पुरुषस्य स्वपरिणामितया तत्र घटते इत्याशङ्कां निवर्तयिषुराह—

पञ्चपर्वाविद्या ॥ १३ ॥

अनात्मस्वात्मख्यातिरविद्या, सा च विद्याविरोधिनी पञ्चपर्वा भवति । तानि च पर्वाणि अविद्यास्मितारागद्वेषाभिनिवेशाख्यानि । तथा च यदविद्यया विपर्येणावधार्थते वस्तु अस्मितादयस्तत्स्वभावास्तदभिनिविशते ततश्चात्मनो विवेकेन तत्सम्बन्ध इति भावः ॥ १३ ॥

पञ्चाशद्भेदेषु प्रत्ययसर्गेषु पञ्चविपर्यया निरूपिताः, अधुना विशिष्टेष्वष्टाविशतिमशक्तिमाह—

अष्टाविंशतिधाशक्तिः ॥ १४ ॥

इन्द्रियवधा एकादश बुद्धिवधाश्च सप्तदश इत्येता अशक्तय उच्यन्ते, इन्द्रियवधा यथा वाधिर्यं, कुष्ठता, अन्धत्वं, जडता, अजिग्रता तथा सूकता, कौण्णं, पङ्गुत्वं, क्लैव्यम्, उदावर्तः, मन्दता च इति । बुद्धिवधास्तु नव तुष्टीनामष्टसिद्धीनां च विपर्ययाद्भवन्ति । तदित्यं जाता अशक्तयोऽष्टाविशतिः ॥ १४ ॥

प्रसक्ते तुष्टिसिद्धी एवाह द्वाभ्याम्—

नवधा तुष्टिः ॥ १५ ॥

यथोक्तम्—आध्यात्मिक्यश्चतसः प्रकृत्युपादानकालभाग्याख्याः ।

बाह्यविषयोपरमात् पञ्च नव तुष्टयोऽभिहिताः ॥३ इति ।

अस्यार्थः—विवेकसाक्षात्कारो हि प्रकृतिपरिणामभेदः, तं च सैव करोतीति कृतं तद्ध्यानाभ्यासेनेति केनचिदुपदिष्टे तत्र तुष्टिः प्रकृत्याख्या । १ । अथ प्रकृतेः सर्वान्प्रत्यविशेषान्न केवलं तत् एव विवेकसत्त्वात्कारः किन्तु प्रब्रज्ययेत्युपदिष्टे तुष्टिरूपादानाख्या । २ । प्रब्रज्यापि कालविशेषादरेणैव विवेकं जनयति, अलमुपतस्तपात् इत्युपदिष्टे तुष्टिः कालाख्या । ३ । भाग्येनैव विवेकख्यातिरिति तुष्टिर्भाग्याख्या । ४ । इत्येताश्चतसः प्रकृतिव्यतिरिक्तमात्मानमधिकृत्य जायन्त इत्याध्यात्मिका उच्यन्ते । विषयाः शब्दस्पर्शरूपरसगन्धाख्याः ५ । तेषु अर्जनरक्षणाक्षयभोगहिसादोषदर्शनं तत उपरमाविरतयोऽपि ५, ते च महदहङ्कारादीन् नात्मन आत्मनोऽभिमन्यमानस्य वैराग्ये सत्युत्पद्यन्तेऽतो बाह्या उच्यन्ते । इमाश्च नव उक्तविषयाः ५ अशक्तिभिः २८ सह द्विचत्वार्दिशत् । ४२ । सिद्धौ परिपन्थित्वाद् हेयाः ॥ १७ ॥

अष्टधा सिद्धिः ॥ १६ ॥

तद्यथा—“ऊहः शब्दोऽध्ययनं दुःखविधाताख्यः सुहृत्प्राप्तिः ७ ।

दानञ्च च सिद्धयोऽष्टौ”^१ इति । तत्रोपदेशमन्तरेण तत्त्वज्ञानस्य स्वयमूहाद्या असिद्धिः सा प्रथमा । १. अन्यदीयशास्त्रपाठमाकर्ण्य ज्ञानोत्पत्तौ शब्दाख्या द्वितीया २ । अध्ययनतस्तत्त्वज्ञाने तृतीया ३ । आध्यात्मिकाधिदैविकाधिभौतिकद्वयत्रयविधातेन तत्त्वज्ञाने जाते सिद्धित्रयम् ६ । ज्ञानवस्तुहृदो लाभेन तत्त्वज्ञाने सुहृत्प्राप्त्याख्या सम्भवी ७ । धनादिनाराधिते ज्ञानिनि तत्त्वज्ञाने अष्टमी ८ । अत्र दुःखविधातरूपाणां तिसृणां सिद्धीनां मुख्यत्वमितरासां तु तदुपायत्वात् गौणत्वं बोध्यम् । पञ्चविषयर्यादारभ्याष्टसिद्धिपर्यन्तमेते प्रत्ययसर्गाः । तेषु प्रकृतिप्रत्ययान्यताख्यातिप्रेप्सुभिर्द्विचत्वार्दिशदादितो हेयाः । सिद्धयस्तु उपादेया इति तत्स्वरूपव्याक्रिययैव सूचितं भवति ॥ १६ ॥

प्रत्ययसर्गमभिधाय प्रकृतिसर्गमाह—

दश मूलिकार्थाः ॥ १७ ॥

दश अर्थाः पदार्थाः मूलिकाः सन्ति । मूलं प्रकृतिः पुरुषश्च तावाश्रयत्वेन विद्येते येषामथवा मूलं स्वभावः स प्रयोजकत्वेनास्ति येषामिति मूलिकाः, मूलप्रकृतौ पुरुषे च विद्यमाना इति यावत् । तथा च राजवार्तिकम्—

प्रधानास्तित्वमेकत्वमर्थवत्त्वमथान्यताः ४ ।

पाराध्यं च तथा नैक्यं वियोगो योग एव च द ।
शेषवृत्तिरकर्तुं त्वं १० मौलिकार्थीः स्मृता दश ॥

अत्रैकत्वमर्थवत्वं पाराध्यं ३ प्रधाने, अन्यत्वं प्रकृत्यपेक्षया अकर्तुं त्वं बहुत्वं ३ पुरुषे, अस्तित्वं योगो वियोगश्च ६ उभयोः, शेषवृत्तिः १० अङ्गाङ्ग-भावेन गुणानां वृत्तिः स्थूलसूक्ष्मशरीरयोः इति । अत्र प्रकृतिपुरुषयोः साधर्म्यवैधर्म्यनिरूपणेन द्वयोः पार्थक्येन ज्ञानं प्रकृतिपुरुषान्यताख्याति-बीजमिति सूचितं भवति । तथा चैतेषां धर्मणां तत्तत्स्वभावभूतत्वेन प्रकृति-सर्गता व्यवहार इति ॥ १७ ॥

ननु बुद्ध्यादिभिरेव त्रिगुणात्मकैः सकलकार्यसिद्धौ किमधिकप्रकृत्यङ्गी-कारेण, अत आह—

अनुग्रहः सर्गः ॥ १८ ॥

बुद्ध्यादिभिः स्वकार्येऽहङ्कारादौ जनयितव्ये प्रकृतिरनुग्रहसहायोपेक्ष्यते । अन्यथां बुद्धिः क्षीणा सर्तो नालमहङ्कारं जनयितुमिति सकलोऽपि सर्ग-स्तदनुग्रहमूलक एवेत्यर्थः । अयमेव प्रकृत्यापूर इत्युच्यते । तथा च प्रकृत्यैवायं सर्गां नेश्वरेण नापि ब्रह्मोपादानोऽप्यकारणो नेश्वराधिष्ठितप्रकृतित इति सूच्यते ॥ १८ ॥

तन्मात्रसर्गमाह—

चतुर्दशविधो भूतसर्गः ॥ १९ ॥

दैवतैर्यग्योनमानुष्यभेदेन भूतसर्गश्चतुर्दशविधकारको भवति । तच्चेत्थम्—ब्राह्म १ प्राजापत्य २ ऐन्द्र ३ पैत्र ४ गान्धर्व ५ यज्ञराज्ञस ७ पैशाच ८ भेदेनाष्टविधो दैवः । पशुमृगपञ्चसरीसृपस्थावरभेदेन पञ्चविधस्तैर्यग्योनः १३ एकविधो मानुष्यः १४ इति ॥ १९ ॥

ननु पुरुषार्थशिरोमणीभूतमोक्षतत्त्वाकाङ्क्षा सति बन्धस्वरूपज्ञान एवोप-पद्यतेऽतो बन्धानेवाह—

त्रिविधो बन्धः ॥ २० ॥

विपर्यादतत्त्वज्ञानाज्ञायमानो बन्धविधिः प्राकृतो वैकृतो दाक्षिण-श्चेति ३ । तत्र पुरुषविधिया प्रकृत्युपासनं प्राकृतो बन्धः १ । तथाभूतेन्द्रिया-हङ्कारबुद्ध्युपासनं वैकृतः २ । पुरुषतत्त्वमजानतः केवलमिष्टापूर्तकारिणो दाक्षिण ३ इति त्रयाणामपि पुरुषस्वरूपवेदकत्वाभावे बन्धकत्वम् ॥ २० ॥

नन्वेतदज्ञानत्रयनिवृत्तौ कीदृशो मोक्षो जायत इत्याह—

त्रिविधो मोक्षः ॥ २१ ॥

इष्टापूर्तीदिकर्मस्वसारतां पुरुषस्वरूपोपलब्धेरेव सारतां बुध्यमानस्य प्रथमः, ततो भूतेन्द्रियादिष्वविकारतां पश्यतो द्वितीयः, ततः पृथगात्मानं जानतः प्रकृतिरूपस्तृतीयः। यद्यपि प्रथमद्वितीयौ न तात्त्विकमोक्षौ तथाप्येकदेशिकान्यताख्यात्या तावद्वन्धापगमेन मोक्षत्वव्यवहार इति द्रष्टव्यम्। अत्र बन्धमोक्षसंसाराः प्रकृतावेव न पुरुषे, सवासनक्लेशकर्मशयानामपरिणामिनि पुरुषे संभवात्। तथा च भृत्यजयपराजययोः स्वामिन्युपचारवत् प्रकृतिगतानां बन्धादीनां पुरुषे उपचार एव भोगापर्वायोः प्रकृतिगतयोरपि विवेकाग्रहात् पुरुषः संबन्धसुधासाधितो भवति। एवच्च धर्मादिमर्ज्जानवैराग्यावैराग्यैश्वर्यनैश्वर्यैस्सप्तभी रूपैः प्रकृतिर्भोगापर्वारूपपुरुषार्थं प्रत्यात्मानं बद्धनाति। तत्त्वज्ञानेन विवेकख्यात्या एकेन रूपेण च विमोक्षयति। इतीदृशस्य तत्त्वज्ञानस्याभ्यासादादरनैरतर्यदीर्घकालसेवितात् सत्त्वपुरुषान्यतासाक्षात्कारि केवलं ज्ञानमुत्पद्यते। ततश्चाध्यवसायाभिमानसंकल्पालोचनान्यान्तराणि बाह्याश्र सर्वे व्यापारा आत्मनि प्रतिषिद्धा भवन्ति। अयमेव मोक्ष इति राद्वान्तः ॥ २१ ॥

ननु पुरुषप्रकृत्यादीनामलक्ष्यालक्ष्याणां च घटपटादीनामखिलप्रमेयाणां लौकिकेः कथमनुभवो विवेयोऽत आह—

त्रिविधं प्रमाणम् ॥ २२ ॥

[त्रिविधं दुःखम् ॥ २३ ॥

एतत् परम्परया याथातत्थ्यम् ॥ २४ ॥

एतज्ञात्वा कृतकृत्यः स्यात् ॥ २५ ॥

न पुनर्खिविधेन दुःखेनाभिभूयते ॥ २६ ॥]^१

१. एतत्सूत्रचतुष्टयं तत्त्वसमाससूत्राणां व्याख्यान्तरेषु समुपलभ्यते। अत्र च सूत्राणां संख्याविषये परं वैषम्यं दृश्यते। कैश्चित् “वैगुण्यम्” “सञ्चरः” इति पृथक् सूत्रे परिगणिते। “अध्यात्ममधिदैवमधिभूतच्च” इत्येकं सूत्रम् केषाच्चित्, अन्येषां च सूत्रत्रयमिदम्। एवमेव “एतत् परम्परया—” इत्यतः “दुःखेनाभिभूयते” इति यावदेकमेव कैश्चित् स्वीकृतमन्यथा त्रीणि सूत्राणीमानि परिगणितानि। इत्यं

असन्दिग्धा विपरीतानधिगतविषया चित्तवृत्तिर्बोधश्च पौरुषेयः, फलं प्रमा, तस्याः कारणं प्रमाणं तत् त्रिविधं प्रत्यक्षानुमानशब्दभेदात् । एतेनाधिकान्युपमानादीनि नैयायिकाद्यभ्युपगतानि प्रमाणानि एषवेवान्तर्भवन्ति इति नातिरिक्तान्युपयुज्यन्ते । तत्रार्थसंनिकृष्टमिन्द्रियं प्रत्यक्षं व्याप्यव्यापक-भावपक्षधर्मताज्ञानपूर्वकमनुमानम्, आत्मवचनाद्वेदादिरूपाच्छाब्दमिति विशेषत एषां लक्षणोदाहरणान्याकरादवसेयानि, इति शिवम् ।

एकस्मिन्निरुणात्मतत्त्वयुतितो जाता द्विता साप्यतो
द्वित्वं प्राप्य प्रकाशयत्यविरतं भोगापवगौ स्वतः ।
इत्येवं परिसूचयन्मतिमते मोहापहं कापिलं
सूत्राणाममलं द्विकद्वयमिदं जीयाच्चिरं चेतसि ॥

इति सर्वोपकारिणी संक्षिप्तकापिलसूत्रवृत्तिः
समाप्ता ॥

—०:—

२२, २३, २४, २५, २६ इति यावदेतेषां संख्या व्याख्याकाराणां मतेनेति विभावनीयम् ।

ब्रह्मनिष्ठ-स्वामिदेवतीर्थ (काष्ठजिह्व-स्वामि)-प्रणीतः
साङ्गत्यषडध्यायीसाररूपः

साङ्गत्यतरङ्गः

अथ श्रेयस्करं व्याख्यास्यामः ॥ अथशब्दोऽयं स्वरूपतो मञ्जलमाह
शिवशब्दवत्, । यथात्र शवतिर्गतिकर्मा ज्ञानमीश्वरमाह, इकारशिच्चत्कलाम्,
तयोर्योगेन शिवमिति मञ्जलनाम संपद्यते तथैवाथशब्दे वरणिग्रिघोऽकारः
पुरुषमाह, तर्वर्गद्वितीयश्चेश्वरेण सञ्ज्ञतां प्रकृतिमाह, सृष्ट्यादौ तयोर्योगेनाथ-
शब्दो मञ्जलरूपः संपद्यते । अतिशयेन प्रशस्यं श्रेयस्तस्य करं साधकं
वरणियिष्यामः । तत्स्वरूपं गर्भोपनिषदाह—

मृतश्चाहं पुनर्जातो जातश्चाहं पुनर्मृतः ।
नानायोनिसहस्राणि मयोषितानि यानि वै ॥
मातरो विविधा दृष्टाः पितरः सुहृदस्तथा ।
आहारा विविधा भुक्ताः पीता नानाविधाः स्तनाः ॥
अवाङ्मुखः पीडचमानो जन्तुश्चैव समन्वितः ।
साङ्गत्यं योगं समभ्यस्ये पुरुषं पञ्चविंशकम् ॥३ इति ।

अथ निर्बचनम्—मयोषितानि तेषु मात्रादयोऽनुभूताः, अवाङ्मुखः
प्रसवाय, इदानीं जन्तुरहं किमपि कर्तुं मनन्वितोऽस्मि । समन्वितः सनु
साङ्गत्यं योगं सम्यगनुष्ठास्ये, पञ्चविंशं पुरुषमेव वा तत्सारं समभ्यस्ये
येन पुनर्नेमां कष्टकाष्ठां यास्यामीत्यन्तर्गं र्भसन्त्वं प्रतिजानीते ।

कस्मात् साङ्गत्यमित्युच्यते ? सम्यक् क्रमपूर्वं ख्यानं कथनं यस्यां सा
सञ्चया क्रमपूर्वा विचारणा, यत्तामधिकृत्य कृतं तस्मात्साङ्गत्यमित्युच्यते
शास्त्रम् । कथं तदभ्यसेत् ? उच्यते; दर्पणो नगराभास इव पुरुषे यद्यपि
प्रकृतिगुणा भासन्ते तथापि पुरुषो न तैलिस इति सततं भावयतो दुःख-
हेतुपरम्परा लयमेति । कथम् ? दुःखस्य हेतुदेहधारणम्, यदीदं न स्यात्

तर्हि कथं भोगो घटेत । तस्यापि हेतुः शुभाशुभं कर्म, तद्वेतु रागदवेषौ, आभ्यामेवायं जनः प्रवर्तितः शुभाशुभे कर्मणि प्रवर्तते । एतयोरपि कारणं मिथ्याज्ञानम्, यत् प्रियं प्राप्य रज्यते तथाप्रियं प्राप्य विरज्यते द्वे ष्टि वा । तस्य कारणं गुणसङ्गं एव । स च पुरुषे मिथ्याकल्पितोऽस्ति येनायं नानायोनिषु संसरन्नाद्यापि दुःखस्यान्तं गच्छतीति । तदिदं साङ्ख्यशास्त्रं षड्भिरध्यायैः षड्भेष्वर्यरूपैः सिद्धानामाचार्यो भगवान् कपिलो देवहृतिं मातरं प्रोवाच । तस्येदमाद्यस्याध्यायस्यादिमं सूत्रम्—

अथ त्रिविधदुःखस्यात्यन्तनिवृत्तिरत्यन्तपुरुषार्थः । अन्तं नाशमतिक्रान्ता अत्यन्तानपायिन्यपुनरार्वतीनि निवृत्तिरत्यन्तनिवृत्तिः, सैवात्यन्तपुरुषार्थः । अन्तेर्बन्धनकर्मणो भावे घन्त्रि अन्तशब्दोऽयं बन्धनार्थस्तमतिक्रान्तोऽत्यन्तः त्रैकालिकबन्धसंसर्गभावः स एव नृजन्मनः फलम् । बन्धपूर्वको मोक्षोऽपि ब्राह्म्यास्तनोर्न रोचते । एतेन जीवन्मुक्तिरपि संगृहीता भवति । अत्र दुःखशब्देन सदोषं सुखमपि गृह्णते तद्वत् । इदानीं बन्धः परीक्ष्यते । तत्रादौ स्वभावमात्मनो विशेषं मत्वा तेनैवायं बद्धो भवेदित्याशङ्क्य समाधते; न स्वभावतो बद्धस्य मोक्षसाधनोपदेशविधिः । स्वभावः स्वरूपमेव । नहि स्वेनैव स्वस्य बन्धनं भवितुमर्हति । शक्त्युद्भवानुद्भवाभ्यां नाशक्योपदेशः । समेव तयोर्गुणशक्त्योरभावस्तद्रव्यसत्त्वे न संभवति, किन्त्वाविभवितिरोभावौ भवतः । यथा शुक्लो गुणः कृष्णेन गुणेनावियते बीजस्य प्ररोहशक्तिश्च भर्जनेन तिरोहिता भवति । द्रव्ये जलांश एव वर्णविपर्ययाद्बीजमित्युच्यते, तस्य त्वचि भर्जनेन कठिनीकृतायां तदुद्भेतुं न शक्नोत्येतावदेव न तु जलांशो नष्टः बीजस्वरूपस्य सत्त्वात् । न कालयोगतो बद्धस्येत्येवमुत्तर-सूत्रेष्वप्यन्वयः । नित्ये कर्मणि कालोऽपि प्रतिबन्धको दृष्टस्तथात्र नेत्यर्थः । न देशयोगतोऽपि, अशुचिर्देशोऽपि नित्यस्य कर्मणः प्रतिबन्धको दृष्टः । नावस्थातः, यथा बाल्यं स्त्रीसुखप्रतिबन्धं नैवाग्रचम् । षट् नियतपदार्थवादिनो वैशेषिकादयः । उत्तरसूत्रेनियतग्रहणादत्र नियतार्थप्रतीतिः । आदिशब्देन पिशाचग्रस्तो गृह्णते । न गतिविशेषात् तत्तच्छरीरे गमनमेवापरिच्छन्नं परिच्छन्नतीत्यपि न निष्क्रियस्य तदसंभवात् । क्रियावतो हृदस्येव गतिः संभवति । तथा च ब्राह्मणे हृदयशब्दस्य निर्वचनम्—“ह इत्येकमन्तरं यद्वर्ति प्रज्ञाम्, द इत्येकमन्तरं यद्वाति सुखं दुःखं वा, य इत्येकमन्तरं यद्याति स्वर्गं नरकं वा, तस्माद्धृदयमुच्यते” इति ।

सत्त्वरजस्तमां साम्यावस्था प्रकृतिः, प्रकृतेर्महान्, महतोऽहङ्कारः, अहङ्कारात्पञ्चतन्मात्राण्युभयमिन्द्रियम्, तन्मात्रेभ्यः स्थूलभूतानि, पुरुष इति पञ्चविश्विर्गणः । अथ कस्मात् सत्त्वरजस्तमांसि प्रभवन्ति ? सतः सत्त्वं प्रभवति, चितो रजः, आनन्दाच्च तम इति । एपां साम्यावस्था प्रकृतिरुच्यते । अव्यक्तावस्थेश्वरः गुणमात्रः पुरुष इति । तथा च सौरं रहस्यम्—“अथ विदेहो याज्ञवल्क्यं पप्रच्छ भगवो ब्रूहि कोऽयमादित्यः किमस्य रूपं किमीहते का निशेयं महात्मन्निति, स होवाच विदेहम्—

निशा चेयं भगवती सर्वलोकसुखावहा ।
एकादशमुहूर्तिनी त्रियामाथो निशीथिनो ॥
दिवा भुवनानि पश्यंस्तदगर्भं विशति रविः ।
ततः सप्तमे मुहूर्ते दिव्यं ज्ञानं समश्नुते ॥
प्रज्ञाप्रसादनः सोऽयं ब्रह्मणः काल ईरितः ।
जगदात्मनि शान्ते तु प्रभवत्यरुणच्छ्रवेः ॥
ईश्वरः सर्वभूतानां सर्वकर्मप्रवर्तकः ।
स एवोदयकाले तु त्रिगुणात्मा भवत्यसौ ॥
नानाधर्मानुपदिशन् दर्शयन् प्रलयोद्भवौ ।
पुनर्याति स्वां प्रकृतिमिति नित्यं स ईहते ॥
नोपरागः प्रभवति यत्र नास्तं न चोदयः ।
सदैव रोचमानं तद्रूपमस्य प्रचक्षते ॥

विभाप्रभे मण्डले यस्य देव्यौ खद्योतनो यस्तमसः परस्तात् ।
स्वयंप्रभः सर्वगतो य आत्मां नमोऽस्तु तस्मै परतः परस्मै ॥

सौरं रहस्यं य इदमधीते सन्ध्ययोर्द्वयोः ।
स र्वंविद्व्रह्मविच्च परं श्रेयः समश्नुते । परं श्रेयः समश्नुते ॥

अथैतन्निरुच्यते कोऽयमादित्यः ? आदौ भवो वा अदितेरपत्यं वा ? किमस्य रूपं तेजोमयं वा ? किमीहते अनीहो वा ? का निशेयमादित्यरश्मिः स्वतन्त्रा चेति चतस्रः पृच्छाः भवन्ति । अथ प्रतिवचनानि निशा चेयं समाधिरूपा यस्यां दिवा कर्मभिः श्रान्ताः सर्वे सुखिनोऽभिनवा इव भवन्ति । एकादशमुहूर्तिनी । त्रिशन्मुहूर्तोऽहोरात्रः । दिवा पञ्चदश मुहूर्तानि, द्वे द्वे च सन्ध्ययोर्द्वयोः, त्रियामा यामिनी चेयमेकादशमुहूर्तिनी संपद्यते । तेषु षष्ठे मुहूर्ते निशीथो भवत्यानन्दघनः । त्रियामाया द्वितीये मुहूर्ते जगदात्मा

गर्भं विशति स सप्तममुहूर्तस्याते दिव्यं ज्ञानं लभते । यत्र सर्वेषां प्रज्ञा वैशारद्यमापद्यन्ते स ज्ञानात्मनो ब्रह्मणः कालः, तत एकादशे मुहूर्तेऽतीते स दशमास्यो गर्भो नानावर्णोऽव्यक्तरागो भवति स ऐश्वरः कालस्तमारभ्य कर्माणि प्रवर्तन्ते । ततोऽद्वौदिते रवौ त्रयो गुणाः समा भवन्ति । मण्डलस्यो-परिष्टादलः इवेतो वर्णस्तत्सत्त्वम्, अद्वौदितं मण्डलं चेषद्रक्तं तद्रजः, अनुदितमद्वं मण्डलं चेषच्छच्यामं तत्तमः । यदत्र त्रयोऽपि गुणाः समाना दृश्यन्ते तदयं प्राकृतः कालः । ततः पूर्वाह्ने ब्रह्मचारिणो धर्ममुपदिशन्, मध्याह्ने गृहस्थस्य, अपराह्ने वानप्रस्थस्य, सायाह्ने च ब्रह्माश्रमिणः । यदुदय-मारभ्य मध्यन्दिनाद्रक्तपीतेषत्पीतश्वेतकृष्णान् वर्णानुत्पादयति ततः परमा-सायं विलोमेन ग्रसते च । तावेतौ प्रलयोऽद्वौ च प्रदर्शयन् प्राकृतं रूपमेति, तत ऐश्वरम्, पुनस्तद् गर्भं प्रविशति । नित्यमेषादित्यस्येहा भूतानां गति-मुपदिशति । यन्न तमसाभिभूतम्, यस्य च नास्तोदयौ भवतः ।

स्वयंप्रभं सततं रोचमानं तदस्य रूपं वदन्ति ज्योतिर्मर्यम् ।

यन्मण्डलं मध्ये कृष्णारजोभिश्च राद्वं तस्मा आदित्याय ब्रह्मणे नम इति ॥

तदद्वौदितसूर्यमण्डलसमा प्रकृतिः, ततः पूर्णं रविमण्डलं यत्स्फुरज्ज्यो-तिस्तन्महत् तत्वं प्रकृतेः कार्यं विवृद्धसत्त्वम् । श्रूयते च—

इन्द्रियाणि पराण्याहुरिन्द्रियेभ्यः परं मनः ।

मनसस्तु परा बुद्धिवुद्धेरात्मा महान् परः ॥

महतः परमव्यक्तमव्यक्तात् पुरुषः परः ।

पुरुषान्नं परं किञ्चित् सा काष्ठा सा परा गतिः ॥^३ इति ।

तन्मात्राणि । अवधारणे मात्रशब्दः । भूतान्तरासंपृक्तानि शुद्धानि भूतानि अन्ते च पुरुष इति वदता “पुरुषान्नं परं किञ्चित्”^४ इति श्रुत्यर्थो दर्शशतोऽस्ति, महदाख्यमाद्यं कार्यं तन्मनः, चरमोऽहङ्कारः । मध्यमं बुद्धि-रित्यर्थतः सिद्धम् । ईश्वरासिद्धेः । इदं बुद्धिवैचित्र्यमात्रम् । प्रकृतिपुरुषयोर्मध्ये मुक्त इव सर्वकर्मफलसंयोक्ता सिद्ध एव न साध्यः । अत एव “यस्य निःश्र-सितं वेदाः”^५ इति सिद्ध्यति, अबाधात् । आत्मधर्मस्य सर्वत्र सत्त्वात् वस्तुत्वम् । उपरागात् कर्तृत्वं चित्साश्रिध्याच्चित्सान्निध्यात् । एतदुपरागे कारणं स च कर्तृत्वे ।

इति साङ्केतिकम् परिशिष्टे प्रथमोऽध्यायः ।

१. कठोपः ११३१६-१० ।

२. कठोप ११३१० ।

३. क्रृष्णमात्र्य भूमिका १ ।

किमर्थं प्रधानस्य कर्तृत्वं विमुक्तमोक्षार्थं स्वार्थं वा प्रधानस्य ? विमुक्तो
बद्धः स्वार्थो विहारः । रागविरागयोर्योगः सृष्टिः । रागयोगेन प्रवृत्तिः,
विरागस्य च योगेनोपसंहारः । अध्यवसायो बुद्धिः । महत्तत्वं तु प्रकृते:
कार्यम् । समानकर्मयोगे बुद्धेः प्राधान्यं लोकवल्लोकवत् । लोको हि प्रथमं
जानाति तत इच्छति ततः करोतीत्येवं बुद्धेः प्राधान्यम्, श्रेष्ठत्वाद्वा
बुद्धिश्रियः ।

इति साङ्ख्यप्रवचनपरिशिष्टे द्वितीयोऽध्यायः ॥ २ ॥

अथ वैराग्याध्याय उच्यते । व्यक्तिभेदः कर्मविशेषात् । एकस्यां योनौ
नानाव्यक्तयः कर्मविशेषात् । योनिविशेषा अपि तदञ्जकर्मविशेषाद्वेदितव्याः ।
ज्ञानान्मुक्तिः “असञ्ज्ञोऽयं पुरुषः”^१ इति । साक्षाज्ज्ञानादेव मुक्तिः बन्धो-
विपर्ययात् । प्रकृतिगुणैः सक्तोऽयं पुरुष इत्यज्ञानाद्वन्धः । नियतकारणत्वात्
समुच्चयविकल्पै । अज्ञाननाशे ज्ञानमेव कारणं नियतं तस्मो विज्ञाशने तेज
इव, तस्मान्न ज्ञानकर्मणोः समुच्चयो नापि विकल्पः । अत्र यद्यपि ज्ञानस्यैव
कारणाता हृश्यते छेदने खण्डगधाराया इव, तथाप्युपरितनभागं सा यथा
सहायमपेक्षते तथैवेदं ज्ञानमप्यनुकृणं कर्मणोद्दोषितं प्रबलं सदेव तम
उन्मूलयितुं समर्थं भवति, तस्मात्परम्परया कर्मापि भुक्तेः साधनम् । अत एव
पराशरादयोऽप्याहुः—“सिद्ध्यति ज्ञानकर्मभ्याम्” इति । जातेऽपि ज्ञाने
प्रारब्धस्य सत्त्वेनानन्दसंभावनयापि कर्म न त्यजेत् । तथा चाहुः—

मात्रा स्वस्ता दुहित्रा वा न विविक्तासनो भवेत् ।

बलवानिन्द्रियग्रामो विद्वांसमपि कर्षति ॥^२

व्यासवाक्यं च—

ज्ञानिनामपि चेतांसि देवी भगवती हि सा ।

बलादाकृष्य मोहाय महामाया प्रयच्छति ॥^३ इति ।

ज्ञानिनामणुरप्यपराधो नित्यकर्मत्यागज्ञितः सद्य एव परिपच्येत, ततोऽ-
निष्टप्रसक्तिर्भवेत् । इतरकर्मणीव नित्यं कर्मापि यदीन्द्रियैः सपद्येत तर्हि
किमेतावता ज्ञानिता हता, लोकानुग्रहश्चापि सिद्ध्यति । तस्माल्लोकोपघातको-
ऽयं पन्था नोपदेश्यः, महर्षिणा तु केवलं शास्त्रं एव श्रद्धाविवृद्धयेऽयं वाद
उक्तः । एवमेव सर्वेष्वनुशासनेषु वादा भवन्ति, तीर्थेषु तीर्थान्तरवत् ।

१. सां सू० ११५ ।

२.भागवत ६।६।१७ ।

३.मार्कण्डेय पु० ।

यथैकं तीर्थं प्रधानं भवति तदा तीर्थान्तराणि तदङ्गानि वर्णन्ते । यद्यपि सर्वाणि समानानि तथापि श्रद्धाभिवृद्धये प्रधानाङ्गभावो भवति, तद्वत् । अचेतनत्वेऽपि क्षीरवच्चेष्टिं प्रधानस्य । क्षीरं जलं यथा स्वयमेव प्रवहति तद्वत् । विवेकानन्निःशेषदुःखनिवृत्तौ कृतकृत्यता, नेतरात् । अवधारणार्थापि वीप्सात्र । उपसर्जनवन्निर्देशादितरेषामुपसर्जनत्वं द्योतयति ।

इति साङ्ख्यप्रवचनपरिशिष्टे वृत्तीयोऽध्ययः ॥ ३ ॥

अथाख्यायिकाभिश्चतुर्थो धर्माध्यायः ॥ ४ ॥

पञ्चमेऽध्याये इतरमतानि दूषयित्वा स्वयशः स्थाप्यते । मङ्गलाचरणं शिष्टाचारात् । यदोऽकृत्यैव श्रूतयः प्रवृत्ताः । नेश्वराधिष्ठिते फलनिष्पत्तिः, कर्मणा तत्सिद्धे । जडं हि कर्म प्रकृतिवच्चेतनसहायमपेक्षते । यथेह यजतां घनतां वाऽष्टष्टानि दृष्ट्वा धर्मराजस्तथाफलैर्जीवान् योजयति, न तु स्वत एव कर्मणां फलदानि, इत्ययौक्तिकी कल्पनात्र भवितुमर्हति । यत्र तु कर्मणां ज्ञाता चेतनो नास्ति गर्भस्थस्य सत्त्वस्य जननीव । यथा सा सत्त्वादृष्टानुरूपा नाहारविहारात् करोति यैः प्रचालितोऽन्तर्मास्तोऽष्टष्टानुरूपं कायव्यूहं रचयति । तत्र सर्वज्ञमीश्वरमृते जनन्या बुद्धं तादेषेवाहारविहारेषु कः प्रेरयति, तस्मादैश्वरोऽस्त्वेव । तथा च श्रुतिः—

प्रजापतिश्चरति गर्भेऽन्तजयमानो बहुधा व्यजायत ।
तस्य योर्निं परिपश्यन्ति धीरास्तस्मिन् ह तस्थुर्भुवनानि विश्वाः ॥^३ इति ।

एतस्या निर्वचनम्— प्रजानां सन्तर्तीनां पाता प्रजापतिः । प्रंजापते-ब्रह्माणः स्थानं नाभिस्तत उद्भूतत्वान्मास्तोऽपि प्रजापतिरित्युच्यते । गर्भस्थाने मत्स्ये चरति, अन्तजयमानो गर्भेण सहाप्रसवस्थायी बहुधा तत्तदङ्ग-रचनानुरूपाकाररैर्व्यजायत, तस्य मास्तस्य योर्निं धीराः परितः पश्यन्ति । मातृबुद्धिप्रेरकमेव कारणं पश्यन्ति, तस्मिन् विश्वानि भुवनानि तस्थुः । कस्मादिदं ज्ञायते ? चतुर्दशभुवनमण्डितो जायमानोऽय देह एवात्र प्रमाणम् । स्वोपकारात् यद्यधिष्ठाता न स्यात् तर्हि फलयोगाभावेन कोऽपि कर्मणां न प्रवर्त्तेत, क्रीडैवोच्छिद्येत् । न रागाद्वते तत्सिद्धिः । स्वस्वरूपमाहात्म्यदर्शनेच्छा तु न दोषाय, प्रतीत्यप्रतीतिभ्यां न स्फोटात्मकः शब्दः । अर्थानुकृतयः शब्दाः सादृश्याद्भूवन्ति । अनुकरणेनानुकार्यं स्फुटति नानु-

पूर्वीमात्रेणेति स्फोटोऽङ्गीकृतः; न भूतचैतन्यं प्रत्येकाहष्टे: । सांहृत्येऽपि च ताम्बूलवच्चेत्, यथा खपुरं नागबल्लीदलानि सुधा कदर एला चैतेषां सङ्घाते जातेऽद्भुतः शोणिमोत्पद्यते तथा भूतसङ्घाते चैतन्यमिति चेत्, न; तत्र तेजसः प्राबल्यात् । तत्रापि खपुरादयः क्रमेणाकाशादीनि भूतानि सुधा तेजसेतरेभ्यो बलवत्यस्तीति कृत्या तस्या रङ्ग इतररङ्गोपमर्दनो रोचते न त्वतिरिक्तस्तदभावे तदभावात् ।

इति साङ्गत्यप्रवचनपरिशिष्टे पञ्चमोऽध्यायः ॥ ५ ॥

अथ षष्ठो ज्ञानाध्यायः । अस्त्यात्मा नास्तित्वसाधनाभावात् । नास्तित्वस्यापि ज्ञातास्त्येव । यद्वा तद्वा तदुच्छित्तिः पुरुषार्थस्तदुच्छित्तिः पुरुषार्थः । सञ्चिदानन्दमित्यात्मनो रूपं तत्रास्त्यात्मेति सर्वे जानन्ति न कस्याप्यत्र संशयः । एवं चिदशेऽपि, आनन्दांशे तु सर्वेषां संशयः विस्मृतानन्दा जडेन योगात् । अत एव ब्राह्मणं कुशलं पृच्छेदिति स्मार्तवर्मने न सच्चित्तोः पृच्छास्ति । अतः परानन्दलब्ध्ये इदं शास्त्रं प्रवृत्तं सैव दुःखात्यन्तनिवृत्तिरित्यनेनाभिहिता भवतीति योऽथ शब्दमादौ प्रयुड्क्ते तस्येश्वरो नित्यसिद्धः ।

इति साङ्गत्यप्रवचनपरिशिष्टे षष्ठोऽध्यायः ॥ ६ ॥

॥ समाप्तः साङ्गत्यतरङ्गः ॥

साड़ख्यसूत्रानुक्रमणी

अकर्तुरपि फलोपभोगो	११०५	अन्यधर्मत्वेऽपि नारोपात्	११५३
अकार्यत्वेऽपि तद्योगः	३४५	अन्यपरत्वमविवेकानां	५१६४
अक्षसंबन्धात् साक्षित्वम्	११६१	अन्ययोगेऽपि तत्सिद्धिः	२१८
अचाक्षुषाणामनुमानेन	१६०	अन्यसृष्ट्युपरागे ऽपि	३१६६
अचेतनत्वेऽपि	३४६	अपवादमात्रमबुद्धानाम्	१४५
अर्युपरिमारणं	३१४	अपुरुषार्थत्वमन्यथा	६११८
अतिप्रसक्तिरन्यधर्मत्वे	१५४	अपुरुषार्थत्वमयथा	१४७
अतीनिद्रियमिन्द्रियम्	२१२३	अवाधाददुष्टकारणाजन्यत्वाच्	११७६
अत्यन्तदुःखनिवृत्या	६१५	अवाचे नैषफल्यम्	५११७
अत्रापि प्रतिनियमो	६१९	अभिमानोऽहंकारः	२११६
अथ त्रिविवदुखात्यन्त-	११	अर्थर्तिमिद्विश्वेत् समानमुभयोः	५१२४
अदृष्टद्वारा चेदसंबद्धस्य	६१६२	अवान्तरभेदाः पूर्ववत्	३४१
अदृष्टवशाच्चेत्	११३०	अविवैकनिमित्तको वा	६१६६
अदृष्टोद्भूतिवत्समानत्वम्	६१६३	अविवैकाद्वात् तत्सिद्धेः	११०६
अधिकारिन्त्रैविद्यान्न	११७०, ६१२२	अविशेषश्चोभयोः	११६
अधिकारिन्प्रभेदान्न	३१७६	अविशेषाद्विशेषारम्भः	३११
अधिष्ठानाच्चेति	११४२	अविशेषायपत्तिरुभयोः	६११६
अध्यवसायो बुद्धिः	२११३	अव्यक्तं त्रिगुणाल्पिज्ञात्	११३६
अध्यस्तरूपोपासनात्	४१२१	अव्यभिचारात्	२१४१
अनधिष्ठितस्य पूर्तिभाव-	६१६१	अशक्तिरष्टविद्यतिधा	३१३८
अनादावद्य योवदभावात्	११५८	अमङ्गोऽयं पुरुष इति	१११५
अनादिरविवेको	६११२	असाधनानुचिन्तनं बन्धाय	४८
अनारम्भेऽपि परिगृहे	४११२	अस्त्यात्मा नास्तित्वसाधनाभावात्	६११
अनित्यत्वेऽपि स्थिरतायोगात्	५१६१	अहंकारः कर्ता	६१५५
अनियतत्वेऽपि नायोक्तिकस्य	११२६	अहंकारकर्त्रधीना	६१६५
अनुभोगेऽपि पुरुषं सृष्टिः	६१४१	अहिनिर्लव्यनीयवत्	५१६
अन्तःकरणधर्मत्वं	५१२५	आञ्जस्यादभेदतो वा	११२५
अन्तःकरणस्य तदुज्ज्वलितत्वात्	११६६	आत्म र्थत्वात्सृष्टेनैषाम्	२१११

आद्यहेतुता तद्वारा	१।७४	उभयत्राप्यदेवम्	५।२३
आघेयशक्तियोग इति	५।३२	उभयथाप्यविशेषश्च ननीवं	६।२६
आघेयशक्तिसिद्धौ	५।३६	उभयथाप्यसत्करत्वम्	१।६४
आध्यात्मिकादि भेदान्वयधा	३।४३	उभयपक्षसमानक्षेमादयमपि	१।४६
आपेक्षिको गुणप्रधानभावः	२।४५	उभयसिद्धिः प्रमाणात्तदुपदेशः	१।१०२
आसोपदेशः शब्दः	१।१०१	उभयात्मकं मनः	२।२६
आव्रहस्तम्बपर्यन्तं	३।७४	उभयात्म्यत्वात्कार्यत्वं	१।१२६
आविवेकाच्च प्रवर्तनम्	३।४	ऊर्ध्वं सत्त्वविशाला	३।४८
आवृत्तिरसकुडुवेगात्	४।३	ऊष्मजाप्तजज्ञायुजोद्भिज्ज—	५।१११
आवृत्तिस्तत्राप्युत्तरोत्तरयोनि०	३।५२	ऊहादिभिः सिद्धिरुधा	३।४४
आश्रयासिद्धेश्च	५।१२८	एकः संस्कारः क्रियानिर्वर्त्तको	५।१२०
आहंकारिकत्ववृत्तेन	२।२०	एकादशपञ्चतन्मात्रं	२।१७
इतर इतरवत् तदोषात्	३।६४	एवभितरस्याः	३।४२
इतरथान्धपरम्परा	३।८१	एवमेकत्वेन परिवर्तमानस्य	१।१५२
इतरलाभेऽप्याचृत्तिः	४।२२	एवं शून्यमपि	५।७६
इतरस्यापि नात्यन्तिकम्	३।२७	एकभौतिकमपरे	३।१६
इदानीमिव सर्वत्र	१।१५६	औदासीन्यं चेति	१।१६३
इन्द्रियेषु साधकतमत्व—	२।३६	करणं त्रयोदशविधमवान्तरभेदात्	२।३८
इषुकारवर्णैकचित्तस्य	४।१४	कर्म-निमित्तः प्रकृतेः	६।६८
ईशोश्वरसिद्धिः सिद्धा	३।५७	कर्मनिमित्तयोगाच्च	३।६७
ईश्वरासिद्धैः	१।१२	कर्मवद्वृष्टेवर्वा कालादेः	३।६०
उत्कर्षादिपि मोक्षस्य	१।५	कर्मवैचित्र्यात्प्रधानचेष्टा	३।५१
उत्पत्तिवद्वाऽदोषः	१।१२३	कर्मवैचित्र्यात् सूष्टिवैचित्र्यम्	६।४२
उषदेश्योपदेष्टुत्वात्तिसिद्धिः	३।७६	कर्मकृष्टेवर्वाप्यनादितः	३।६२
उपभोगादितरस्य	३।५	कर्मनिद्रयुद्धीनिद्रयेरान्तरमेका-	
उपरागात्कर्तुत्वे चित्सांनिध्यात्	१।१६४	दशकम्	२।१६
उपादाननियमात्	१।११५	काम्येऽकाम्येऽपि साध्यत्वा—	१।८५
उपाधिमेदेऽप्येकस्य	१।१५०	कारणभावाच्च	१।११८
उपाधिभित्ते, न तु तद्वान्	१।१५१	कार्यतस्तिसिद्धिः	२।६
उपाधिश्चेत्सिद्धौ	६।४७	कार्यदर्शनात्तदुपलब्धेः	१।११०
उभयत्राप्यन्यथा सिद्धैः	५।१००	कार्यात्कारणानुमानं	१।१३५

कुत्रापि कोऽपि	६।७	तत्वाभ्यासान्नेति नेतीति	३।७५
कुसुमवच्च मणिः	२।३५	तत्र प्राप्तिवेक्षयानावृत्तिश्रुतिः	१।८३
कृतनियमलङ्घनात्	४।१५	तत्राप्यविरोधः	६।२१
कैवल्यार्थं प्रवृत्तोः	१।४४	तत्संनिधानादधिष्ठातृत्वं	१।६६
क्रमशोऽक्रमशश्वेन्द्रियवृत्तिः	२।३२	तत्सिद्धौ नर्वमिष्टेः	१।८८
गतियोगे प्याद्याकारणताहानिः	६।३७	तथाप्येकतरडृष्ट्यान्यतर	१।११२
गतिश्रुतिरप्युपाधियोगात्	१।५१	तथाशेषप्रसंकाराधारत्वात्	२।४२
गतिश्रुतेश्च व्यापकत्वे	६।६०	तदविष्टुनाश्रये देहे	३।११
गुणपरिमाणभेदाद्वानात्वम्	२।२७	तदव्याप्तयत्वश्रुतेः	३।१५
गुणयोगाद् वन्धः शुकवत्	४।२६	तद्विष्टु दुःखशादलमिति	६।८
गुणादीनां नात्यन्तवाधः	५।२६	तदभावे तदभावाच्छून्यं	१।४३
चक्रभ्रमणवद् धृतशरीरः	३।८२	तद्विष्टिः श्रुतेः	२।२२
चन्द्रादिलोकेऽप्यावृत्तिः	६।५७	तद्विष्टिश्रुतेश्च	१।७७
चरमोऽहंकारः	१।७२	तद्वाने प्रकृतिः	१।१३३
चातुर्भौतिकमित्यन्ये	३।१८	तद्वीजात्मसंसृतिः	३।३
चिदवसाना भुक्तिस्तत्कर्मा	६।५६	तद्वावे तद्योगात्	१।४०
चिदवसानो भोगः	१।१०४	तद्योगे तसिद्धावन्योऽन्या-	५।१४
चेतनोददेशान्नियमः	२।७	तद्योगे ऽपि न नित्यमुक्तः	५।७
छिन्नहस्तवद्वा	४।७	तद्योगेऽप्यविवेकात्	१।५५
जगत्सत्यत्वमदुष्टकारणजन्यत्वात्	६।५३	तद्यूपत्वे सादित्वम्	५।१६
जडप्रकाशायोगात्	१।१४५	तद्विस्मरणोऽपि भेकीवत्	४।१६
जडव्यावृत्तो जडं	६।५०	तन्निवृत्तावृप्यास्तोपरागः	२।३४
जन्मसादिव्यवस्थातः	१।१४६	तस्मेविशाला मूलतः	३।४६
जपास्फटिकयोरित्र	६।२८	तयोरन्यत्वे तुच्छत्वम्	१।३४
जीवन्मुक्तश्च	२।७८	तस्माच्छरीरस्य	३।२
ज्ञानान्मुक्तिः	३।२३	तुष्टिनैवधा	३।३६
ततः प्रकृतेः	१।६५	तेनान्तःकरणस्य	१।६४
तत्कर्माजितत्वात्तदर्थमभिचेष्टा	२।४६	तेषामपि तद्योगे	५।४६
तत्कार्यतस्तत्सिद्धे नर्पिलापः	१।१३७	त्रयाणां स्वालक्षण्यम्	२।३०
तत्कार्यत्वमन्येषाम्	१।७३	त्रिगुणाचेतनत्वादि	१।१२६
तत्कार्यं धर्मादिः	२।१४	त्रिगुणादिविपर्ययात्	१।१४१

त्रिधा त्रयाणां व्यवस्था	५।१२५	म कर्मणाप्यतद्वर्षत्वात्	१५२
त्रिभिः संबन्धसिद्धे:	५।३८	न कर्पनाविरोधः	२।२५
त्रिविधं प्रमाणम्	१।८८	न कामचारित्वं	४।२५
त्रिविधविरोधापत्तेः	१।१।३	न कारणलयात्कृतकृत्यता	३।५४
दाव्यर्थ्यमुत्तरेषाम्	६।२३	न कार्ये नियम उभयथा	५।३६
दिक्कालावकाशादिभ्यः	२।१२	न कालनियमः	४।२०
दुःखनिवृत्तेगौणः	५।६७	न कालयोगतो	१।१२
दुःखाद् दुःखं जलाभिषेकवज्ञ	१।८४	न किंचिदप्यनुशयिनः	५।१२६
दृष्टस्तयोरिन्द्रिस्य	४।१८	न गतिविशेषात्	१।४८
दृष्टान्तासिद्धेश्च	१।३७	न तजस्यापि तद्रूपता	४।३१
देवतालयश्रुतेर्नारभकस्य	२।२१	न तत्त्वान्तरं वस्तु	५।३०
देहादिव्यतिरिक्तोऽसौ वैचित्र्यात्	६।२	न तत्त्वान्तरं सादर्शं	५।४४
दैवादिप्रभेदाः	३।४६	न तदपलापस्तस्मात्	५।६२
दोषदर्शनादुभयोः	४।२८	न तत्त्विभागित्वं	५।८८
दोषबोधेऽपि नोपसर्पणं	३।७०	न ताट्क् पदार्थप्रितीते.	१।२४
द्रष्टृत्वादिरात्मनः	२।२६	न तेजोऽप्यकृपात्मात्मैजसं	५।१०५
द्वयोः प्रधानं मनो	२।४०	न त्रिभिर्पौरुषेयत्वाद्वेदस्य	५।४१
द्वयोरिव त्रयस्यापि	५।११८	न द्वृष्टत्सिद्धिनिवृत्ते	१।२
द्वयोरेकतरस्य वौदासीन्यमपवर्गः	३।६५	न देशभिदेऽप्यन्योपादानता	५।१०६
द्वयोरेकदेशलब्धोपरागात्	१।२६	न देशयोगतो	१।१३
द्वयो सबीजत्वमन्यस्य	५।१।७	न देहमात्रतः	५।१२४
द्वाभ्यामपि तर्थैव	४।१०	न देहारम्भकस्य	५।११३
द्वाभ्यामपि प्रमाण-विरोधः	६।४७	न द्रव्ये नियमस्तद्योगात्	५।१०८
द्वाभ्यामप्यविरोधात्	६।४६	न द्वयोरेककालायोगाद्	१।३१
धारणासनस्वकर्मणा	३।३२	न धर्मपिलापः	५।२०
वेनुवद्वत्साय	२।३७	न नित्यत्वं वेदानां	५।४५
ध्यानधारणाभ्यासवैराग्यादिभिः	२।२६	न नित्यशुद्धुद्वमुक्तस्वभावस्य	१।१६
ध्यानं निर्विषयं मनः	६।२५	न नित्यः स्यादात्मवदन्यथा	६।१३
न कर्मण उपादानायोगात्	१।८१	न नियमः प्रमाणान्तरावकाशात्	५।२२
न कर्मणान्यधर्मत्वादतिप्रसक्तेश्च	१।१६	न निर्भागित्वं कार्यत्वात्	५।८८
		न निर्भागित्वं तद्योगात्	५।७१
		न परिमाणचातुर्विधं	५।६०

न पाञ्चभीतिकं शरीरं	५।१०२	न सतो बाधदर्शनात्	५।५३
न पौरुषेयत्वं	५।४६	न संबन्धनित्यतोमया-	५।६७
न प्रत्यभिज्ञाबाधात्	१।३५	न समवायोऽस्ति	५।६८
न वाह्यबुद्धिनियमः	५।१२१	न सर्वोच्छित्तिरपुरुषार्थत्वादि-	५।७८
न वाह्याभ्यन्तरयोरुपरज्योप-	१।२८	न सांसिद्धिकं चैतन्यं	५।२०
न बीजाङ्गुरवत्सादिसंसारश्चते:	५।१५	न स्थाननियमश्चित्तप्रसादात्	६।३१
न बुद्ध्यादि नित्यत्वम्	५।१२७	न स्थूलमिति नियमः	५।१०३
न भागयोगो	५।८१	न स्वभावतो बद्धस्य	१।७
न भागलाभो	५।७३	न स्वरूपशक्तिनियमः	५।३३
न भावे भावयोगः	१।११६	न स्वातन्त्र्यात्तदे	३।१२
न भूतचैतन्यं	५।१३०	नाकारोपरागोच्छित्तिः	५।७७
न भूतप्रकृतित्वमिन्द्रियाणाम्	५।८४	नाजः संबन्धो	५।६८
न भूतियोगे	५।३२	नाणिमादियोगो	५।८२
न भोगाद्रागशान्तिः	४।२७	नाणुनित्यता	५।८७
न मलिनचेतस्युपदेशः	४।२६	नात्माऽविद्या नोभयं	५।६५
न मुक्तस्य पुनर्बन्धयोगो	६।१७	नाद्वैतमात्मनो	५।६१
न मुक्तामुक्तयोर्योग्यत्वात्	५।४७	नाद्वैतश्रुतिविरोधो	१।१५४
न यज्ञादेः स्वरूपतो	५।४२	नानन्दामिव्यक्तिः	५।७४
न रागाद्वैत तत्सिद्धिः	५।६	नानात्मनापि	५।६२
न रूपनिबन्धनात्	५।८८	नानादिविषयोपराग-	१।२७
न तर्तकीवत् प्रदृत्तस्यापि	३।६६	नानिर्वचनीयस्य	५।५४
न वर्यैषट्पदार्थवादिनो	१।२५	नानुमेयत्वमेव	५।१०१
न विज्ञानामात्रं	१।४२	नानुश्रविकादपि	१।८२
न विशेषगतिनिक्यस्य	५।७६	नान्ध्यादृष्ट्या चक्षुषमताम्	१।१५६
न विशेषगुणोच्छितिस्तद्वद्	५।७५	नान्यथाश्वयातिः	५।५५
न व्यापकत्वं मनसः:	५।६६	नान्यवृत्तिरूपत्वं	५।६३
न शब्दनियत्वं	५।५८	नान्योपसर्पणोऽपि	६।४५
न शिलापुत्रवद्धर्मग्राहकमानवाधात्	६।४	नापौरुषेयत्वान्नित्यत्वं	५।४८
न श्रवणमात्रात्तसिद्धिः	२।३	नाप्राप्रकाशकत्वं	१।१०४
न श्रुतिविरोधो रागिणां	६।५२	नाभासमात्रमपि	४।३०
न पट्पदार्थनियमः	५।८५	नाभिव्यक्तिनिबन्धनो	१।१२०
न सकृदग्रहणात्संबन्धनिद्धिः	५।२८	नावस्तुनो वस्तुसिद्धिः	१।७४
न संज्ञासंज्ञि-संबन्धोऽपि	५।१६६		

नावस्थातो देहधर्म	१।१४	नैकस्यानन्दचिद्रूपत्वे	५।६६
नाविद्यातोऽप्यवस्तुना	१।२०	नैकानन्ततो बन्धमोक्षौ	३।७१
नाविद्याशक्तियोगो	५।१३	नैरपेक्षेऽपि	३।६८
नाशः कारणलयः	१।१२१	नोपदेशश्रवणेऽपि	४।१७
नाशक्योपदेशविधिः	१।१६	नोभयं च तस्वाख्याने	१।१०७
नास्ततःख्यानं	५।५२	नोभाभ्यां तेनैव	५।६३
नासदुत्पादो नृशृङ्गज्ञत्	१।११४	पञ्चावयवयोगात्सुखसंवित्तिः	५।२७
नास्ति हि तत्र स्थिरः	१।३३	परधर्मत्वेऽपि	६।११
निजधर्माभिव्यक्तिवी	५।६५	परिच्छिन्नत्वात्	१।७६
निजमुक्तस्य बन्धवंसमात्रं	१।८६	परिमाणात्	१।१३०
निजशक्तिर्वृत्तपत्त्या	५।४३	पञ्चादिष्वनुपपत्तेः	५।३५
निजशक्तिर्वृत्युपत्त्या	५।५१	पाञ्चाभौतिको देहः	३।१७
निजशक्तिर्वृत्युपत्त्या	५।३१	पारम्पर्यतोऽन्वेषणात्	१।१२२
नित्यव्यवेऽपि नात्मनो	६।३३	पारम्पर्येण तत्सिद्धौ	६।५६
नित्यमुक्तत्वम्	१।१६२	पारम्पर्येऽपि	६।३५
निमित्तत्वमविवेकस्येति	३।७४	पारम्पर्येऽप्येकत्र	१।६८
निमित्तव्यपदेशात्	५।११०	पारिभाषिको वा	५।५
नियतकारणत्वात्	३।२५	पितापुत्रवदुभयोः	४।४
नियतकारणात्तदुच्छित्तिः	१।५६	पिशाचवदन्यार्थोपदेशेऽपि	४।२
नियतधर्मसाहित्यम्	५।२६	पुत्रकर्मवदित्वेत्	१।३२
निराशः सुखी	४।११	पुरषबहुत्वं	६।४६
निरोधश्छद्दिविभारणाभ्याम्	३।३४	पुरुषार्थं करणोद्भवो	२।३६
निर्गुणत्वमात्मनो	६।१०	पुरुषार्थं संसृतिलङ्घानां	३।१६
निर्गुणत्वात्तदसंभवाद्	६।६३	पूर्वभावित्वे द्योरेकतर-	१।७५
निर्गुणत्वात् चिद्रूपम्	१।१४६	पूर्वशावसात्रे न नियमः	१।४१
निर्गुणादिश्रुतिविरोधश्चेति	१।५३	पूर्वसिद्धसत्त्वस्याभिव्यक्तिः	५।५८
निष्क्रियस्य तदसंभवात्	१।४६	पूर्वपाये उत्तरायोगात्	१।३६
निःसङ्केऽप्युपरागो	६।२७	पूर्वोत्पत्तोस्तत्कार्यत्वं	३।८
नेतररदितरहानेन	३।४५	प्रकारान्तरासंभवाद्	६।५४
नेन्द्रादिपदयोगोऽपि	५।८३	प्रकारान्तरासंभवादविवेक-	६।१६
वेश्वररचिष्ठिते	५।२	प्रकाशतस्तत्सिद्धौ	३।५०

प्रकृतिनिबन्धना चेत्	११६	मङ्गलाचरणं शिष्ठाचारात्	५११
प्रकृतिपुरुषयोरन्यत्	५१७२	मदशक्तिवच्चेत्	३।२२
प्रकृतिवास्तवे च	२।५	मध्ये रजोविशाला	३।५०
प्रकृतेराञ्जस्यात्	३।७२	महतोऽन्यत्	६।६७
प्रकृतेराद्योपादानता	६।३२	महदोऽन्याद्यं कार्यं	१।७१
प्रणतिक्रूचाचर्योपसर्पणानि	४।१६	महदादिक्रमेण	२।१०
प्रतिनियथकारणानाश्यत्वम्	६।१४	महदुपरागाद् विपरीतम्	२।१५
प्रतिबन्धवृशः	१।१००	माता-पितृजं स्थूलं	३।७
प्रतीत्यप्रतीतिभ्यां न	५।५७	मुक्तवद्योरन्यतराभावान्न	१।६३
प्रधानशक्तियोगात्	५।८	मुक्तात्मनः प्रशंसा	१।६५
प्रधानसृष्टिः परार्थं	३।५८	मुक्तिरन्तरायाध्वस्तेर्न	६।२०
प्रधानविवेकादन्या	१।५७	मूर्तत्वाद् घटादिवत्	१।५०
प्रपञ्चत्वाद्यभावश्च	३।२१	मूर्तत्वेऽपि न	३।१३
प्रमाणभावान्न	५।१०	मूले मूलाभावादमूलं	१।३७
प्रसिद्धाधिक्यं प्रधानस्य	६।३८	यत्संबन्धसिद्धं	१।८६
प्रात्यहिकक्षुत्प्रतीकारवत्	१।३	यथा दुःखात्क्लेशः	६।६
प्रापार्थप्रकाशलिङ्गात्	५।१०६	यद्वा तद्वा तदुच्चित्तिः	६।७१
प्रीत्यप्रीतिविषादाद्यैः	१।१२७	यस्मिन्नहृष्टेऽपि	५।५०
बन्धो विपर्ययात्	३।२४	युक्तिऽपि न बाध्यते	१।५६
बहुभिर्योगविरोधो	४।९	युगपज्ञायमानयोर्न	१।३८
बहुभृत्यवद्वा	२।४	योगसिद्धयोऽप्यौषधादि-	५।१२६
वहशाद्वगुरुपासनेऽपि	४।१३	योगिनामवाह्यप्रत्यक्षत्वान्न	१।६०
बाधितानुवृत्तेभ्यविवेकतो	३।७७	योग्ययोग्येषु प्रतीति-	५।४४
बाह्याभ्यन्तराभ्यां	१।६३	रागविरागयोर्योगः सृष्टिः	२।६
भागगुणाभ्यां तत्त्वान्तरं	५।१०७	रागोपहतिध्यनम्	३।३०
भावनोपचयाच्छुद्दस्य	३।२६	राजपुत्रवत्तत्वोपदेशात्	६।१
भावे तद्योगेन	१।८०	रूपादिरसमलान्त उभयोः	२।२८
भावे भावयोगश्चेन्न	१।११	रूपैःसप्तभिरात्मानं	३।७३
भृत्यद्वारा स्वाम्यविष्टुतिः	५।११५	लघ्वादिधर्मरन्योन्यं	१।१२८
भोक्तुरधिष्ठानाद्वोगायतन-	५।११४	लघ्वातिशययोगात्	४।२४
भोक्तुभावात्	१।१४३	लयविक्षेपयोर्व्यावृत्या	६।३०

लिङ्गशरीरनिमित्तक इति	६।७०	वैराग्यादभ्यासाच्च	३।३६
लीनवस्तुलब्धातिशय	१।६१	व्यक्तिभेदः कर्मविशेषात्	३।१०
लोकव्युत्पन्नस्य	५।४०	व्यावृत्तोभयरूपः	१।१६०
लोकस्य नोपदेशात्तिस्तिद्धिः	६।५८	व्रतनियमलङ्घनादानर्थकर्यं	४।१५
लौकिकेश्वरवदिरथा	५।४	शक्तस्य शक्यकरणात्	१।१।१७
वस्तुत्वे सिद्धान्तहनिः	१।२।	शक्तिश्वेति	१।१।३२
वाड्मात्रं तु न तत्त्वं चित्तस्थितेः १।५८		शक्तिभेदेऽपि भेदभिष्ठौ	२।२४
वाच्यवाचकसंबन्धः	५।३७	शवत्युद्धवानुद्धवाभ्यां	१।१।१
वादिविप्रतिपतोस्तद-	१।१।१	शरीरादिव्यतिरिक्तः	१।१।३६
वामदेवादिर्मुक्तो	१।१।५७	शुक्लपटवद्वीजवच्चेत्	१।१।०
वासनयानर्थख्यापनं	५।१।१६	शून्यं तत्त्वं भावो	१।४४
विचित्रभोगानुपपत्तिः	१।१।७	श्येनवस्तुखुदुःखी	४।५
विजातीयाद्व तापत्तिश्च	१।२।२	श्रुतिन्यायविरोधाच्च	१।३६
विदितवन्धकारणस्य	१।१।५५	श्रुतिरपि प्रधानकार्यस्य	५।१२
विद्यातोऽन्यत्वे	५।१।६	श्रुतिलिङ्गादिभिः	५।२।१
विद्याबाध्यत्वे जगतो	५।१।८	श्रुतिविरोधान्तः	६।३४
विपर्ययभेदाः पञ्च	३।३७	श्रुतिश्च	३।८०
विमुक्तबोधान्त सृष्टिः	५।४।३	श्रुत्या सिद्धस्य	१।१।४७
विमुक्तमोक्षार्थम्	२।१	षष्ठीव्यपदेशादपि	६।३
विमुक्तिप्रशंसा मन्दानाम्	५।६।८	षोडशादिष्वय्येवम्	५।८६
विरक्तस्य तत्स्तद्वे	२।२	संयोगाश्र वियोगान्ताः	५।८०
विरक्तस्य हेयहानमुपादेयो	४।२।३	संस्कारलेशतस्तत्सिद्धिः	३।८।३
विरुद्धोभयरूपा	१।२।३	संहतपरार्थत्वात्	१।१।४०
विविक्तबोधात् सृष्टिनिवृत्तिः	३।६।३	सक्रियत्वाद् गतिशूले	५।७०
विवेकान्तिः शेषदुःखनिवृत्तौ	३।८।४	संकलिपतेऽप्येवम्	३।२८
विशिष्टस्य जीवत्वमन्वय-	६।६।४	संघातपरार्थत्वात्	१।६६
विशेषकार्येऽपि जीवानाम्	१।६।७	सत्कार्यसिद्धान्तश्वेत्	५।६०
विशेषणानर्थश्यप्रसक्तेः	५।३।४	सत्तामात्राच्चेत्	५।६
विषयेऽविषयोऽप्यतिहुरादेः	१।१।०६	सत्त्वरजस्तमसां साम्यावस्था	१।६।१
वृक्षगुल्मलतौषिधि-	५।१।२२	सत्त्वादीनामतद्वर्मत्वं	६।३६
वृत्तयः पञ्चतयः	२।३।३	सदसत्त्वातिवधिभावात्	५।५६
वृत्तिनिरोधात्तिस्तिद्धिः	३।३।		

(२२१)

समदशैकं लिङ्गम्	३१६	साम्यवैषम्याभ्यां	६।४३
समन्वयात्	१।१३।	सिद्धरूपबोद्धृत्वात्	१।१८
समाधिसुषुप्तिमोक्षेषु	५।११६	सिद्धिरष्टधा	३।४०
समानः प्रकृतेद्वन्द्योः	१।६६	सुखलाभाभावादपुरुषार्थ-	६।६
समानकर्मयोगे बुद्धेः	२।४७	सुषुप्ताद्यसाक्षित्वम्	१।१४८
समानं जरामरणादि-	३।५३	सौक्षम्यादनुपलब्धिः	१।१०६
सम्प्रति परिष्वक्तो	३।६	स्थिरकार्यासिद्धेः	१।३४
सम्बन्धाभावान्नानुमानम्	५।११	स्थिरसुखमासनम्	३।३३
सम्भवेन्न स्वतः	२।४४	स्थिरसुखमासनभिति न	६।२४
सर्वत्र कार्यदर्शनात्	६।३६	स्थूलात्पञ्चतन्मात्रस्य	१।६२
सर्वत्र सर्वदा	१।११६	स्मृतेश्च	५।१२३
सर्वासंभवात् संभवेऽपि	१।४	स्मृत्यानुमानाच्च	२।४३
सर्वेषु पृथिव्युपादान-	५।११२	स्वकर्म-स्वाश्रमविहितकर्मानुष्ठानम् ३।३५	
स हि सर्ववित् सर्वकर्ता	३।५६	स्वप्नजागराभ्यामिव	३।२६
सात्त्विकमेकादशकं	२।१८	स्वभावस्थानपायित्वात्	१।८
सामान्यकरणवृत्तिः	२।३१	स्वभावाच्चेष्टितमन-	३।६।
सामान्यतो दृष्टादुभयसिद्धिः	१।१०३	स्वोपकारादधिष्ठानं	५।३
सामान्येन विवादाभावात्	१।१३८	हेतुमदनित्यं	१।१२४

उद्धरणग्रन्थानुक्रमणी

अनिरुद्धवृत्ति	८२
अन्नपूर्णोपनिषद्	७६
आश्वलायनशौतसूत्र	१४४
ईश्वरगीता	६, ७, २३
ऋग्वेदसंहिता	६, १६०
कठोपनिषद्	५४, ८०, ११३, १२१, २०८
कूर्मपुराण	३६, ४८, ४६, ७३, ७४, ८६, ६२
गरुडपुराण	११४, १३०
गर्भोपनिषद्	२०५
गीता	१२, २१, २३, २५, ४३, ४०, १३५
छान्दोग्योपनिषद्	५, ६, १७, ३२, ३६-४१, ४८, ५८, ६६, ७०, ७६, ८६, ९३, १०८, ११२, १३६, १४१, १५५, १५६, १८०, १८६, १८०, १८३
जावालदर्शनोपनिषद्	२५
ताण्डब्राह्मण	६
तैत्तिरीयारण्यक	४२
तैत्तिरीयोपनिषद्	८५, ८६, १५७
देवीभागवत	६७, ६८
नारदपुराण	१३५, १६०
नृसिंहतापनीयोपनिषद्	१२, १६
पद्मपुराण	१
बृहदारण्यकोपनिषद्	६, २४, २६, ३५, ५८, ६०, ६२, ७५, ७७, ८३, ८६, ९०, १४-१६, १०८, १२६, १२८, १३५, १४०, १४३-१४५, १५२, १५६, १७८, १८०, २०६
ब्रह्मविन्दूपनिषद्	२०, २१, ७६, १६२
ब्रह्मसूत्र	६७
भागवत	४६, ६२, १३२, १६४, १६६, २०६
मत्स्यपुराण	६०

(२२३)

मनुस्मृति	४४, १०४, १०६, ११६
महानारायणोपनिषद्	१२६
महाभारत (वनपर्व)	१६६
महाभारत (शान्तिपर्व)	२, २२, ३६, ६५, ८४, ९२, १०६, १३३
महोपनिषद्	६६, १५७
माकंण्डेयपुराण	६, ६३, १३३, २०६
मुण्डकोपनिषद्	८०, ८८, ८४, ९७, १२१, १२४, १२७, १८४
मैत्रायण्युपनिषद्	१७,
यजुः संहिता	२१०
योगवार्तिक	४४,
योगवासिष्ठ	४८, ५६, ८२, ९६, १०७, १३२
योगसूत्र	३७, ८५, ९८, ११३, ११८, १८१
योगसूत्र (व्यासभाष्य)	३१, ४४, १३८
वायुपुराण	८६, ९२
विष्णुपुराण	२, ३१, ३५, ३६, ५२, ६१, ६३, ६६, ६८, १५३, १७८, १८०
शतपथब्राह्मण	१५०
श्वेताश्वतरोपनिषद्	२२, ७४, ७५, ७७, ८६, १११, १२३, १४१, १५८, १५६, १८४, १८७
साङ्ख्यकारिका	२६, ४१, ५४, ६३, ६४, ६६, ८३, ९६, १०५, १६६, २००, २०१
,, टीका (तत्त्वकौमुदी)	११५
साङ्ख्य सूत्र	४१, ५०
सौरपुराण	१४, ७४